


بۇ كىتابنى ئون بالىنىڭ بەرنالىقى ۋە لايىقىتى ئۈچۈن كىرىپتە
مىڭلارچە جەبرى - جاپا چەككەن قەدىرلىك دادام تاشتۆمۈر ئەيسا
بىلەن ئانام ئاجىخان زەپەرگە ھۆرمەت بىلەن بېغىشلايمەن.

— ئاپتوردىن



ئابدۇلجېلىل تۇران كۈتۈبخانىسى

مكتبة عبدالجلیل توران

Abdulcelil Turan Kütüphanesi

www.uyghurweb.net

ئەنۋەر تاشتۆمۈر

قەلب ئىركىسى — نەشۋىتى

(رومان)

شىنجاڭ خەلق نەشرىياتى




图书在版编目(CIP)数据

心灵的畅想者—努比提：维吾尔文/安尼瓦尔·塔什铁木尔著. —乌鲁木齐：新疆人民出版社，2006. 3
ISBN 978—7—228—09950—4

I. 心… II. 安… III. 努比提—生平事迹—维吾尔语
(中国少数民族语言) IV. K825. 6

中国版本图书馆 CIP 数据核字(2006)第 024680 号

著 者	安尼瓦尔·塔什铁木尔
责任编辑	买买提吐尔地·米尔孜艾合买提
责任校对	古丽夏尔·尼格买提
封面设计	木拉丁·阿比提
出版发行	新疆人民出版社
地 址	乌鲁木齐市解放南路 348 号
邮 编	830001
印 刷	新疆金版印务有限公司
经 销	新疆维吾尔自治区新华书店
开 本	880×1230 毫米 1/32
印 张	9
版 次	2007 年 7 月第 1 版
印 次	2007 年 7 月第 1 次印刷
印 数	1—5000 册
定 价	18.00 元



ئىنۋەر تاشتۆمۈر

شىنجاڭ ئاپتونوم رايونى دائىرىسى ئىچىدىكى خەلق ئارىسىدا

ئابدۇلجېلىل تۇران كۈتۈبخانىسى

مكتبة عبدالجليل توران

Abdulcelil Turan Kütüphanesi

www.uyghurweb.net

مۇھەررىردىن

«قەلب ئەركىسى — نەۋبەتى» غوجىلار ھۆكۈمرانلىقى دەۋرى (1678 — 1759) دە خوتەن دىيارىدا ياشاپ ئۆتكەن ئۇلۇغ سو-
فىستىك شائىر، ئۇيغۇر كلاسسىك شېئىرىيىتىنىڭ مۇنەۋۋەر ۋە-
كىللىرىدىن بىرى بولغان نەۋبەتنىڭ ھايات - پائالىيەتلىرى ۋە
روھىيەت قاتلاملىرىغا بېغىشلانغان بىئوگرافىك رومان.

ياش يازغۇچى ئەنۋەر تاشتۆمۈر روماندا نەۋبەتى ھاياتىنىڭ
ھېلىغىچە بىزگە مەلۇم بولمىغان يوشۇرۇن قاتلاملىرىغا ئىچكىرىد-
لەپ كىرىپ، ئۇنىڭ ئائىلە نەسەبى، زامانى ۋە ماكانى، تەربىيەت
ئاساسى، روھىيەت يىلتىزى، شېئىرىيەت يولى، تەقدىر - قىسمى-
تى ۋە كامالەت پەللىسى قاتارلىق ماھىيەتلىك مەسىلىلەرنى پىشقان
نەسر تىلى بىلەن يورۇتۇپ بەرگەن. شۇڭا، رومان تارىخىي چىنىق
بىلەن بەدىئىي چىنىقنىڭ بىرلىكى دائىرىسىدە كۆرۈلگەن ئۆزگىچە
بىر تەسەۋۋۇر شىددىتى، شۇنىڭدەك ئادەم، ئالەم ۋە تەڭرى ئارد-
سىدىكى تىرەن پەلسەپىۋى پىكىرلەرنىڭ ئويناق جۇلاسى بولۇپ،
ئۇ بىزگە تۇپراق، يار، ئىلىم - مەرىپەت، ھەقىقەت، كامالەت
ۋە ئىشقىنىڭ ئۇلۇغۋار كۈچ - قۇدرىتىنى چوڭقۇر ھېس
قىلدۇرىدۇ.

بۇ رومان ياش يازغۇچى ئەنۋەر تاشتۆمۈرنىڭ «تەنھا قىز»
(1998 - يىل)، «ئادەم ۋە مەدەنىيەت» (1999 - يىل)،
«كىملىكىمنى سورىما» (2000 - يىل) ناملىق كىتابلىرىدىن
كېيىنكى تۇنجى رومانى.

يانىڭ ئوچۇق دالاسىدا مەغرۇر ئەمەس ، بەلكى چەكلىك دۇنيانىڭ كىچىككىنە قاشالىرى ئىچىدە بىچارە كۆرىمىز .

ئۆز ئۆزىگە : ئىنسان ! دەپ خىتاب قىلىشتىن باشلىنىدىغان بىلىش ھەرىكىتىدە دۇنيانىڭ تەدرىجىي كىچىكلەپ كېتىشى تەبىئىي بىر ھادىسە . شۇنداق بولغانلىقى ئۈچۈن ، ئىنسان دۇنيانىڭ مۇئەييەن بىر چېكىدە ياكى ئۇنىڭ سىرتىدا تۇرۇپ : ئىنسان ! دەپ خىتاب قىلالايدۇ ۋە ئىنسانلىق ماھىيەتلەردىن مۆجىزىۋى دۇنيا بەرپا قىلىش ئېڭىنى ئالغا سۈرەلەيدۇ . خىتابنىڭ خىتابقا قوشۇلۇشى ، تىنغان روھىيەت باياۋانلىرىدا ئەكس سادا پەيدا قىلىشى كەڭ كۆلەملىك بىرلىكتىن ، بىرلىك نېگىزىدە كامىللىق يولى ئېچىشتىن دېرەك بېرىپ ھاياتنىڭ گۈزەللىكى بىلەن مۇقەددەسلىكىنى ئەسلىرىگە سالىدۇ .

پەلسەپىدە مەنىدارلىقنى ۋە ماھىيەتلىك ئويلارنى ئالغا سۈرۈش خاس ئەدەبىي مايىللىقىم بولغاچ ، روماننى ئاددىي تۇرمۇش ۋەقەلىرىدىن ئۈستۈن تۇرىدىغان ئاجايىپ شىددەتلىك ھايات قاينامىلىرى ئىچىگە ئېلىپ كىردىم . بۇ ، بىر تەرەپتىن روماندىكى شەخسلەرنىڭ ئۇلۇغلۇق ئېتىبارىدىن بولسا ، يەنە بىر تەرەپتىن ئەنئەنىۋى رومانچىلىقتىن ھالقىش ، شۇنداقلا ئادەمنىڭ سىرتقى قىسمىدا تۇرۇپ قالغان زامانداشلىرىمنى ئادەمدىن ئىبارەت ئەڭ ئۇلۇغ مۆجىزىنىڭ ئىچكى ئالىمىگە نەزەر سېلىشقا دالالەت قىلىش زۆرۈرىيىتىدىن بولدى . قانداقلا بولمىسۇن ، رومانىم بارچە ئۈچۈن بىر سىناق ، ئەمەلىي بولغان بىر قېتىملىق سىناق ئۆز كۆڭۈللىرىدىكى تۈرلۈك قىياسلار ، خام خىياللار بىلەن ئۆزىنى ۋە ئۆزىگە بىسەرەمجان قىلىپ بۇرۇقتۇرما ئەدەبىي مۇھىت ئىچىدە ئۈمىدسىز يۈرۈشتىن ياخشىراق دەپ قارايمەن .

بىز ئۇچرىشىپ قالدۇق ، نامەلۇم دوقمۇش كۆز ئالدىمىزدا يارقىن جىلۋە ئەيلەپ ، ۋاقىتنىڭ تىمىتاس دالاسى شاۋقۇنلارغا تولدى .

سەپەردىمەن ، ئاتەش ھېسلىرىڭدا كۆرۈنگەن نۇرانە چەكسىز .

لىكتىمەن . مەن ئۇزارغانچە ساڭا شۇنچە يېقىنلىشىمەن ، مۇساپىدە .
لەرمۇ شۇنچە قىسقىراپ بارىدۇ . ئەمما ، ئاخىرقى مەزىللەردە
كۆرۈنگىنى ئۆلۈم خىلۋىتى ، ھاياتنىڭ ماماتقا چۆكۈشى ، تەڭلىدە .
شىپ قىلىشى بولىدۇ . شۇڭا ، بارلىق ھوسۇل ۋە ئىنئاملار مۇسا .
پىلەردە ، مۇساپىلەرنىڭ ساڭا ۋە ماڭا دۇچ كەلگەن ، يېتىپ بارغان
پەللىلىرىدە چىراي ئاچىدۇ . ئىنسان ئۆز تەبىئىيلىكىدە ئەسلىي
چىنلىقىنىڭ باھارىستانىغا يۈز تۇتۇپ ئېسىل گۈل - غۇنچىلار
ئۈزەلسە ، ھاياتىي كۈي - ناۋالار تۆكسەلسە ، مەھكۇم شەكىللەر
قورشىۋىدىن بۆسۈپ ئۆتەلسە ، ئۇنىڭ كىشىنى مۇقەددەس پەللىدە .
لەرگە ئۈندەپ ، گۈزەل ئارزۇ - ئىستەك نۇرلىرى بىلەن يۇيۇپ
تاراپ تۇرىدىغان سېھىرلىك روھىي دۇنيادىن ئالىدىغان بەھرى -
ھۇزۇرى چەكسىز ، ئەدەبىي بولىدۇ .

مۇقەددىمە

تارىخ، ئۆز قوينىدىكى پىنھان سىر - مۇئەممىلارغا كەڭرى ئىمكانىيەت قالدۇرغان ھالدا بىزنىڭ تەپەككۇر قاناتلىرىمىزنى يەل-پۇپ سىلكىپ تۇرىدۇ. ئىنسان خاس بىر نەسىل - نەسەبىنىڭ ئۆز زامانىغا يارىشا ئېچىلغان غۇنچىسى بولغىنى ئۈچۈن، ئۇنىڭ ئۆزىنى بويلاپ تارىخقا قايتىشى ناھايىتى ئۇلۇغ ۋە ناھايىتى شەرەپلىك ئىنسانىي بۇرچىنىڭ مەنىدار مىلودىيىسىنى ھاسىل قىلىدۇ. تارىخ بۈگۈننىڭ ئەۋۋەلىدە زاھىر بولغان، ئىنساننىڭ ئەڭ تۈپكى ماھىيەت چوڭقۇرلۇقىدىن سۈزۈك سادا بېرىدىغان، ھايات زەنجىرىنىڭ ھەربىر نۇرلۇق ھالقىسىدا ئاشكارا كۆرۈلىدىغان روھىيەت شەجەرىسى بولۇش سۈپىتى بىلەن ئىنسان ۋە ئۇنىڭ مەۋجۇتلۇق ئىرادىسىدە گە كۈچ - قۇۋۋەت بەخش ئېتىدۇ. تارىخنىڭ سىر - مۇئەممىلىرى يېشىلگەنچە تارىخنىڭ ئىنسان قەلبىدىكى پەخىرى - ئىپتىخار ھاۋا-سى كېڭىيىپ، چەكسىز ئەتىلەرنى دەۋر قىلغان مەھلىيالىق كېلە-چەكنىڭ پىنھان سۈرەتلىرى ئايان بولىدۇ.

مەن يىلتىزىمنى بىلىمەن، يىلتىزىمنى بىلگىنىم ئۈچۈن، ئۇ ئوزۇق ۋە قۇۋۋەت ئالغان خاسىيەتلىك تۇپراقنىمۇ بىلىمەن. مەن ئاشۇ ئەزىزانە تۇپراقنىڭ پەرزەنتى - غۇنچىسى، ئاشۇ خىسلەت - خاسىيەتلەرنىڭ بارچىسى ھەم جارچىسى بولغىنىم ئۈچۈن، تارىخ داۋانلىرىدا بىمالال ئۇزاپ ناھايىتى تېزلا ئىشقى باغى ئىرەملىرىدە چوغدەك قىزىلگۈللەرگە، بەلكى ئوتتەك يارقىن ئىنسان تاغلىرىغا زارىقىپ تەلمۈرۈپ تۇرغان پىنھانە ئادەم - شائىر نەۋبەتنىڭ روھىيەت قاتلاملىرىغا سىڭىپ كەتتىم...

«قەلب ئەركىسى» - سەئىدىيە خانلىقى (1514 - 1678)

دىن كېيىنكى غوجىلار ھۆكۈمرانلىقى دەۋرى (1678 - 1759) دە ياشاپ، گۈزەل ئىشقى شېئىرىيەت بويىچە «دېۋانى نەۋبەتى» نى مىراس قالدۇرغان ئۇلۇغ رومانىك شائىر نەۋبەتنىڭ قىسمەتلىك ھاياتى ۋە مۇرەككەپ روھىيەت قاتلىمىغا بېغىشلانغان بەدىئىي تەسەۋۋۇر نەمۇنىسى سۈپىتىدە قەلەمگە ئېلىندى.

شېئىر - يول ئىدى، بۇ يول تارىخقا، تارىخنىڭ زۇلمەتلىك كېچىلىرى كۆيدۈرگەن سۈزۈك ۋە جۇلالىق بىر قەلبكە تۇتاشتى. مەن ئاشۇ يولدا يۈرمەكتە ئىدىم، ئاشۇ يولدا يۈرۈپ شېئىر تۇغقان قەلبكە ئىچكىرىلەپ كىرمەكتە ئىدىم. كۆز ئالدىم بىپايان، ئاجا-يىپ يورۇق ھەم جۇلالىق ئىدى. دىماغلىرىمغا قىزىلگۈللەرنىڭ خۇش پۇرىقى ئۇرۇلاتتى، قۇلاقلىرىمدا تۈمەن خىل ئۈنلەرگە زوق بەرگۈچى رېتىمدار بىر كۈي ئىشقى ۋەسلىنى كۈيلەيتتى. مەنىلەر-نىڭ چوڭقۇرىدىن ئۆرلىگەن نۇر بىلەن مەنىلەرگە تۆكۈلگەن نۇرلار ئۆزئارا گىرەلىشىپ شۇنداق بىر مەنزىرە ھاسىل قىلغانكى، ئىككى گەۋدە، ئىككى ئالەم گويا بىر - بىرىگە قوشۇلغان، ۋەسلى - ۋىسال ئۇنىڭدا ھەردەم ۋاسىل ھەم ھاسىل ئىدى. مەن ھۆر تىنىپ بەخت قاينىمىغا چۆمۈلدۈم، ئىنسان قەلبىنىڭ ئىلىم ۋە ئىشقى يۈكسەكلىكىدە ئېرىشكەن نۇرانە ئۇتۇقلىرىدىن ھەيران بولۇپ ئۆزاق سۈكۈتتە تۇرغاندىن كېيىن، يەنىلا ئاۋۋالقى يۆنىلىش بويىچە ئالغا قاراپ كېتىۋەردىم.

شېئىر قەلبتە جۇش ئۇرغان، ئەمما قەلبىنى ئىلھام قاينىمى بىلەن يۈكسەك پەللىلەرگە كۆتۈرگەن شېئىر ئەمەس، بەلكى ھايات، ھاياتنىڭ شائىر قەلبىگە ئۇرۇلغان سىرلىق دولقۇنلىرى ئىدى. ئاشۇ دولقۇن باشتىن - ئاخىر شائىرنى تاللىغان، ئۇنىڭ قەلبىنى تاۋلىغان، شېئىرىي ھوسۇللىرىنى ھاياتقا قايتۇرغانىدى. شۇڭا، ھەر بىر شېئىردا شائىرنىڭ جۇلالىق قەلبى كۆرۈنەتتى، ئاڭا ئۇرۇلغان سىرلىق ھايات دولقۇنلىرى ئەكس ئېتەتتى.

شېئىر يولى تېخىمۇ كېڭەيمەكتە ئىدى، ئۇنىڭ پاياندا كۆرۈنگەن رەڭدار ھايات كۆرۈنۈشلىرى ماكاننىڭ روھىي يىلتىزىغا

ۋە تەلۋە بوران - چاپقۇنلىرىغا تۇتاشتاتتى. تارىخ ئەينىكى كۆزۈمگە نۇر تۆكەتتى، تەسەۋۋۇر قۇشۇم شائىرنىڭ نەسەب بەلباغلىرى ئۈس-تىدە ئۇچاتتى، پىكىرلىرىم ئۇنىڭ ھايات شەجەرىسىگە يېيىلىپ تەسەۋۋۇپ (سوپىلىق) مەرغۇلىنىڭ شائىر روھى بىلەن قوشۇلغان مەنىدار ئەۋجلىرىدە چېچەك ئاچاتتى، روھىم خۇش ھىد - پۇراقلار ئىچىدە مەست بولۇپ شائىرنىڭ پەللىلەردىن - پەللىلەرگە باسقان قەدەملىرىگە ئىزمۇ ئىز ئەگىشەتتى. دەرھەقىقەت، شائىرنىڭ ۋۇ-جۇد تۈزۈلمىسى نەسەب ئېتىبارى بىلەن ئۆزگىچە، روھىيەت تۈ-زۈلمىسى تەلەپ ۋە تەلىم ئېتىبارى بىلەن ۋەھىيكار، زامان تۈزۈل-مىسى قاراملىق ئېتىبارى بىلەن زۈلمەتلىك ئىدى. شۇڭمۇ ئۇ، ئۆزىنى تېپىشنى ئىلىم يولى بىلەن، ئۆزىدىن ھالقىشنى سەپىر - سەپەر يولى بىلەن، زاماندىن ھالقىشنى شېئىرىيەت يولى بىلەن رېئاللاشتۇرغانىدى. كۈرەش قىسمەت تاغلىرىغا ئۇرۇلۇش تەرىزىدە داۋام ئېتىپ ئۇنى شۇ قەدەر قەيسەر، شۇ قەدەر ھوسۇللۇق قىلىپ تاولىغانىكى، ئۇ بارچىدىن ئايرىلىش بەدىلىدە ئۆزىنى تەنھالىقتا چايقاپ ئىلاھىي ئىشقا يۈكسەكلىكىگە سۈردى، بارچە ئۇرۇلۇشتىن پەيدا بولغان ئاۋازلارغا زەن سېلىپ تەقدىر سىرلىرىنى يەشتى ۋە شېئىرىي مىسرالاردا پاراغەت كەچتى.

ئىشقا - شائىرنىڭ ھايات جۇلاسى ئىدى.

ئىشقا - تۇپراق، ئىنسان ۋە تەڭرى ئارىسىدا جۇلالىنىپ شائىرنى ئۇنىڭ دەرىجىلىرىدە كۆچۈش ۋە بىرلىك كامالىتى تېپىش ئىمكانىيىتىگە مۇيەسسەر ئەيلەنگەنىدى. شۇڭا، شائىر تۇپراقنى ئىشقىنىڭ نېگىزىگە قويۇپ كۈيلەشتىن يۇرت روھىنى، ئىنساننى ئىشقىنىڭ ئاساسىي گەۋدىسىگە قويۇپ كۈيلەشتىن ئىلىم - مەرىپەت روھىنى، تەڭرىنى ئىشقىنىڭ يۈكسەك پەللىسىگە قويۇپ كۈيلەشتىن ھەقىقەت روھىنى جۇلالاندۇرغانىدى. مۇشۇ جەريانلار-نىڭ ھەممىسى شائىر ھاياتىغا مەنە ۋە قىممەت، قەلبى ۋە قەلبىدىن تاشقان ھېس - تۇيغۇلىرىغا قۇياشتەك پارلاق نۇرانلىك بېغىشلاپ، ئۇنى ھەقىقىي تۈردە قەلب ئەركىسىگە ئايلاندۇرغانىدى...

كۆرۈڭ كىتابخان، قولۇمدا «دېۋانى نەۋبەتى»، ئېڭىمدا شا-
ئىرنىڭ ئۇلۇغ سېپىمىسى، خوتەن گۈلىستانىدا ئۇنىڭ ھايات ئىزنا-
سى چۇقان سالاتتى.

شېئىر، ئۇ زادى نېمە؟

شېئىر — جان كۈيى، قان كۈيى!

شېئىر — ياش كۈيى، قۇت كۈيى، تەر كۈيى!

شېئىر — ئىلاھىي نەپەسنىڭ ئۇرۇلۇشىدىن ھاسىل بولغان
ئادەم ۋە ئالەم كۈيى!

شېئىر — ئارمان كۈيى، دەرمان كۈيى!

شېئىر — ئوت كۈيى، جۇت كۈيى، سوت كۈيى!

شېئىر — ھايات نەپىسىنىڭ مامات دولقۇنلىرىغا ئۇرۇلۇش-
دىن زاھىر بولغان ھەق كۈيى ۋە زوق كۈيدۇر. ئۇ، بىزنى
ئۆزىمىزنىڭ يوشۇرۇن بوشلۇقلىرىدىن ئۆتكۈزۈپ، ھايات قىممەت-
لىرى مەۋج ئۇرۇپ تۇرغان پارلاق مەنزىلەرگە كۆتۈرىدۇ ۋە ئۇنىڭ
شەرەپلىك ئىپتىخارىغا چۆمدۈرىدۇ.

ئەي، جاھان ئەركىسى، ئەي، قەلب ئەركىسى، ئەي، ئىشقى
ئەركىسى، تۇپراق ئاستىدا قورۇنما! تېنىڭ بىلەن روھىڭنىڭ
پەرقى ئالەمنىڭ سۈزۈك ھاۋاسىدا ئىدىتلىنىدۇ. نۇر كېپەنلىرىگە
ئورالغان كۈنۈڭ نۇر يۆگەكلىرىگە يۆگىلىپ قايتا تۇغۇلغان كۈنۈڭ
بولىدۇ. چۈنكى، تىلىمدىكى كۆيۈك دېغىدا سەن زارىقىپ كەلگەن
سەھەر ۋە سەھەر قۇياشى تۈنەيدۇ...

قېنى، كېلىڭ كىتابخان، قەلبىمىزنىڭ خىرەلەشكەن ئەينەك-
لىرىدە بىرەر شولا، بىرەر جىلۋە ۋە بىرەر سايە ئايان
بولامدۇ - يوق، بىز شائىر نەۋبەتتىن ئايرىلىپ كەتتىڭىزغا ئەگىشىپ
ئۇنىڭ پىنھان ھېكايەلىرىگە بىرلىكتە نەزەر سالايلى!



بىرىنچى باب

سۈبھىدىكى چولپان

1

ئىنسان روھىنىڭ ھۆسنىدار باغى ئېرەملىرى جاھالەت دېۋىلىدە.
رىنىڭ ئاياغلىرىدا چەيلىنىپ تارىخ ئېقىنلىرىدا قان - ياشلار سەل
بولۇپ ئاقماقتا ئىدى. تارىخ ئۆزىگە، ئىنساننىڭ شۇملۇق يېغىپ
تۇرغان خۇلقى - پەيلىگە تەئەججۇپ نىگاھلىرى بىلەن باقماقتا،
ھاياتنىڭ سۈپسۈزۈك رىزقى - ئامەت ھاۋاسى تۇتۇلۇپ ئالتە شەھەر
گۈلىستانىدا چۆل - باياۋان قۇيۇنلىرى قۇترىماقتا، پەلەك چاقى
بۇ يەرلەردە تەتۈر ئايلانماقتا ئىدى. بۇ شۇم قۇيۇنلارنىڭ تىتما -
تالاڭ قىلىۋاتقىنى ئۆز باغلىرىدا خېلى ئۇزاق بىر مەزگىل رەڭدار
ئۆزلۈك جۇلاسى بەرپا قىلغان سەئىدىيە خانلىقىنىڭ شۆھرەتلىك
سەلتەنەت لىباسى، شۇنىڭدەك ئادەم بىلەن ئالەم بىرلىكىدە مىسىل -
سىز مۇڭ تەلىقلىرىگە چۆمۈلۈپ جاراڭلىغان چەكسىز ئىزگۈ
كۈي - مەرغۇل شەجەرىسى ئىدى. شەرەپ - ئىپتىخار دەرگاھى
نومۇس - ھاقارەت مەيدانىغا ئايلانغان، ئىنسان ئۆزى يۆلەنگەن
مەنىۋى پەللىلەرنىڭ نۇر - ئاپتاپلىرىدىن مەھرۇم بولۇپ، ئۆزىنى
ئۆزگىنىڭ قولى - بىساتىغا ئايلاندۇرۇشقا مەجبۇر بولغان مۇشۇ
كۈلپەتلىك تارىخىي دەملەرنىڭ ئۆزىدە يۇرۇڭقاش دەرياسىنىڭ ئاپ -
ئاق شايدەك يىراق - يىراققا تارتىلغان باش ئېقىنلىرى بويىدىن
ھەق يادىغا ھېرىس بىر ھاياتىي پەرۋازنىڭ نۇرانە شولىسى ھەريان

چېچىلماقتا ئىدى. بۇ شوللاردا ئۇلۇغ بىر ئىنسان بالىسىنىڭ بەئەينى تاغ بۇركۈتىگە ئوخشاش جەسۇر سېيماسى ئەكس ئېتىپ، ھايات تاغلىرىغا ۋە ئىلىم گۈل - گۈلىستانىغا ھېرىسمەن كىشىلەرنىڭ كۆڭلىنى ئۆزىگە مەپتۇن - مەھلىيا ئېتەتتى.

يۇرۇڭقاش دەرياسىنىڭ مەنبەلىرىدىكى ياپپىشىل ئوتلاقلىرىدا، قۇرۇم تاغلىرىنىڭ قارلىق تىك چوققىلىرى ئارىسىدىكى ساماۋى بوشلۇقلاردا جۇشقۇن پەرۋاز ئېتىپ، ئەلنىڭ نجاتلىق تاغلىرىنى دېرەكلەپ يۈرگەن تىجەن ھەزرەت يېقىن - يىراقتىكى بارچە كىشىنىڭ ئېغىزىدا بىردەك «تاغ بۇركۈتى» دەپ تەرىپلىنەتتى. ئۇ، ئۆزىنى ئۆزى بىلەن ئىنسان بالىلىرىنىڭ يۈكسەلگەن روھىيەت پەللىلىرى ئارىسىغا قويۇپ يىراقلارغا ئۇزارتقانلىقتىن، بارچىگە ھاياتنىڭ ئالىي ئۆلچەم، مەۋقەلىرى يېقىدىن نەزەر سېلىپ، ئىندى سانىلىق كۆكلىرىدە ھەرقاچان پەرۋازدىكى تاغ بۇركۈتىدەك مەغلرۇر، بەقۇۋۋەت تۇراتتى.

مىلادىيە 1687 - يىلى، ياز پەسلىنىڭ بىر سۈزۈك سەھىرى، تاغ بۇركۈتى تىك قىيا ئۈستىدىكى ئىللىق ئۇۋىسىدىن كۆتۈرۈلۈپ كۈچلۈك قاناتلىرىنى كەڭ يايدى - دە، قۇياش نۇرىدا قىزغۇچ تاۋلانغان بۇلۇتلار ئىچىگە شۇڭغۇپ كىرىپ كەتتى. ئۇ بىر جۈپ جەسۇر قاناتلىرى بىلەن بۇلۇتلارنى يېرىپ ئۆتۈپ ئۇدۇل قۇياشقا يېقىنلاپ بارماقتا ئىدى. ئۇنىڭ بۇ ھالىتى شۇنچىلىك شىددەتلىك، شۇنچىلىك قارام ئىدىكى، خۇددى چاقماقنىڭ كۆك قەرىدە چېقىلىپ بوشلۇقنى تىلىپ ئۆتۈشلىرىنى ئىختىيارسىز ئەسكە سالاتتى. ئۇنىڭ ئۈچۈن، قۇياش - ھەقىقەت، مۇھەببەت ۋە كامالەت مەنزىلگاھى ھېسابلىنىپ ئالەمنىڭ جىمىكى ئاسايىش - سائادەتتىن تەمىن ئېتەتتى. ئۇنىڭ تەلپۈنۈشى، زارىقىشى ۋە رىيازەت ئىچىدە ئىنسان تاغلىرىنى تەلپىن قىلىشلىرى ئەنە شۇ چۈشەنچە بويىچە قۇياش ۋەسلىگە يېتىشنى، ئۇنىڭ بىر دەستە ئاپئاق نۇرغا ئايلىنىپ نۇر ئارا نۇر بولۇپ ئېقىشنى ۋە ئىنسان قەلبىنىڭ قاراڭ - غۇ خىلۋەتلىرىگە پۈتۈنسۈرۈك سىڭىپ كېتىشنى مەقسەت قىلغانىدى.

دى. بۇ مەقسەت - مۇراد ھاسىل بولۇپ، نۇر خىسلىتى قەلبىدىن تاشقان چاغدىلا، ئۇ ئاندىن تاغ يېرىدىن نەچچە كۈنلۈك يىراقتا ناھايىتى ئۇزاق تارىخنىڭ شەرەپلىك ئىپتىخارىنى باغرىغا پىنھان بېسىپ سۈكۈت ئىچىدە كۆل سۈيىدەك تىنچ شاۋقۇنسىراپ ياتقان تەۋەررۈك دىيار - خوتەن گۈلزارىدىكى خۇش پېئىل خەلقلەرنىڭ دىللىرىغا نۇر يامغۇرى بەخش ئېتىپ، ئۇنىڭدا يېڭىچە بىر يېشىللىق جىلۋىلىرىنى كۆرۈشكە ئائىل بولالايتتى. ئۇزۇن يىللىق ساماۋى پەرۋاز ئۇنى شۇ قەدەر قەتئىي، شۇ قەدەر قەيسەر رەۋىشتە تاۋلاپ باردىكى، ئۇ تىك چوققىلار ئۈستىدىكى بۇلۇتلار ئارىسىدا كىچىككىنە تېنىدىن، ماكان ۋە زاماندىن ھالقىپ ئۆتۈپ روھىيەت ئالىمىگە، تارىخنىڭ قاينام - تاشقىنلىق بىپايان داللىرىغا ۋە كېلەچەكنىڭ ئاتقۇسى گۈلگۈن تاغلىرىغا ئىچكىرىلەپ كىرىپ كەت-كەندى. ئۇنىڭ ھەر بىر تۇيغۇسى بىر سېھىرلىك كۆز سۈپىتىدە زاھىر بولۇپ، ئۆزى يەتكەن ساماۋى مەنزىلەرنى سەير-تاماشا قىلىپ، نەزىم ۋە تارىخىي تەپسىرنىڭ دەستە - دەستە قولىيازىملىرىدا نۇر قىيامى ھاسىل قىلغانىدى.

تاغ بۈركۈتى، بۈگۈن قۇياش بىلەن ئىنسان ئارىسىدىكى دا-ئىملىق ساماۋى پەرۋازنىڭ ئەڭ ئاخىرقى بىر قېتىملىقىنى ئورۇندىداۋاتاتتى. ئۇ قۇياشنىڭ قىزغۇچ نۇرلىرى ئىچىدە رەڭدار تۈس ئالغان تۈرۈم - تۈرۈم بۇلۇتلارنى يېرىپ ئۆتۈپ كېتىۋېتىپ، ئۆز قەلبىنىڭ ئوت ئىچىدە گۈرۈلدەپ كۆيۈۋاتقانلىقىنى، ئۇنىڭدىن تېشىپ بوشلۇققا، زېمىنگە، زېمىندىكى پاك تەبىئەتلىك، دۇرۇس دىللىق، ئەرك سۆيەر كىشىلەرنىڭ چېھرىگە تۆكۈلۈۋاتقان بىر نۇرنى بايقىدى. بۇ نۇر ھەربىر تالاسىدىن سىرلىق ھەم سېھىرلىك ئاۋاز تارقىتىپ، ئۆزى يەتكەن ھەربىر نۇقتىدا ئۆزگىچە ئىنكاس پەيدا قىلاتتى. تاغ بۈركۈتى ئاللىبۇرۇن قۇياشقا مەنسۇپ بولۇپ، ئۆزى تەۋە ھاياتلىق دائىرىسىدە كامىل ئىنسان قۇياشى سۈپىتىدە كۆتۈرۈلگەنىدى. شۇڭىمۇ تاغ خەلقى ئاڭغا قۇياشقا تەلپۈنگەندەك تەلپۈنۈپ، قۇياشقا ئېگىلىگەندەك ئېگىلىپ، ئۇنىڭ بەھرىدە پىنھان

كۆڭۈل خانلىرىنى روشەن، نۇرانە ئەيلەشتى. ھەرقانچە ئۆتكۈر، قۇۋۋەتلىك كۆزىمۇ ئۇنىڭغا تىك بېقىشقا قادىر ئەمەس ئىدى. ئۇ بارچىنىڭ كۆزلىرىنى چېقىپ يەرگە قاراشقا، شۇ يوسۇندا ئۆزلىرىدە گە قايتىپ نۇرغا بەرداش ھەم نۇرغا رەڭداش قەلب كۆزلىرى بىلەن چەكسىزلىنىپ قاراشقا مەجبۇر قىلاتتى.

تاغ بۈركۈتى ئاپئاق قارلار بىلەن قاپلانغان قاراقۇرۇم تاغلىرىدە نىڭ تىك چوققىلىرىدىن قايرىلىپ پەسكە تەكشى نىگاھ ئاغدۇردى. تاغ ئېتەكلىرىدە يېشىل گىلەمدەك جىلۋىلىنىپ ئۇزاققا سوزۇلغان ئوتلاقلاردا ئۇنىڭ بىلەن دىل يىپىلىرى مەھكەم چېگىلىپ كەتكەن چوپانلار قول پۇلاڭلىتىپ، چېپىپ كېلىشمەكتە ئىدى. ئۇنىڭ يۈرىكى ئېچىشتى، كۆزلىرىدىن ئىسسىق ياشلار دومىلاپ چۈشتى، تاغ سۈيىدەك پاكىز، ساپ ئادەملەرگە، جاھاننىڭ تەلۋە بورانلىرىدىن خالىي تاغ باغرىغا تارتىشىپ شىددەت بىلەن پەسكە شۇڭغۇدى ۋە قاناتلىرىنى قېقىپ بىرھازا مۇئەللەق تۇرغاندىن كېيىن خۇددى كىرىچتىن ئۈزۈلگەن ئوقتەك بىر پەستىلا كۆزدىن غايىب بولدى. شارقىراپ، شاۋقۇنلاپ ئېقىۋاتقان يۇرۇڭقاش دەرياسى جۇدالىق ياشلىرىدا كۆزلىرى نەمدەلگەن تاغ بۈركۈتى — تىجەن ھەزرەتكە يول كۆرسىتىپ باراتتى.

«قاش» نامى ئېلىپ بىر خىل تەبىئىي ئەتىۋار - قىممەتنى ئىپادە قىلغان، ئۆز ساھىلىدا تەبىئەت، جەمئىيەت ۋە ئىنسان تۈركۈمىنىڭ ئەڭ ئېسىل گۈلى - رەيھانلىرىنى ئېچىلدۈرۈپ بېرىش - جەننەت مەنزىرىسى سىزىپ تۇرغان يۇرۇڭقاش ۋە قاراقاش دەريالىرى بۇ تەۋەررۈك ئانا دىيارنىڭ ئەسىرلەر سۈكۈتىدىن، تارىخنىڭ قان - ياشلىق داۋانلىرىدىن ھالقىپ ئۆتۈپ كەتكەنىدى. ئۇلار ھەيۋەتلىك قاراقۇرۇم تاغلىرىنىڭ قار - مۇزلۇق تىك چوققىدەلىرىدىن شۇڭغۇپ چۈشۈپ خوتەن بوستانىنى ئىككى يول بويىچە دائىرىلەرگە بۆلۈپ يېشىللىق بەلۋاغلىرىنى ھاسىل قىلغاندىن كېيىن، تەكلىماكان قۇملۇقىنىڭ ئىچكىرىسىدە بىرلىشىپ، ئانا دەريا — تارىم دەرياسىغا قوشۇلۇپ كېتەتتى. بۇ جەريان تەبىئەتتىن

ئىنسان سەپلىرىگە كۆچۈپ، ئىنساندا ناھايىتى ئۇلۇغ ۋە شەرەپلىك بىر ئاڭنى ئويغاتقان، ئۇنى ئىنسان روھىنىڭ يارىتىش ۋە ئويۇ-شۇش كۈچىدە يارقىن پەللىلەرگە كۆتۈرگەندى. شۇڭا، خوتەنلىك-لەر بۇ دەريالاردىن سۇغا، يېشىللىققا، ئاش - نانغا ۋە قاشتېشىغا ئەمەس، بەلكى يەنە ئىمانغا، ئېتىقادقا، تارىخ بەتلىرىدىن مەڭگۈ ئۆچمەيدىغان ئېسىل مەدەنىيەت ئەنئەنىلىرىگە، بۈيۈك ئىختىرالارغا ئېرىشكەندى. بۇ يەردە ھايات بىلەن تەبىئەتنىڭ بىر پۈتۈن گەۋدە-لىك ھالىتى ناھايىتى روشەن كۆرۈلۈپ، ئۇنىڭ ئۇزاق تارىخىنىڭ قاتلىرىغا تۇتاشقان سىر - مۇئەممالىرى ئەقىل ۋە تەپەككۇرنى رەڭدار ئەپسانە - رىۋايەتلەر ئىچىدە ئازدۇرۇپ قويىتى. خوتەننىڭ يىراق قەدىمكى شۆھرىتى مانا شۇ بىر گەۋدىلىك مۇناسىۋەتكە مەنبە بولغۇچى بىر جۈپ قاش دەرياسىنىڭ سېخىي ھىممىتى، ئادەملەر-نىڭ ئۇنىڭدىن سىمۋوللۇق رىغبەت ئالغان ھالقىشچان ئويلىرى ئارقىسىدا روياپقا چىققانىدى. دەريا، بوستانلىق ۋە قاشتاشلىرىدا نامايان بولغان تەبىئىي خىسلەت ئاڭغا باغلانغان خەلقلەرنىڭ ۋۇجۇد-غا روھ بولۇپ سىڭىپ ئۇلارنىڭ مەنىۋى دۇنياسىنى زىلزىلىگە سالغانلىقتىن، سۇ يۈزىدىكى ئۆركەشلەرنىڭ، چىمەنلەردىكى گۈلى - رەيھانلارنىڭ سېمىماسغا تەققاسلىنىپ خوتەن گىلىمى ئايرىدە قىلىنغان بولسا، سۈپسۈزۈك قاشتاشلىرىنىڭ غۇبارسىز ۋۇجۇدغا تەققاسلىنىپ يىپەك - شايىلەر ئايرىدە بولغانىدى. تەبىئەت ھىممىتىگە ھايات ھىممىتى بىلەن جاۋاب قايتۇرۇشنى بىلىدىغان، تەبىئەتنى جەمئىيەتنىڭ ھەربىر ئىچكى ھۈجەيرىلى-رىگىچە ئەكىرىپ دەشتى - چۆلدە باغۇ بوستان، قەلب - دىل خىلۋەتلىرىدە مۆجىزىكارلىق خىسلەتلىرى ياراتقان، ئۆز تارىخىنى ئۆلۈك قەغەز يۈزىگە ئەمەس، بەلكى جانلىق ھايات لەۋھەسىگە، قۇم - تۇپراق ئاستىدىن يالىداپ ئۆرلەپ ئەرش - پەلەك جىلۋىلى-رىگە تۇتاشقان ئالەم روھىغا نەقىشلەپ قويغان خوتەن خەلقى ئەلەم-ساقىتىن بېرى ئاشۇ ئانا دەريالارنى ھاياتلىق مەنبەسى، شۇنىڭدەك خىسلەت ۋە ئۇلۇغلۇقنىڭ مەنبەسى بىلىپ كەلگەندى. ئېھتىمال،

خوتەندە يۈز بەرگەن چوڭ - چوڭ تارىخىي ۋەقەلەر سەلبىي تەرەپ-
تىن ئانا دەريانىڭ سەل - كەلكۈنلىرىنى تاشتۇرۇش يوسۇنىدا يۈز
بەرگەن بولسا، ئىجابىي تەرەپتىن خەلق قەلبىدە ئاڭغا مەنىداش ۋە
تەڭداش چىڭقىلىپ تۇرىدىغان روھىيەت سەل - كەلكۈنلىرىنى
تاشتۇرۇش يوسۇنىدا روي بەرگەن بولۇشى مۇمكىن ئىدى. چۈنكى،
زېمىن بىلەن قەلب بوستانىدا تەڭكەش ئاققىنى ئىمان، ئېتىقاد،
شۇنداقلا ھەقىقە ھېرىس ئۇلۇغلۇق سەللىرى ئىدى...

تاغ بۈركۈتى تىجەن ھەزرەت يۇرۇڭقاش دەرياسىنىڭ يۇقىرى
ئېقىنىدىكى قاراڭغۇ تاغ^① ئېتەكلىرىدىن كېلىۋېتىپ ئەنە شۇ خىيال-
لارنى كۆڭلىدىن ئۆتكۈزدى. ئۇ تۇرۇپ - تۇرۇپلا ئۆركەشلەپ
ئېقىۋاتقان يۇرۇڭقاش دەرياسىنىڭ دولقۇنلىرىغا قاراپ ھايانلىق-
نىپ مىنىۋالغان شاش ئارغىمىقىنىڭ تىزگىنىنى تارتىپ قوپاتتى.
ئەمدى تاغ ۋە چۆل يوللىرى ئاياغلىشىپ بىر - بىرىگە تۇتاش
كەتكەن يېزا - كەنتلەر كۆرۈنۈشكە باشلىدى. خوتەن ئاستانىسىنى
مەنزىلى - مەقسەت ئېتىپ يولغا چۈشكەندىن بۇيان تۆت كېچە
ئۆتۈپ بەشىنچى تاڭغا ئۇلاشقان، بىر - بىرىدىن پەرقلىق تەبىئەت
مەنزىرىلىرى ئۇنىڭ نازۇك ۋە قەتئىي قەلبىدە باشقىچە بىر خىل
ھېكمەتلىك تۇيغۇلارنى ئويغاتقاندى. ئۇ، ئاجايىپ گۈزەل نۇر
ھالقىلىرىنى پەيدا قىلىپ كېڭىيىۋاتقان تۇيغۇ دولقۇنلىرىغا ئەگى-
شىپ مەستخۇش بولغاندەك بولدى ۋە كۆز ئالدىدا غۇۋا سۈرەتلىنىپ
بارا - بارا روشەنلىشىپ بېرىۋاتقان پايانسىز بىر رەڭدازلىقنى
كۆردى. ئۇنىڭ يارقىن ئېتەكلىرىدە تاغ چوققىلىرىغا ئوخشاش
ئۇچلۇق تۇماقلارنى كىيگەن پەرىشتىدەك گۈزەل ئادەملەر ئاپئاق
چېھرىگە ئېقىپ چۈشۈۋاتقان نۇر تالالىرىغا قاراپ كۈلۈمسىرەشكە-
نىچە قوللىرىنى كەڭ كېرىپ مۇناجات ئوقۇشاتتى. ئەتراپ چوڭ-
دەك قىپقىزىل گۈللەرگە ئورالغان بولۇپ، ھەربىر گۈل، ھەربىر
تال غۇنچە گۈيا ناز - كەرەشمىلەرگە پەۋەس تولغان ھۆر - پەرىلەر-
دەك بەرنا كۆرۈنەتتى. ھەممە يەردىن مۇناجاتقا تەڭكەش قىلىنغان

① قاراڭغۇ تاغ - خوتەن ناھىيىسىنىڭ ھازىرقى قاشتېشى يېزىسى.

كۈي - نەغمە ئاۋازى ئاڭلىنىپ، بىر خىل رىتىملىق ئۇسسۇل ھەرىكىتىنى قوزغىتىپ بارماقتا ئىدى... شۇ دەملەر بەھرىدە ھەزرەتنىڭ ھاياچىنى ئەۋجىگە چىقىپ پۈتۈن ئەزاى - ۋۇجۇدى چىلىق - چىلىق تەرلەرگە چۆمۈلگەنىدى. ئۇنىڭ ئاۋۋال سېھىر-لىك كۈيگە، ئاندىن ھېكمەتلىك سۆز مارجانلىرىغا ئايلىنغان قەلب ئىلھاملرى سىرتقا تېپىپ چىقىپ، توپىلىق سەھرا يولىدا يورغىد-لاپ كېتىۋاتقان شاش تاغ ئېتىنىڭ قەدىمىنى بىردىنلا توختاتتى: - ئىنسان، كۈللى ئالەم مەۋجۇداتلىرىنىڭ جەۋھىرى! سې-نىڭ يارالمىشىڭغا ئىپتىخارلىنىمەنكى، ھايات بوستانىدا بەرق ئۇر-غان گۈزەل چېھرىڭدە ئاللا نۇرى پارلىغىنىغا ئوخشاش قەلبىڭنىڭ چوڭقۇر ئېتەكلىرىدە ئاللانىڭ سىرۇ ھېكمەتلىرى كۈي بولۇپ ئۆچۈپ يۈرىدۇ. قېنى كۆرۈۋال، قېنى قېنىۋال، ساخاۋەتلىك قۇياش جامالىنى ئاچقان ھەربىر كۈننىڭ ھۆر، ئاسايىش دەقىقىلى-رى سېنىڭ ئىلكىڭدە زاھىردۇر. ئىنساننى بارچە ئالەم مەۋجۇدات-لىرى بىلەن مەھكەم قىلىپ چاتىدىغان، ئاندىن ئۇنىڭ ۋۇجۇدىنى دەرەخ شاخلىرىدەك شاخلىتىپ، روھىنى گۈل - چېچەكلەردەك ئېچىلدۈرۈپ ئىلاھىي قۇدرەت سۈپەتلىرىگە ئائىل قىلىدىغان كۈچ-نىڭ ۋۇجۇدۇڭ چوڭقۇرىدا غەلىيان كۆتۈرۈۋاتقانلىقىنى بىلگىنىم-دىن بېرى، ساڭا ئەقىدە - ئىخلاىس قىلمىقىم پەرھىزىمگە ئايلىنغان-دۇر. ئاللا ئۆزىگە قاراپ سېنى كۆرگەن ۋە سېنى چاقىرغان چېغىدا، باتىنىي ھەم زاھىرىي ئالەمنىڭ شۇنچە كەڭ يېيىلغىنى سېنىڭ رىزقى - تەلىپىڭ ئۈچۈن بولمىسا، قەلبىمنى يار ۋەسلىد-دەك تارتىپ ئارام بەرمەيدىغان ئۇلۇغ بوۋىلىرىمنىڭ روھى مېنى چاقىرىمىغان بولسا، مەن ھۆر - ئازاد تاغ ئوغللىنىڭ ئونلاپ يىللار-دىن بېرىقى رىيازىتىمنىڭ، تاشتىن - تاشقا سوقۇلۇپ بۇزغۇن بولۇپ يېيىلىشىمنىڭ، شەكىللەر ئەۋجىدە مەنە سۈزۈشىمنىڭ، لاي - لاتقىلارغا مىلىنىپ، ئەقىدە - ئىپتىخار شاماللىرىدا سورۇ-لۇپ بۇ تەۋەررۈك ھايات گۈلىستانى، ئەجدادىم تۇپراقگاھى - خوتەن ئاستانىسىگە چۈشۈشۈمنىڭ ۋەجى - سەۋەبى نە بولۇر،

ئاخىر! ؟...

سۆزلەر كۈچلۈك ھاياجاننىڭ سىقىشىغا ئۇچراپ ھەزرەتنىڭ بوغۇزىدا سىغدلىپ قالغاچقا، ئۇنىڭ زور بىر قىسىم نازۇك تەسۋىد-رىي سۈپەتلىرى كەينىگە چېكىنىپ، تېز ئاندا ئۆزى تېشىپ چىققان قەلب ئۆيلىرىگە تارقىلىپ كەتتى. ئۇ ئاتقا قامچا ئوردى، دېمىنى ئېلىپ بخۇد تۇرغان شاش ئات بۇ كۈتۈلمىگەن زەربىدىن چاپچىپ ئالدى پۇتىنى ئېگىز كۆتۈردى - دە، شىددەت بىلەن ئالغا ئىنىد-لىپ شامالدىك تېز چېپىپ كەتتى. يېزا يوللىرىدا ئويناپ يۈرگەن كەپسىز بالىلار، ئىشك ئالدىلىرىدىكى سۇپىلاردا خىيال سۈرۈپ ئولتۇرغان مويىسىپىت - چاللار بۇ سىياقى ئۆزگىچە تۈرگۈن ئات-لىقلارغا قاراپ ھەيرانۇھەس قېلىشقاندى.

ئەتراپقا گۈگۈم چۈشۈشكە باشلىدى، تاغ تەرەپتىن شوخلىنىپ ئۇچقان كەچكى مەيىن شامال ئاتلىقلارنىڭ ساقال - بۇرۇتلىرىنى تىرتىتىپ نېمىلەرنىدۇر شىۋىرلايتتى. دەريا يۈزىدىن ۋە ئۇنىڭ قىرغاقلىرىنى بويلاپ يىراق - يىراقلارغا سوزۇلغان يېشىل سەھرا بوستانلىرىدىن بىر خىل ئارامبەخش سالقىنلىق ئۆرلەپ، ئۇلارنىڭ قىزىپ تەرلەپ تۇرغان جىسمى - ۋۇجۇدىغا ھۇزۇر ۋە ئارام بېغىشلايتتى. ئانچە يىراق بولمىغان جايدىن يۇرۇڭقاش دەريا-سىنىڭ كېچىكى، ئۇنىڭ ئوڭ بېشىدا ئاتلىرىنىڭ چۇلۇۋۇرىنى تۈ-تۈپ سۈكۈتتە تۇرۇشقان بىر توپ ئاق سەللىلىك، قارا تونلۇق كىشىلەرنىڭ قارىسى كۆرۈندى. تىجەن ھەزرەت ئۈزەڭگىگە چىڭ دەسسەپ ئۆرە بولدى ۋە قەددىنى بىر ئاز ئېگىپ ئۇلارغا سىنچىلاپ قارىدى. ئۇلار دەل تىجەن ھەزرەتنىڭ ھەمساۋاق دوستى، ئۇنى خوتەن مەدرىسىسىنىڭ مۇدەررىسلىكىگە تەكلىپ قىلغان غەيۇرۇللا قازى ئاخۇنۇم باشچىلىقىدىكى يۇرت مۆتىۋەرلىرى ئىدى. ئۇچىرد-شش دەقىقىلىرىنىڭ يېقىنلاپ كېلىشىگە ئەگىشىپ، تىجەن ھەز-رەتنىڭ پۈتكۈل ھېس - تۇيغۇسى ئىنسان بىلەن ئاللا بىرلىكىدىكى چەكسىز كەڭ ساماۋى بوشلۇقتىن نۇر تېزلىكىدە قايتىپ ئۆزلۈك مېھىر - مۇھەببىتىنىڭ چوڭقۇر قايناملىرىنى ھاسىل قىلغانىدى.

ئارىلىق يېقىنىلاپ ئاتلارنىڭ تىزگىنى تارتىلدى، تىجەن ھەزرەت تاغ كىشىلىرىگە خاس چەيدەسلىك بىلەن ئاتتىن سەكرەپ چۈشۈپ، ئۆزىگە قويۇن ئېچىپ ئىنتىلىپ كېلىۋاتقان قازى ئاخۇنۇمنىڭ قوللىرىغا ئېسىلدى. ئەل غېمىدە ئوت مىسالى كۆيۈپ، سۇ - دەريا مىسالى ئېقىپ، دىللىرىنى پاك ئىمان - ئېتىقاد ۋە ئىلىم - مەرىپەت گۈل - چېچەكلىرى بىلەن پۈركىگەن بۇ زاتى مۇبارەكلەر - نىڭ ۋۇجۇدى ئۇزاق بىر مەزگىللىك زارىقىش ۋە كۈتۈشتىن كېيىن بىرلىشىپ، كىشىگە خۇددى مۇشۇ زېمىندىكى بىر جۈپ قاش دەرياسىنىڭ بىر - بىرىگە پاراللېل، تەلپۈنۈشچان ھالەتتە ئېقىپ تەكلىماكان قۇملۇقىنىڭ ئىچكىرىسىدە بىرلىشىپ كەتكىنىدەك تە - سىرلىك كۆرۈنۈشلەرنى ئەسلىتەتتى. شۇنداق، ئۇلار مۇشۇ ئەزىزا - نە تەۋەررۈك تۇپراقتىكى مۆمىن خەلقلەرنىڭ ھاياتلىقىنى تىرەپ تۇرغان قاش دەريالىرىغا ئوخشىشىدۇ. ئۇلار ئۇزاققا قالغان دانىش - مەن بوۋىلارنىڭ، پەرىشتە سۈپەت مومىلارنىڭ ۋۇجۇدىدىن چەشمە بولۇپ ئېقىپ كېلىپ بىر ئەزىم دەريا مىسالى يېشىل جىلۋىلەر ئارا شاۋقۇنلاپ ئېقىۋاتقان، ئۆزلىرىدە ئاۋۋالقى نەسىل - نەسەب خىسەلتىرىنىڭ جەۋھىرى تىپلىرىنى مۇجەسسەم قىلىپ ئۇنى ھەر سەھەرنىڭ ئالتۇن نۇرىدا تاۋلىغان ۋە رەڭدار شەكىل سۈپەتلىرىگە مۇيەسسەر ئەيلەنگەن، ئىنسان بەختىنىڭ سىرۇ ھېك - مەتلىرىنى ئاللانى ئۆزىگە پىنھان يوشۇرغان ئۆزلۈك قۇدرىتىنىڭ چەكسىز جۇلالىرىدىن قىياسلىغان، بىخۇد، ئاسىي زاماننىڭ تەلۋە بىرورانلىرىدا كۆزلىرى خىرەلىشىپ، دىللىرى چاڭ - توزانغا تىنىپ كەتكەن ۋە قاپقاراڭغۇ يوقلۇق ئالىمى ئىچىدە خىرامان ئۇيقۇغا ئەسىر بولۇۋاتقان ئىنسان بالىلىرىنى سۈزۈك ھېكمەت قەتىرلىرى بىلەن ياشىناتقۇچى تەپەككۈر دەريالىرى ئىدى. ئۇلارنىڭ ئۇچرىشىشى بۈگۈن ئىككى تەرەپتىن كېلىپ جەم بولغان ھەقىقەت تەرەپدارلىرىنى ھاياجانغا سېلىپ، كۆزلىرىدىن قەترە - قەترە خۇ - شاللىق ياشلىرىنى تۆككەن بولسا، ئەتىكى سەھەردە بارچىنى كۆ - رۇپ ۋە سۆيۈپ تۇرغۇچى ساخاۋەتلىك قۇياشنى، ئۆزىدىن ۋە ئۆز

مۇھىتىدىن ھالقىشقا ئۇرۇنۇپ چەكسىز روھىي ئازابلارغا دۇچار بولۇۋاتقان سانسىز ئىخلاسمەن مۇرىتلارنى ھاياجانغا سالاتتى. بىر جۈپ دوست - قەدىناسنىڭ بىر پۈتۈنلۈكتە قاناتلانغان روھىي ئىلھاملىرى ھەق يادىنى بويلاپ يۈكسەلگەنسېرى تېخىمۇ ئوتلۇق تۈس ئېلىپ، ئىنسان ۋەسلى - كامالىتىنىڭ بۈيۈك چوققىلىرىدىن ئاجايىپ رەڭدار نۇر - شوللار تارقىتاتتى. خوتەن شەھىرىنىڭ كېچە ئاسمىنىدا چاراقلاپ يېنىشقا باشلىغان جىلۋىگەر يۇلتۇز - لار ئۇلارنىڭ قەلبىدىكى نۇر - يورۇقلۇق شوللىرىغا تەققاس ھالدا باسقۇسى مەنزىلەرنىڭ پارلاق پەللىلىرىدىن بېشارەت بېرىدۇ. ۋاتقاندەك قىلاتتى.

2

ئىككى دوست تاڭ ئاتقۇچە كىرىپك قاقمىدى، ئۇلارنىڭ سۈپەتلىرى دەملىرىگە ئۇلاشقان قىزغىن سۆھبەتلىرى ئەمىلىيەتتە ئائىلە، ئۇرۇق - جەمەت، دوستلۇق - بۇرادەرلىك ئەھدە - ۋاپالىرى ۋە تارىخنىڭ شانۇ شەۋكەتلىك داۋانلىرىدىن ھالقىپ ئۆتۈپ ئۆز دەۋرىدىن ئىككى چوڭ - چوڭ سىياسىي، ئىجتىمائىي مەسىلىلەرگە كۆچكەندى. تاڭ خورىزىنىڭ چىلاشلىرى، ھويلا - ئارام دەل - دەرەخلىرىدىكى ئاق قۇشقاچلارنىڭ ۋىچىرلاپ سايراشلىرى ئۇلارنىڭ سەزگۈرلىرىگە ھېچبىر تەسىر قىلىدىغاندەك ئەمەس ئىدى. خوتەن تەخەتلىرى ئەتراپىغا ئۇيۇشقان بىر قىسىم رىياكار موللا - ئىشان، بەندە يەت بەگ - غوجىلارنىڭ ھەق - ئادالەتتىن، پاك ئىمان - ئېتىقادىدىن، ئىلىم ۋە ھۈنەر - سەنئەتتىن تېيىپ كەتكەن يامان قىلمىش - ئەتمىشلىرىنى ئۆز كۆزى بىلەن كۆرۈپ، ئۆز قۇلىقى بىلەن ئاڭلاپ خېلىدىن بىرى يۈرەك - باغرى ئېزىلىپ زېدە بولغان غەيۇرۇللا قازى ئاخۇنۇم كۆڭلىدە ئوقچۇپ تۇرغان پىغانلىق ئوي - خىياللىرىنى قەدىناس دوستى تىجەن ھەزرەتكە ئېيتىپ بەرمەكتە ئىدى:

— سەئىدلەر تەختى^① ھىدايتۇللا ئىشان^② ۋە مۇڭغۇل تائىپىلىرىنىڭ ئاياغلىرىدا زاۋال تاپقاندىن كېيىن، ئەلنىڭ ئۈمىد شامى ئۆچۈپ دىللارنى قاراڭغۇلۇق قاپلىدى. ئەل ھالىنىڭ خارابىلىقى شۇ دەرىجىگە يەتتىكى، ئاستاندىكى مۆمىن مۇسۇلمانلارنىڭ ۋۇجۇددا بولۇپ قالدى. ھەممە بىردەك موللا - ئىشان، پىر - ئەۋلىيالارغا توۋا - ئىستىغپار بىرلە قۇللۇق بىلدۈرۈپ ھايات رىزىقىغا، ھەق يادى - ئېتىقادىغا تەتۈر باققانلىقتىن، جانابىي ھەزرەتلىرى مۇبا - رەك نامەلىرىدە تەكرار قەيت قىلىپ ئۆتكەن ئىلىم - ئېرىپان قىزغىنلىقىدىن ۋە ھايات گۈل - گۈلىستانىدىن سۆز ئېچىش مۇمكىن بولماي كەلدى، خەيرىيەت، ئۆزلىرىگە ئېرىشىپ بېشىم ئاسمانغا تاقاشقاندەك بولۇپ، كۈچ - قۇۋۋەتلىرىم ئۇرغۇپ تېشىپ تۇرۇپتۇ. ئەمدى بىز قولىنى قولغا تۇتۇشۇپ، مۇرىنى مۇرىگە تىرەپ بىرلىكتە ئىش باشلىغايىمىز.

— دۇرۇس ئېيتتىلا، ھەزرىتىم، ئۆزلىرىنى پەيغەمبەر - نەبىيلەر ئەۋلادى، خوجا - ئەۋلىيا دەپ ئاتىشىۋالغان ئۇ كەلگۈندى ئادىمىي شەيتانلارنىڭ نىيىتى قارا، قىلمىشلىرى بىۋاپادۇر. مۇنداق ئاسىيلار ئىسكەنجىسىدە قىيىنلىپ نەپەس ئېلىشقا مەجبۇر بولۇۋاتقان مۆمىن خەلقلە ئەيب - گۇناھ ئارتقىلى بولماس، تۆكۈلگەن دەريا - دەريا قانلار ئاز كەلگەندەك ئۇ ساتقۇن مەلۇنلارنىڭ ئاۋامىنى قۇل - گادايلىقتا خار - زەبۇن ئەيلەپ تەركىدۇنيا چۆللىرىگە سەرسان - سەرگەردان ھالدا تاشلاپ، ھەر جاننىڭ ئۆز ئەسلى - نەسلىگە تالىق رەۋىشتە پىنھان چېچەك ئاچىدىغان قەلب بوستانلىرىغا قەست قىلىشلىرى ئاللا ھەم ئىسلام شەرىئىتى ئالدىدا كەچۈرگۈسىز گۇناھدۇر! كەمىنە بۇرادەرلىرى تاغدا ھۆر ياشاپ ئەركە ئۆگىنىپ قالغانمەن. خۇي - پەيلىم چۇس، تەكەللۇپ - سىز، تۈپتۈز ئادەتلىرىم موللا - ئىشانلارنىڭ زىر - زىۋەرلەپ

① سەئىدلەر تەختى — سەئىدىيە خانلىقى (1514 — 1678) كۆزدە تۇتۇلىدۇ.

② ھىدايتۇللا ئىشان — ئاپاق خوجا كۆزدە تۇتۇلىدۇ.

كېتىدىغان يوسۇنلىرىغا مۇخالىپ كېلىشى، ھەتتا تەمەگەر بەگ - غوجىلارنىڭ دىللىرىغا ئازار يەتكۈزۈشى تۇرغانلا گەپ. ئۇنىڭ ئۈستىگە ئاستاننىڭ بەزى ئىنچىكە قائىدە - يوسۇنلىرىدىن خەۋەرسىزلىكىم سىلگىمۇ ئايان. شۇڭا، ئىجازەت بولسا، ئاۋۋال يۇرت ئارىلىغاچ كۆزۈمنى پىشۇرسام ھەم ئۇلۇغ شەۋكەتلىك بوۋىلا - رنىڭ ئىزلىرىدىن كۈچ - قۇۋۋەت تاپسام، ئاندىن ئۆز ئىشىمىزغا تۇتۇش قىلساق خەيرلىك بولۇرمىكىن دەيمەن.

— ئىيىلىكىمەن، قەدىرلىك ھەزرەت! ئۆزلىرىنىڭ ئەقىل - مېھنەت نۇرىدا يورۇقلۇق تېپىۋاتقان مۇبارەك كىتابلىرى «تەۋارىخى مۈلكى خوتەن» گە ئىشتىياق باغلاپ، ئۇنىڭ پىنھان ۋەقەلىرى ئىچىدە ئات سېلىپ يۈرگەنلىكلىرىنى ئەستىن چىقىرىپتىمەن. ناھايىتى دۇرۇس ئويلاپتىلا، پېقىرلىرى قازىخانا نامىدىن مەشرىق ئاستانلىرىنىڭ قازىكالىلىرىغا مۆھۈرلۈك نامە پۈتۈپ بەرگەيمەن. ئۇ يەرلەردە تاغدا يۈرگەندەك ئەركىن، بىمالال يۈرۈپ، تەقۋادار شەيخ، ۋائىزلارنىڭ تىللىرىدىن ئۇزاق قەدىم زاماننىڭ تەسىرلىك ھېكايەلىرىنى ئاڭلىغايلا...

سۆھبەت شۇ يەرگە كەلگەندە، بوسۇغدا تىجەن ھەزرەتنىڭ ئون بەش ياشلىق ئارزۇلۇق قىزى، تاغ پەرىسى سۈدىمىمە پەيدا بولۇپ ئايۋان ئىچى بىردىنلا يورۇپ كەتكەندەك بولدى. سۈدىمىمە قوش قاناتلىق پەنجىرىلىك ئىشكىنىڭ ئوچۇق قويۇلۇپ جىنچىراغ - نىڭ پىلىدىرلاپ يېنىۋاتقانلىقىدىن، ئىككى جۈپ كۆزنىڭ قىزىللىق يۈگۈرگەن ھارغىن ھالىتىدىن ھەممىنى چۈشەندى - دە، ئېگىلىپ سالام قىلغىنىچە كېلىپ دادىسىنىڭ مۇرىسىگە ئېسىلدى. تىجەن ھەزرەت سۈدىمىمەنىڭ قىرىق تال ئۆرۈلگەن ساپسىرىق چاپلىرىنى بارماقلىرى بىلەن تاراپ كۆل سۈيىدەك كۆپكۆك تىنىق كۆزلىرىگە تىكىلدى. ئۇ قىزنىڭ تۇرقى - سىياقىدىن ۋاقىتسىز قازا قىلىپ كەتكەن ۋاپادار خوتۇنى بۇۋىمەلىكەنىڭ خىيالىغا كۆچكەندەك قىلاتتى. غەيۇرۇللا قازى ئاخۇنۇم بامدات نامىزىنىڭ ۋاقتى - سائىتىنى دەڭسەپ ئورنىدىن تۇرۇۋېتىپ، ئىختىيارسىز ھالدا جىيەن ئوغلى

مۇھەممەدنى كۆز ئالدىغا كەلتۈردى. شۇ دەقىقىدە ئۇنىڭ كۆڭلىدىن «ئاللا - ئىگەم رىزىقىنى قوشقان بولسا، مەن ساڭا باشپاناھ-دۈرمەن، جىگىرىم» دېگەن خىياللار يالت قىلىپلا ئۆتۈپ كەتتى. ئۇچ ئايدىن كېيىن، كۈز كۈنلىرىنىڭ بىر چۈشلۈكى تىجەن ھەزرەت مەشرىق سەپىرىدىن قايتىپ كېلىپ غەيۇرۇللا قازى ئاخۇ-نۇم بىلەن ئىككىنچى قېتىم قۇچاقلىشىپ كۆرۈشتى ۋە كۆز ياشلىرىنى تۆكۈشۈپ ئۇزاققىچە ھال - ئەھۋاللاشتى. بۇ سەپەر ھەزرەتكە خۇشاللىقتىن كۆرە تولىراق ئازاب، ئېچىنىش ۋە گاڭگىراش ئە-كەلگەنىدى. ئۇ كۆرگەن يەرلەردىكى ئەھۋال ئۆز كۆڭلىدە ئويلىغاندىن نەچچە ھەسسە يامان، بەتتەر ۋە قاباھەتلىك بولۇپ چىققانىدى. ئۇ يەرلەردە ئاققىنى ھاياتنىڭ ئويناق سۈزۈك سۈلىرى ئەمەس، بەلكى كۆكرىپ، قۇرتلاپ كەتكەن تۇرغۇن قىرتاق سۈلىرى، بەلكى ھەسرەت - نادامەت زەردابى ئىدى. ئۇ يەرلەردە زىكرى قىلىنغىنى ھاياتنىڭ ئارامبەخش ئوتلۇق قەسىدىسى ئەمەس، بەلكى جان ھۇزۇرىغا دەھشەت سالغۇچى ئۆلۈم مەرسىيىسى ئىدى. بىر پارچە نانغا زار ئاچ - يالىڭاچ خەلقنىڭ تۈرۈم - تۈرۈم قارا تۆمان بېسىپ كەتكەن قەلب كۆكىدە ئۆز مەۋجۇتلۇقىنىڭ ھەرىكەت ھالىتىدىكى غىل - پال سايىسىدىن باشقا بىرەر ماھىيەتلىك، نەسىل ۋە نەسەبكە تۇتاش ئۆزلۈك جۇلاسى چېلىقمايتتى. بارچە ئەل خۇددى تەقىپ ئاستىغا ئېلىنغان، ئەسىر قىلىنغان گۇناھكار - مەھبۇسلارغا ئوخشاش ئۆز - ئۆزىدىن خۇدۇكسىرەپ، بىر - بىرىدىن ئۆركۈپ، ئەندىكىپ، پېقىرلىق - مۆمىنلىك مۇقامىنىڭ سې-ھىرلىك كۈيى ئىچىدە دوزاخ ۋە ھىمىلىرىگە چوڭقۇر پېتىپ كەتكەنىدى. ئۇلارنىڭ نىجات - ئىقبالى ئىجتىمائىي يوسۇنلاردا يىلتىزلا-ردەك چىرىمىشىپ كەتكەن رىياكار^① موللا - ئىشانلارنىڭ تىزگىنىگە چۈشۈپ قالغانىدى. شۇڭا، بارچە ئادەم «پىر - ئەۋلىيا» لارغا ئۆزلىرىنى مۇرىت ساناپ تەئەلىق ئىزتىراپلىرىدىن خالاس تاپاتتى ھەمدە يۈرەك باغرىنى خۇن قىلغان تىرىكلىك ئازاب - ئوقۇبەتلىرىد-

① رىياكار - ساختىپەز، ئىككى يۈزلىمىچى.

نى بەش ۋاخ نامىزدا ئاللاغا پىنھان شىۋىرلاپ، ئۇ ھۆسن مۇتلەق ئالەم ھۆكۈمرانىنىڭ مېھىر - شەپقىتىدىن تەسكىن - تەسەللى تاپاتتى. ھەر مىنۇت، ھەر دەقىقە ئۆزگىرىپ تۇرىدىغان پەلەك گەردىشىنىڭ غايىب تاغلىرىدىن سۈكۈتلۈك ئۈمىد كۈتۈشۈپ سەۋر - تاقەت بۆشۈكلىرىگە بۆلىنىپ باراتتى. شۇنداقتىمۇ ھەربىر يۇرت ئەھلى بىر تۈركۈم سىرلىق ئاقىلدار كىشىلەرنى ئۆز قوينىغا ئېلىپ ئاسراپ قالغان بولۇپ، ئۇلار قەلەندەر - ئىياش، دەرۋىش - سەيياھ سىياقىغا كىرىپ ئۆز ھەقىقىتىنى يوشۇرغان، يۇرت كېزىپ ئالەم ھېسلىرىدا قەلب بۇلاقلىرىنى تاشتۇرۇۋاتقان، پىنھان مازايى ماشايىخلارنى ماكان تۇتۇپ ئىستىقامەت بىرلە ھىدا. يەت نۇرلىرىنى ئىزدەۋاتقاندى. ئۇلارنىڭ ئىچىدە قەلبى قۇياشتەك پاكىز ۋە يورۇق مەدداھ - ۋائىزلار؛ دەريادەك قايناپ تېشىۋاتقان شائىرلار، تېبابەت ۋە تارىخ ھەقىقەتلىرىدىن ھەربىر قاراڭغۇ، زۇلمەتلىك ھايات سەھىرىگە نۇر - زىيا بېرىۋاتقان، ئۆلۈم ۋىسالىغا مەغرۇر تىكىلگەن قەيسەر، قارام ئەللىمىلەر بار ئىدى. تىجەن ھەزرەتنىڭ ئەل ھالىدىن غەمناك بولۇپ پۇچىلانغان پاك قەلبى ئەنە شۇ ئىنسانلىق شەرىپىگە مۇيەسسەر بولغان ئاقىلدار كىشىلەرنىڭ مەۋجۇتلۇقىدىن تەسەللى تېپىپ، ئۈمىد - ئىشەنچ دەرەخلىرى يېڭىۋاشتىن بەرق ئۇرۇپ ياشىغانىدى. ئۇ ئۇزاق سۈكۈتتىن كېيىن، قېشىدا ئويچان ئولتۇرغان ۋاپادار دوستى غەيۇرۇللا قازى ئاخۇنۇمغا يۈرۈلۈپ پەس ئاۋازدا شىۋىرلىدى:

— چېچەكلىرىم بوراندا تۈزىماي، غورىلىرىم جۇدۇندا يىگىلدە. مەيلا قالسا، قىياملاپ قىپقىزىل تاۋلانغان مېۋىلىرىمنى ساڭا تۇتدەن. ئۆلۈم شېرىن شاراب، ئەمما مەن ئۇنى بىمەھەل ئىچىشنى خالىمايمەن. رىزىق كەڭلىكىدىن كۈلۈپ كەل، غىلماندەك ئۆز، تەڭرى - ئاللادەك قۇدرەت - كامالغا زار پاك - مەسۇم بالىلىرىم! قاناتلىرىنى كەڭ يايغان بۈركۈت سېنىڭ جىمجىت بوشلۇقلىرىڭدا پەرۋاز قىلىدۇ، ئىككى ئالەمنىڭ پاسىلى ئۇنىڭ ئۈچۈن قورغان ئەمەس... — ھەزرەتنىڭ نۇردەك چاقىنىپ تەرەپ - تەرەپكە

يېيىلىپ تۇرغان قەلب تۇيغۇلىرىنى سۆز پاساھەتلىرى ئىپادە قىلالا-
ماي ھالىدىن كەتكەندەك قىلاتتى. قازى ئاخۇنۇم ئۇنىڭ چىڭقىلىپ
قىزىرىپ كەتكەن ھاياجانلىق چېھرىگە تىكىلىپ ئۆز قەلبىنىڭ
تەڭكەش خىتابلىرىنى ئاڭلىدى ۋە ئۇنى ھەزرەتنىڭ تەلەپپۇزىغا ماس
رەۋىشتە پېچىرلىدى:

— ئۇلار سېنىڭ مېۋىلىرىڭگە زار! سېنىڭ بىپايان كۆپكۆك
ئاسمىنىڭ ئەركىن پەرۋازى ھالقىشلىرىڭنى ھىمات قىلىپ تۇرىدۇ.
ئۆلۈم شارابىنىڭ شېرىنلىكى مېۋىلىرىڭنىڭ شېرىنلىكىگە ئوخ-
شاش ئەبەدىيەت ئالىمىگە ھۇزۇر - لەززەت بېغىشلايدۇ. بالىلار
سەپەردە، ئۇلار قاناتلىرىڭ ئاستىدىكى رىزىق ئالىمىدە خەندەن
تۇرىدۇ.

ئىككى دوست، ئىككى قەدىناس ئورۇنلىرىدىن تۇرۇشۇپ
بىر - بىرىنى باغرىغا مەھكەم بېسىشتى، ئاندىن سىرتقا تەلمۈرۈپ
كوچىغا چىقتى.

3

ئېگىز بويلۇق، گەۋدىلىك، تەمبەل كەلگەن، ئاق سانجىغان
ساقىلى مەيدىسىگە تاشلىنىپ تۇرىدىغان، بىر جۈپ كۆپكۆك ئورا
كۆزلىرىدىن ئەقىل - پاراسەت ۋە ئوتلۇق زارقىش يېغىپ تۇرىدۇ-
غان، ئەللىك ياشتىن ھالقىغان تاغ بۈركۈتى - تىجەن ھەزرەت
كەڭرى مەدرىسە ھۇجرىسىنىڭ تۆرىدە ئۆرە تۇراتتى. ئۇ بۈگۈن
تۇنجى قېتىم ئۇچلۇق تۇمىقىنى سېلىۋېتىپ ئۇنىڭ ئورنىغا ئاپئاق
سەللە ئورغان، ئۇچىسىغا ئۇزۇن قارا يەكتەك كىيىۋالغان بولسى-
مۇ، ئەمما پۇتىدىكى بېزەكلىك ئۇچلۇق ئۆتۈكىنى تاشلىمىغانىدى.
يۈزىدىن ئارتۇق ياش تالىپ ئۇنىڭ چېھرىدىكى ھەربىر ئۆزگىرىشنى
دىققەت بىلەن كۆزىتىپ تەلمۈرۈپ ئولتۇراتتى. مەدرىسە ئىچىنى
باسقان ئېغىر سۈكۈت بارچىنىڭ قەلبىنى سوئاللارغا، سوئاللارنى
باش - ئاخىرى يوق ئوي - خىياللارغا تۇتاشتۇرۇپ، شاخلىتىپ

باراتتى. ھەزرەتنىڭ ئوي - خىيالى بولسا، تاغدىكى ساپ، سۈزۈك
ھاۋاغا ئوخشاش دولقۇن ياساپ ئۆز - ئۆزىنى سېھىرلىگۈچى باتىن^①
كۈيگە ئايلىنىپ پۈتۈن ئەزاىى - ۋۇجۇدىدىن تېشىپ بارماقتا ئىدى.
ئۇ ئۇزاق تارىخنىڭ شانۇ شەۋكەتلىك داۋانلىرىدىن ئاستا - ئاستا
ئۇزاپ، ئىنسان روھىنىڭ ئوت - يالقۇنلىرىنى ئۆزلىرىنىڭ ھاياتى
بەدىلىدە ئولغايتىپ كەلگەن، ئەل - يۇرت بەختى ئۈچۈن ئۆمۈرلۈك
رىيازەتلەرنى چېكىپ ئۆلمەس ئەسەرلەرنى قالدۇرۇپ كەتكەن تە.
پەككۈر كۆكىدىكى كامىل ئىنسان بالىلىرى بىلەن سىردىشىپ
ئۆزىگە، ئۆزىنىڭ بۇ ئىلمۇ ئېرىپان خانىسىگە قايتىپ كېلىۋاتاتتى.
تالىپ - موللىلار ھەزرەتنىڭ ئۆزلىرىگە تەكشى نىگاھ ئاغ-
دۇرغان، ئىپتىخار - ھاياجاندىن كۆك ئۇچقۇندەك يارقىن يېنىپ
تۇرغان بىر جۈپ ئوتلۇق كۆزىگە، بۈركۈتىنىڭكىدەك بۆرتۈپ چى-
قىپ پەسكە سەل - پەل ئېگىلىگەن بۇرۇنغا، ئۆسكىلەڭ
بۇرۇت - ساقاللىرى ئارىسىدا بىلىنەر - بىلىنمەس يىمىرىلىپ
تېترەۋاتقان لەۋلىرىگە تىكىلدى. لەۋ ئىچىلدى، ئاپئاق قاشتېشى
مارجانلىرى ئارىسىدىن سۈربەتلىك سادا ياڭراپ، بارچىنىڭ ئىچ
باغرىنى ئېزىپ، ئۆرتەپ تۇرغان ئېغىر سۈكۈناتنىڭ تۈرۈم -
تۈرۈم تۇمان - تۈتەكلىرى تارقىلىپ كەتتى:

— سۈكۈتنىڭ ئازابىغا بەرھەم بەر، ئەي رەببىم! خۇش
ئازاز، سۈزۈك كۈي - مەرغۇل، تېرەن ھېكمەت ۋە شېرىن
بېيىت - نەزىم جاۋاھىرلىرىغا پەۋەس تولۇپ بەئەينى ئالەم خەزىنى-
سىگە ئوخشاپ تۇرغان ئىنسان قەلبىنىڭ سېھىرلىك ئىشكىلىرىنى
كەڭ ئاچ، بۇ ھايات گۈلىستانى ئۇنىڭ بەھرى - ھىممىتىدىن
شەكىل - رەڭ تۈزۈپ باھار ۋىسالىنى كۆرسۈن. ئانا دىيارنىڭ
ھەربىر زەررە تۇپراق - خاكىدىن، ھەربىر تال چىمەن - گىياھى-
دىن مەرىپەت مەرغۇللىرىدا، بەلكىم ھېكمەت خەندىلىرىدا ھۆر-
لۈك - نىجاتلىق تاپقان بەقۇۋۋەت ئەجدادىمنىڭ سېمىمىسى كۆرۈند-
دۇ، قايناق قانلىرىنىڭ ھىد - پۇرقى كېلىدۇ، پاك ئىمان -

ئېتىقادىنىڭ ئەبەدىيەتكە تالىق جاكارىلىرى ئاڭلىنىدۇ. زاهىرىي ھەم باتىنىي بارلىقىم ئاشۇ بۈيۈك قەلەمدار - ئەلەمدار بوۋىلارنىڭ ئەسىر - قەرنەلەردىن ھالقىپ ئۆتۈپ مەندە تاپقان ۋىسالى، تەن ۋە روھىم ساھىبلىدىكى نۇسرىتى ئەمەسمۇ، ئاخىر! ؟ ئاڭلا- ئالار، بالىلىرىم، ئەل - ۋەتەن ئىشقىغا تەڭداش ئىشق يوقتۇر. ئەل - ۋەتەنگە كۆيىمگەن بەندە ئۆزىگە ئالەم گۈلىستانىغىمۇ كۆيىمەس- تۇر. ئۆزلۈك بۇلاقلىرىنىڭ سۈزۈك قەترىلىرىدە بارچە ئەل دىللى- رىنى روشەن - يارقىن ئەيلەش، ئاللا رىزقىدا خۇش چىراي ئاچقان ھاياتلىق باغۇ ئېرەملىرىنى ئىلىم - ئېرىپان سۈيىدە ياشىتىپ، چېچەك ئاچقۇزۇپ شېرىن مېۋىلەرگە يەتكۈزۈش بىزنىڭ بۇرچىمىز، بىزنىڭ ئىمانىمىز ۋە غورۇرىمىزدۇر. كىمكى ئاللا رىزقىدا كەڭ يېيىلغان ھەق - ئىمان يولىدىن چەتنەپ ئۆز راھىتى روزىغا- رىغا قامىلىپ ئەل غەمىگە كۆز يۇمۇپ غەپلەت ئۇيقۇسىغا ھەمدۇ سانا ئېيتىدىكەن ئۇنىڭ يۈزى قارا، باغرى خۇن - يارا، ئىقبال - نىجادى گۇمراھ بولغاى. ئىلىم - ھېكمەت ئىزدە. قەلبىڭ چوغدانلىرىدىن نۇر - يورۇقلۇق تارتىپ كامالەت جۇلاسى ھاسىل قىلغىنىكى، ساڭا ئاللا رىشتىدەك چىڭ چېتىلغان مۇمىن بەندىلەرنىڭ ھەربىر سەھىرىدە ھەق يادى ۋە مۇرىۋەت جىلۋىلىرى بىمالال ئويناپ كۈلسۇن!...

تېجەن ھەزرەتنىڭ سۆزلىرى ئىنسان ۋەسلى - كامالىنىڭ رەڭدار مەنزىللىرى تامان ئېقىشقا باشلىغانىدى. تىللارنىڭ پاساھى- تى، مەنىلەرنىڭ تېرەنلىكى، مىسال - نەقىللەرنىڭ دۇرۇس- دەلىللىكى ئاڭلىغۇچى ھەربىر كىشىنى ئۆزىگە تارتىپ، ئىخلا- س- ئەقىدىسىنى ئاشۇرۇپ ئىنسان روھىنىڭ ئۇلۇغ سەلتەنەتلىرىنى نامايان قىلماقتا ئىدى. توپ ئىچىدە ئىنساننىڭ ئۆزىنى، ئۆزىگىنى ۋە كۈللى ئالەم سىرلىرىنى بايقاش رەۋىشىدە روي بېرىدىغان؛ ئادەم، ئالەم ۋە ئاللا بىر پۈتۈن گەۋدە سۈپىتىدە كۆرۈلىدىغان، ئىنساننىڭ ئۆزىنى ئۆزىدە ۋە بارچىدە كۆرىدىغان، زېمىن - تۇپراق- تىن ئەرش - پەلەككىچە بولغان ئارىلىقتا قىياسلايدىغان يېڭىچە

بىر تەپەككۈر ئويغىنىشى ئەۋجلىنمەكتە ئىدى. تىجەن ھەزرەت گاه قول پۇلاڭلىتىپ، ھەقتا ئالاغا ئىلتىجا قىلسا، گاه دۇئاغا قول كۆتۈرۈپ ئۇلۇغلار روھىغا دۇئا - تەگبىر ئېيتاتتى. ئۇنىڭ ئىدى. سان سىرلىرىغا پەۋەس تولغان دېڭىز - ئوكياندىك تېرەن قەلىبى پاساھەتلىك سۆز دۇردانلىرىدىن شەكىل ئېلىپ مەغرۇر، سۈر-لۈك قەددى - قىياپىتىنىڭ ھەرىكەت رىتىملىرى بىلەن ئاجايىپ تەبىئىي ماسلىق ۋە ئۇيغۇنلۇق تېپىپ تەلىمى نۇتۇقلىرىغا چۆككەن ھەربىر كىشىنى ئۆزىگە ئىختىيارسىز ھالدا تارتىپ ئەسىر ئالاتتى. ھەر كۈنلۈكى يېڭىلىنىپ ئۇلۇغ بىر دەريا - ئېقىنغا ئايلاندىغان، شېئىرىيەت - نەزمىدىن مەنتىقىي ئىلىملەرگە، مەنتىقىي ئىلىملەردىن قۇرئان تەپسىرلىرىگە كۆچكەن تەلىمى بايانلىرىنىڭ سېھرىي كۈچى ئۇنىڭ ئۈچ يىل مۇقەددەم تاماملىنىپ غەيۇرۇللا قازى ئاخۇنۇم ھىممىتىدە كەڭ تارقالغان «رۇبائىياتى خۇرشىد» دىۋانىنىڭ تەسىر كۈچى بىلەن بىرلىشىپ ئۇنىڭغا كاتتا شۆھ-رەت - نوپۇز بەخش ئەتكەنىدى. شۇڭىمۇ ئايلار ئايلارغا قوشۇلۇپ قەھرىتان قىش مەۋسۈمى ئۆتكەندىن بۇيان، خوتەن ئېلىدىكى كۆپ-لىگەن شائىرلار، ئىلىم - مەرىپەتكە ۋە ئۆزلۈك ھۆرىيىتىگە تەشنا تالىپ - موللىلار ئۇنىڭ ئەتراپىغا زىچ ئۇيۇشۇپ خېلىلا كەڭ بىر قوشۇننى ھاسىل قىلغانىدى.

بىر خىل تۇمانلىق سەھەردەك تۇتۇلۇپ تۇرىدىغان خوتەننىڭ ئىجتىمائىي، مەنىۋى ھاۋاسىدا سەھەرگە خاس قىزغۇچ نۇرلار جىلۋە قىلىپ ئۇپۇق سۈزۈلۈپ ئاقىرىشقا باشلىغاندىن كېيىن، ئاستانىدە رىياكار موللا - ئىشانلار، تەسەۋۋۇپچى سوپى - شەيخلەر ۋە ئۆزلۈك جۇلاسىغا ھېرىس ھۆر شائىرلاردىن ئىبارەت ئۈچ خىل ئېقىم شەكىللىنىپ نىسپىي دائىرىدە سۈركىلىش كېلىپ چىققاندى. بۇنىڭدا تەسەۋۋۇپ تەرەپدارلىرى ئۆز مۇقاملىرىنىڭ ھەرقايسى باسقۇچلىرىدا، ئومۇمەن ئىچكى كۈچ بىرلىكىنى ئىشقا ئاشۇرۇپ، ئۇنى ئاللا بىرلىكىگە قوشۇۋېتىش ۋە ئۆزلۈك ۋەسلىنى ئاللا ۋەسلىدىن كۆرۈش كېھتىياجىدا تاشقى دۇنيانىڭ ئۆزگىرىشلىرىگە

بىپەرۋا قارايدىغان بولغاچقا، ئۇلارنىڭ ھېچقانداق بىر تەرەپ بىلەن
 زىددىيەت - توقۇنۇشى يوق ئىدى. ئۇلار ئىستىقامەت ئىچىدە ئۆز-
 لىرىنى بارچىدىن ئايرىپ چىقىپ ھەقىقەت مۇقامىغا قاراپ ئىلگىرىد-
 لىيىتتى. بۇ جەريانلارنىڭ ھەممىسى بىتەرەپ مەۋقەنى ياقلىغان
 ھالدا دەخلىسىز ئورۇندىلىپ، شەيخ - سوپىلارنىڭ ۋۇجۇدىدا ھەم-
 مىنى كۆرۈپ ۋە بىلىپ يېتەلەيدىغان مۆجىزىكارلىق خىسلەتلىرىد-
 ى، شۇنىڭدەك ئاللاغا قوشۇلۇپ ئۆلۈم - يوقلۇق ۋەسلىنى تاماشا
 قىلالايدىغان ئىلاھىي كامىللىقنى بەرپا قىلىپ باراتتى. زىد-
 دىيەت - توقۇنۇش بولسا، تىجەن ھەزرەت باشچىلىقىدىكى ئۆزلۈك
 كامالىتى تەرەپدارلىرى بىلەن بەگ - خوجىلار ئەتراپىغا ئۇيۇشقان
 ئىمام ۋەلىخان باشچىلىقىدىكى رىياكارموللا - ئىشانلار
 ئوتتۇرىسىدا يۈز بېرىپ تېز ئاندا ئاشكارا كۆرۈلۈشكە باشلىدى.
 ئەمما، تىجەن ھەزرەت بىلەن مۇنازىرە قىلغۇچى كىشى چوقۇمكى
 شەرىئەت بىلىملىرىگە كامىل بولۇشى؛ تەرىقەتنىڭ بىرەر ئۆستۈد-
 ىكى مۇقاملىرىدا ئۆزىنى كۆرگەن، ئىلىم - ھېكمەت كەۋسە-
 رىدە سۇغىرىلىپ قەلب روشەنلىكىنى ئىشقا ئاشۇرغان، ئەل بەخ-
 تىگە ھېرىس پاك ئىمانغا ۋە ھەققانىيەت ئېتىقادىغا ئىگە بولۇشى
 كېرەك ئىدى. شۇڭىمۇ كۆڭلىدە ئۆچ - ئاداۋەت ساقلاپ كەلگەن
 بىر قىسىم موللا - ئىشانلار يەك دىل ئوتتۇرىغا چىقىشقا پېتىنال-
 ماي باشلىرىنى ئىچىگە تىقىپ جىمجىت يۈرۈشەتتى ۋە باشپاناھى
 ئىمام تۆرىنىڭ قۇلاقلىرىغا خۇپىيانە پىچىرلىشىپ تەسكىن تېپىد-
 شاتتى. ناۋادا يەكمۇيەك ئېلىشىش كۆرۈلۈپ قالسا، ئۇلار تىجەن
 ھەزرەتنىڭ ئاچچىق بىنەزەر سۈكۈتىگە ياكى يۈرەكنى ئۆرتەپ تاش-
 لىغۇچى ئۆتكۈر رەددىيىسىگە دۇچ كېلىپ ئوسال بولاتتى ۋە ئامال-
 سىز باش ئېگىپ قۇللۇق بىلدۈرۈش قىسمىتىگە قالاتتى. شۇنداق-
 تىمۇ ئورۇن - مەرتىۋە تەشۋىشىدە ئارامى بۇزۇلۇپ كېچە -
 كېچىلەرنى ئۇيقۇدىن بىدار ئۆتكۈزۈپ كېلىۋاتقان، ئەتراپىدىكى بىر
 بۆلۈك شىكايەتچى موللا - ئىشانلارنىڭ ئەزىرى - دادلىرىدىن
 كۈچ - قۇۋۋەت ئالغان خوتەن جامەسىنىڭ باش ئىمامى ۋەلىخان

تۆرە تۇنجى قېتىم تىجەن ھەزرەتكە ھۇجۇم باشلىدى، ئۇ بىر قېتىملىق جۈمە نامىزىدىن كېيىن تىجەن ھەزرەتكە جامائەت ئالدى-دىلا:

— ئۆزلىرى خانداننىمىزنىڭ ئەھلى مۇسۇلمان ئۆلىپتى تۇ-رۇپ، پەيغەمبىرىمىزنىڭ ھەدىسلىرىگە مۇخالىپ، كېلىش مەنبە-سى شۈبھىلىك ئىلىملەر ھەققىدە، ھەتتاكى غەيرىي دىنلار ۋە ئۇلار-نىڭ تەرغىباتلىرى ھەققىدە سۆزلەيدىكەنلا، بۇ ئىشلىرى مەدرىسەدە-كى موللىچاقلارنى ئىسلام شەرىئىتىدىن قايىمۇقتۇرۇپ قويماسمۇ، تەقسىر؟ — دەپ سوئال قويدى. تىجەن ھەزرەت:

— دىن بىلەن ئىلىمنى، ھەتتاكى دىن بىلەن دىننى بىر - بىرىگە قارشى قويۇش كۆپۈرلۈقتۇر. بۇ ھال ئىنسان بالىلىرىنى گۇناھقا شۇنداق چوڭقۇر پاتۇرىدۇكى، ئۇنىڭ تەكىتىدىن ئۆلۈم قىسمەتلىرى قىپقىزىل قان مىسالى ئۆرلەپ چىققۇسىدۇر. ئالەم-نىڭ ئىگىسى بىر، ئەمما ئۇنىڭ سۈپەت - سۈباتى تارىختىن بېرى ھەرقوۋم، ھەر خەلق تىلىدا ھەر خىلدۇر، ئەقىل ئىگىسى دانىش-مەن ۋە ھەق يادىغا ھېرىس ئەھلى مۇسۇلمان بۇ پەرقلەرگە پەرۋا-سىز كېلۇر، ئۇنىڭ دىققەت - ئېتىبارىدا ئاللا ھەم ئاللا ھەقىقىتى بىرلىك قىلىنغان. شۇنداق تۇرۇپ، كەمىنلىرىدىن خاۋاتىرلەن-گەنلىرى نېمىسى، ئىمام تۆرە؟! — دەپ سوئالغا سوئال بىلەن جاۋاب بەردى. شۇنىڭدىن كېيىن، ئىككى تەرەپ ئوتتۇرىسىدىكى زىددىيەت - توقۇنۇش ئاشكارا ھالەتتىن يوشۇرۇن ھالەتكە، ئىمام-نىڭ ئۆزىدىن ئۇنىڭ يۆلەك - تايانچىسى بولغان بەگ-خوجىلار ئىچىگە يۆتكىلىشكە باشلىدى.

4

خۇددى دېڭىز - ئوكيانلار ئارىسىدىكى يېگانە ئارالدىكى تەنھا-يېتىم قالغان خوتەن تۇپرىقىنى بىر خىل تەگسىز، ئېغىر سۈكۈت ئىلىكىگە ئېلىپ قوچۇپ تۇراتتى. ياۋاش - مۆمىن، ئەمما

خىيال - ھەۋەسكە پەۋەس تولغان، چۇقان - سۈرەنسز، ئەمما
 ئىشچان - بەرداش خوتەن كىشىلىرى ئاتا - بوۋىلىرىدىن قالغان
 خاس ئۇدۇم - ئېتىقاد يوسۇنلىرىغا چىڭ تارتىشىپ ئۆزىگە
 ئىقلىمدا كەمدىن - كەم كۆرۈلىدىغان كۈچلۈك ئۇيۇشۇش كۈچىگە
 ئىگە بولغانىدى. بۇ كۈچ تۇپراق، ئادەم ۋە ئالانى بىر - بىرىگە
 زەنجىرسىمان باغلاپ تۇراتتى، پەقەت ئەقىل ۋە ئۆتكۈر تۇيغۇ
 قاتلاملىرىدا ئۆزىنى نامايان قىلىپ، ئاجايىپ قارام، ئاجايىپ قۇد-
 رەتلىكلىكى بىلەن كىشىنى ۋەھىمە ھەم دەھشەتكە سالاتتى. ئۇنىڭ
 مەنبەلىرىدە مۇھەببەت ۋە ئەقىدە - ئىخلاسلار بۇلاقلىرى قايناپ
 تېشىپ ھەق يادىغا ھېرىس جەسۇرانە روھنى ئەۋجلىتىدۇرەتتى.
 مەجازى كۆز بىلەن باققاندا، ئۇ گويىكى ۋاقىت - سائىتىدە ئوت
 ئالىدىغان ئۇلۇغ يانغىنىغا، تېشىش ئالدىدىكى سەل - قىيانغا،
 چاقماقتىن ئاۋۋاللىق تۈرۈم - تۈرۈم قارا بۇلۇنغا، غىلاپتىكى شەم-
 شەرنىڭ ئۆتكۈر بېسىغا ئوخشايتتى. شۇڭا، ئاڭا چېقىلىش ياكى
 بولمىسا ئاڭا زورلۇق بىلەن خارلىق - زەبۇنلۇق يەتكۈزۈش ھەرقا-
 چان كۈتۈلمىگەن، مىسلىسىز ۋەقەلەرنى كەلتۈرۈپ چىقىراتتى.
 پەلەك چاقى تەتۈر چۆرگىلەۋاتقان بۇ ئاسىي زاماندا بارچە جاننىڭ
 گۈل - غۇنچىسى سولۇپ، رىزىقىنىڭ بەرىكەتلىرىدىن بوران
 ئۇچۇپ تۇراتتى. شۇ كەمگىچە ئاسايىشلىق، ھەق - ئادالەت ۋە
 پاك ئىمان - ئېتىقاد ئۈچۈن قانچە جان قان بولۇپ تۆكۈلدى،
 ياش - زەرداب، لەش - كۆپۈك بولۇپ ئاقتى، قانچە جاننىڭ
 ئالتۇن قەپەسلىرى سۇنۇپ ھايات لىباسى چاك - چېكىدىن يىرتىل-
 دى، بۇلارنىڭ ھەممىسى پەقەت تارىخنىڭ ئۆزىگە قالدۇرۇلغان
 سىرۇتلىسىم ئىدى. ئەمما، ئۆلۈمدىنمۇ كۈچلۈك، قورقۇنچلۇق،
 نەسىل - نەسەب سۈپىتىنى بۇزۇپ بارغۇچى سۈكۈت قاباھىتىنىڭ
 بۇ مۈلكى خوتەن ئاستانىسىدىن سۈرگۈن ئېتىلىشىنى كۈتۈپ مۇڭ-
 لىنىپ يېتىۋېرىش كۈنۈ تۈن ئۇيقۇ - ئارامدىن بىدار بولغان تاغ
 بۈركۈتى - تىجەن ھەزرەتتەك كىشىلەرگە راۋا ئەمەس ئىدى.
 شۇڭىمۇ ئۇ كۈندۈزلىرى مەدرىسىدە تاشقىنلاپ ساۋاق - تەلىم

بەرسە، كېچىلىرى ئاستانىگە كەلگەندىن بۇيان كۆرگەنلىرى ۋە
 ئويلىغانلىرى ئۈستىدە يۇقىرىقىدەك تېرەن مۇلاھىزىلەر يۈرگۈ-
 زۇپ، ئۇنى قېلىنلاپ پۈتەيلا دەپ قالغان تەزكىرە كىتابى —
 «تەۋارىخى مۈلكى خوتەن» نىڭ بەتلەرگە بىر مۇ بىر خاتىرىلەيتتى.
 «ئۈمىد، پەقەت ۋە پەقەت ئۆزلۈك ئاقارتىشىدا!» دەپ ئوي-
 لايىتى چوڭقۇر ئېچىنىش - ئەپسۇس تۇيغۇلىرىدا قەلبى ئۆرتەن-
 گەن، بالىخانا ھۇجرىسىدا كېچە ئاسمىنىڭ تىكىلىپ كۆز ياشلىرى-
 نى تۆكۈۋاتقان تىجەن ھەزرەت. ئۇ ھەر كېچە نەچچە ئاش پىش-
 ۋاقتىغىچە شۇ يەردە سۈكۈتتە تۇرۇپ قەلب جاراھەتلىرىگە تولۇنئاي
 ۋە ئۇنىڭ توپ - توپ، جىمىر - جىمىر يۇلتۇزلىرىدىن تەسكىن
 - تەسەللى ئىزدەيتتى. ئۇنىڭ ئوي - پىكىرلىرى ئەسىرلەردىن
 ئەسىرلەرگە، زامانلاردىن زامانلارغا ھەم يەنە نەسىللەردىن نەسىل-
 لەرگە كۆچۈپ، ئاخىرىدا تارىخنىڭ شىۋاق - يانتاق بېسىپ كەتكەن
 غىرىب، جىمجىت، تاشلاندىق چۆل - جەزىرىلىرىگە تۇتىشىپ
 قالاتتى. ئۇ ئۆزىنى گويا ئەرەش سەيياھىدەك قاناتلاندۇرۇپ، يىل-
 لار، ئەسىرلەر قوينىدا كېزىپ يۈرەتتى ۋە ئادەمىزات ئايىغى يەتمە-
 گەن ئاشۇ چۆل - جەزىرىلەردە بىر تەلۋە مەجنۇن مىسالى توختىماي
 ئىلگىرىلەيتتى. ئۇنىڭ كۆرۈشكە ئىنتىلىدىغىنى ۋەقەلەر تەپسىلا-
 تىغا يانداش سوزۇلغان روھىيەت ئالىمىنىڭ سىرۇ تىلىملىرى ۋە
 ئۇلارنىڭ ئىجتىمائىي ھاياتتىكى گەۋدىلىك ئىپادىلىرى ئىدى. شۇنداق،
 تارىخ - روھ، ئۇ سۈكۈت ئىچىدىكى خەلقلەرنى پىنھان
 بىر رەۋىشتە كېيىنكى ئەۋلاد - بوغۇنغا ئۇلاپ، ئۇلارنىڭ
 ۋۇجۇد چوڭقۇرلۇقىدا قايتا نامايان بولاتتى. ئەپسۇس، روھ بىر
 تۈز سىزىق بويلاپ ئاقىدىغان دەريا - ئېقىن ئەمەس ئىدى. ئۇنىڭ
 قايتا نامايان بولۇشى زامان ۋە ماكان كىلىماتى سەۋەبىدىن ئەسلى
 ھالەتلىرىدىن باشقىچىرەك بىر شەكىلدە كۆرۈلۈپ، ئارىدىكى بىر
 ياكى بىرنەچچە ئەۋلادلىق ئىرسىي جەرياننىڭ سۈكۈت ئىلكىدە روي
 بەرگەن يامان سۈپەتلىك ئېغىشلىرىنى ئىزاھلاپ بېرەتتى. تىجەن
 ھەزرەت مانا شۇ ئىرسىيەتنىڭ شاللىنىپ كېتىشىدىن كېلىپ چى-

قىدىغان نەسىل - نەسەب سۈپىتىنىڭ ناچارلىشىشىدىن بەك ئەنسىدە - رەيىتى. بۇ خىل يامان ھالەت تېبابەت تىلىدا «يىگىلەش» دەپ ئاتىلىپ، ئىنسان بالىلىرىنىڭ ئادەمىي دىت - ئىستېداتىنى تۈپ ئېگىزىدىن بۇزغۇنچىلىققا ئۇچرىتاتتى...

ئەلىياتقۇ مەزگىلى بولۇپ قالغانىدى. تىجەن ھەزرەت ئۆزىنىڭ خېلىلا چارچاپ قالغانلىقىنى ھېس قىلىپ كۆزىنى سۇس ئاي يورۇقىدا غۇۋا كۆرۈنۈپ تۇرغان سانجاق - سانجاق ئۆيلەرنىڭ ئېگىز - پەس ئۆگزىلىرىدىن يۆتكەپ ئۆزىدىن ئۆتتۈز - قىرىق غۇلاچچە نېرىدىكى مەدرىسە ھويلىسىدا تالىپ - موللىلار بىلەن نېمىدۇر دېيىشىپ ئولتۇرغان، بۇرادىرى قازى ئاخۇنۇمنىڭ جىيەن ئوغلى مۇھەممەدنى تونۇپ قالدى. مۇھەممەد پات - پاتلا تىجەن ھەزرەتنىڭ قورۇسىغا قاراپ قويۇپ چۆچۈگەندەك تېزلا پاراخغا قوشۇلۇپ كېتەتتى. ئۇ ئېھتىمال شېئىر - نەزمە ئېيتىۋاتسا كېرەك، ئۇنىڭ تونۇش، گۈرۈڭ - گۈرۈڭ ئاۋازىدىن بىر خىل رېتىمنى ئاڭقىرىغىلى بولاتتى. تىجەن ھەزرەت ھەر بىر ئايغ بېسىش - تىن غىچىرلاپ كېتىدىغان بالىخانا پەلەمپىيىدىن ئايۋانغا چۈشۈۋېتىپ، ئۇنىڭ بۇنداق تۈن نىسپىگىچە ئۆيىگە قايتماي ئۆز بوسۇغىدا - سى ئەتراپىدا تۈنەشلىرىنىڭ سەۋەبىنى شۇ زامان چۈشەندى - دە، قەلبىنىڭ ئىچكىرىسىدىن ياشلىق ئەسلىمىلىرىگە تۇتاش كەتكەن بىر ئوتلۇق ئىشقىي ھېس - تۇيغۇ شىددەتلىك تېشىپ، چېھرىنى كىشىلەر ئاسانلىقچە كۆرۈشكە ئائىل بولالمايدىغان مۇلايىم تەبەسسۇم سۈم سىيىپ، قىزدۇرۇپ ئۆتتى.

تاغ پەرىسى سۇدىمەنىڭ تۇرقى - قىياپىتىلا ئەمەس، بەلكى ئىچكى روھىي ماھىيىتىمۇ نەسىل ئېتىبارى بىلەن ئاتىسىغا تارتقاندى. تاغنىڭ كەڭرى يايلاقلىرىدا ئەركىن، بىمالال ئۆسۈپ يېتىلگەچكە ۋە ئاتىسى تىجەن ھەزرەتنىڭ ئاقىلانە پەرۋىشكارلىقىدىن باشتىن - ئاخىر مېھىر، ئوزۇق ئېلىپ كەلگەچكە، ئۇنىڭ ئەسلىي ئىنسانىي خىسلىتى تەبىئىي ھالدا دەخلىسىز ئاينىپ چېچەك ئاچقاندى. ئۇنىڭ بىلىدىغانلىرى تەڭتۇش قىزلارنىڭكىدىن كۆپ ئىدى.

ئۇ تاغ كىشىلىرى ئارىسىدا تارقىلىپ يۈرگەن قەدىمكى ئەپسانە - رىۋايەتلەرنى پىششىق بىلگەندىن باشقا، يەنە ئاتىسىنىڭ خاس ھۇجرىسىدا ئەتىۋارلىنىپ ساقلىنىدىغان دەستە - دەستە كىتاب - قوليازىلارنى ئوقۇپ، شەرق تەپەككۇرىنىڭ ئۆزگىچە ھوسۇلى بولغان شېئىرىي ھېكايەتلەرنى، تەسىرلىك ئىشقىي داستانلارنى تولۇقى بىلەن ئۆزلەشتۈرگەندى. ئۇنىڭ قەلەم ماھارىتى تىجەن ھەزرەتنى تېخىمۇ خۇشال قىلاتتى، ئۇ خەت يازغاندا ئىچ - ئىچىدىن بېرىلىپ، ئاڭا قەلبىدىن ئۇرغۇپ تېشىپ تۇرغان گۈزەللىك سې - زىملىرىنى قوشۇپ، شۇنداق كۆركەم شەكىللەرنى يارىتاتتىكى، خەتلەرنىڭ بارلىق نۇسخىلىرى ئۇنىڭ قەلىمىدە گۈزەل ھۆسن تۈزۈپ كىشىگە بىر خىل يېقىملىق تۇيغۇ بەخش ئېتەتتى. شۇڭا، تۆت يىل مۇقەددەم تىجەن ھەزرەت تاغدا - قۇياشقا ئەڭ يېقىن ئاشۇ ھۆر ماكاندا يېزىپ پۈتتۈرگەن «رۇبائىياتى خۇرىشىد» نىڭ ئىككى خىل ئۆلچەملىك قوليازما نۇسخىسى سۈدىمە قەلىمىدە نەقىشلىنىپ كۆچۈرۈلگەن بولۇپ، ناھايىتى تېزلا تاغلىق - لارنى ۋە خوتەن ئاستانىسىدىكى خوشخوي شائىر - نەۋسەندىلەرنى ئۆزىگە تارتىپ، شەكىل بىلەن مەزمۇنىنىڭ ئورگانىك بىرلىكىدە زاھىر بولغان ھەقىقىي سەنئەت گۈزەللىكى ئىچىدە مەستۇ مەستانە ئەتكەندى. ھەر نەرسىنىڭ ئىككى خىل قاتلىمى، ئىككى خىل ھالىتى بولىدۇ. ئۇلارنىڭ بىر - بىرىگە ماس، ئۇيغۇن رەۋىشتە بىرلىككە، بىر تۈز سىزىققا كېلىشى، بىر ئورتاق گەۋدىگە يۇغۇرۇ - لۇشى ماھىيەت ياكى لايقەت ئېتىبارىدىن گۈزەللىك ۋە كامىللىق بالاغىتىنى ھاسىل قىلىدۇ. بۇنداق ھالەت ھەرقاچان، ھەر زامان تەسىرچانلىققا ۋە جەلىكارلىققا ياندېشىپ، كىشىدە ھەۋەس قوزغاي - دۇ. شۇ مەنىدە «رۇبائىياتى خۇرىشىد» ھېلىھەم خوتەن دىيارىدا قولىدىن چۈشۈرمەي ئوقۇلۇپ، يادلىنىپ كېلىنىۋاتاتتى.

سۈدىمەنىڭ كېيىكتەك چاققان ھەرىكەتلىرى، سەرۋىدەك كېلىشكەن نازۇك بويلىرى، سۈتتەك ئاق، سۈزۈك چېھرى ۋە ھەمىشە سىرتقا ئۆرلەپ تېشىپ تۇرىدىغان غەپۇرەنە ئىچكى ئىستېدا -

تى ئۇنى كۆرۈشكە مۇيەسسەر بولغان ھەربىر ئادەمدە ئىشقى - پىراق ئوتلىرىنى ياندۇرۇپ، كەمدىن - كەم كۆرۈلۈپ غىل - پال چىراي ئېچىپلا ئۆچىدىغان ھايات ۋە ئالەم ئىشتىياقلىرىنى ئويغىدى. تىپ مەستخۇش ھەم خامۇش قىلىپ قوپاتتى. بۇنداق ئىشقى مەست-خۇشلۇقى بىر يىل مۇقەددەم تۇنجى بولۇپ غەيۇرۇللا قازى ئاخۇ-نۇمنىڭ جىيەن ئوغلى، ئەمچى - تېۋىپ مۇھەممەد تە كۆرۈلۈپ، ئۇنىڭ يۈرەك - باغرىنى ئۆرتەپ، كۆيدۈرۈپ كېلىۋاتاتتى. بۇ ھال ئۇزاق ئۆتمەيلا سۇدىمەدىمۇ ئەكس ئېتىپ، ئىككى ئاتا، ئىككى دوست - پاسىباننىڭ كۆڭۈل ئەينەكلىرىدە غىل - پال جىلۋە قىلىشقا باشلىغانىدى. سۇدىمە ئائىلە ئىشلىرىدىن ئېشىنغان چاغ-لىرىدا مۇھەممەدنىڭ ئاتىسى رەھمەتلىك غەنىزات ئەمچىدىن قالغان شىپاخانىسىغا بېرىپ، ئۇنىڭ مەخپىي رېتسېپلىق شەرىپەت، كۈمد-لاچلىرىنى تەڭشەش، سوقۇش، قاينىتىش ۋە پىشۇرۇش ئىشلىرىغا ياردەملىشەتتى.

مۇھەممەدنىڭ ئاتىسىنىڭ ئەمچىلىك ھۈنرىگە ۋارىسلىق قىلىپ ياراتقان شەرىپەت ۋە كۈمىلاچ دورىلىرىنىڭ شىپائىي قۇدرىتى ئۆزگىچە ئۈنۈم بىلەن داڭ چىقارغاچقا، خوتەن - ئىلچى بازىدىكى كىشىلەر ئاڭا بىردەك «شىپائىي كەۋسەر» دېگەن مۇبارەك نامنى ھەدىيە قىلىشقانىدى. سۇدىمە ئۇنىڭ مۇشۇ تەرىپىدە كۆرۈلىدىغان تۇغما ئىستېداتىدىن، كەسىپ - ھۈنەر ئىشىغا بەجانىدىل بېرىلىپ ئىشلەيدىغان ۋە يوقسۇللارنىڭ ھالىغا ھال، مۇڭىغا مۇڭ بولىدىغان مېھرىلىك قەلبىدىن چەكسىز زوقلىناتتى. ئەلۋەتتە، ئۇنىڭ كېلىشكەن قەددى - قامىتىدە ئۇرغۇپ تۇرغان ئەزەللىك كۈچ - قۇۋۋەت، سىياھدەك قارا، تۈن باغرىدەك چوڭقۇر، ھەمىشە چاقناپ مېھىر تارقىتىپ تۇرىدىغان كۆزلىرىمۇ بۇنىڭ سىرتىدا ئەمەس ئىدى. كۈنلەرنىڭ كۈنلەرگە ئۆلىشىپ يىل - مەۋسۇملارنىڭ ئۆرۈ-لۈشى، تىجەن ھەزرەتنىڭ تەلىم - تەرغىبات ۋە يېزىقچىلىق ئىشلىرىنىڭ ئېھتىياجىدا غەيۇرۇللا قازى ئاخۇنۇمنىڭ قورۇسىدىن مەدەت رىسىگە تۇتاش سېلىنغان ئازادە قورۇ - جايغا كۆچۈپ بېرىشى

بىلەن ئۇلار ئارىسىدىكى مۇھەببەت رىشتى تېخىمۇ چىڭ تارتىلىپ، كۈتۈش ھەم زارىقىش ئىچىدە دەردلىك پىغانلارنى تۆكمەكتە ئىدى. مۇھەممەدنىڭ تون نىسپىگىچە مەدرىسىدە تۈنەپ يۈرۈشلىرى گۈزەل يار ھۆسن - جامالىنى تاماشا ئەيلەپ غېرىپ كۆڭلىگە تەسكىن - تەسەللى تېپىش ئۈچۈن ئىدى.

5

يازنىڭ تومۇز ئىسسىقى شەھەر - ئاستانىدىكى جىمىكى جازد. لىقنى ھالسىز لاندۇرۇپ ئۇلارنىڭ ئون - زۇۋانىنى ئۆچۈرگەندى. تونۇردەك قىزىپ، ئوت - يالقۇن ئۆرلەپ تۇرغان رەستىلەردە ئادەملەر خېلىلا شالاڭ ئىدى. ھەممە كىشى تومۇز ئىلتىپاتىدىن ئامىتى كەلگەن دوغچى - راخاپچىلارنىڭ ئالدىغا يۈگۈرەيتتى ياكى ئۇلاردىن مۇز، شىرنە، سەھرا ئاياللىرىدىن چىنە - چىنە قېتىقلار - نى سېتىۋېلىپ ئۆز ئۆيلىرىگە ئالدىرىشاتتى. مەدرىسىدىكى تالىپ - موللىلارنى تومۇز كۈنلىرى ئۆتۈپ كەتكۈچە ئىختىيارغا قويۇپ بەرگەن تىجەن ھەزرەت ئۆيىدە ئاچچىق - چۈچۈك دوغاپ ئىچىپ خىيالچان ئولتۇراتتى. بۇ قورۇ - جايغا كۆچۈپ كەلگەن بىر ئايدىن بۇيان بىر ئاز كەم سۆزلىشىپ، خىيالغا غەرق بولۇپ، تۇرۇپ تۇرۇپلا چۆچۈپ ئەندىكىدىغان بولۇپ قالغان سۇدىمىمە شۇ تاپتا ئاتىسىنىڭ قوللىرىنى ئۇۋۇلاپ خىيال ئىچىدە ئادىشىپ ئولتۇراتتى. ھەزرەت مېھرى بىلەن ئاڭا سىنچىلاپ قاراپ مۇلايىم كۈلۈم - سىرىدى، بۇ كۈلۈمسىرەشتە پەقەت بىرلا مەنە بار ئىدى، ئۇ بولسىمۇ «سېنى سۆيىمەن، پەرىشتەم، سېنى سۆيگەنكىمەن، سەن سۆيگەن ۋە سېنى سۆيگەن كىشىنىمۇ سۆيىمەن» دېگەندىن ئىبارەت ئىدى.

تىجەن ھەزرەت خېلى ۋاقىتلارغىچە كۆزىنى يۇمۇپ سۈكۈتلۈك ئولتۇرغاندىن كېيىن لەۋ يېرىپ پىچىرلىدى:

— جاھان ئىشىدىن خالاس تېپىپ ئۆز ئارامىڭغا مۇيەسسەر

بولغان بۇنداق ئېسىل دەملەرنى بىكىرىغا ئۆتكۈزۈۋەتسەك ئوبدان بولماس، قىزىم. كۆڭلۈم ئانا دىيارنىڭ بولۇڭ - پۇچاقلىرىغا يېيىلىپ، ئۇنىڭدىن كېلىۋاتقان بىر مەۋھۇم كۈيگە قوشۇلۇپ كې-
تىۋاتىدۇ. بارغىن، كۆز نۇرۇم، ئەمىر ئەلشېر نەۋائى ھەزەرەتلى-
رى^① نىڭ «خەمسە»^② سىنى ئەكەل، بىز ئۇنىڭدىن «پەرھاد- شې-
رىن» داستانىنىڭ ئالتۇن قەسىرلىرىنى سەيلە - تاماشا قىلىپ
چىن - خوتەن روھىنىڭ ئىپتىخارىغا چۆمۈلەيلى.

سۇدىمىمەنىڭ يۈزلىرى ۋىلىدە قىزىرىپ ئورنىدىن قوزغالدى.
بۇ ئۇنىڭ نومۇس - ئىزا كۈچىدە سىرتقا تەپكەن ئىچكى شادلىقلى-
رىنىڭ بىر خىل ئىنكاسى بولۇشى مۇمكىن ئىدى. تىجەن ھەزەرەت
كۆزىنى چىڭ يۇمۇپ، سۇدىمىمەنىڭ تەلەپپۇزىدا يۈز بېرىۋاتقان
ئىچكى ھاياجانغا تۇتاش ئۆزگىرىشلەردىن ئۇنىڭ سىرلىرىنى قىياس-
لاپ قەلبىدىكى كۈچلۈك ئىشق ئوتلىرىنىڭ تەپتىنى ھېس قىلماقتا
ئىدى. ئەمما، ئۇنىڭ پىكىر - خىيالىنىڭ ئاساسىي تۈگۈنى شاھ
ئوغللى، ئاشىق پەرھادنىڭ نەسەب - جەمەت ۋە ئەل - يۇرت
تەۋەلىكىدىن ھالقىپ، قەدىمكى خوتەن ئېلىنىڭ پارلاق مەدەنىيەت
قەسىرلىرىگە ئىچكىرىلەپ كىرىپ كەتكەنىدى. ئۇنىڭ ئىدراك قىل-
غىنى مۇشۇ ئانا تۇپراقنىڭ تەكلىماكان قۇملۇقىغا يانداش تۇرغان
بوستانلىقلىرىدا ئاۋۇپ، يېگانە بىر بوستانلىق مەدەنىيىتى ياراتقان
قەدىمكى خەلقنىڭ يەتتە ئىقلىم چىمەنلىرىگە تۇتاشقان ۋە ئاڭغا خاس
نۇرانىلىك تارقاتقان ئاجايىپ ئۇلۇغۋار روھىي قۇربەتلىرى ئىدى.
مۇشۇ روھ بىلەن يېتىلىپ ئالەمنىڭ نەزەرىنى تارتقىنى قۇم بارخاند-
لىرىدەك زىچ ئۇيۇشقان، دەريا - ئېقىنلاردەك مەنزىلى - مەقسەت
بىرلىكىگە ئىگە بولغان، قۇياشتەك پاك، سەمىمىي ۋە ئالىيجاناب
خاراكتېر چەمبىرىكى ھاسىل قىلغان خوتەن خەلقىنىڭ تەبىئەت

① XV ئەسىر ئۇيغۇر ئەدەبىياتىنىڭ بايراقدارى، مۇتەپەككۇر شائىر ئەلشېر نەۋائى (1441 - 1501).

② «خەمسە» - نەۋائىنىڭ بەش داستاننى ئۆز ئىچىگە ئالغان زور ھەجىملىك شېئىرىي ئەسىرى.

دۇنياسىغا ماس رەۋىشتە ياراتقان مۆجىزىكارلىق خىسلىتى ھەمدە ئادەم، ئالەم ۋە تەڭرىنىڭ بىر تۈز سىزىق ئۈستىدە تەڭلەشكەن نىسبىتىدە زورىيىش، سۈزۈلۈش ۋە نۇرلىنىش ئېتىقادى ئىدى. ھەزرەتنىڭ مەشرىق ئاستانلىرىدىكى زىيارىتىمۇ ئومۇمەن سۈكۈت-لىك ئوي - خىيال ئىچىدە داۋام ئېتىپ، ناھايىتى تېرەن خاتىرە - يازمىلارغا سەۋەب بولغانىدى.

سۈيىقەست ئوقلىرىدا جان بېغىچى ئۈزۈلگەن پەرھاد بىلەن شېرىن لەنتى قارا زامان باغرىغا ئىرىك سۆيەر ئىنسان بالىلىرىنىڭ ھەق - ئادالەت تىغىنى ئۇرغانىدى. شۇڭىمۇ ئۇلارنىڭ نام شەرىپى ئاۋام خەلق ئىچىگە سىڭىپ ئۆزلىشىپ كەتكەنىدى. تىجەن ھەزرەت كۆزىنى ئاستا ئېچىپ، يېنىدا كىتابنى چىڭ قاملاپ كۆز ياشلىرىدىن تۈكۈپ ئولتۇرغان سۈدىمەننىڭ بېشىنى يۇمشاق سىلاپ ئۇلۇغ - كىچىك تىنىدى - دە، خۇددى يار ۋەسلىدە باغرى خۇن - يارا بولغان ۋاپادار ئاشىق مىسالى ئىشقى بېيىتلىرىدىن ئوقۇشقا باشلىدى. بېيىتلار تاغ كىشىلىرى ئارىسىدا تارقىلىپ، كۈي - نەغمىلەرگە سېلىنىپ ئاجايىپ تەسىرلىك سېھرىي كۈچكە ئىگە بولغان بولۇپ، تىجەن ھەزرەتنىڭ ياشلىق خاتىرىلىرىدە ناھايتى روشەن ئورنىشىپ قالغانىدى. ئۇ بېيىت - قوشاق ئېيتىشتىن توختاپ، كەيپى بىر ئاز كۆتۈرۈلۈپ ئەسلىي ھالىتىگە قايتىپ كېلىۋاتقان سۈدىمەنكە لەپىدە قاراپ قويۇپ يۇمشاق تەلەپپۇزدا سۆزلىدى:

— بىز ئۆتمۈش پەردىسىنىڭ كەينىدە كۆرۈنگەن شولا، يالت قىلىمىزى، يەنە ئۆچمىز. شۇنچىلىك قىسقا بۇ دەملەردە ئىنسان بالىسىنى ئىچكى ياقتىن چاقىنىتىپ ئاشۇ شولنى روشەن ئەيلىگىنى ئىشقى ئوتىدۇر. شۇڭا، ئىشقى ئوتى سەۋەبلىك ئىككى ئالەم سەينىسى يورۇغۇسى، ۋىسال قەسىرى زاھىر بولغۇسىدۇر. ئاللا - ئىگەم ئىشقى ئەھلىنىڭ يولىنى راۋان، ۋەسلى - ۋىسال گۈلىستانىنى خۇشبۇي ئەيلىگەي! — ھەزرەت ئالىقانلىرىنى جۈپلەپ پېشانىسىنى يېنىك سىلاپ قويغاندىن كېيىن، — كۆزۈمگە مۈگدەك

يامىشىپ بىر ئاز ھالسىراپ تۇرىمەن. رايىڭغا خوپ كەلسە، بۇرادىر-
رىم قازى ئاخۇنۇمغا مېنىڭدىن دۇئايىسلام ئالغاج مۇھەممەدنىڭ
قولغا قول، پۇتغا پۇت بولۇشۇپ بەر. ئۇ ئوغلان ئۆز پەرزەندە-
تىمىگە ئوخشاش مېھرىمىنى تارتىدۇ، — دەپ تەككىگە يانپاشلىدۇ.
دى. سۇدىمە ئورنىدىن تۇرۇپ سەل — پەل تېڭىرقىغاندەك تۇرۇپ
قالدى، ئاندىن بىر جام دوغاپ ئېلىپ ئاتىسىغا تارتىشقانداك قىلىپ
شىپىرلاپ مېڭىپ چىقىپ كەتتى.

ھوسۇلدار كۈز مەۋسۇمى يېتىپ كېلىشى بىلەن باغ — باغلاردا
مېۋە — چېۋىلەر قىيام بولغانىدى. خوتەن دىيارىدىكى ھەرقايسى
يۇرتلارنىڭ ئاقناۋات، سېرىق كۆكچە، ئاقچاپان دەپ ئاتىلىدىغان
داڭلىق قوغۇنلىرىدىن ئېلىپ ھەزرەتنى يوقلاپ كەلگەن بىرنەچچە
موللا — تالىپ كۆرگەن، ئاڭلىغانلىرى ئۈستىدە زوق — شوق
بىلەن سۆزلىشىپ ئولتۇراتتى. ئۇلارنىڭ ئىچىدە ياشتا ئەڭ كىچىك،
سۇباتلىق كەلگەن كېرىيىلىك تالىپنىڭ سۆزلىرى ھەزرەت-
نىڭ دىققىتىنى تارتتى. ساباھىدىن ئاتلىق بۇ ئىجتىھاتلىق تالىپ
پات — پاتلا ئەتراپىدىكى ھەمراھلىرىغا قاراپ قويۇپ سۆزىنى داۋام-
لاشتۇرماقتا ئىدى:

— ھەزرىتىمىدىن ئالغان تەلىم — ساۋاقلاردىن كۆڭلۈم يورۇپ
قالغانلىقتىن، يۇرتقا بارسام ھەممە بىردەك مېنى ئۆزگىرىپ باش-
قىچىلا بىر ئادەم بولۇپ قاپسەن، سۆزلىرىڭنى تازا چۈشىنەلمىدۇق،
دېيىشتى. بىر كۈنى خۇپتەن نامىزىدا ئەل — جامائەتنىڭ
تەكلىپى بىلەن قورئان تەپسىر قىلىۋاتساق مەسچىتنىڭ ئىمامى
ئورنىدىن چاچراپ توردى — دە، «بۇ ئازغۇن مەلىئۇننى كۆزدىن
يوقىتىڭلار، مۇسۇلمانلار، ئۇ ئاللاننىڭ مۇقەددەس سۆزلىرىنى قارا-
تىلدا بۇرمىلاپ سۆزلەۋاتىدۇ» دەپ ۋارقىرىدى، مەنمۇ دەرغەزەپ
بولدۇمىيۇ، لېكىن ئۆزۈمگە ھاي بەردىم. مۆھتەرەم ئۇستاز، چۈ-
شەنچە بەرسىلەركى، ئۇ ئىمامنىڭ دېگەنلىرى دۇرۇسمۇ؟

تىجەن ھەزرەت ھەممىگە تەكشى بىر نىگاھ ئاغدۇرۇپ چىققاندا-
دىن كېيىن قەتئىي قىلىپ ئېيتتى:

— بالىلىرىم، ئىشەنچ، ئەزىلىك غورۇر - ئىززىتىنىڭ مېڭىدۇر. ئۇنىڭسىز ئەر ئاتىلىشنىڭ، مەيدە كېرىپ يۈرۈشنىڭ نېمە ئەھمىيىتى بولسۇن! يەر - زېمىندىكى كۈللى مەۋجۇداتنى نەزەر - دىن ئۆتكۈزۈپ تۇرىدىغان ئاللاغا ئىشەنچ بىلەن قاراڭلاركى، ھەق - ئادالەت تەرتىپى بۇزۇلغان بۇ زاماندا نادان موللا - ئىماملار تولىدۇر.

تىجەن ھەزرەت ئەمدىلىكتە بارا - بارا ئاۋۋالقىدىن تېخىمۇ سۈرلۈك، تېخىمۇ مەغرۇر، تېخىمۇ قەتئىي بىر سىياقتا ئوتتۇرىغا چىقىپ، دىللىرى يۇرت - يۇرتلاردا ئازار يېگەن، مەنىسىز سۈكۈت ئىسكەنجىسىدىن قاينام - تاشقىنلىق مەدرىسەئىي ئىلىمگاھقا تەل - پۈنگەن پاك، مەسۇم تالىپلارنى ھەيرەتتە قالدۇرماقتا، ھايان ئىچىدە داغلاپ كۆيدۈرمەكتە ئىدى. ھەزرەتنىڭ قۇرئان ئايەتلىرىنى ئۆلچەملىك ئەرەب تىلىدا ئوقۇپ، پىساھەتلىك تۈركىي - ئۇيغۇر تىلىدا تەپسىر قىلىشلىرى ساۋاق ئالغۇچى بارچە تالىپ - موللىنىڭ قەلبىگە مۆھۈردەك بېسىلىپ، ئۇلاردا ئۆز زاتى - ئىپتىخارىغا تەلپۈنۈشتەك ئوتلۇق ھېسلارنى ئويغىتىپ، ئەقىل ۋە ھېكمەت بۇلاقلىرىنى تاشتۇرغانىدى. شۇڭىمۇ قار - مۇزلار ئېرىپ يېشىل كۆكلەم بىخلىرى باش چىقىرىشقا باشلىغان باش ئەتىياز مەزگىلىدە - گىچە، تالىپ - موللىلار ئارىسىدا خاس ئۇسلۇبقا ئىگە مەنتىقىي ھېكايەتلەر ۋە گۈزەل سۆز دۇردانىلىرى بىلەن بېزەلگەن تەسىرلىك داستانلار مەيدانغا كېلىپ، مەدرىسىنىڭ مۇبارەك نامىغا شان - شەرەپ لەۋھەلىرىنى ئاسقانىدى.

6

تىجەن ھەزرەت خۇشال ئىدى، ئۇنىڭ ھايانچىلىق قەلبىدە سىزىلغان سۈرەتلەردە خوتەننىڭ يېقىن كەلگۈسىدىكى نۇرانە قىيا - پىتى جىلۋىلىنىپ تۇراتتى. ئىلىم - ھۈنەر قۇۋۋىتى بىلەن قەددىنى رۇسلىغان، قەلب كۆزلىرى بىلەن دۇنياغا بىمالال نەزەر تاشلىغان

شادىمان خەلق ئۇنىڭ كۆز ئالدىدىن بىر - بىرلەپ ئۆتۈشكە باشلىغاندا، ئۇ قوللىرىنى جۈپلەپ ئاللاغا ئىلتىجائەن شىۋىرلىدى: «ھەق يۇرتى - تۇپرىقىدا ئايىنغان گۈل - گىياھلارنىڭ ئوۋالىغا نەزەر - گۈزىرىڭنى بەرگىنىكى، ئۇلار يەنىلا سېنىڭ يادى - ئېتىقا - دىڭغا تەلپۈنۈپ قەددىنى سۈندۈرگىنى، ئىمانىنى بۇلغىغىنى يوق. ئۇلارنىڭ بىر - بىرىگە چىڭ چىڭلىگەن ئىنسانىي رىشتىلىرىدە يەتتە ئىقلىمدىكى مۇسۇلمان ئەللىرىدە كەم تېپىلىدىغان ئۆملىۈك - ئىتتىپاقلىقنىڭ، راست سۆزلۈك - سەمىمىيە - نىڭ ئۇلۇغۋار نۇرى - ئاپتىپى پارلايدۇ. ئۇلار يېگانە تۇپراقنىڭ يېگانە كۈچىسى، يېگانە پاسىبانى ۋە يېگانە لالەئىي رەيھاندىر. مۇشۇ تۇپراقنى خاسلاپ، خاسىيەتلەپ بەخشەندە قىلغىنىڭدا ئۇلار - دىن ئەزىزلىكىنى، مەنئى كامالەتنى، بەختىيارلىقنى كۆڭلۈڭگە پۈككەن بولۇشۇڭ چوقۇم، شەپقەتلىك تەڭرىم! مەنكى سادىق قۇ - لۇڭ تىجەننىڭ تىلەك - ئۈمىدلىرىگە ياندىشىپ تۆككەن قان - تەرلىرى ئاشۇ ئاداققى مۇساپىلەر ئۈچۈن كىچىككەن ھاجەت ۋە ئۈسۈزلۈقنى قاندۇرالىغانلا بولسا، مۇراد - ئارزۇلىرىم ھاسىل بولغۇسىدۇر. دىلىمدا مەۋج ئۇرغان شادلىق ساڭا ۋە پاك - مەسۇم بالىلىرىمغا تۇتاشقان مېھرىلىك رىشتىلىرىمدىن تال - شىدۇ، دىلىمنى كۆز قىلىپ كۆرگەن مۇشۇ ئەسنا لاردىكى مەنزىرىدە - لەرگە مېنى ئىشەندۈر ھەم مېنى يامغۇر قىلىپ چاقچىن، مەن بارلىقىم بىلەن ئاڭا سىڭىپ، قوشۇلۇپ كېتىشكە رازى...»

تىجەن ھەزرەتنىڭ كۆڭلى غەيۇرۇللا قازى ئاخۇنۇمنىڭ شەھەر مۆتىۋەرلىرىدىن تەشكىللەپ ئەۋەتكەن توي ئەلچىلىرىنى رازىلىق بىلدۈرۈپ يولغا سالغاندىن كېيىن بىر ئاز تىنچلانغاندەك بولدى. ئۇ، خاس ھۇجرىسىدا بېشىنى چۈمكەپ يېتىۋالغان پەرى سىياق قىزى سۈدىمەنىڭ پېشانىسىدىن سۆيۈپ تۇرۇپ پەرىشانلىققا ئوخ - شاپ قالىدىغان، غۇۋا، ئەمما زەربىسى خېلىلا كۈچلۈك بىر خىل جۈدالىق ھېسلىرى ئىچىدە ئۆرتەنگەندەك بولدى. ئاتا بىلەن بالە - نىڭ بىر - بىرىگە قۇيۇپ قويغاندەك ئوخشىشىدىغان كۆپكۆك

كۆزلىرى ئەمدى خېلى بىر چاغلارغىچە ئۇچرىشالمايتتى، ئۇچرىدى. شىشلىرىمۇ يەنە كېلىپ ئاۋۋالقى تەبىئىي خۇلقىنى تېپىشقا قادىر ئەمەس ئىدى. شۇڭا، ئۇ تېزلا كەينىگە بۇرۇلۇپ بالخانغا چىقتى. ئۇ يەردە كۈندىلىك ئادىتى بويىچە ئۇزاق سۈكۈتتە تۇرۇپ تۈن ئاسمىنى بىلەن تىلىسىز سىرداشقاندىن كېيىن ئايۋانغا قايتىپ چۈشۈپ، جىنچىراغنىڭ يورۇقىدا شىرەسىگە يېپىشتى. ئۇنىڭ قوش قەلىمى ئاستىدا تالاي تۈن رىيازەتلەرنىڭ شاھىدى بولغان «تەۋارىخى مۈلكى خوتەن» نىڭ قارا سىياھدا نەقىشلىنىپ قېلىنلاپ قالغان بەتلەرى تۇراتتى. ئۇنىڭ يېزىلىپ پۈتكەن ھەربىر ۋارىقى، ھەربىر قۇرىدىن كىشىلەرنىڭ ئېسىدىن ئاللىبۇرۇنلا كۆتۈرۈلگەن ئۇزاق تارىخىي كەچمىشلەرنىڭ بوغۇق ئاۋازى كېلەتتى، رەڭگارەڭ مەنزىرە - سۈرەتلەرى ئايان بولاتتى. تىجەن ھەزرىت قەلەمنى سىياھقا چىلاپ ئاق بەتنىڭ ئوڭ بېشىدىن سولغا قارىتىپ مۇنۇ قۇرلارنى يېزىپ، خوتەننىڭ ئىسلامىيەتتىن ئاۋۋالقى ۋە كېيىنكى مىڭ يىللىق شانۇ شەۋكەتلىك، ھەم سولغۇن، ھەم غەربانە تاردىخىي كەچۈرمىشلىرىگە بېغىشلانغان زور ھەجىملىك مۇبارەك كىتابىنى تاماملىدى:

«ئاۋۋالقى مۈلكى خوتەن دىيارىدا بولۇنغان ئالەمگە تەڭ - كەش خاسىيەتلىك ئىشلارغا كۆڭۈل سۆيۈنۈپ بۆلۈل مىسالى خەندان ئۇرۇپ سايىرسا، كېيىنكى ناھەق ۋەقەلەرگە ئەدناسى قەلەممۇ بۇقۇلداپ ياش تۆكۈپ يىغلايدۇ.

ئاڭلىغۇچى، كۆرگۈچى، بىلگۈچى، ياراتقۇچى، ھەممىگە قادىر تەڭرى - ئاللا ئۆزى گۇۋاھىكى، ئەيش - ئىشرەت بىرلە مەست بولۇپ ئەل ئىشى - غېمىگە بىنەزەر قارىغان؛ نىيىتى قارا، كەلگۈندى موللا - ئىشانلارنى پىر - ئەۋلىيا تۇتۇپ ئۆز قوينىغا ئالغان، دۆلەت ئىشىغا بىكامىل، لەشكىرىي كۈچلەرگە ناباب، ئىلىم - سەنئەتكە بىپەرۋا خان، بەگ ۋە شاھلارنىڭ سەلتەنەت - تەختلىرى ئۇزاققا بارمايلا گۇمران

بولدۇ. روھى پارچىلانغان، ئىمان - ئېتىقادى ۋە ئادەمىي سۈپەت - سۈباتى بۇزۇلغان، ھايات غەنىيمەتلىرى پۈچەكلەش - تۈرۈلگەن، ئىلىم - ھۈنەر نۇرى خىرەلەشكەن باغرى خۇن قارام ئەلدە مەككەر ئادەمىي شەيتانلار باش كۆتۈرگۈسى، ھەقىقەت ئەھلى تەقىپ - نازارەت ئاستىغا ئېلىنغۇسى، ھايات يىگىلىگەن مېۋىگە ئوخشاش قىيامغا يەتمەي تۇرۇپلا بېغىش - دىن تۈكۈلگۈسىدۇر.

مەنكى بىجەن ئوغلى تىجەن ئىلاج - سەۋەبلىرىمنىڭ ھالسىزلىقىدا باغرىمدىن لەختە - لەختە قان - زەرداب تۆكۈپ ئاللاغا ئىلتىجا بىرلە يېلىنىپ، يالۋۇرۇپ تۇرۇپتىمەن. تە - بىئىتى خۇش پېئىل، دۇرۇس سۆزلۈك، ھەق - ئادالەت يادىغا ھېرىس، كۈللى ئالەم مۆجىزىلىرىگە سىرداش ئەۋلادلى - رىمنىڭ كۆڭۈل كۆزلىرى يېڭىۋاشتىن ئېچىلىپ، نۇرلىنىپ تارىخ داۋانلىرىغا روشەن نەزەر ئىلە بېقىشى؛ يىللار، دەۋران - لار ۋە ئادەملەر دوقمۇشىدا ئېزىپ - تېزىپ يۈرمەسلىكى ئۈچۈن ئۇشبۇ تارىخنامەنى تەسنىپ قىلدىم. قاچانكى بىراۋ تارىخنامە ۋە رەقلىرىدىن ئەقىل ۋە نەپ شاراپەتلىرىگە مۇشەر - رەپ بولسا، مەن كەمىنە بىلاياقەت قەلەمدارنىڭ تارتقان رىيا - زەتلىرى ئۇنتۇلغۇسى، روھى ئىككى ئالەم سەتھىدە ساۋاب تاپقۇسىدۇر.

ئې، مېھرىبان، شەپقەتلىك ئاللا، بارچە بەندىنى ئۆز پاناھىڭدا ساقلىغايىسەن، ئۇلارنىڭ رىزىقىڭ ھەم ئىشقىڭدا كۆكلىگەن ئارزۇ - ئىستەكلىرىنى مەقبۇل ئەيلىگەيسەن، ئامىن!

تىجەن ھەزرەت يامغۇردەك تۆكۈلۈپ كىتاب بەتلىرىنى ھۆللە - ۋاتقان كۆز ياشلىرىنى يېڭى بىلەن ئېرتىپ ئەتراپقا بىر قۇر نەزەر ئاغدۇردى. ئۆچەيلا دەپ قالغان جىنچىراغ ئۇنىڭ دىققەت - ئېتىبا - رىنى ئۆزىگە تارتىپ، زامان ۋە ماكان چۆللىرىدە تولا چېپىپ چارچىغان پىكىر لەشكەرلىرىنى تىنچلاندۇردى. ئۇ سۈدىمەنىڭ

چېۋەر قولىدا ئىككى بېشى كۆك تاۋار رەختتە تىكىلگەن قارا تەككىنى يېنىغا تارتىپ قىيسايغىنچە شېرىن ئۇيقۇغا كەتتى. سۇدىمە ئاتىسىغا تەييارلاپ، تەق قىلىپ قويغان تاۋار يوتقاننى يېپىپ جىنچىراغنى پۇۋلەپ ئۆچۈردى - دە، پۇتىنىڭ ئۈچىدا ئاۋايلاپ مېڭىپ خاس ھۇجرىسىغا كىرىپ كەتتى.

ئەمگەك ۋە گۈزەل مەنەۋى ئىستەكلەر بىلەن بىرلەشمىگەن تۇرمۇشنىڭ ئۆزى مەنسىز ۋە زېرىكىشلىك ئاددىي ھايات تەرتىپىدە. دىنلا ئىبارەت بولغاچقا، ئىنساننىڭ باشتىن - ئاخىر ئەمگەك بىلەن ئۆز تۇرمۇشىنى ياخشىلىشى، گۈزەل ئىستەكلەر ئىلھامى بىلەن ئۆز قىممىتىنى يارىتىشى، شۇ ئارقىلىق تۇرمۇشتىن ئىبارەت تەكرار ھايات تەرتىپىنى مەنىلىك يوسۇندا ئىلگىرى سۈرۈشى زۆرۈر بولىدۇ. ئۇنداق بولمىغاندا، ئادەم بىلەن تۇرمۇشنىڭ ماھىيەتلىك ئالاقىسى سۇسلاپ ئادەم ئادەمىيلىك سۈپىتىدىن، تۇرمۇش تۇرمۇشلۇق سۈپىتىدىن چەتنەيدۇ ۋە ئۇلار ئوتتۇرىسىدىكى دائىمىيلىق ھاياتىي رىتىم گۈزەللىك تۈسىدىن، تەم - پۇرىقىدىن مەھرۇم بولىدۇ. ئادەم گۇيا ئوت - چۆپ ۋە يەم بوغۇز ئېھتىياجىدا بېشى قايغان ئۆكۈزگە ئوخشاش ئۆز تىزگىنىنى تۇرمۇشنىڭ ئىپتىدائىي شەكىللىرىگە تاپشۇرۇپ، ماھىيەتتىكى ۋە كەڭلىكتىكى ئىنسانىي نۇرنىڭ قاياشلىق بەھرىنى كۆرۈش قۇربىدىن جۇدا بولىدۇ. ئادەم - نىڭ ئادەملىك بەلگىسىگە قېتىپ قالغان ھاياجانسىز كۆز ۋە سولۇپ تۇرغان روھسىز تەندىن ئۆزىگە بىرەر ئىسپات تاپقىلى بولمايدۇ. بۇنداق قورقۇنچلۇق ئاقىۋەت ھەر ماكان، ھەر زاماندا رېئال تۈستە كۆرۈلۈپ، قارشى قۇتۇپ - قاتلامدىكى تەپەككۈر ئەھلىنى ئوي ۋە ئەقىل خۇرۇچى بىلەن تەمىن ئېتىپ تۇرغاچقا، ئاددىي ۋە مەنسىز ھايات تەرتىپى سۈپىتىدە تەھىقەلەنگەن زېرىكىشلىك تۇرمۇشتىن ھالقىش، ئۇنى يېڭى بىر مەنەۋى پەللىگە كۆتۈرۈش، تېخىمۇ گۈزەل، تېخىمۇ مەنىلىك يوسۇندا ئىلگىرى سۈرۈش ئاخىرقى ھېسابتا تەخىرىسىز ئىجتىمائىي زۆرۈرىيەتكە، ئىتلىق ئۆزلىك چاقىرىقىغا ئايلىنىدۇ.

تىجەن ھەزرەت ئاشۇ خىل تەخىرىسىز زۆرۈرىيەت ئۈستىدە
 تۇرۇپ ئەتراپقا ناھايىتى كەڭ نەزەر تاشلايتتى ۋە ئۆز قەلبىدىن
 تېشىۋاتقان ئوتلۇق چاقىرىقلارغا ئەگىشىپ ناھايىتى تېز سۈرئەت
 بىلەن ئىلگىرىلەيتتى. بۇلارنىڭ ھوسۇلى مەنىۋى دۇنيادا سۈزۈلەت-
 تى، ئىنسانىي ئاڭنىڭ بەھرىدار قىرغاقلىرىدا چېچەك ئاچاتتى،
 ھايات رىزقى بىلەن ئاللا رىزقىنىڭ ئۆزئارا بىرلىشىشلىرىدە شې-
 رىن مېۋە بېرەتتى. شۇڭا، ئۇ ئۆز تۇرمۇشىنى ئۆزىدىن تاشقىرىقى
 ئالەم بىلەن باغلاپ قارايتتى ۋە تۇرمۇش ئۈچۈن زۆرۈر بولغان
 مېھنەت ھەم تىلەك - ئىستەكلىرىنى تاشقى ئالەم كەڭلىكىدىكى
 ئادەملەرگە ئاتايتتى، يەنى ئۇنىڭ بۇرچ ۋە ئىنسانىي رىشتىلىرى
 سىلكىپ، قوزغاپ تۇرغان مەۋجۇتلۇق تۇيغۇلىرىدا ئىنساننىڭ تۈر-
 مۇشنىڭ ئىچى ۋە سىرتىدىكى بارلىق ئىمكانىيەتلىرى، مۇمكىن-
 لىكلىرى ۋە ئېھتىماللىقلىرى ناھايىتى روشەن سۈرەتلەنگەچكە،
 ئۆزىنى چەكسىز مېھنەتنىڭ، چەكسىز تىلەك - ئىستەكنىڭ چاقد-
 رىقىغا ۋە ھوسۇلىغا ئايلاندۇرۇپ ئۇلارغا سىڭىپ كېتىش، شۇ
 ئارقىلىق تۇرمۇش لايىقلىقىدىكى كامىل ئىنسان پەزىلىتىنى يارد-
 ىتىش ئۇنىڭ تۈپكى غايىسى ئىدى. بۇ غايىنىڭ ئىچىدە سۈدىمە
 بىلەن مۇھەممەد ۋە ئۇلارنىڭ قوشۇلۇشىدىن بەرپا بولىدىغان يېڭىچە
 تۇرمۇش خېلىلا چوڭ سالماقنى ئىگىلەپ ھەزرەتنىڭ ئوي - خىيال-
 ىنى ئۆزىگە بەند قىلماقتا ئىدى. بۇ بىر جۈپ ياشنىڭ نىكاھ -
 تۇرمۇشى تىجەن ھەزرەتكە ئازاب - مۇڭ ئەمەس، ئەكسىچە خۇشال-
 لىق ۋە پەخىر - ئىپتىخار ھاياجىنى بەخش ئەتتى. يالغۇز قىز
 سۈدىمەنىڭ كىچىكىدىن باشلاپ ھەزرەتنىڭ تەربىيىسىدە چوڭ
 بولۇپ، ۋايى - قىيامىغا يەتكەنلىكى، ئاياللىق ۋە ئانىلىق
 سۈپەت - لايىقەتنى تولۇق ھازىرلىغانلىقى، ئۆز كۆڭلىنىڭ
 مەيلى - رايى بىلەن ئىشققا تۇتۇشىپ ھالال جۈپتى - لايىقىنى
 ئەمگەك ۋە دىت - ئىستېدات چىمەندىن تاللىغانلىقى تىجەن ھەز-
 رەتنىڭ ئۆزلۈك چەمبىرىكىگە مەنسۇپ بولغان شەخسىي مۇڭ -
 ئازابلىرىدىن ھالقىپ كەتكەنىدى. تىجەن ھەزرەت شۇنى قەتئىي

تۈردە مۇئەييەنلەشتۈردىكى، سۈدىمە بىلەن مۇھەممەدنىڭ نىكاھ - تۇرمۇشى نەسىل - نەسەب جەھەتتىنلا ئەمەس، سۆيگۈ - ۋاپا، دىت - ئىستېدات جەھەتتىنمۇ ئاقىلانە تاللاش ۋە قوشۇلۇش سۈپىتىدە ئۇلارنى گۈزەل ئىنسانىي ئىستەكلەرنىڭ مېۋىدار باغلىرىغا، بەخت ۋە سائادەتنىڭ كۆزنى چېقىپ تۇرغان قۇياشلىق سايىلىرىغا ئېلىپ باراتتى.

توينىڭ باشقىلار ئۈچۈن ھالال نىكاھ ئۈستىدىكى ئوچۇق جاكاردىن ئارتۇق قىممەتنى ئىپادە قىلالمايدىغانلىقىنى چۈشىنىدىغان تىجەن ھەزرەتكە نىسبەتەن توي باھانىسىدە ئارتۇقتىن ئارتۇق ھەشەمەتچىلىك قىلىشنىڭ ھاجىتى يوق ئىدى. ھەزرەتنىڭ قەلبىدە سەھەردەك سۈزۈلۈپ نۇرغا چىلاشقان غەيۇر ئوي - پىكىرلەر ئىشقى - مۇھەببەت رىشتىسىدە بىر - بىرىگە مەھكەم چېتىلغان ھەربىر جۈپ ئىنسان بالىسىنىڭ توي ئارقىلىق ئېرىشىدىغىنى دەخلىسىز بەخت - سائادەت ۋە كىرىسىز ۋىسال شادلىقى ئىكەنلىكىنى ئىزاھلاپ تۇراتتى. ئەمەلىيەتتەمۇ توينىڭ مېغىزى ۋە قىممىتى شۇنىڭدا ئىدى، ئۇنىڭدىن تاشقىرىقى تەسۋىرى مۇقامدا غەرەزلەر - نىڭ يامان ئەپتى ئاشكارىلىنىپ توينىڭ كۈرسىنى چۈشۈرۈپ قويادتى ياكى توينى ئىنسان بالىلىرى ئارىسىدىكى ئەرزىمەس تۇتقا - نىقابقا ئايلاندۇرۇپ قوياتتى.

نورۇز كىرىپ يېڭى بىر يىل ۋە يېڭى بىر باھار مەۋسۈمىنىڭ قوينى كەڭ ئېچىلغان خاسىيەتلىك كۈنلەردە، غەيۇرۇللا قازى ئاخۇنۇمنىڭ جىيەن ئوغلى مۇھەممەد بىلەن مۇدەررىس تىجەن ھەزرەتنىڭ قىزى، تاغ پەرىسى سۈدىمەنىڭ تويى بولۇپ ئۆتتى. توي، ئىككى ئاتا، ئىككى دوستىنىڭ قەدىناسلىق مېھرى - ۋاپاسىنىڭ يۈز خاتىرىسى بىلەن ئەمەس، بەلكى تىجەن ھەزرەتنىڭ كەسكىن تەلىپى بىلەن ئاددىي - ساددا، داۋراڭ - سۈرەنسز ئۆتكۈزۈلدى. بۇ ئىش ئۆرپ - ئادەت، قائىدە - يوسۇنلارغا ئالاھىدە ئەھمىيەت بېرىدىغان شەھەر مۆتىۋەرلىرىنى ھەيران قالدۇرۇپ بىر مەھەللىك يەڭگىل روھىي ئازارغا سەۋەب بولغان بولسىمۇ، ئەمما

ۋاقتىنىڭ ئۆتۈشى بىلەن تېزلا ئۆچۈپ، ئۇنتۇلۇپ كەتتى. ئەمدىدىكىلىكتە بولسا، ئەھۋال باشقىچە تەرزىدە ئىدى، ھەممە مۇھەممەد بىلەن سۈدىمەنىڭ خۇددى چۆچەكلەردىكى ئاشىق - مەشۇقلاردەك ۋىسال ئېقىنلىرىدا بەھۇزۇر ئۇزۇپ، مېھىر - ۋاپا قۇرلىرىغا ئوتلۇق قەسىدىلەرنى پۈتۈپ بالىلىق بولۇش ئالدىدا تۇرغانلىقىدىن چەكسىز سۆيۈنۈشمەكتە ھەم ئۇلار ھەققىدە تەسىرلىك ئىشقى - مۇھەببەت ھېكايىلىرىنى توقۇشماقتا ئىدى.

قىشنىڭ قەھرىتان سوغۇق كۈنلىرىنىڭ بىر كەچلىكى تىجەن ھەزرەت كېرىيە لەڭگەر^① نىڭ ئېسىپ ياش پېتى ساقلىغان بىر پۇلۇق قىزىل ھۆل ئۈزۈمنى تالىپ ساپاھىدىگە كۆتەرتىپ سۈدىمەنى مەنى يوقلاپ كەلدى. سۈدىمە سەككىز ئايدىن بېرى غەيۇرۇللا قازى ئاخۇنۇمنىڭ كەڭرى قورۇسى ئىچىدە مۇھەممەد بىلەن ئۆزىگە ئايرىم بىر يۈرۈش قىلىپ سېلىپ بەرگەن ئازادە ئۆيلەردە تۇراتتى. ئاتىسىنىڭ بوسۇغىدا تۇيۇقسىز پەيدا بولۇشى ئېغىر ئاياغ سۈدىمەنى شۇنچىلىك خۇشال قىلىۋەتتىكى، شۇ تاپتا ئۇ گۇيا گۈلدەك ئېچىلىپ، قۇياشتەك نۇر - زىيا تارقىتىپ، قۇشتەك كەڭ قانات كېرىپ كېلىپ ھەزرەتكە مەھكەم يېپىشتى. ئاتا ئۇنىڭ كۆپكۆك دېڭىزدەك چوڭقۇر كۆزلىرىدىن دۇرى مارجاندەك ئېقىپ چۈشۈۋاتقان خۇشاللىق، سېغىنىش ۋە جۇدالىق ياشلىرىنى ئالغانلىرى بىلەن ئېرىتىپ، ئاۋۋالقىغا ئوخشاش باشلىرىنى سىلىدى، ھايالدا - مائىلا قازى ئاخۇنۇم كىرىپ كەلدى ۋە ھەزرەت بىلەن قۇچاقلىشىپ كۆرۈشۈپ ھال - ئەھۋاللاشقاندىن كېيىن خىجالەت تەرزىدە ئېيتتى:

— ئۆزلىرىنى قىزلىرىدىن ئايرىپ يالغۇز قويغىنىمغا ئالدىلىرىدا خىجىلمەن. ئۇنىڭ ئۈستىگە بىر كۈن ساق، بىر كۈن بىتاپ يۈرۈپ ئۇزاق بولدى، خانلىرىگە بارالمىدىم، ئەيىبكە لايىقمەن! ئاللا - ئىگەم خەيرلىك بەرسە، قىزىمىز يەنە بىرەر - ئىككى


① لەڭگەر - كېرىيەنىڭ لەڭگەر يېزىسى، بۇ يەرنىڭ ئۈزۈمى خوتەن ۋە سىرتقى جايلاردا ناھايىتى داڭلىق.

ئايىلاردىن كېيىن بوشىنىپ قالار. كۆزىتىشىمىزچە، بارلىق ئەھ-
ۋاللار ئوغۇل نەۋرىلىك بولىدىغانلىقىمىزدىن بېشارەت بولۇۋاتىدۇ.
ناۋادا ئاللا ئۆزى مۇرادىمىزغا يەتكۈزسە، سىلىنىڭچە نەۋرىمىزگە
قايسى مۇبارەك ئات خوپ كېلۈركىن؟ — سېرىق ئۈجمە ياغىچىدىن
ئىشلەنگەن سىپتا پەتنۇستا ئىككى جام قايماق چاي ئەكىرگەن
سۈدىمە ئاتىسىنىڭ سۆزىگە تەمىشلىپ بىر ئاز ئوڭايسىزلانغان ھا-
لىنى كۆرۈپ ئاستا كەينىگە بۇرۇلدى. تىجەن ھەزرەت كەچكى
مۇتالىئە سورۇنىنى ئېسىگە ئېلىپ، ئارتۇقچە تەكەللۇپ سۆزلىرى-
نى قويۇپ ئۇدۇللا ئېيتتى:

— مەن يالغۇز ئەمەس، قەدىرلىك دوستۇم، دىلىم جىمىكى
ۋاپا ئەھلىگە تۇتىشىپ كۆكلەپ - ياشناپ تۇرىدۇ. مۇبارەك تەنلى-
رىنى كۆپتىن كۆپ ئاسرىسلا، ئەل - جامائەتنىڭ ھەق - داۋا
ئىشلىرى مۈشكۈل ھەم مۇشەققەتلىكتۇر، ئېيتقانلىرى كۆڭلۈمدىن
نەچچە رەت ئۆتكەنىدى، ئاللا - ئىگەم تىلىكىمىزنى مەقبۇل كۆرۈپ
ئوغۇل نەۋرىلىك بولۇپ قالساق، ئات - ئىسمىنى ئاتىسى مۇھەممەد
ئۆزى قويىمىقى خوپتۇر. مېنىڭ ئويۇمدا ئۆزۈمگە نېسىپ بولماي
كەلگەن بىر مەنىدار ئىبارە بار، ئۇ پەقەت بىر زاماننىڭ نۆۋەتچى
پېشۋاسىغا، باشپاناھ پىر - كامىلىغىلا خوپ كېلۈر ئىدى. ئۇنى
يورۇق دۇنياغا كۆز ئېچىش نۆۋىتى يېقىنلاپ قالغان ئاشۇ ئەزىز
جانغا ئىسمىدىن كېيىن بەخش ئېتىشىنى چىن دىلىمدىن خالايمەن.
ئۇ، «نەۋبەتى» تەخەللۇس - لەقىمىدۇر. ئاللا نېسىپ قىلغاي،
ئامىن! — تىجەن ھەزرەت، بىر خىل ئۈمىد ۋە ئىپتىخار ئىلكىدە
قوللىرىنى دۇئادىن ئېلىپ ئىتتىك ئورنىدىن تۇردى.

كۈنلەر تېز ئۆتمەكتە ئىدى. قىشتىن بېرى كۈللەردە قېلىن
ئويۇپ قاتقان كۆپكۆك مۇزلار بىر - بىرلەپ ئېرىشكە باشلىغان،
جاندىن ئۆتىدىغان سوغۇق ھاۋا ئاستا - ئاستا ئىلىپ قالغانىدى.
شۇنداق كۈنلەرنىڭ بىر تۈن نىسپىدە سۈدىمە قاتتىق تولغاق ئازا-
بىدا قىيىنلىپ چىلىق - چىلىق تەرگە چۆمۈلگەنىدى. ئۇنىڭ
ئازاب - ئاچچىق دەستىدە ئىگراشلىرى، ئۆزىنى ھەر تەرەپكە ئې-

تېپ تۈۋلاشلىرى، چاچلىرىنى يۇلۇپ لەۋلىرىنى چىشلەشلىرى كۆڭلى يۇمشاق ۋاپادار ئېرى مۇھەممەدنىڭ يۈرەك - باغرىنى تىلىپ پارە - پارە قىلغانىدى. ئۇ تۈن بويى ھويلىدا ئۇيان-بۇيان مېڭىپ ئاللاغا ئىلتىجا قىلىپ بۇ دەھشەتلىك تۇغۇت دەملىرىگە خەيرلىك، ئاسانلىق بېرىشنى تىلەپ قۇرئان ئايەتلىرىنى پىچىرلاپ ئوقۇپ توختىمايتتى. ئۇپۇق ئاقىرىپ سۈزۈلۈشكە باشلىغانىدى، سۈبھىنىڭ بۇ خۇش چىراي دەملىرىدە سۈدىمەدىن باشقا جىمىكى جانلىق تىمتاسلىققا چۆكۈپ، قانداقتۇر بىر خىل سىرلىق ھايا-جان، سۈرلۈك سۈكۈنات ئىلكىدە نېمىنىدۇر كۈتۈۋاتقانداك قىلاتتى. ئالەم نۇر - زىياغا چۆمۈلۈشى بىلەن تەڭ ئۆي ئىچىدىن سۈبھى - سەھەرگە، بەلكى يارقىن ئىنسان تاغلىرىنىڭ موھتاجلىق سەھراسىغا كۆز ئاچقان يېڭى بىر ھاياتلىق چولپىنى - نەۋبەتنىڭ تېلىقپ يىغلىغان ئاۋازى ئاڭلىنىپ ئاسمانۇ زېمىن بىردىنلا لەرزىگە كەلدى. بۇ لەرزە - تىترەك بارچىنى ئېغىر سۈكۈتتىن ئويغىتىپ، پاك، غۇبارسىز مەسۇمەگە ئالقىش ۋە تەبىرىك ياغدۇرماقتا ئىدى. بۇ، ھىجرىيە 1103 - يىلى، مىلادىيە 1690 - يىلىدىكى ۋەقە بولۇپ، ئۇنىڭدا يەرۇ ئاسماندىن تەڭلا پارلىغان چولپان يۇلتۇزى قۇشلار ناۋاسىغا، ئەزان ئاۋازىغا ۋە قۇياشلىق تاغنىڭ نۇرانە باغرىغا مەڭگۈلۈك رەۋىشتە قوشۇلۇپ كەتكەنىدى.



ئىككىنچى باب

جىلۋىگەر دۇنيا

1

جىلۋىگەر دۇنيانىڭ رەڭگارەڭ سۈرەتلىرى ئىنسان بالىسىنىڭ قەلبىدە مەنىدار ئوي - پىكىرلەرنى، شۇنىڭدەك ھەقىقەتلىق ۋە - ھىيكار تۇيغۇلارنى قوزغاپ، ياشاش رىزىقىنىڭ پەيزى ۋە ھۇزۇرىغا دالالەت قىلىپ تۇرسىمۇ، ئەمما ئىجتىمائىي تەرتىپلەرنىڭ زەنجىر - سىمان يوسۇنلىرى بۇ تەبىئىي بارلىق بىلەن بولغان ئالاقىلەرگە قاتمۇقات چەكلىمە پەيدا قىلىپ زامان ئاتلىق كېيىرلىك ئىجتىما - ئىي مەۋھۇم كۈچنىڭ بېسىمىنى ئازابلىق تۈستە ئەسكە سالىدۇ. سۈبھى چولپىنى پارلاپ ئالەمگە يېڭى بىر سەھەرنىڭ نۇرانە چېھرىدىن خەۋەر بەرگەن ئاشۇ خاسىيەتلىك كۈندىن بىر ھەپتە ئۆتۈپ مۇھەممەد بىلەن سۇدىمەنىڭ ئوغلى - كەلگۈسىدىكى شا - ئىر نەۋبەتنىڭ ئات قويدىسى (ئات تويى) غا مېھمان چاقىرىلدى. خوتەن شەھىرىنىڭ جەنۇبىي چېتىدىكى لايقا^① سەھراسىنىڭ تاغ - تۆپىلىكلەر باغرىغا جايلاشقان سەھۋالىم مازىرىنى ماكان تۇتۇپ سويىلىق - تەسەۋۋۇپ يوسۇنلىرى بىلەن مەشغۇل بولغان، شېئىر - رىيەت ۋە مەنتىقىي ئىلىملەرگە پىر - كامىللىقى ۋە بېشارەتچان غايىب ھېكمەتدارلىقى بىلەن كىشىلەرنى ئۆزىگە رام قىلىپ كېلىد - ۋاتقان شەۋكەتلىك شەيخ نىزامىدىن كاككۇك ھەزرەتلىرى ھەمسا -

① لايقا - ھازىرقى خوتەن ناھىيىسىنىڭ بىر يېزىسى.

ۋاق دوستى غەيۇرۇللا قازى ئاخۇنۇم ۋە تىجەن ھەزرەتلەرنىڭ تەك-
لىپىگە بىنائەن ئاستانىگە كېلىپ، شادلىق ھاياجانلىرىدا كۆڭۈللى-
رى كۆتۈرۈلۈپ تۇرغان توي ئىگىلىرى بىلەن قىزغىن كۆرۈشتى.
ئۇ، ئاپئاق قاشتېشىدەك سۈزۈك بوۋاقنى مۇبارەك قوللىرى بىلەن
يۇيۇندۇرۇپ، ئاق كىگىز ئۈستىدە دومىلىتىپ، ئىسرىق سېلىپ،
سەندەل، ئادراسىمان پۇرىتىپ، ئەزان توۋلاپ ئىسىم قويۇش
رەسىم - قائىدىلىرىنى ئورۇندىغاندىن كېيىن، ئىككى يېنىدا قاتار
تىزىلىپ ئولتۇرغان تونۇش ھەم ناتونۇش كىشىلەرگە بىر قۇر كۆز
يۈگۈرتۈپ قىسقىغىنە سۈكۈتكە چۆمدى ۋە ھاياجان بىلەن سۆز
باشلىدى:

— بىر جان — بىر ئالەم، بىر جان — بىر تاڭ شەپقى
سۈپىتىدە ئاللاننىڭ كەرەم - قۇدرىتىگە تىمسال ئېتىلگەندۇر. ھەر-
جاننىڭ خىسلەت جۇلاسى ئۇنىڭ نەسلى - نەسەب ئېتىبارى بىلەن
تەڭرىنىڭ سىرۇ ھېكمىتىنى ئاشكارا ئەيلىگۈسىدۇر. ئۆز-ئۆ-
ۋىتى - سائىتىدە سۈبھى چولپىنىغا ھەمشېرىك بولغان ئۇشبۇ
پەرزەنتى مۇبارەكنىڭ نام شەرەپ لەۋھەسى مۇھەممەد ئوغلى نەسرد-
دىن بولۇپ پۈتۈلدى. كەمىنە شەيخ نىزامىدىن كاككۇك بىر سىر-
لىق بېشارەتنى دىلىمغا كۆمۈشكە ئاجىز كېلىپ تۇرىمەنكى، پەرزەند-
تى ئالەمدە زاھىر بولۇۋاتقىنى ھايات لەۋزىنىڭ ئاددىي، تەكرارى
ئەمەللىرى ئەمەس، بەلكى ھايات قۇربىنىڭ شىددەت ئىچىدە تۈرت-
كەن ئۆركەشلىرى، دىت - ئىستېدات قۇشلىرىنىڭ باغۇ چىمەنلەر-
دە ئۇرغان شوخ نەۋائى خەندانىلىرى، قىسمىتى تەقدىر چۆللىرىنىڭ
تەلۋە بوران - چاپقۇنلىرىدۇر. ئۇشبۇ پەرزەندىت، ئالدى بىلەن
ئاللا - ئىگەمنىڭ رىزىق - ھىممىتىدە، ئاندىن قالسا پاسىبانى
بۈزۈكۋارلىرىمنىڭ ئەجىر - پەرۋىشلىرىدە ئۆسۈپ ئۆز ئىقبالى-
نىڭ ئالتۇن ئىشىكلىرىنى ئاچقاي. ھەممىگە كادىر كەرەملىك
ئاللا، بەندىلىرىڭنىڭ تىلىكىنى ئىجاۋەت قىلغايىسەن، ئامىن!
دۇئادىن كېيىن جامائەت ئۇنىڭغا ئەگىشىپ تاشقىرىغا چىقتى.
تىجەن ھەزرەت شەيخ بىلەن قولتۇقلىشىپ مېڭىپ كوچا دوقمۇش-
دۇمۇش.

نىڭ ئوڭ تەرىپىدە قەد كۆتۈرۈپ تۇرغان مەدرىسە تەرەپكە بۇرۇلدى.

بۇ يىل — نەۋبەتى تەۋەللۇتنىڭ بۇ خاسىيەتلىك يىلىدا باھار بالدۇرلا يېتىپ كەلدى. نورۇز كۈنلىرىگە ئولاشماي تۇرۇپ مائىسەلار بىخ سۈرۈشكە باشلىدى. ھەر كۈنلۈكى ئوخشاش سۈزۈلۈپ تۇرىدىغان بۇلۇتسىز كۆپكۆك ئاسماندا قۇياش تولىمۇ مۇلايىم كۈلۈمسىرەپ ھەرجاننىڭ دىل - كۆڭۈل خانىلىرىنى ئادەتتىن تاشقىدى. بىر بىر خىل ئەركىن - ئازادلىك، قۇت - بەختىيارلىق تۇيغۇسىغا چۆمدۈرگەندى. كاككۇكلارنىڭ سايراشلىرى، قۇشقاچ ۋە تۈمۈچۇقلارنىڭ ئۆز مەرغۇلىدا تىن تارتماي چۇرۇقلاشلىرى، مەجنۇنتلارنىڭ ناز - كەرەشمە بىرلە تولىغىنىپ ئۇسسۇل ئويناشلىرى تەبىئەت بىلەن تەڭ ئويغانغان بارچە ۋۇجۇدنىڭ ئىچكى چوڭقۇرلۇقىدا سۈزۈك ھېس - تۇيغۇ ۋە ئىلھام بۇلاقلىرىنى قايناتماقتا ئىدى.

جىلۋىگەر دۇنيانىڭ رەڭدار ھۆسن - جامالى كىچىككەنە بوۋاق نەۋبەتنىڭ نەزەر - گۈزىرىدىن تاشقىرى تۇرسىمۇ، ئەمما ئۇ بۇلارنى ئاپئاق يۇمران تېرىسى، بۇرنى ۋە ئۆپكەسىدىكى نەپەس ۋەزىنلىرىدە دەڭسەپ، قىلدەك ئىنچىكە كۆك تومۇرلىرىدا ئاققان قىپقىزىل قېنىنىڭ ئىچكى ئۆركەشلىرىدە ۋە ئۇچۇر - سىگنال قوبۇل قىلغۇچى ھەربىر سەزگۈ نېرۋىلىرىدا تۇيۇپ زاككا - يۈگەكتە خۇددى خىيالىي ئالەم پەرىشتىلىرىگە ئوخشاش بىپەرۋا ئويناقشىپ، تېپىچەكلەپ ياتاتتى. سۈدىمەنىڭ چىڭقىلىپ بېرىۋاتقان ئوغۇز سۈتىدە ئەت ئېلىپ، ئەللىي ناخشىلىرىدا رىتىم - تاۋۇشلارنى تەرتىپكە سېلىپ، مۇھەممەدنىڭ كۆتۈرۈپ ئۈستۈن - تۆۋەن، ئوڭ - سول ئۇچۇرۇشلىرىدا پەرۋازى مۇئەللەقنى خىيالىي بوشلۇقلىرىغا سىڭدۈرۈپ، بوۋىلىرىنىڭ تالىشىپ - تارتىشىپ سۆيۈشلىرى ۋە ئەركىنلىتىپ سىلاشلىرىدا مېھىر - ئېتىبارنىڭ يالقۇنلۇق تەپتىنى سېزىپ يېشىغا توشقان نەۋبەتى ئەمەلىيەتكە باشقىچىلا

بىر بالا بولۇپ قالغانىدى. ئۇ تىنىمسىز ئۆمىلەپ، ئۆيەردىن - بۆيەرگە يۆتكىلىپ مېھرىبان ۋە كۆيۈمچان ئانىنىڭ يۈرىكىنى سۇ قىلىپ، دەريا - كۆللەرگە ئوخشاش چايقاپ تۇراتتى. ئۇنىڭ زەددە - ۋال تارتىلغان تاملارغا، يوتقان - كۆرپىلەر يىغىلغان جاۋەن - ساندۇقلارغا يامىشىپ ئۆرە تۇرۇشقا تەمشەلگەن چاغلىرىدا كەينىدە - كى بىراۋغا قايرىلىپ قاراپ قويدىغان ھالىتى گويا قانات چىقىدە - رىش ئالدىدىكى قۇش بالىسىغا ئوخشاش ئانىنىڭ شۇقەدەر زوقى - ھەۋىسىنى كەلتۈرەتتىكى، سۈدىمە كەلكۈندەك بېسىپ كەلگەن ھاياجان ھېسلىرى ئىچىدە ئىختىيارسىز چاۋاك چېلىپ كېتەتتى. ئانا ئۈچۈن بالىنىڭ ئۆمىلىشى، ئۆرە بولۇشى ۋە قول ئۈزىتىپ كۈلۈپ، تەمتىرەپ مېڭىشىدىنمۇ ئارتۇق شاد - خۇراملىق، بەخت - ئىپتىخار ھاياجىنى بولمىسا كېرەك. بۇ، بالىنىڭ زېمىنىگە ئەر سۈپىتىدە تىك تۇرۇپ تۇنجى ئاياغ بېسىشىدىن، جىلۋىگەر دۇنيانىڭ قوينىغا قوشۇلۇپ ئۇنىڭ بىر تەركىبىي قىسمىغا ئايلىنىشىدىن، ئۆزىگە يۆلىنىپ ئالەم بىلەن ئۆز ئوتتۇرىدا - سىدىكى ماھىيەتلىك سىرلارنى قىياس، ئىدراك قىلىشىدىن دېرەك بېرەتتى.

كۈنلەر كۈنلەرنى قوغلىشىپ ناھايىتى تېزلا ئۆتمەكتە ئىدى. ئايىغى چىققان شوخ نەۋبەتى ئەمدى سۈپىدىكى ئوتقاشتەك قىپقىزىل زىلچا - گىلەملەر ئۈستىدىن يەرگە چۈشۈپ زېمىننىڭ ئوچۇق كەڭلىكىدە ئۈچ چاقىلىق، تۇتقۇچلۇق غالتەك ھارۋىسىنى ئىتتىرىپ ئوينىماقتا ئىدى. ئۇنىڭ بۆشۈكتىكى چاغلىرىدا ھەربىر تەۋرىنىش - كەماس رەۋىشتە ئۇياقتىن بۇياققا يۆتكىلىپ تۇرىدىغان كۆز قارد - چۆقلىرى ئىككىنچى باھارنىڭ باغرىغا، سۈپسۈزۈك ئاسمىنىغا قالدۇرۇلۇپ ئىختىيار ۋە ئەركىننىڭ ھۇزۇرىنى سۈرەتتى. شۇنداق قىلدۇرۇلۇپ، ئۇ ئاشۇ كۆز قارىچۇقلىرىغا ئۆزى ئۇچراتقان جىمىكى نەرسىلەرنى، ئىللىق ۋە خۇش پېئىل باھارنىڭ كۆرگۈ ھەم سەزگۈ دائىرىسىدە زاھىر بولغان بارلىق مەنزىرىلىرىنى سىزىۋالغانىدى.

خيال ئەينەكلىرىدە ئۆزىدىن كېيىنكى ئىلىم - ئېرپان ئالدى - مىنىڭ پاسىبانى سۈپىتىدە گەۋدىلىنىپ بېرىۋاتقان سۆيۈملۈك نەۋ - رىسى نەۋبەتتىن ئايتاڭلاپ مېڭىپ «ئانا، ئاتا، بوۋا» دېگەن نام - لارنى چۈچۈك تىللىرىدا تەكرارلاشلىرىدىن ئالەمچە شادلىققا چۆم - گەن تىجەن ھەزرەت بىر خىل يوشۇرۇن خەۋپ - خەتەرنى تۇيۇقسىز ھېس قىلىپ كۆڭلى پاراگەندە بولدى. ئۇنىڭ ئەقىل - پاراسەت بىلەن ئۆزئارا بىرىكىپ مۇكەممەل بىر پۈتۈنلۈك ھاسىل قىلغان سۈزۈك ھېس - تۇيغۇلىرى ئۇنى ھېچقاچان ئالداپ باقمىغانىدى. ئۇنىڭ كۆڭلىدە زاھىر بولۇۋاتقان ھېس - تۇيغۇلار ئۆزىگە پايدىسىز تەرىزدىكى بىر قاتار يامان ئەھۋاللاردىن ئۇچۇر بەرمەكتە ئىدى. قاچاندۇر بىر چاغلاردا، ھە، ئاۋۋالقى قاينام - تاشقىنلىق نورۇز سەيلىلىرىنىڭ بىرىدە ئاللىكىملەرنىڭ «نەسەبى نامەلۇم ھاكاۋۇر بۇ ئادەمنىڭ ئاستانە يوسۇنلىرىغا يات بىر سىياقتا كېيىنىپ يۈرگەندىن، ئالەم سۈپەتلىرى، يارالمىش سەۋەبلىرى ۋە پاكلىنىش مىزانلىرى ھەققىدە غەيرىيلا بىر - نېمىلەرنى سۆزلەپ يۈرۈشلىرىدىن قارىغاندا، ئۇ بىر بولسا پىر - ئەۋلىيا، بىر بولسا مۇرتەد...» دېيىشىپ كۈسۈرلاشقىنى تېخىچە ئۇنىڭ ئېسىدىن كۆ - تۈرۈلۈپ كەتكىنى يوق.

ئەھۋال خەتەرلىك ئىدى. ھەر قېتىملىق ناماز - ئىبادەت ۋاقتىدا تىجەن ھەزرەتنىڭ ئەتراپىغا ئولشىپ، ئۇنى پەرۋاندىدەك ئايلىنىپ نېرى كېتەلمەيدىغان، ئىززەت - ئىكرام ۋە قۇللۇق - رايىشلىق بىلدۈرىدىغان موللا - ئىشانلار، بەگ - سپاھلار ئەمدىلىكتە ئۇنىڭدىن ئۈرگۈپ يۈرۈشەتتى. ئۇلارنىڭ خىلۋەتلەردە، ئىمام ۋەلىخان كىچىكلىكى تەرىپىدە تۇرۇپ قۇلاق يېقىپ كۈسۈرلىشىشلىرى، غەيۋەت - شىكايەت قىلىشلىرى ۋە يەر تېگىدىن مارىلىغاندەك قاراشلىرى كۆپكە قادىر تىجەن ھەزرەت ئاللىبۇرۇن كۆڭلىدە دەڭسەپ مۇئەييەنلەشتۈرۈپ بولغان يوشۇرۇن

خەۋپ - خەتەرلەرنىڭ ئاشكارا ئالامەتلىرى جۈملىسىدىن ئىدى. باش كۈزنىڭ بىر جۈمە كۈنلۈكى نامازدىن يانغان ئىمام ۋەلىد-خان كىچىك ئۆچ - ئاداۋەت چوغلارغا ئوتتۇن - تارىشا تاشلاپ بېرىۋاتقان موللا - مۇرىتلىرىنى ئەگەشتۈرۈپ خوتەن بېگى ھۈزۇ-رىدا پەيدا بولدى - دە، كۈشەندىسى بولمىش تىجەن ھەزرەت ئۈستىدىن داد - شىكايەت ئېيتىشقا باشلىدى:

— شەۋكەتلىك بەگ غوجىمىزنىڭ پاناھ - ھىماتىدا كۈننىڭ سېرىقىنى كۆرۈپ كۆڭلىمىز ياشنىغانىدى، شەرىئەت ئەھكاملىرىدىن ئىلىكىمىزدە تۇتۇپ كەلگەندۇق. ئەپسۇسكى، ئات - ئىسمىدىن تائىش - ئەمەللىرىگىچە ئاستانە مۇسۇلمانلىرىغا يات بولغان ئۇ تاغلىق كەلگۈندى دىۋانە خوتەن ئاستانىسىدە پەيدا بولۇپ تېگى پەس يېتىم ئوغاقلارنى توپلاپ ۋەزخانلىق قىلغاندىن بېرى، ئىسلام شەرىئىتى، ئەدەبىياتى بۇيۇنلاردىن مىراس - ئۇدۇم قالغان ئادەمگەر - چىلىك يوسۇنلىرى دەپسەندە ئېتىلىپ، ئەھلى مۇسۇلمانلارنىڭ، شەھەر - ئاستانە مۆتىۋەرلىرىنىڭ كۆڭۈللىرى ئازار يەپ دەردناك بولدى. ئۇ گۇمراھنىڭ «ئاللاغا زاھىرى قۇللۇق ياراشماس، ئەقەد - دە - ئىخلاى شاراپىتىدە ھاسىل بولمىش ئۇتۇق - تۆھپە يارىشۇر، شەكىلۋاز، رىياكار ئىمام - ئىشانلارنىڭ خۇدانى ئالداپ، كۆز بوياپ قىلغان قۇرۇق ئىبادەتلىرىنىڭ ئاخىرەتتە سۈرىتى بولۇر، مەنى كەمىنە چىن ئىخلاى - ئەقىدەمنى سىلەرگە، سىلەر ئارقىدىنلىق ئاللاغا يەتكۈزۈپ ساۋاب تاپقايىمەن» دېيىشلىرى ئۆز سېپىدىن مۇناپىقلىق، ئاسىيلىق ۋە كۈپۈرلۈك بولماي نېمە، ئالىيلىرى؟! بىز ئەمدى سەۋر - تاقەت قىلالمايمىز، — دەپ بەگنىڭ ئايىغىغا ئۆزىنى تاشلاپ يىغلاشقا باشلىدى. بەگ ئىمامنى يۆلەپ تۇرغۇزۇپ كېڭەشتىن كېيىن قارار چىقىرىدىغانلىقى ھەققىدە ۋەدە بېرىپ يولغا سالدى.

بۇ ئىشلاردىن ئۆز ۋاقتىدا خەۋەر تاپقان غەيۇرۇللا قازى ئاخۇ-نۇم قەدىناس بۇرادىرى تىجەن ھەزرەتنىڭ يېنىغا باردى. تىجەن ھەزرەت دوستىنىڭ چىرايىدىكى ئادەتتىن تاشقىرى ۋەھىملىك

ئىپادىلەردىن ئىشنىڭ تېگىگە يەتكەندەك بولۇپ ئاۋۋال سۆز ئالدى:
— بەندە ھامان بەندىچىلىكىنى قىلدۇ، شەيتاننىڭ ۋەسۋەسىگە
سېلىشىدىن، نەپىس تەشۋالىقى ئالدىدا گۇناھتىن ھەم جازادىن ھې-
يىقمىغان ئازغۇن بەندىگە نە چارە. ئەۋۋەلى ۋە ئەزەلىدە ئالەمنىڭ
تۇتۇلۇپ تۇرۇشى، ئەل - ئاۋامنى يۆلگەن گۈزەل ئارزۇ - ئىس-
تەك تۇۋرۇكلىرىنىڭ غۇلاپ چۈشۈشى، ئىنسان بالىلىرىنىڭ توپان
بالاسىغا غەرق ئېتىلىشى نەپىس ۋە نەپىس بىلەن مۇناسىۋەتلىك سە-
ۋەبىلەردىن بولۇر. ئاللانىڭ تەقدىر يازمىشلىرىدا نۇرانە بولغان
ئىنسان بالىسىنىڭ ئىش - ئەمەللىرى ئەسلى زاتى ۋە ئەسلى
لايىھىسىدىن يىراقلاشقانچە، ئۇنىڭ ئۆزىگە ھەم ئۆزىگە سالىدىغان
زۇلۇم - ئازابلىرىمۇ شۇنچە قاتتىق، شۇنچە شەپقەتسىز بولۇر.
شۇڭا، ئىنسان ئۆزىنى ئۆزىگە قارشى قويۇش، ئۆزىنى خورلاش
ھېسابىغا ئاقابىللىقنى ئۇدۇم قالدۇرىدۇ. خەيرىيەت، تەڭرى مېنى
پانىي ئالەمنىڭ ئازاب - ئوقۇبەتلىرىدىن خالاس تاپتۇرماق بولۇپ
ئۇلەزىز ئۆلۈم - قازا شارابى بىرلە ئۆز ۋەسلى - ۋىسالنىڭ
نۇرانە باغلىرىغا چىلىنغان بولسا، ئۇنى چىن دىلىمدىن قوبۇل
ئەتكەيمەن ...

— ياق، قەدىردانمى، — دەپ ئۇنىڭ سۆزىنى بۆلدى قازى
ئاخۇنۇم، — ئۇ، ئۆزلىرى ئېيتقان ئاللانىڭ شېرىن شارابى ئە-
مەس، رىياكار ئىشان ۋەلىخان كىچىكلىكىدە سۈيىقەست ئوغىسىد-
دۇر! بىمەھەل ئۆلۈم شارابى ئىچىش ئۆزلىرى ئېيتقانداك ئىمانى
كامىل ئىنسان بالىلىرىغا ياراشمايدۇ، ھەزرىتىم! — شۇ سۆزدىن
كېيىن قازى ئاخۇنۇم كەينىگە بۇرۇلۇپلا چىقىپ كەتتى.
بەگنىڭ ئاخىرقى قارارى قازى ئاخۇنۇم باشلىق ئىلىم سۆيەر
مۆتىۋەرلەر ۋە بىر قىسىم ھەق - ئادالەتنى ياقلايدىغان بەگ -
سېپاھلارنىڭ بىرلىكتە ئىلتىماس قىلىشى بىلەن تىجەن ھەزرىتى
قىسقا ۋاقىت ئىچىدە ھەج - تاۋاپقا يولغا سېلىش مەزمۇنىدا چىقىد-
رىلدى ھەمدە بۇ ئىشنىڭ بارلىق سەۋەبلىرىنى قەتئىي مەخپىي
تۇتۇش تەلپ قىلىندى. شۇنىڭ بىلەن، بەش يىلدىن بېرى خوتەن
دىيارىدا ئىلىم - ھېكمەت كۈيلىرىنى كەڭ تارقاتقان تاغ بۇر-

كۈتى - تىجەن ھەزرەتلىرى ھەج - تاۋاپ نامىدا خوتەن دىيارىدىن ئايرىلىپ ئوتتۇرا ئاسىيا ۋىلايەتلىرىگە، جۈملىدىن ئامۇ - سىر دەريالىرى ۋادىلىرىغا قەدىمكى ئەجدادلارنىڭ شانلىق ئىزلىرىنى سەپىر - تاماشا ئېتىش ئۈچۈن يولغا چىقتى. ئۇنىڭغا ئەگىشىپ قاراقاش دەرياسىغىچە ئۈزىتىپ كەلگەن كىشىلەر گويا غايەت زور سەل - كەلكۈنگە ئوخشاش بىرەر مىڭ چامدام يول يۈزىنى بېسىپ ھەزرەتكە قول پۇلاڭلىتىپ، ئاقىيول تىلىشىپ، دۇئا - تەكبىر ئېيتىشىپ ھەريان چايقالماقتا ئىدى. تىجەن ھەزرەت ئىككى تالىپ-نىڭ ھەمراھلىقىدا يامغۇردەك تۆكۈلۈۋاتقان كۆز ياشلىرىغا پەرۋا قىلمىغان ھالدا شاش چىلان تورۇق ئېتىنىڭ ئۈستىدە سۈكۈتلۈك ئولتۇرۇپ، ئۆزى سۆيگەن قەدىردان كىشىلەر ۋە ئەزىزانە خوتەن گۈلىستانى بىلەن ئۇن - تىنسىز خوشلاشماقتا ئىدى. ئۇنىڭ قەلب ئەينەكلىرىدە ئىككى يېرىم ياشلىق نەۋبەتنىڭ كېلەچەككە، ئۆز بالاغىتىنىڭ پەسلى باھارىغا ئىنتىلىپ تىنىمىسىز يۈگۈرۈپ يۈرگەن شوخ، ئوماق سېمىسى ئوتتەك يالقۇنچاپ، ناھايىتى ئۇلۇغ ۋە ناھايىتى تېرەن ئوي - پىكىرلەرنىڭ قاتمۇقات تۈگۈنلىرىنى يەش-مەكتە ئىدى. توپ ئىچىدىن بىر خىل رېتىملىق يىغا - زارە كۆتۈرۈلگەندە، تىجەن ھەزرەت تۇيۇقسىز بېشىدىكى ئاپئاق سەللە-نى يۈلۈۋېلىپ ئۇنىڭ بىلەن بېلىنى ئايلاندۇرۇپ باغلىدى ۋە غانجۇ-غىدىكى ئۇچلۇق قارا تۇمىقىنى تۈزەشتۈرۈپ بېشىغا قوندۇردى. ئېگىز كۆتۈرۈلۈپ ھاۋادا پۇلاڭلىغان زەي قامچىنىڭ تارس قىلىپ ئۇرۇلۇشى بىلەن يۇلقۇنۇپ، چاپچىپ تىزگىن سۆرىگەن چىلان تورۇق شامالدىك تېز چاپقىنىچە بىر پەستىلا كۆزدىن غايىب بول-دى. ئەمدىلىكتە ھەممە ياق جىمجىت. دەريامۇ، ئادەملەرمۇ ئوخ-شاشلا بىر خىل جىمجىتلىق ئىچىدە مۇڭلىنىپ، بۇ ئايرىلىشنىڭ ھەقىقىي قىممىتىنى دەڭسىمەكتە ئىدى. توپ ئالدىدىكى يۈزدىن ئارتۇق تالىپ كۆزىدىكى ۋە يۈرىكىدىكى ھىجرانلىق سۈكۈت بىلەن ئۈستازى تىجەن ھەزرەتنىڭ مەدرىسىدە ئەڭ ئاخىرقى قېتىم ئېيت-قان مۇنۇ سۆزلىرىنى ئەسلىرىگە ئېلىشتى ھەم ئۇنىڭ ھەقىقىتىگە چىنىپتۇشتى:

«ھەقىنى سۆزلىگەنگە ھاياتنىڭ كۈچىنى تار. بۇنداق بولۇشى ھەقىنىڭ ھەقىقەت سۈپىتىدە بارچە ناھەقچىلىكنى ئاشكارا كۆرسىتىپ، ئۇنى پەرەنجىسى ئاستىغا يوشۇرغان مەككەر ئادەمىي شەيتانلارنى، ئۇلارنىڭ ساختا ئىش - ئەمەللىرىنى رەسۋا - سازايى قىلىدىغانلىقىدىندۇر. غەپلەتتىكى ئاۋامنى ئويغىتىش ئەمەلىيەتتە ئۇلارنى رەنجىتىش، تەشۋىشكە سېلىش بىلەن باراۋەر ھېسابلىنىدۇ. خان بىر چاغدا، تىلىڭنى يىغىپ دىلىڭنى ئوت ئالدۇرمىقىڭ، ئاندىن ساخاۋەتلىك قۇياشقا قوشۇلۇپ كەتمىكىڭ زۆرۈر. غەپلەت باسقان تۇپراقنى سەھەر، سەھەرنى قۇياش ئويغىتىدۇ. بۇ ھاللارنىڭ ئىچكى ئالاقىلىرىدە سەن ئۆزۈڭنى ھازىر - زامان ھېس قىل. ساغلا كۈپايە. ئاۋام ئۇيغۇ ۋە غەپلەتنىڭ قانچىلىك چوڭقۇرغا چۆككەن بولۇشىدىن قەتئىينەزەر كۆزىنى ئېچىپ دىلىنى يورۇتقان نۇر - يورۇقلۇقنىڭ خاسىيىتىدە سېنىڭ بارلىقىڭنى بىلىدۇ ۋە مەڭگۈ ئەستە ساقلايدۇ. شۇڭا، ئىلىم - ھېكمەت ۋە چىن ئىنسانىي مۇھەببەت ئاسىيلىرى خەنجەر ئېسىپ يۈرگەن بەختى قارا كۈچلەر - دا سەرسان - سەرگەردان بولغىنىڭدىن كۆرە قوينى كەڭ دۇنيانىڭ خىلۋەت باغى - ئېرەملىرىنى ۋەتەن تۇتۇپ، تەپەككۈر قۇشلىرىڭنى ئۆز ئەركى - مەيلىگە بەھۇزۇر قويۇپ بەرگىنىڭ ئەۋزەلدۇر. قاچانكى، قۇشلىرىڭنىڭ پەرۋازى بىلەن چەك - پاسىللىرىڭنىڭ سىرتىدىكى جىلۋىگەر دۇنياغا ئاياغ باسالساڭ، قەلبىڭنىڭ سىرۇ تىلىملىرىنى يېشىپ ئىللىق چىراي ئاچالساڭ، شۇ چاغدا مۇرا - دىڭ ھاسىل بولۇپ، ۋەسلى - ۋىسال دەرياسىدا ئۈزەلەيسەن. يامانلارنىڭ قەستى - بالاسى سەن ئۇزۇپ كەتكەن كېچىلەردە، سەن بىنەزەر تاشلاپ كەتكەن كەپىلەردە ئۆز - ئۆزىنى ھالاك ئەتكۈسىدۇر...»

3

قەھرىتان قىشنىڭ ئۇزۇن كېچىلىرىدە سۈدىمەنىڭ چۆچەك - لىرىگە زەن سېلىپ ئېڭىكىنى ئالقانلىرى بىلەن تىرەپ ياتىدىغان

كېچىككىنە نەۋبەتى خېلى بىرىنچىلەرنى ئاڭقىرالايدىغان، تاتلىق-
چۈچۈك تىللىرى بىلەن ئانىسىغا سوئال قويۇپ ئارام بەرمەيدىغان
بولۇپ قالغانىدى. ئۇنىڭ ھەممە نەرسىگە قىزىقسىنىپ سىنچىلاپ
قارايدىغان كۆپكۆك تىنىق كۆزلىرىدىن ئۆز تەبىئىتىگە ماسلاشقان
چىچەن بىر ئويچانلىقنىڭ ئاشكارا ئالامەتلىرى بالقىپ تۇراتتى. ئۇ
بىراۋنىڭ توسۇشىغا، قاتتىق تەنبىھىگە چىرايىنى تۈرۈپ قارشىلىق
بىلدۈرۈپ ئۆزىنىڭ خاس ئارامىنى، ئىختىيار-ئەركىنى قەتئىي
رەۋىشتە ياقلاشقا ئىنتىلەتتى. ئەقىللىق سۈدەممە بالىدىكى بۇ ئۆز-
گىچە خۇي - مىجەزنى دەرھال پەملەپ، ئۇنىڭ بىلەن تەڭ -
باراۋەرلىك ئاساسىدا يېڭىچە بىر يېقىن مۇناسىۋەت ئورنىتىپ،
ئوي - خىيالىنى ئىپادىلەشنىڭ قائىدىلىرىنى، سۆزلەرنىڭ مەنە
قاتلىمىنى ۋە ھەرپ - سانلارنىڭ تەرتىپىنى بالىنىڭ يۇمران قەلبى-
گە سىڭدۈرۈشكە كىرىشتى. بالىنىڭ ئەس - يادى ئوچۇق، زېھنى
ئۆتكۈر ئىدى، ئۆز ئارامى ۋە ئۆز ئەركى - مەيلىگە بۆلىنىپ
بىرىنچىلەرنى جىجىلاپ، بىرىنچىلەرنى پىچىرلاپ كېتىشلىرى
كىشىنىڭ ئالاھىدە دىققەت - ئېتىبارىنى تارتاتتى.

ئۆي ئىچىدە بىردەممۇ تىنىم تاپمايدىغان كىچىك نەۋبەتى كې-
يىنچە ئانىسىنىڭ يېقىملىق تىللىرىدىن بىر خىل ئاھاڭ ۋە قاپىيد-
دە تۆكۈلۈپ تۇرىدىغان خەلق قوشاقلىرىغا ھېرىس بولۇپ قالدى.
شۇڭا، ئۇ باھارنىڭ ھەربىر سەھىرىدە سۈدەممەنىڭ پېشىنى تارتىپ
مەجنۇنلار بولۇق ئۆسكەن ئېرىق - ئۆستەڭ بويلىرىغا كېلەتتى
ۋە شاخ - چىۋىقلارنىڭ لەرزىسى ئويناشلىرىدىن، سۈد-
دۈك، قارلىغاچ، سوپىسوپياڭغا ئوخشاش باھار قوشلىرىنىڭ ساپ-
راشلىرىدىن چەكسىز شادلىققا چۆمۈپ يادلىۋالغان قوشاقلىرىنى
كەڭرى تەبىئەت قوينىدا ئېيتىشقا باشلايتتى. بۇ ھال، نەۋبەتنىڭ
بالىلىقىدىكى تۇنجى شېئىرىي ئوي - پىكىرلىرىنى ئويغىتىپ،
ئۇنىڭ شېئىرىيەتكە ئادەتتىن تاشقىرى ئوتلۇق ھەۋەس - ئىشتىياق
بىلەن كىرىپ كېلىشىگە سەۋەب بولغانىدى. تەبىئەت دۇنياسى -
سەنئەت دۇنياسى، ئۇنىڭ قوينىدىكى سېھىرلىك سەنئەت نەمۇنىلىرى.

رى ئىنسان بالىسىنىڭ نەزىرىگە يېپىلىپ قەلبىگە شولا تاشلىغان.
دىن كېيىن ئۇلار ئوتتۇرىسىدا ئەزەلىي ئوخشاشلىق ۋە يىلتىزداش-
لىقنىڭ مەۋجۇتلۇقى روشەنلىشىدۇ. شۇنىڭ بىلەن، ئىنسان ئاشۇ
غۇۋا سېزىملىرى ئىچىدە تۇرۇپ تەبىئەت تەركىبىدىكى ئۆزىنى
ھېس قىلىدۇ، ئۆزىگە ئىچكىرىلەشنى تەبىئەتكە ئىچكىرىلەش ھې-
سابىدا ئىلگىرى سۈرۈپ ئۆز قەلبىنىڭ يۇمران بىخلىرىنى پەرۋىش
ئېتىدۇ.

كۆل - كۆللەردە سۈزۈلۈپ يېنىك چايقىلىپ تۇرغان زىلال
سۇلار نەۋبەتنىڭ ھەممىدىنمۇ بەك زوق - مەيلىنى تارتاتتى. ئۇ
سۇدىمىنىڭ خارەتلەرگە^① بۇيرۇتۇپ ياستىپ بەرگەن كىچىككىنە
چېلىكىنى كۆتۈرۈپ ئۇياقتىن بۇياققا يۈگۈرەيتتى. ئاندىن قوللى-
رىنى تىقىپ سۇلارنى شالاقلىتىپ چېچىپ ئويناپ، كىيىم -
كېچەكلىرىنى چىلىق - چىلىق ھۆل قىلىۋېتەتتى. سۇ، ئۇنىڭ
ئۈچۈن سىرلىق، سېھىرلىك نەرسە بولۇپ كۆرۈنگەندىن بۇيان،
سۇغا، سۇ يۈزىدىكى نۇر - شوللىلارغا ۋە ئۇنىڭ چوڭقۇرىدىكى
تىنىقلىققا قاراپ ئولتۇرۇش ئۇنىڭ بىر خىل دائىملىق ئادىتىگە
ئايلىغانىدى. شۇنىڭ بىلەن، سۇ، ئۇنىڭ بالىلىق قەلبىدىكى سۇ-
زۈك - چاقناق تۇيغۇ ئۆركەشلىرى بىلەن ئاجايىپ تاسادىپىي ئوخ-
شاشلىقنى ھاسىل قىلىپ، مېھرى ۋە ئىپتىخارنى يالقۇنچىتىپ
قويغاچقا، يازنىڭ تومۇز ئىسسىق كۈنلىرى مەھەللىدىكى بالىلار
بىلەن بىرگە يۇرۇڭقاش دەرياسىنىڭ ساھىلىغا بېرىۋېلىپ، مەھەل-
لىدىكى كىشىلەرنى ئەندىشە، ۋەھىمگە سېلىپ قوياتتى.

كەلكۈن سۇلىرى تۇرۇلۇپ، ئۆركەشلەپ ئاقىدىغان يۇرۇڭقاش
دەرياسىنىڭ قاشلىرىدا سۆڭەت شاخلىرى قېلىن سايە تاشلاپ تۇرات-
تى. نەۋبەتى دوستلىرى بىلەن ئەنە شۇ قىرلاردا يالڭاچ پېتى
بىر - بىرىنى قوغلىشىپ، توپىغا مىلىنىپ ئويناياتتى. قاش يېنىدا
دەريا تاشقىنىدىن ۋە سېزىك سۇلاردىن ھاسىل بولغان تېپىز سۇ
كۆلچەكلىرى بولۇپ، بۇ ئۇلارنىڭ چۆمۈلىدىغان «دەريا» سى ئىد.

دى. بۇ تۇرغۇن سۇ ئۇزاققا سوزۇلغان سازلىقنى ھاسىل قىلىپ
ئۆز باغرىدا مۇخ، يېكەن، قومۇشقا ئوخشاش سۇ ئۆسۈملۈكلىرىنى
ياشىتىپ تۇرغاچقا، بېلىقلار كۆپ ئىدى. بېلىق تۇتۇشقا ھەممە-
دىن ماھىر نەۋبەتى ئۆيىدىن ئالغاچ كەلگەن، چىلان ياغىچىدىن
قىلىنغان قىزغۇچ جامنى سۇغا پاتۇرۇپ، ئۇنىڭ ئىچىگە بېلىجان
كىرگەندىن كېيىن كۆتۈرۈۋالاتتى - دە، ئۇنى دوستلىرىنىڭ قاچى-
لىرىغا سېلىپ بېرىپ يەنە بېلىق تۇتۇشقا كىرىشىپ كېتەتتى.
بېلىقلارنىڭ سۇ ئىچىدە ئۈركۈپ، قېچىپ ھەريان ئۆزۈشلىرى،
بالىلارنىڭ ئالقانلىرىدا ئېغىزنى ئېچىپ يۈمۈپ پىلتىڭلاشلىرى
ۋە قۇياشنىڭ قىزدۇرۇشى بىلەن شۈك بولۇپ قېلىشلىرى نەۋبەتدە
قىزىقىش ۋە ئويۇن ھۇزۇرىدىن تاشقىرى بىر خىل غۇۋا گۇناھ
تۇيغۇسىنى ئويغاتقاچقا، ئۇ ناھايىتى تېزلا بېلىق تۇتۇشتىن توختى-
دى ھەمدە تۇتۇلغان بېلىقلارنىڭ ھەممىنى سۇغا قويۇپ بەردى.
ھەر نەرسە ئۆز تەبىئىتى ۋە ئۆز مۇھىتىغا يارىشا خاس ياشاش
قانۇنىيىتىگە ئىگە. بۇ قانۇنىيەت بۇزۇلغان ھامان ئۇنىڭ ھاياتىغا
خەۋپ يېتىدۇ. سۇ بىلەن بىرگە تۆكۈلگەن بېلىقلارنىڭ سۇغا
شۇڭغۇپ كىرىپ ئۆز توپلىرىغا قوشۇلۇپ ئەرەكسىز ئۆزۈپ يۈرۈشى
نەۋبەتنىڭ قەلبىدە بېلىقلارغا ئوخشاش رازىمەنلىك، خۇشاللىق ۋە
مېھىر - شاپائەت ھېسلىرىنى قىزدۇرۇپ ئۆتتى.

نەۋبەتى سۇغا چۆمۈلۈپ ھارغاندىن كېيىن، بىردەم دەريا قى-
شىدىكى سۆگەت سايىسىدە ئولتۇرۇپ، تاغ تەرەپتىن قىيانلاپ
كېلىۋاتقان دۇغ - لاي كەلكۈن سۈيىگە تىكىلگىنىچە خىيالغا پاد-
تى. ئۇنىڭ پىنھان خىياللىرى مۇشۇ ئانا دەريانىڭ شىددىتى بىلەن
ئۇلغىيىپ يىراق - يىراقلارغا ئۆزۈپ كېتەتتى. ئۇ ئۆزى كۆرۈشكە
مۇيەسسەر بولالمايدىغان ئاشۇ پىنھان تەبىئەت قوينىغا ئىنتىلىپ،
دەريانىڭ ئېقىش يۆنىلىشىنى بويلاپ تۆۋەندىكى تەرەپكە بويۇنداپ
قارايتتى. «سۇلار نېمىشقا تېز ئاقىدۇ، ئۇلار زادى نەگە بارىدۇ،
بۇنىڭدىكى سەۋەب ۋە مەقسەت نېمە؟» دېگەندەك سوئاللار ئۇنى
تەبىئەت قوينىغا تېخىمۇ ئىچكىدىرى تارتىپ، ئۇنىڭ مۇئەييەن

چەك - پاسىللىرىدىن ھالقىتىپ باراتتى. شۇنىڭغا ماس ھالدا پەيدا بولۇپ، ئۇلغىيىۋاتقان ھېس - تۇيغۇ ۋە ساددا خىيال ئېقىنلىرى قەلب ئەينەكلىرىدە تۇرۇلۇپ تۇرغان بۆلۈتسىمان سوئاللارنى يېشىشىگە، ئۇنىڭ يىپ ئۈچىنى تېپىشىغا ياردەم بېرەتتى. ئالەمگە سۇس گۈگۈم پەردىسى يېيىلىپ كەچكى شەپقە قىپتە. زىل تاۋلانغان دەملەردە، نەۋبەتنىڭ پۈتۈن ئەزاى - ۋۇجۇدى بىر خىل سېھىرلىك كۈچ تەسىرىدە تىترەپ لەرزىگە كېلەتتى. ئۇ بۇ مەنزىرىنى مۇشۇ ئانا دەريا بويىدا قانچە رەت كۆرگەن بولۇشىدىن قەتئىينەزەر، ھەر قېتىم ئالەمنىڭ كەڭرى ئېتەكلىرىدىكى يورۇق-لۇقنىڭ ئاستا - ئاستا خىرەلىشىپ قىزغۇچ تۈس ئېلىشى، بارچە نەرسىدە ئەكس ئېتىۋاتقان قىزغۇچ جىلۋىلەرنىڭ تىترەپ تەۋرىنىشى ۋە سۈكۈت ئىلكىدە غايىب بولۇشىدىن بىر خىل قانۇنىيەتلىك ئايلىنىشنىڭ سېھرىنى غىل - پال ھېس قىلىپ قالاتتى. بۇنىڭ كەينىدىنلا پەيدا بولىدىغىنى يوقلۇققا تۇتاش كەتكەن ئېسەنگىرەش، ئىزتىراپ ۋە قىيالماسلىق سېزىملىرى بولۇپ، ئۇ نەۋبەتكە بىر خىل تەگسىز سۈكۈت غەلىيانلىرىنى بەخش ئەتكەنىدى. ئۇ شۇ دەملەردە كۆزلىرىنى چىڭ يۇمۇپ كۈندۈزلىرى كۆرگەن بارلىق نەرسىنى يادىغا ئېلىپ، قەلب ئەينەكلىرىدە قايتىدىن سۈرەتلەپ چىقاتتى. شۇنداق قىلىپ، ئۇ كېچە بىلەن كۈندۈزنىڭ غېرىبانە پاسىللىرىدا جىمىكى مەۋجۇداتنى ئاداققىچە يۇيۇلماس قەلب سۈرەتلىرى ئارقىلىق بىرلەشتۈرۈپ، ئۆزىگە غەيۇرانلىك بەخش ئېتەتتى. بۇ، دەل نەۋبەتنىڭ بالىلىق تەسەۋۋۇرىنىڭ كېڭىيىشى ۋە ئۆز قەلبىدە ئۆزگىنى سەير - تاماشا ئېتىشىلىرىنىڭ باشلىنىشى ئىدى.

4

تەبىئەتكە ئادەتتىن تاشقىرى ھېرىس نەۋبەتى كۈز ئايلىرىنىڭ يېتىپ كېلىشى بىلەن ئاتىسى مۇھەممەدكە ئەگىشىپ جېدەل قىل

لىشقا باشلىدى. مۇھەممەد ھەر يىلنىڭ كۈز ئايلىرىدا خوتەن شەھىرىگە تۇتاش بوستانلىق يېزىلارنىڭ چەت - ياقىسىغا، تاغ - تۆپىلىكلەرگە تۇتىشىپ كېتىدىغان جايلارغا بېرىپ بىر قەدىم يەرلىك دورا ئۆسۈملۈكلىرىنى يىغىپ كېلەتتى. بۇ ئىشلار - دىن خەۋىرى بار نەۋبەتى ئاتىسى بىلەن بىرگە خوتەن سەھراىرىنى ئارىلاپ، ئۇ يەرلەردە تەبىئەتكە جور بولۇپ، شادىمان ئويناپ كۈلۈشنى بەكمۇ ئارزۇ قىلاتتى. شۇڭا، ئۇ بۈگۈن سەھەرلا ئورنىدىن تۇرۇپ ئىشىك ئالدىغا چىقىۋالغان ۋە ئاتىسىنىڭ ئاتىنى يېتىلەپ چىقىشى بىلەن تەڭ ئۇنىڭ پېشىگە ئېسىلىۋالغانىدى. بالىنىڭ قىزىقىشى ۋە ھەۋىسىنى قايتۇرماستىن ئاتىدىن ئۇدۇم ئالغان سۇدىمە ئىچكىرىكى ئۆيگە كىرىپ نەۋبەتنىڭ پاخلاشلىق چاپىنىنى ئاچىقىپ مۇھەممەدكە ئۈزىتىۋېتىپ كۈلۈمسىرىگىنىچە باش لىگىشتى.

ئاتا بىلەن بالا بىر ئاتقا مىنگىشىپ ئىلچى^① بازىرىنىڭ دوقمۇ - شىغا كەلگەندە، ھەممىنى شوخ كۆزلىرى بىلەن بىر مۇبىر كۆزدە تىپ ماڭغان نەۋبەتى تۇيۇقسىز چۇقان سېلىشقا باشلىدى:

— ئاتا، ئاتا، قاراك تىجەن بوۋامنىڭ ئۆيى...

مۇھەممەد ئوڭ يېنىدا سولغۇن بىر ھالدا مۇڭلىنىپ تۇرغان مەدرىسىگە قاراپ يۈرىكى ئاغقانداك بولدى. تېخى بىرنەچچە يىلنىڭ ئالدىدىلا قۇياشتەك پاك، نۇرانە قەلب ساھىبى تىجەن ھەزرەتنىڭ غەيرەت - شىجائىتىدە گۈللەپ ياشىغان مەدرىسە ئەمىلىكتە تاشلىنىپ چۆلدەرەپ قالغانىدى. ئۇنىڭ چاڭ - توزان باسقان قوش قاناتلىق دەرۋازىسىنىڭ ئىچكىرىسىدىن بىر بۆلۈك سوپى - ئىشان، قەلەندەر - دىۋانلىرىنىڭ ئۇ ئالەم خەير - ئېھسانىنى تىلەپ ئوقۇغان مۇناجاتلىرىنىڭ يۈرەكنى ئېزىپ قان - زەردابقا ئايلاندۇرغۇچى ئېچىنىشلىق پىغانى كېلەتتى. مۇھەممەد بۇ يەردىن ئېتىنى دېۋدەپ تىپ يىراقلاپ كەتتى.

ئاتا بىلەن بالا شەھەرنىڭ گۈلباغ مەھەللىسىدىن ئۆتۈپ جەنۇب.

① ئىلچى - خوتەن شەھىرىنىڭ يەنە بىر نامى.

قا قاراپ ئىلگىرىلىمەكتە ئىدى. بۇك - باراقسان قارا تېرەكلەر ۋە قۇلاقلىرى سارغىيىشقا باشلىغان قوناقلىقلار بىلەن قاپلانغان توساللا^①، بوزاق^② يېزىلىرىنى كەينىدە قالدۇرۇپ بىر خىل رەتتىمدا يورغىلاپ كېتىۋاتقان ئاق بوزئات پىششىق بىلەن لايىقىغا ئۇلاشتى. ئۇلار يېزىنى توغرىسىغا كېسىپ غەربكە قايرىلىپ بىر ھازا ماڭغاندىن كېيىن بوستانلىقلار بىلەن كېسىشىپ كەتكەن ئېگىز - پەس تاقىر تۆپىلىكلەرگە يېتىپ كەلدى. مۇھەممەد ئاتتىن چۈشۈپ نەۋبەتنى يەرگە ئالغاندىن كېيىن، ئېتىنى ئۈيەر، بۇيەر - لەردە كۆكرىپ تۇرغان ئوتلارغا قويۇپ بېرىپ، يەر باغرى، چارد - مىق، سېرىقئوت، لالە، يالپۇز، تاغ بىنەپشىسى قاتارلىق دورىلىق ئۆسۈملۈكلەرنى يىغىشقا كىرىشتى.

نەۋبەتى ئەتراپقا كۆز يۈگۈرتۈپ ھاڭۋېقىپ تۇرۇپلا قالغانىدى. بوستانلىق بىلەن تاقىر تاغ - تۆپىلىكلەر كېسىشىدىغان بۇ خىل ۋەت جايدا شەھەرگە خاس شاۋقۇن - سۈرەننى ئاڭلىغىلى، موكىدەك ئالدىراش ئۆتۈشۈپ تۇرىدىغان ئادەملەر توپىنى كۆرگىلى بولمايتتى. ئۇنىڭ دىققىتىنى تارتقىنى، بۇيەردە ھۆكۈم سۈرۈۋاتقان ئېغىر جىمجىتلىق ۋە تەگسىز زېرىكىش ئىدى. ئۇ جىمجىتلىقنى تىڭشاپ تۇرغانچە قەلبى چۆلىشىپ، ئۆزىدىن، ئۆزى ياشاۋاتقان رېئال دۇنيادىن مەھرۇم بولۇۋاتقان دەك ھېس - تۇيغۇغا كېلىپ قالدى. شۇ سەۋەبتىن بولسا كېرەك، ئۇ توختىماستىن ئۇيان، بۇيانغا ئالاڭلاپ قاراپ ئۆزىنى ئىلگىگە ئېلىپ كېتىۋاتقان زېرىكىش - لىك جىمجىتلىقتىن شۈبھىلىنىشكە ۋە خاتىرجەمسىزلىنىشكە باشلىدى. ئاق بوز ئاتنىڭ بىردىن پۇشقۇرۇپ كىشىنى ئۇنى كۆڭلدىن تالدۇرۇپ تۇرغان بارلىق ۋەھىمىلىك خىياللار ئىچىدىن تارتىپ چىقتى، ئۇ ئىتتىك ئاتقا، ئات كۆز تىكىپ، باش چايقاپ تۇرغان يۆنىلىشكە قارىدى. تۆپىلىكنىڭ ئاندا - ساندا قەبرىلەر ۋە قاقشال خادىلار بىلەن قاپلانغان يان باغرىدا ئېگىز بويلۇق، ئاق سەللە ۋە

① توساللا، ② بوزاق - خوتەن شەھىرى ئەتراپىدىكى يېزىلار، ھازىرقى خوتەن ناھىيىسىنىڭ يېزىلىرى.

ئاق تونلۇق بىر بوۋاي ئۆزىگە قاراپ تۇراتتى. نەۋبەتى يۈگۈرگىنىچە بېرىپ ئاتىسىنىڭ قولىغا ئېسىلدى ۋە ھېلىقى بوۋاينى ئىشارەتەلەپ:

— ئاتا، ئاۋۇ يەردە بىر ئادەم بىزگە قاراۋاتىدۇ، — دېدى. مۇھەممەد بېلىنى ئېلىپ ئۇ كىشىنىڭ ئاتىسى ۋە قېيناتىسىنىڭ جانىگەر بۇرادىرى، مۇشۇ سەھۋالىم زىيارەتگاھىنى ماكان تۇتۇپ ئىستىقامەت بىلەن مەشغۇل بولۇپ كېلىۋاتقان شەۋكەتلىك شەيخ نىزامىدىن كاككۇك ھەزرەتلىرى ئىكەنلىكىنى بىلىپ نەۋبەتنى يېتىلىگىنىچە ئۇنىڭ ئالدىغا باردى. قىزغىن سالام - سەھەتتىن كېيىن، يۈز - كۆزلىرىدىن نۇر يېغىپ تۇرىدىغان شەيخ قول ئۈزۈپ، نەۋبەتنى قۇچىقىغا ئېلىپ، پېشانىسىدىن سۆيۈپ تۇرۇپ ئاستا شىۋىرلىدى:

— ھەش - پەش دېگۈچە چوپچوڭلا بولۇپ قاپسەن، تەۋەررۈك بالام، ساڭا بىر كىتاب ئالغاچ كەلدىم، ئوقۇپ ساۋادىڭنى چىقىرار - سەن. ئاللا - ئىگەم رىزقىمنى بەرسە، يەنە ئۈچ - تۆت يىللاردىن كېيىن سېنى ئۆز تەربىيەمگە ئالغاي مەن، — شەيخ سېرىق كۆندە تاشلانغان كىتاب بىلەن بىر تال قىزىل ئالمىنى نەۋبەتكە تۇتقۇزۇپ خوشلاشتى ۋە مازارنىڭ چېتىدە مۇڭلىنىپ تۇرغان يالغۇز كەپسىدەگە قاراپ يۈرۈپ كەتتى. نەۋبەتى بىر قولى بىلەن كىتابنى باغرىغا چىڭ بېسىپ، يەنە بىر قولىدا ئالمىنى چىڭ سىقىمداپ يىراقلاپ كېتىۋاتقان مېھرى ئىسسىق شەيخكە قاراپ قېتىپ قالغانىدى. شۇ دەملەردە ئۇنىڭ پۈتكۈل جىسمى - روھىدا ئۇلۇغلۇققا تەلپۈنگەن ئادەتتىن تاشقىرى بىر خىل ئىللىق ئېقىم شىددەت بىلەن ئەۋجلىدى. نىپ، بۇزغۇن يېيىپ ئېقىپ ئۆتتى. مۇھەممەد بۇلارنى ئوغللىنىڭ يۈز - قۇلاقلىرىغىچە تېشىپ چىققان قىزىللىق ۋە تەپچىپ تۇرغان تەر تامچىلىرىدىن ھېس قىلغاندەك بولدى. شۇنىڭدىن ئېتىبارەن، شەيخ بىلەن نەۋبەتى ئوتتۇرىسىدا ئادەم ۋە ئالەم تىلىملىرىنىڭ ئوي - چوڭقۇرىغىچە تۇتاشقان بىر ئوتلۇق غايىبانە رىشتە شەكىللىدى. نىپ، ئۇلارنىڭ دىللىرىنى ئۆزئارا باغلىغانىدى.

نەۋبەتى تۆپىلىكتە تۇرۇپ يىراققا — سارغۇچ گۈللەر بىلەن
 بېزەلگەن يېشىل گىلەمدەك يېيىلىپ تۇرغان چەكسىز بوستانلىققا
 تىكىلگەندە، ئۆزىنى گويا قانات قېقىپ پەرۋاز قىلىۋاتقان قۇشقا
 ئوخشاش تولىمۇ يۈكسەك ۋە ئۇلۇغۋار ھېس قىلدى. ئۇنىڭ يادىدا
 غۇۋا ئەسلىمە بولۇپ قالغان بوۋىسى تىجەن ھەزرەت شەيخنىڭ
 ئىللىق كۈلۈمسىرەشلىرى بىلەن قوشۇلۇپ، مۇشۇ بەھرىدار سىر-
 لىق زېمىندا بولغۇسى خاسىيەتلىك ئىشلارنىڭ سىرۇ ھېكمەتلىرىنى
 خۇپىيانە پىچىرلىغاندەك بولدى. شۇنىڭ بىلەن، ئۇ، ئاتىسىنىڭ
 كۆتۈرۈۋېلىشىنى رەت قىلىپ تۆپىلىكتىن سەكرەپ تاقىلغىنىچە
 پەسكە شۇڭغۇپ چۈشۈپ كەتتى. ئۇنىڭ قىزىغان قانلىرىدا، پەللى-
 لەردىن پەللىلەرگە ھالقىپ بېرىۋاتقان ئوي - خىياللىرىدا تۇنجى
 قېتىم ئادەم، ئالەم ۋە تەڭرىنىڭ بىر پۈتۈنلۈككە ئىگە غايەت زور
 گەۋدىسى غىل - پال نامايان بولۇپ، ئۇنى ئۆزلۈكنىڭ كىچىككىنە
 چەمبىرىكىدىن ھالقىتىپ چىققانىدى. ئۇ، ئەمدى ئاۋۋالقىغا ئوخ-
 شاش بەخۇدۇك ۋە بەخىرامان ئويىناپ يۈرىدىغان ئەركە بالىدىن
 ئۆزگىرىپ، كەڭلىكىنىڭ بىپايان ئېتەكلىرىدە ئالەم ئۇچۇرلىرىنى
 تەنھا قىياسلايدىغان قەلب سەيياھىغا ئايلانماقتا ئىدى. ئۇ ئۇچراتقان
 ھەربىر نەرسە شەكىلدىن تارتىپ تاكى ئىچكى روھىي ھاللىرىغىچە
 ئۇنىڭ قەلب بوشلۇقلىرىدا جىلۋىلىنىپ تەسەۋۋۇرنىڭ سۈزۈك
 قىرغاقلىرىغا دەممۇدەم ئۇرۇلاتتى ۋە ئۇندا تەپەككۈرنىڭ ئۇ-
 زۇك - ئۇزۇك كۈي - ئاھاڭلىرىنى، دانىمۇدانە شەبنەم - تامچىلىد-
 ىرىنى پەيدا قىلىپ بارماقتا ئىدى. ئېچىلمىغان يەرگە ئوخشاش
 تۇغما ھالەتلىرىنى ۋە ئۇنىڭدا ئاللىبۇرۇن بىخ سۈرۈپ بولغان
 يېشىل چىمەنلىرىنى ئىگىلەپ باھار پەسلىنى كۈتۈپ تۇرغان نەۋبە-
 تى ئاشۇ كۈي - ئاھاڭلار، ئاشۇ شەبنەم - تامچىلار بىلەن سۇغىرىل-
 غاندا، ئۆزىدە بىر خىل ھاياتىي ئايىنىشنىڭ ئادەتتىن تاشقىد-
 ىرى كۈچ - قۇۋۋەتلىرىنى ھېس قىلىپ، كىتاب بەتلىرىگە، مەند-
 ىلەر چوڭقۇرىغا شۇڭغۇپ كىرىشكە بەل باغلىغانىدى. شۇڭا، ئۇ
 يول بويى كىتاب بىلەن ئالمنى چىڭ سىقىمداپ، باغرىغا مەھكەم
 باسقىنىچە بىر ئېغىزمۇ زۇۋان سۈرمەي ئۆيگە قايتىپ كەلدى.

جىلۇنگەر دۇنيانىڭ خاسىيىتى قەھرىتان قىش كۈنلىرىدىمۇ ئۆزىنىڭ مەڭگۈلۈك جەزىبىدارلىقىنى يوقىتىپ قويمايتتى. ھەممىگە ئورتاق بولغان ئاشۇ رەڭدار جىلۇنلەر ئىچىدىن ھەر كىم ئۆز تەبىئىيىتىنىڭ مەيلى ۋە قۇربىغا يارىشا بەھرە ئاللاتتى. شۇڭا، ئىنساندا ئايان بولىدىغىنى باشتىن - ئاخىر ئۆز مۇھىتىنىڭ تەبىئىي ۋە ئىجتىمائىي بارلىقىدىكى جىلۇنلەرگە ماس ھالدىكى ھاياتلىق جىلۇنلىرى بولۇپ چىقاتتى. ئىللىق ئۆيدە ھەرپلەرنى بىر - بىرىگە ئۇلاپ سۆزلەرنى، سۆزلەرنى يەنە بىر - بىرىگە ئۇلاپ جۈملە - ئابزاسلارنى ئوقۇشقا كىرىشىپ، ئۇلارنىڭ مەنئىي كەڭلىكىدە ئىلىم - ھېكمەتنىڭ ئىشكىلىرىنى ئېچىپ بېرىۋاتقان نەۋبەتتى، كۆڭلى تارتقان ياكى مەھەللىدىكى بالىلار چاقىرغان چاغلاردىلا ئاندىن كىتابتىن باش كۆتۈرۈپ بالىلىق ئويۇنلىرىنىڭ كۆڭۈلگە زوق - ئارام بەخش ئەتكۈچى شاۋقۇن - سۈرەنلىك قوينىغا كىرىپ كېتەتتى. مەھەللە كوچىلىرىدا قار توپلاندىلىرىنىڭ دەسىلىشىدىن، ئېرىپ يەنە قېتىشىدىن پەيدا بولغان بىرنەچچە مېتىر ئۇزۇنلۇقتىكى ئاپئاق مۇز ۋە ياكى كۆللەرنىڭ قېلىن ئۇيۇغان كۆپكۆك مۇزلىرى ئۈستىدە تېيىلىش، ياغاچتىن قىرىپ ياسالغان نۇر - پىرقىرىغۇچىلارنى قامچا بىلەن ئۇرۇپ پىرقىرىتىش، ياڭاق ۋە شاپتۇل ئۇرۇق - چېلىرىنى ئۈستى - ئۈستىلەپ تىزىپ سەيپاق^① بىلەن يىراقتىن سوقۇپ دائىرە - چەمبىرەك ئىچىدىن چىقىرىپ ئۇتۇش، كاتەككە يىراقتىن دومىلىتىپ ياڭاق تاشلاش، ئاستىغا تۆمۈر سىمچە قېقىلغان چاناق^② ئۈستىدە ئولتۇرۇپ ئىككى تال زىخچە بىلەن مۇز چوقۇپ تېيىلىش، مەررە - چۇماق، گاگار - چۈك ئويناش قاتارلىقلار خوتەن بالىلىرىنىڭ ئەنئەنىۋى ئويۇنلىرى سۈپىتىدە شەھەر - ئاستانىدىن تاكى يىراق سەھرا - قىرلارغىچە كەڭ ئومۇم.

① سەيپاق - ياپلاق سىلىق تاش.

② چاناق - چانا.

لاشقاندى. بالىلار قىش كۈنلىرى ئاشۇ خىل ئويۇنلار بىلەن مەش-
غۇل بولۇپ، تەبىئەتكە قوشۇلۇپ كېتەتتى ھەمدە تەبىئەت قوزغى-
غان مىسلىسىز كۈچلۈك ھاياتلىق ئىلھامى بىلەن تەبىئەتتىن ھال-
قىپ ئىنسان ۋە ئۇنى بىرلىك قىلغان ئىجتىمائىي، ئائىلىۋى توپقا
يەنىمۇ يۈكسەلگەن قاياشلىق ئىنسانىي ئاڭلارنىڭ ئوتلۇق مېھرىلە-
رىدە قايتىپ كېلەتتى. شۇڭىمۇ بۇ جەريان ئۇلار ئۈچۈن كۆڭۈل
ئېچىش جەريانىلا بولۇپ قالماي، بەلكى ئەڭ مۇھىمى ئۆز تەبىئىتى-
نىڭ يوشۇرۇن كۈچ مەنبەلىرىنى ئېچىش، ئۆز قەلبىنىڭ سىرۇ
تىلىملىرىنى ئىدراك قىلىش، شۇنىڭدەك ئۆملۈك - ئىناقلىقنىڭ
چوڭقۇر رىشتىلىرىنى دىل ئارا ئۇلاش، چىڭىتىش جەريانى بولۇپ
ھېسابلىناتتى.

نەۋبەتنى بالىلار ئارىسىدا ئالاھىدە پەرقلەندۈرۈپ ھەممىنىڭ
زوق - ھەۋسىنى كەلتۈرگىنى ئۇنىڭ نەسلىگە تارتقان رەۋىشتە
تېپىپ تۇرىدىغان ئىچكى ھاياتىي كۈچ - قۇۋۋەتلىرى ئىدى. ئۇ
ئۆزىدىكى بۇ خىل پەۋقۇلئادە كۈچ - قۇۋۋەت مەنبەلىرىنى تۇغۇل-
غاندىن بېرىقى ھەربىر نەپەسلىرىدە، ھەربىر نىگاھ - نەزەرلە-
رىدە، ھەربىر قىلىق - ھەرىكەتلىرىدە ۋە ھەربىر ئوي-خىياللى-
رىدا سېزىپ، دەڭسەپ، ئۇلغايتىپ كەلگەنلىكى ئۈچۈن، نەسىل
ئېتىبارغا ئىگە بۇ خىل تەبىئىي كۈچ - قۇۋۋەت ئۇنىڭ جىلۋىگەر
دۇنيانىڭ قوينى ۋە قارشىسىدىكى قەدەملىرى، غۇلاچلىرى ھەم
پەرۋازلىرىدا كېڭىيىپ پۈتكۈل روھى ۋە جىسمىدىن ھالقىپ كەتكە-
نىدى. شۇڭا، ئۇ كىچىككەنە تېنىگە ماس بولمىغان غەيرەت -
شىجائىتى ۋە چېۋەر، قابىللىقى بىلەن تەڭتۇشلىرىنى، ھەتتا ئۆزى-
دىن نەچچە ياش چوڭ بالىلارنى بېسىپ چۈشۈپ، ئۇلار ئارىسىدا
چوڭقۇر ھۆرمەت ۋە ئىمتىيازغا ئېرىشكەنىدى. ئۇنىڭ بېرىلىدىغە-
نى مۇز ئۈستىدە تىك تۇرۇپ ئۇزۇنغا تېيىلىش، مۇز چېكىپ
يۇمىلاق دائىرە ئىچىگە ئېلىنغان ياڭاقلىرىنى يىراقتىن نىشانلاپ
سەپاق بىلەن سوقۇش، لۆمشۈپ تۇرغان نېپىز مۇز ئۈستىدىن
چاناقنى تېز چاپتۇرۇپ ئۆتۈش، چۈكنى ئوردا كاتىكىدىن ئۆرلە-

تىپ يىراق - يىراقلارغا زەرب بىلەن ئۇرۇش، يەنە قىلىپ يىراق - شەيتانچاق - جىرغىلاڭ دەپ ئاتىلىدىغان چەمبەر شەكىللىك سىم چاقنى دەستە بىلەن ئىتتىرىپ يورغىلىتىپ شەھەر كوچىلىرىنى ئالا قويماي ئايلىنىپ چىقىش ئىدى. بۇ ئويۇنلاردىن قانغۇچە بەھرە ئېلىپ چارچىغان چاغلىرىدا ئۆيىگە قايتىپ ئانىسى سۈدىمە. نىڭ مېھرىلىك قۇچاقلىرىدا شېرىن ئۇيقۇغا كېتەتتى، ئاندىن ئوي-غىنىپ ئۇنىڭ سىرلىق ئەپسانە - چۆچەكلىرىگە بېرىلىپ زەن سېلىپ، ئادەم، تەبىئەت ۋە ئىلاھ بىر گەۋدىلەشتۈرۈلگەن ئاشۇ ئەپسانىۋى ئالەمنىڭ ئاجايىپ - غارايىپ، رەڭدار قوينىدا سەير - تاماشا قىلاتتى. بۇھال، نەۋبەتنىڭ تەسەۋۋۇرلىرىنى ئوي-غانتقان يەنە بىر ئامىل سۈپىتىدە ئۇنى ئۆزىگە قايتۇرۇپ، ئۆزىنى يەنە سىرتقى ئالەمگە ئاچىقىپ، ئۆز بىلەن ئۆزگىدىن ئىبارەت ئىككى خىل يەككىلىكنىڭ چەكسىز، بىپايان دالىلىرىدا ھەرىر كىشى ئوخشاشلا زىكرى قىلىدىغان «خۇدا، ئاللا» ئۇقۇمىنىڭ سۈپەت - سۈباتىغا تۇتاشتۇرۇپ باراتتى.

نەۋبەتتى تۆت يېشىدا ئائىلىسىدىن ئايرىلىپ شەھەر - ئاستاندا - دىكى نامدار موللىلارنىڭ تەربىيىسىگە كىردى. ئەپسۇس، ئۇنىڭ مۇشۇ يېشىدا كۆرۈلگەن مىسلىسىز كۈچلۈك ئىلىم - ئىشتىياقى ۋە قانائەتسىز تەلەپكارلىقى ئالدىدا موللا - ئۇستازلار ناھايىتى قىسقا ۋاقىت ئىچىدە ئالمىشىپ تۇردى ۋە ئۇلارنىڭ ھەممىسى بالىدا يېلىنجاۋاتقان سىرلىق دىت - ئىستېداتنىڭ كۈتۈلمىگەن ئوت - ئۇچۇنلىرىدا دىللىرىنى داغلاپ تەڭلىك - مۈشكۈلگە قالدى.

موللا ئۆز زامانى چەك قويغان مەزىسىز ئۇقۇملارنى تەكرارلاپ ئىنسان بالىسىنىڭ سىرتقى ئالەمگە قانات يايدىغان بىلىش ياقلىق ئەركىن ئارزۇ - ئىستەكلىرىنى بوغۇچىلايتتى. ئۇنىڭ ساۋاق نەزىرىدە بالا رايىش، شۈكۈرانە قوبۇل قىلغۇچى، ئۆز پىر - ئۇستازىنىڭ ئىش - ئەمەللىرىنى ئۇدۇم - ئۆرنەك قىلىپ تاب - قېلىپقا چۈشكۈچى ياۋا گىياھ ئىدى. بالا - نەۋبەتتى بولسا، ئۆز موللىسىنىڭ، پىر - ئۇستازىنىڭ قارشى تەرىپىدە ئىلىم قىممىتىگە زوق.

لىنىپ، ھېكمەتدار سۆھبەتلەرگە تەلپۈنۈپ، قەلب دەۋەتلىرىنىڭ يەلپۈتۈشى بىلەن بىپايان ئالەمگە قاراپ قانات قاققان قۇش ئىدى. شۇڭا، ئۇلار ئارىسىدا پەرق ۋە ئارىلىق ئەسلىدىلا بار ئىدى، زامان ۋە ئۆزلۈك سەۋەبىدىن بۇ پەرق، ئارىلىقلار تېخىمۇ كېڭىيىپ، ئۇلارنىڭ بىرلىكى، تەلىم - تەربىيە شەرتى ئاستىدىكى بېقىش ۋە بېقىنىش مۇناسىۋىتى بۇزۇلاتتى. بۇنىڭدا كىمنىڭ غەلىبە قىلىشى مۇھىم ئەمەس، ئەڭ مۇھىمى كىمنىڭ كىمنى رەت قىلىشى، تەرىك ئېتىشىدۇر. ئېنىقكى، بالا - شاگىرت موللا - ئۇستاز - نىڭ كەينىدىكى موللا - ئۇستاز. بۇ خىل مۇقەررەرلىك رەت قىلىنىشتىن سىرت، يەنە ئۆزىنى پۈتۈنسۈرۈك ئۆز ئىلكىدە تۇتۇش - نىمۇ ئۆز ئىچىگە ئالىدۇ. شۇنداق بولغىنى ئۈچۈن، نەۋبەتى ئاستا - نىنىڭ ئىچى ۋە سىرتىدا موللىدىن موللىغا، ئىشكىتىن ئىشكىگە كۆچۈپ يۈرۈپ ئاخىرقى ھېسابتا ئۆيىگە قانائەتسىز بىر ھالدا قايتىپ كەلدى. ئۈچ يىل مابەينىدە تەلىم - ساۋاق ئېلىش جەريانىدىكى ئۇرۇنۇشلار تۇنجى قېتىم ئۇنىڭدا تەنھالىق تۇيغۇسىنى ئويغىتىپ، ئۇنى بارچە كىشىدىن ئايرىپ چىققاندى. بۇ ھال، ئۇنىڭدا ئادەم ۋە ئالەم سىرلىرىنى ئىزدەشنىڭ زۆرۈرلۈكىنى ھېس قىلدۇرغاندى. ئۇ بولسىمۇ تەنھالىقنىڭ مەركىزىدە قۇياشقا ئوخ - شاش يېلىنىچاپ نۇر تارقىتىۋاتقان ئۆزلۈك كۈچ - قۇۋۋىتى ئىدى. ئۇ بۇ كۈچكە تايىنىپ ئۆزىدىكى سۈزۈك تۇيغۇلارنى، رەڭدار تەسەۋ - ۋۇر جىلۋىلىرىنى شۇ قەدەر يۈكسەلدۈرۈپ باردىكى، ئۇ ئوي - خىيال مەركىزىگە قويغان ھەرقانداق بىر شەيئى ئۆزىنىڭ شەكلى ۋە مەزمۇنىدىن مۇزىكىلىق كۈي - رىتم تارتىپ، سۆز چىمەنلى - رىنىڭ ياپراقلىرىدا شەبنەم مارجانلىرىغا ئوخشاش يالتىراپ شېئىر - نەزىم يىپىلىرىغا تىزىلاتتى. بۇ ئۇنىڭدىكى تۇغما دىت - ئىستېداتنىڭ شېئىرىيەت گۈلىستانىدا خۇشبۇي چېچەك ئېچىۋاتقان - لىقىنى ئاشكارىلاپ، ئۇنىڭ ھايات لەۋھەسىگە شائىرلىق تەقدىرى - نىڭ ئۇزاققا سوزۇلغان كەچمىشلىرىنى پۈتۈپ بولغانىدى.

سۈدىمە سۆيۈملۈك پەرزەنتى نەۋبەتنىڭ يەككە - يېگانە يۈرۈشلىرىدىن، كۈنلەپ ئۆيگە بېكىنىۋېلىپ كىتاب دېڭىزىدا ئۆتۈشۈشلىرىدىن، مۇھىمى ئۆزى بىلەن ئۇنىڭ ئارىسىنىڭ ئاۋۋالقىدىن پەرقلىق ھالدا يىراقلاپ كېتىۋاتقانلىقىدىن غەمگە يېتىپ كۆڭلى خۇپىيانە ئازار يېمەكتە ئىدى. خەتنىسى قىلىنىپ يېقىندىلا ئورنىدىن تۇرغان نەۋبەتى ئەمدى ئانىسىغا يېپىشىپ بويۇنلىرىغا گىرە سالمايدىغان، قۇچاقلىرىغا بېشىنى قويۇپ شېرىن مۈگدىمەيدىغان، ھەتتاكى ئۇنىڭ كۆزلىرىگە ئۇدۇل تىكىلىپ قاراشتىن ئۆزىنى ئېلىپ قاچىدىغان بولۇپ قالغانىدى. شۇنداقسىمۇ ئانا بىلەن بالا ئوتتۇرىسىدا مەنىدار پىكىرداشلىقنىڭ تۈنلەرنى تاڭلارغا ئۇلايدىغان قىزغىن، شاد - خۇرام دەملەرى ئىزچىل داۋام ئېتىپ باراتتى. بۇنداق دەملەر نەۋبەتنىڭ چوڭىيىپ بېرىشىغا ئەگىشىپ تېخىمۇ ئۆزىراشقا، ساماۋى چۆچەكلەردىن ئاتا- بوۋىلارنىڭ رېئال كەچۈر- مىشلىرىگە كۆچۈشكە، مەسىللەرنى ئاددىي، بىۋاسىتە بايان قىلىشتىن مۇلاھىزە قىلىپ پىكىر يۈرگۈزۈش، تەخمىن - قىياس قىلىشقا يۈزلەنمەكتە ئىدى. مانا شۇ دەملەرنىڭ زىرقى ۋە شادلىقى ھەممىنى ئۇنتۇلدۇرۇپ ھاياتقا، كۆز ئالدىدىكى پاك مەسۇمە - نەۋبەتكە يېڭىچە ئۇسۇل بىلەن مۇئامىلە قىلىشنىڭ زۆرۈرلۈكىنى ئەسكە سالغاندا، تۈز تەبىئەتلىك سۈدىمە بىر ئاز ئوڭايسىزلانغاندەك بولدى. نەۋبەتى ئەمدى كىچىك بالا ئەمەس ئىدى، ئۇنىڭ يالقۇنلۇق قەلبىدىن تاشقان مەنىدار سۆز- ئىبارىلەر بالىنىڭ ئاتقان ئوققا ئوخشاش ئاتا ۋە ئانىدىن شەكسىز يىراققا چۈشىدىغانلىقىنى، قاناتلىرى يېتىلگەن قۇش بالىسىنىڭ ئۇۋىسىدا تۇرۇۋېرىشكە چارىسىز ئىكەنلىكىنى، كەڭرى سامادا ئەركىن پەرۋاز ئېتىشكە زارىقىدىغانلىقىنى، يەنە سەپەردىكى يولۇچىنىڭ ئۆز مەنزىلىگە ئىنتىلىپ پەقەت ئالدىغىلا ماڭالايدىغانلىقىنى ئەسلىتىپ ئۆتكەندىن كېيىن، سۈدىمەدە ئانا بىلەن بالا ئوتتۇرىسىدىكى رىشتىنىڭ سۈپەت ئالماش-

تۇرۇپ تۇرىدىغان ئاجايىپ - غارايىپ قانۇنىيەتلىرىنىڭ بارلىقى ئايدىڭلاشتى.

ئەمدىكى باھار نەۋبەتىدە لېرىك ئوي - خىياللارنىڭ تۈگۈنىنى يېشىپ، ئۇنى جىلۋىگەر دۇنيانىڭ ھەربىر بوشلۇقى ۋە ھەربىر قاتلىمىدا مەندار كۈي - ئاھاڭلارغا تولدۇرۇپ بارماقتا ئىدى. ئۇنىڭ دىققەت - ئېتىبارى قارلىغاچ ئۇۋا ياسىغان ئايۋان تۈۋرۈكلەرىدە، سوپسوپىياڭ ئۇۋا ئاسقان ئېگىز دەرەخ شاخلىرىدا ئىدى. ئۇ بۇ باھار ئەلچىلىرىنىڭ تۇرقىدىن تارتىپ ئۇن - ئاۋازى ۋە پەرۋازلىرىغىچە زەن سېلىپ، ئۆزىنى گويا ئۇلارنىڭ سەپلىرىدە سېزەتتى ۋە قەلبىنىڭ چوڭقۇر قاتلاملىرىدىن ئاجايىپ ئۇلۇغۋار سىمۋوللۇق مەنىلەرنى سۈزەتتى. ئۇنىڭ ئاق، قارا، چىقىرى ئۈجمە - لىرىنىڭ لەززىتىدىن بەھرە ئېلىپ شاختىن - شاخقا ئاتلاپ ئۆتۈش - لىرى باھار قۇشلىرىنىڭ ئۆزىگىلا ئوخشاپ كېتەتتى. شاخلارنىڭ تەۋرىنىشى بىلەن بوشلۇقتا چايقىلىپ پەرۋازەن تىك تۇرۇش نەۋبەتى ھېس - تۇيغۇلىرىنىڭ يۈكسەك مەنىۋى چوققىلارغا قاراپ ئۆرلەش - لىرىدە پەۋقۇلئاددە ئۈنۈم بەرگەندى. شاماللارنىڭ يۇمشاق قوللىرى ئۈجمە يوپۇرماقلىرىنى شىلدىرلىتىپ، ئۇنىڭ ئاپئاق، يۇمران يۈزلىرىنى سىلاپ - سىيپاپ ئۆتكەندە، تەنلىرى يايىراپ ئۇنىڭ ئىچكى چوڭقۇرلۇقىدىن بىر خىل ئىللىق، ھارارەتلىك تۇيغۇ ئېقىدى. نى لەپىدە ئۆرلەپ تېشىپ چىقاتتى. نەۋبەتى زېمىنىدىن نەچچە غۇلاچ ئېگىزلىكتە، يېشىل يوپۇرماقلار ئارىسىدا چايقىلىپ تۇراتتى. ئاشۇ بوشلۇق - زېمىن بىلەن ئاسمان ئارىسىدىكى تەبىئەتنىڭ ياپيېشىل رېڭىگە چۆككەن ئاشۇ مۇئەللەق نەۋبەتتىگە بىر جۈپ سولماس قانات بەخش ئېتىپ، ئۇنىڭ نەزەر - گۈزىرىنى يەنىمۇ يۈكسەك، يەنىمۇ يىراق جايلارغا ئەكەتكەندى. ئۇ بۇنىڭدىن ئۇچۇشنىڭ بەھرە - ھۇزۇرىنى، ئۇچۇش مۇقەررەرلىكىدە مۇساپ - لىرىنىڭ زاھىرلىقىنى، مەنزىل ۋىسالىنىڭ ئىرادە شەمشىرىگە چىڭ چېتىشلىق ئىكەنلىكىنى تۇنجى رەت ھېس قىلدى. شۇ دەملەردە ئۇنىڭ قەلبى بىراقلا كېڭىيىپ كۆز ئالدىدىكى جىلۋىگەر دۇنياغا

قوشۇلۇپ كەتكەندەك، ئاڭا تەڭداش يوسۇندا چەكسىز ئېتەك يايغاندەك بولدى...


شۇنداق، باھار ئالەمنىڭ شوخ خۇلقى ھەم نازى، خاسىيەتلەر تۈركۈمىنىڭ ئىنسان قەلبىگە تۇتاش كەتكەن سىرلىق مۈنۈلۈكى. ئۇنىڭ جىلۋىلەرگە، شاۋقۇن - سۈرەنلەرگە، ھاياتىي كۈچ - قۇۋۋەتلەرگە تولغان بىپايان ئېتەكلىرى ئىنسان بالىسىنىڭ روھىيەت سىرلىرىنى تەقلىدىي يوسۇندا ئاشكارىلاپ، ئاڭا بىر خىل تۈپلۈك ئويغىنىش جاكارلىرىنى بەخش ئېتىدۇ. تەبىئەتتىكى ھەر - بىر نەرسە ئىنسان قەلبىگە بىر خىل شەكىل ياكى بىر خىل جىلۋە سۈپىتىدە سىڭىپ كىرىپ، ئۇنىڭ قاتلاممۇ قاتلام چوڭقۇرىغا يوشۇرۇلۇپ ياتقان، سىرتقى تەسەرگە موھتاجەن بېسىملىق قالغان ھېس - تۇيغۇ مەنبەلىرىنى ئاچىدۇ. تەسەۋۋۇر شۇ تەرىقىدە تەبىئەتنى ئۆزىدە ئەكس ئەتتۈرۈپ، ئۇنىڭ ھەربىر تۈرى ۋە خىلى بىلەن ئۆزئارا زىچ باغلىنىش نەتىجىسىدە سىمۋوللارنى، سىمۋوللار مەنە بەرگەن ئىچكى جىلۋىگەر دۇنيانى بەرپا قىلىدۇ. تەبىئەتنىڭ ئىنسان قەلبىگە كۆچۈشى، ئاڭا ماس ھالدىكى ھاياتىي جىلۋىلەرنى پەيدا قىلىشى ھاياتنىڭ يۈكسەلگەن مەنىۋى چىنىقلىرىنى تەپەككۈرنىڭ ئاساسىي ھالقىلىرىغا ئۆتكۈزۈپ، ئىپادىلەشكە بولغان كۈچلۈك تەقەززالىقنى ئارتتۇرۇپ بارىدۇ. ئىپادىلەش، ئىنساننىڭ مەۋجۇتلۇق سېزىملىرىگە قىممەت يېقىدىن مەنە ئاتا قىلىش رەۋىشىدە كۆرۈلۈپ، شەكىللەر كەڭلىكىدە رەڭ ۋە نۇر چاقىدۇ. شۇڭىمۇ ئىنساننىڭ تەبىئەت قوينىدا ئۆسۈپ، كېڭىيىپ مېۋىگە كىرىدىغان ھايات چىنىقلىرى ئىككى ئالەم جىلۋىلىرى قوشۇلۇشىدا يۈز بېرىدۇ. ۋاتقان رەڭدارلىق ھەم ئاھاڭدارلىققا ماس ھالدا ئەڭ ئاۋۋال نەزم - شېئىرىيەتتىن ئۆز ئىپادىسىنى تاپىدۇ.

جىلۋىگەر دۇنيانىڭ قوينىدا تەنھا سەير - تاماشا ئېتىپ، تەبىئەت قوزغىغان كۈچلۈك ھېس - ھاياجان تاشقىنلىرىدا ئۆرلەپ بېرىۋاتقان توققۇز ياشلىق نەۋبەتى سېرىق خوتەن قەغىزىدىن تىكىدۇ. ۋالغان دەپتىرىنى خېلىلا كۆپ شېئىر - نەزمە بىلەن تولدۇرۇپ

بولغانىدى. ئۇ، تەنھا، مۇڭلۇق، خىيالچان بالىلىق سېزىملىرىگە ئانا تەبىئەتنىڭ رەڭگارەڭ جىلۋىلىرىدىن مەنە ئاتا قىلىپ، ئۇلارنى تەسەۋۋۇر ۋە تەپەككۇرنىڭ دولقۇنلىرىدا چايقاپ سۈزۈلدۈرۈپ، شەكىللەر ئەۋجىدە ئاھاڭدارلىققا توپۇندۇرۇپ، شېئىرىيەت گۈل-شەنلىرىنى دەسلەپكى چېچەك پەسلىگە ئوخشاش بېزىمەكتە ئىدى. ئائىلىنىڭ ئېغىر يۈكى جىمىغۇر، ئەمما ئاجايىپ تىرىشچان مۇھەممەدنىڭ يەلكىسىنى تاغدەك بېسىپ تۇراتتى. شۇڭا، ئۇ كۈن بويى شىپاخانىدىن نېرى بولالماي تىرىشىپ، تىرىشىپ ئىشلەيتتى. قەدىردان دوستى تىجەن ھەزرەتتىن ئايرىلىشنىڭ ئېغىر رو-ھىي ئازابىدا كۆڭلى سۇنۇپ، يۈرىكى زەئىپلىشىپ كەتكەن غەيۇرۇللا قازى ئاخۇنۇم تېخىمۇ ئەزۋەيلەپ خوتەن شەھىرى ئاستانىسىدىكى بېشىغا كىيگۈدەك بولۇپ كەتكەن ئىمام ۋەلىخان كاكچۇل ھەم ئۇنىڭ تەرىپىدىكى جان باقلارنىڭ پىتتە - پاساتلىرى دەستىدىن قازىلىق مەرتىۋىسىدىن ئايرىلىپ ئورۇن تۇتۇپ يېتىپ قالغىنىغا بىر يىل بولاي دەپ قالغانىدى. ئۇنىڭ ئولتۇرۇشۇپ كەتكەن ئورا كۆزلىرىدە ئۆچەيلا دەپ قالغان ئاخىرقى ھايات شامى سۇس پىلىدىر. لاپ ياناتتى. بۇ ئالەمىي پانىيىغا ئۈمىدىسىز نەزەر بىلەن بېقىپ ياتقان قازى ئاخۇنۇم نەچچە يىللاردىن بېرى دىل پىنھانىغا يوشۇرۇپ قويغان، يۈرەك - باغرىنى ئۆرتەپ كېلىۋاتقان تىجەن ھەزرەتنىڭ ئانا دىيار - مۈلكى خوتەن چاھارباغىدىن ھەج - تاۋاب نامىدا سۈرگۈن ئېتىلىشىگە ئالاقىدار بولغان بارلىق سىر - مەخپىيەتلىكلەرنى تۆكۈپ بوغۇلۇپ يىغلىغان دەملەردە، بۇ ئىشلاردىن بىخە-ۋەر ئۆزىنى ئالداپ، ئاتىسىنىڭ يولىغا ئۈمىد بىلەن تىكىلىپ كەلگەن بىچارە سۈدىمىمە بىر يىقىلغان پېتى ئىككىنچىلەپ ئورنىدىن تۇرالمايدى.

غەيۇرۇللا قازى ئاخۇنۇم ئۇ ئالەمگە سەپەر قىلىپ بارچىنىڭ يۈرەك - باغرىنى تىلىپ، كۆڭۈل خانلىرىنى خاراب قىلغان بۇ بىر يىل جەريانىدا، نەۋبەتى ئانىسى سۈدىمىمەنىڭ بېشىدا پەرۋاندىك ئايلىنىپ كېچە - كۈندۈز ئۇنىڭ ھال - ئەھۋالىدىن خەۋەر ئالدى.

سۇدىممە ئاتا مىراسى بولغان «رۇبائىياتى خۇرشىد» بىلەن «تەۋارد»
 خى مۈلكى خوتەن» ناملىق ئەسەرنىڭ ئەسلىي قولىيازىمىنى ساند-
 دۇقتىن ئالدۇرۇپ سۆيۈملۈك ئوغلى نەۋبەتگە ھەدىيە قىلدى ۋە
 ئۇنىڭ ھېس - ھاياجانغا باي سۈزۈك، يېقىملىق ئاۋازىدا بىر قېتىم
 ئاڭلاپ چىقتى. نەزىم ۋە تارىخىي تەپسىرنىڭ ئاجايىپ پاساھەتلىك
 ۋە تەسىرلىك قۇرلىرىدا گام تاختاپ سۈكۈتكە چۆمۈشۈپ، گام
 كۆتۈرۈلۈپ ئىلھام - ھاياجاننىڭ شىددەتلىك دولقۇنلىرىغا مىنگى-
 شىپ كۆزلىرىدىن يامغۇر - يامغۇر ياشلىرىنى تۆكۈشكەن، ئاندىن
 ئۇلۇغلۇق پەخرى - ئىپتىخارنىڭ قۇياشتەك ئىللىق خۇش تەبەس-
 سۇملىرىغا چۆمۈشكەن، ئاخىرىدا بولسا، سېغىنىش ۋە ئەستىلىك-
 نىڭ دەشتى - چۆللىرىدە سەرسان - سەرگەردان بولغان ئانا بىلەن
 بالا بىر - بىرىنى مەھكەم قۇچاقلىشىپ شۈك بولۇپ قېلىشتى.
 نەۋبەتى ئورنىدىن چاچراپ تۇرۇپ «ئاتا» دېگىنىچە سىرتقا يۈگۈر-
 دى. تىنىقى توختاپ، تېنى مۇزلاپ، كۆزى ئوچۇق قېتىپ قالغان
 سۇدىممە تاۋار كۆرىپ ئۈستىدە بەئەينى چوڭقۇر ئوي - خيالغا
 پاتقان پەرىزاتتەك سوزۇلۇپ ياتاتتى.





ئۈچىنچى باب

روھ سەپىرى

1

روھ — مەۋھۇم — باتىن تەبىئەتلىك تەركىب، تەن — ئوچۇق — زاھىر تەبىئەتلىك تەركىب، ئۇلارنىڭ مۇناسىۋىتى ئۆزگەرتىش ئارقىلىق خاراكتېرىدە باشلىنىپ، ئۆزئارا بىر — بىرىنى چەكلەش ۋە ئىلگىرى سۈرۈش جەريانىدا تەرەققىي قىلىدۇ. شۇڭا، تەننىڭ دائىملىق ئېھتىياجلىرىدىن ھالقىپ ئۆتۈپ، روھنىڭ ئەڭ ئاساسى ۋە ئەڭ تۈپكى خاھىشلىرىغا ئەگەشكەن كۈندىن ئېتىبارەن، ئىنسان ئۆزىدىن تاشقىرىقى ئالەم بىلەن بولغان چەكسىز بىر تۇتاشلىق ھېسلىرىغا چۆمدۈ ھەمدە ئۆزىنىڭ كېلىش مەنبەسىنى، ياشاش ۋە كېتىش سەۋەبىنى ئىدراك قىلالايدۇ. شۇنىڭدىن كېيىن، روھ ئىنساننىڭ ئاڭلىق پائالىيىتى تۈرتكىسىدە تەندىن ھالقىشنى ئۆز-لۈكسىز دەۋرلەشتۈرۈپ يېڭىچە ئىمكانىيەت دائىرىسىدە يېڭىچە شەكىللەرگە كىرىدۇ.

روھنىڭ قۇدرىتى، كامالىتى ۋە ئۇلۇغ بەرپاچىلىق ئىقتىدارى ئۇنىڭ تەندىن، ماكان ھەم زاماندىن ھالقىغان چەكسىز كەڭ بوش-لۇقلىرىدا روي بېرىدۇ. تەن بىلەن چەكلەنگەن، شۇنداقلا تەننىڭ دائىمىي، ئىپتىدائىي نەپس — ئېھتىياجلىرىغا بېقىنغان روھنىڭ نىجاتلىقى بولمايدۇ.

بۇلارنىڭ ئالدىنقى ئىككىسى روھنىڭ شەكىل يارىتىش — بەرپاچىلىق جەريانى بولۇپ، شەكىللەر ئەۋجىدە ئوچۇق كۆرۈنىدۇ.

كېيىنكىسى روھنىڭ تەندىن خالاس تېپىش — قايتىش جەريانى بولۇپ، ئەسلىي چىنلىققا ماس ھالدا شەكىلسىز، مەۋھۇم ھا- لەتتە روي بېرىدۇ. بىراق تەن - شەكىل، يەنى لىباستىن مەھ- رۇم بولغان روھنىڭ مەۋجۇتلۇقى ئەسلىي چىنلىقنىڭ قانۇنىيىتى بويىچە مەۋھۇم بولغاندىمۇ ئۇنى ئاۋۋالقىغا ئوخشاش تەسەۋۋۇر قى- لىشقا بولمايدۇ. بۇ چاغدا روھ ماكانسىز سەرسانە ھالەتتە بولۇپ، ئۇنى ۋە ئۇنىڭ قايتىش پائالىيىتىنى پەقەت ھېس قىلىش، قىياس قىلىش ۋە ۋاسىتىلىك يارىتىلغان روھ سۈپەتلىك شەكىللەردىن ئىدراك قىلىشلا مۇمكىن.

سۈدىمىمەنىڭ ئۆلۈم خەۋىرىنى بىلىپ باغرى خۇن ھالدا كېچىد- لەپ يېتىپ كەلگەن شەيخ نىزامىدىن كاككۇك ھەزرەتلىرى بېشىغا قارا كۆرپە تەلپەك، ئۇچىسىغا قارا تون كىيىپ بەللىرىنى ئاق ماتا بىلەن باغلىغان مۇھەممەد بىلەن نەۋبەتنى باغرىغا بېسىپ ئۇزاق سۈكۈتتە تۇرغاندىن كېيىن قەددىنى رۇسلىدى. ئۇنىڭ نەزەر - گۈزىرى ئۆي ئىچىگە لىق تولغان ھازىدارلاردىن بىر - بىرلەپ ھالقىپ ئۆتۈپ تەسەۋۋۇر ئالىمىگە كۆچۈشكە باشلىدى. شەيخ تە- سەۋۋۇرىدا تۇنجى قېتىم ئەزىزانە خوتەن گۈلىستانىنىڭ خۇشناۋا بۆلۈمى، ئەنسىز يىللارنىڭ پەخىرلىك ئوغلانى، ئىنسان قەلبىنىڭ ۋەھىيكار پىر - ئەۋلىياسى تىجەن ھەزرەتنى؛ ھەق - ئادالەت پاسىد- بانى غەيۇرۇللا قازى ئاخۇنۇمنى، ئاندىن گۈل لېۋىدىكى شەبنەم مىسال يالتىراپ بۇ ئائىلىۋى روزغارغا گۈزەل سۈبات بەخش ئەت- كەن، تەۋەررۈك ئوغلان - نەۋبەتنى ھايات رىزقى چىمەنگە يادىكار ئەيلىگەن تاغ پەرىسى سۈدىمىمەنى كۆردى. ئۇنىڭ نەپىسى قىس- لىپ، كۆزلىرى ئېچىشىپ، قوللىرى تىترىدى. مۇھەممەد باشلىق تۆت يىگىت كۆك تاۋاردىن يوپۇق يېپىلغان جىنازىنى كۆتۈرۈپ توپ ئالدىدا ماڭدى. كۆزلىرى يىغىدىن قىزارغان، چىرايى بەرگى خا- زاندەك سولۇپ سارغايغان نەۋبەتى شەيخنىڭ يېنىدا چاپىنىنىڭ پېشىنى مۇجۇقلاپ بارا تىتى. تۇنجى كەتمەن توپىنى تاشلاش بىلەن ھوشىدىن كەتكەن دادىسىغا يېپىشىپ تېلىقىپ يىغلىغان نەۋبەتنى

شەيخ مەھكەم قۇچاقلىۋالدى. بالىنىڭ روھىنىڭ چوڭقۇر بىر يەر-
لىرىدە ئۆلۈم ۋە يوقلۇقنىڭ قاپقارا مۇدەھىش كۆلەڭگىلىرى ئەلەڭ-
لەپ سۈر پەيدا قىلاتتى ھەمدە يۈرىكىگە يوپۇرۇلۇپ كېلىپ قور-
قۇنچ - دەھشەت سالاتتى. بالىنىڭ بېشىنى مېھرىلىك ئالىقانلىرى
بىلەن سىلاپ، باشلىرى بىلەن قوشۇپ باغرىغا تارتقان كەرەملىك
شەيخ ئاخىرقى دۇئادىن كېيىن، ئاددىيلا قويۇرۇلۇپ بېشىغا بىر
تال قارا تېرەك كۆچىتى تىكىپ قويۇلغان قەبرە ئالدىغا يۈكۈندى.
ئۇنىڭ ئوڭ تەرىپىدە مۇھەممەد، سول تەرىپىدە نەۋبەتى سۈكۈتلۈك
ئۆلتۈرۈپ مۇڭلۇق ۋە ئاھاڭدار ھالدا دولقۇنلاپ بېرىۋاتقان خەتىم-
قۇرئان ئاۋازىغا قوشۇلۇپ، يۇغۇرۇلۇپ كەتتى.

ھاۋا خېلى ئىللىپ قالغانىدى، ئەمما كېچىدە يەنىلا تەننى
قورۇغۇدەك سوغۇق شامال يەلىپۇپ تۇراتتى. كۆكتە ئورغاق بىسىد-
دەك پارلاپ تۇرغان ھىلال ئاي ۋە يېلىنچاپ تۇرغان توپ - توپ
يۇلتۇزلار قوڭۇر توپراق ئاستىغا دەپنە ئېتىلگەن تاغ پەرىسى سۇ-
دىمىمەنىڭ جۇدالىق زارىدا ئېسەدەپ كۆزلىرىدىن ئاپئاق نۇر ياشلىد-
رىنى تۆكۈۋاتقاندا كۆرۈنەتتى. قەبرىستانلىقنىڭ ئەتراپىنى ئو-
راپ تۇرغان بۈك - باراقسان قارا تېرەكلەر گويا ئۇزاققا سوزۇلغان
ھازىدارلار توپىدەك قارىيىپ كۆرۈنەتتى. بېزەكلىك چىراغدا
رېيىل ئۈستىدىكى قۇرئان بەتلىرىگە يورۇقلۇق چېچىپ تولىد-
ىنپ كۆيۈۋاتقان جىنچىراغ ئەتراپىغا بىرنەچچە پەرۋانىنى چېلىپ،
ئۇلار بىلەن تەسىرلىك ئىشق قىسسىلىرىنى ئېيتىشماقتا ئىدى.
ئۈچ كېچە، ئۈچ كۈندۈز ئەنە شۇ تەرىقىدە داۋام ئېتىپ تۆتىنچى
كۈنى سۈبھى - سەھەرگە ئۇلاشقاندا، ئۇنى پۈتۈپ كەتكەن شەيخ
ئاخىرقى دۇئانى ئورۇنداپ ئورنىدىن تۈردى ۋە مۇھەممەد بىلەن
نەۋبەتنى يېتىلەپ ئاستانىگە قايتىپ كەلدى. سۇدىمەنىڭ قىرىق
نەزىرىسىگىچە دەرەمىدە تۇرۇپ بارلىق نەزىر - چىراغ ئىش-
لىرىنى ئۆزى باش بولۇپ بىر ياقلىق قىلغان كەرەملىك شەيخ
قىرىق بىرىنچى كۈنى مۇھەممەدنىڭ قوللىرىنى چىڭ سىقىپ،
ساقال بېسىپ كەتكەن ئېڭەك - يۈزلىرىنى مېھرىلىك سىلاپ ئۇزاق

تەسەللى بەرگەندىن كېيىن قەتئىيەت لەۋزى بىرلە سۆز ئېلىپ ئۆز مەقسىتىنى ئىزھار ئەتتى:

— ماڭا قارىغىن، ئوغلۇم، بارچىمىز ئاللاننىڭ بۇ ئالەمدىكى ئامانەتلىرىدۇرمىز. قاچان كېلىپ، قاچان كېتىشنى ئاللاڭدىن ئۆز-گە بىرەر بەندىنىڭ بىلىشى مۇمكىن ئەمەستۇر. روھىمىز چاقىرىلغان كۈنى ئۇ زاتى مۇبارەكنىڭ نۇرانە جامالىغا مۇيەسسەر بولغايمىز. قەددىڭنى رۇسلىغىن، خۇددى ئاتاڭ غەيۇرۇللا قازى ئاخۇنۇم ۋە تىجەن ھەزرەتلىرىدەك غەيرەت - شىجائەتلىك بول. ئۇلارنىڭ، مەرھۇم مەزلۇمەڭ سۇدىمىمەنىڭ پاك روھى ھەرقاچان سېنى يۆلەيدۇ. ئەمدىكى چوڭ ئىش، غۇنچە ھالىتىدە قىسمىتى جۈت - شىۋىرغاننىڭ سوقۇشىغا ئۇچرىغان كۆڭلى سۇنۇق، باغرى خۇن، مۇشۇ شەۋكەتلىك جەمەتنىڭ تەۋەررۈك پەرزەنتى نەسرەدىنى ھەق يادى ۋە ئىلىم - ئېرىپان خۇش ھاۋاسىدا ئەركىن، بىمالال نەپەس ئالدۇرۇپ، ئۆز پەسلىنىڭ نەۋ باھارىغا يەتكۈزۈشتۇر. مەنكى شەيخ نىزامىدىن كاككۇك ئەزان توۋلاپ ئات - ئىسمىنى قىچقارغاندىن باشلاپ تاكى بۈگۈنگىچە، بۇ پەرزەنتى مۇبارەك نەسرەدىنى ئۆز تەربىيەمگە ئېلىشنى، ئاڭا دىلىم ۋە ئىلكىمدىكى بارلىق زاھىرىي ۋە باتىنىي ئىلىم دۇرلىرىنى بەخش ئەيلەشنى كۈتۈپ كېلىۋاتىمەن. جاھاننىڭ ھاۋاسى بۇزۇق، تەلەتى سۆرۈن، خۇي - پەيلى يامان كۆرۈنىدۇ. شۇڭا، مۇشۇ سائەتنىڭ ئۆزىدە نەسرەدىنى ئېلىپ سەھۋالىمدىكى غېرىب روزغارىمغا قايتىشىمغا رازىلىق بەر-گەيسەن! — شەيخ سۆزدىن توختاپ نەۋبەتلىككە لەپپىدە قاراپ قويدى. مۇھەممەد ئارقىمۇ ئارقا يۈز بەرگەن ئائىلىۋى بەختسىزلىك-لەردىن كېيىنكى جۇدالىق ئازابلىرىغا چىدىماي تۇرسىمۇ، لېكىن قېينانتىسى تىجەن ھەزرەتنىڭ سەپەر ئالدىدا بەرگەن مەسلىھەتى ۋە ئاتىسى غەيۇرۇللا قازى ئاخۇنۇمنىڭ ئاخىرقى نەپەسلىرىدە ئېيتقان ۋەسىيەتلىرىنى يادىغا ئېلىپ شەيخكە رازىلىق بەردى. شەيخ شۇ سائەتلەرنىڭ ئۆزىدىلا جابدۇنۇپ نەۋبەتى بىلەن بىرلىكتە سەھۋالىم تامان يول ئالدى. بۇ ئىنسان روھىنىڭ پارلاق چوققىلىرىغا،

خەتەرلىك ھاڭلىرىغا ۋە يەنە ھادىسىلەرگە تولۇپ تاشقان چەكسىز كەڭ چۆل - دالىلىرىغا قىلىنغان بىر قېتىملىق سەپەر بولۇپ، نەسىرىدىن نەۋبەتتىن ئون يېشىغا، مىلادىيە 1700 - يىل 4 - ئايغا توغرا كەلگەندى.

2

سەھۋالىم زىيارەتگاھى ۋە ئۇنىڭدىكى يېگانە كەپە شەھەر - ئاستانىنىڭ شاۋقۇن - سۈرەنلىرىدىن، نىزام - ئەھكاملىرىدىن، بەگ - غوجىلارنىڭ نەزەر - گۈزىرىدىن يىراقتا بولغاچقا، بۇ يەردە ئىنساننىڭ ئۆزىگە، ئۆز روھىي قاتلاملىرىغا ئىچكىرىلەش يولىدىكى تەپەككۈر پائالىيەتلىرى ئاجايىپ جىمجىت، ئاجايىپ بەھرىدار ۋە ئاجايىپ خەيرلىك دەملەرنىڭ ھىمايىسىدە دەخلىسىز ئورۇندىلىپ باراتتى. شەيخ نىزامىدىن كاككۇك ھەزرەتلىرىنىڭ ياشلىقىدىن بېرى مۇشۇ خىلۋەت زىيارەتگاھ ۋە ئۇنىڭدا قەبرىلەرگە يانداش ھالدا مۇڭلىنىپ تۇرغان يېگانە كەپىنى ماكان تۇتۇپ، پانىي ئالەمنىڭ غەم - قايغۇلىرىدىن، ئارزۇ - ئىستەك ۋە ھەۋەس - ئىشتىياق - لىرىدىن مۇستەسنا ھالدا ئىستىقامەت بىلەن مەشغۇل بولۇپ ئۆتۈشلىرى ئۇنىڭ كامالەت پەللىلىرىنى شۇ قەدەر يۈكسەلدۈرۈپ بارغانىكى، ئۇ روھىيەتنىڭ سۈپسۈزۈك جىلۋىگەر تاڭلىرىدا تۇرۇپ ئىككى ئالەم پايانغا بىمالال نەزەر ئاغدۇراتتى. ئۇنىڭ قۇياشتەك پارلاق، روشەن قەلبى ئالدىدا ھېچكىم ئۆز سىرلىرىنى يوشۇرۇشقا، ھېچ ئىش ئۆز سەۋەب - ئاقىۋىتىنى پىنھان تۇتۇشقا، ھېچ نەرسە شەكىل - ھادىسىلىرى بىلەن ئۇنى ئازدۇرۇشقا قادىر ئەمەس ئىدى. ئۇ گويا پەرۋەردىگارنىڭ ئۆتكۈر كۆز نۇرىدەك بارچىنىڭ ئىچىگە، پىنھان خىلۋەتلىرىگە بىمالال شۇڭغۇپ كىرىپ ھەقىقەت جەۋھەرلىرىنى سۈزۈپ چىقاتتى. ئۇنىڭدىكى بۇ خىل غايىب ھېكە - مەتدارلىق يەنە ئۆز نۆۋىتىدە شېئىرىيەت بىلەن مەنىئىي ھېكايەت -

لەرنىڭ ئالتۇن بەتلىرىگە نەقىشلىنىپ باراتتى. سەھۋالىم زىيارەت-
گاھى ۋە كوھمارىم غارى^① ئەتراپىدىكى ئاۋام خەلق شەيخى بىردەك
«مۆجىزىكار ئەۋلىيا، ئۇلۇغ ئاتا، ئەللامە» دەپ تەرىپلىشىپ،
ئۇنىڭدىن ئۆز مۈشكۈلاتلىرىغا ئاسانلىق ۋە خەيرلىك نىشانلىرى
تېپىشاتتى.

شەيخ، ئۆسمۈر نەۋبەتنىڭ قەلب جاراھەتلىرىنى كۆزدە تۇتۇپ
ئەسلىي پىلان بويىچە قاتتىق قول تەلىم - تەربىيە يۈرگۈ-
زۈش ئويىدىن ياندى ۋە ئۇنى بىر يىللىق مۇددەت ئىچىدە
سوپىلىق - تەسەۋۋۇپ يولىنىڭ بىرىنچى باسقۇچى - شەرىئەتتە
تەربىيەلەش قارارىغا كەلدى. ئۇنىڭ ئۈستىگە، باھارنىڭ ئاخىرقى
مەزگىللىرىدە خوتەن دىيارىدىكى بارلىق مازايى ماشايىخلارغا ئوخ-
شاش سەھۋالىم ۋە كوھمارىلارمۇ تاۋاپچىلارغا، خەير - ئېھسان
ئېتىپ ساۋابلىق تاپقۇچىلارغا تولۇپ كېتەتتى. مۇنداق ئەھۋاللاردا
شەيخنىڭ كۈن بويى نەۋبەتى بىلەنلا بولۇپ، ئۇنى تەربىيىسىدە
تۇتۇشقا ئىمكانىيىتى يار بەرمەيتتى. شۇڭا، ئۇ سەھۋالىمغا قايتىپ
ئۈچ كۈن ئۆتكەندىن كېيىن نەۋبەتنى ئالدىغا يۈكۈندۈرۈپ ئولتۇر-
غۇزۇپ تۇنجى ساۋىقىنى باشلىدى:

— ئوغلۇم، بۇ چەت - خىلۋەت جاي ئەمدى سېنىڭ ئۆز
روھىڭنى تىڭشاپ كامالەت مەنزىلىرىگە يېتىدىغان دەرگاھىڭغا
ئايلانغۇسى. «قۇرئان كەرىم» نى يادقا قىرائەت قىلىشتا دىلىمنى
ئوۋلاپ، مەيلى - ئىختىيارىمنى ئۈزۈڭگە رام قىلغىنىڭغا ئىقرار-
مەن. ساڭا تەپسىرى ئىلىمنى ئىگىلىشتىن ئاۋۋال ئۇشبۇ كىتاب-
نى ئوقۇپ، ئۇنىڭ گۈل - گۈلىستانىدا سەير ئېتىپ چىقىشىڭنى
مۇۋاپىق كۆردۈم. بۇ، سېنىڭ ئىسمىڭغا ئاتاڭ مۇھەممەدنىڭ ئىل-
تىماسى بىلەن مەنبە بولغان شەۋكەتلىك نەسىردىن رايغۇزى ھەز-
رەتلىرىنىڭ پەيغەمبەر - نەبىيلەر ھېكايەتلىرىگە ئاتالغان «قىسەس».

① كوھمارىم غارى — سەھۋالىمغا تۇتاش نۆپىلىكىنىڭ قاراقاش دەرياسىغا قارايدىغان
تىك باغرىغا جايلاشقان ئىككى قەۋەتلىك ئۆڭكۈر.

سۇل ئەنبىيا»^① ناملىق تەۋەرىۋك ئەسىرىدۇر. بارغىن، بۇ خىل-
 ۋەت دەرگاھنىڭ ھەممىلا يېرى سېنىڭ ئاياغلىرىڭنى ئۆز يەلكىسىدە
 كۆتۈرۈپ، زىكرىڭدىن تۆكۈلگەن تەسىرلىك قىسسە - ھېكايەت-
 لەرگە چور بولسىدۇ. ئۆرلە، تېنىڭنى خاك - تۇپراق ئۈستىدە
 قالدۇرۇپ روھىڭنىڭ پەرۋازىغا قېتىلىپ ئۇچقىن. پەرۋەردىدە
 ڭارنىڭ خاسىيەتلىك نەپەسلىرى روھىڭنى بوشلۇق - مۇئەللەق
 ئىچىدە سۆيۈپ ئەركىلىتىپ بارسۇن، — شەيخ سۆزىنى تۈگىتىپ،
 كۆزىنى يۇمغىنىچە بىر پەس سۈكۈتكە چۆمدى، ئاندىن كۆزىنى
 لەپىدە ئېچىپ، نەۋبەتىگە قايتا نەزەر ئاغدۇردى. شەيخنىڭ كۆزىدە
 يېنىپ تۇرغان ئاجايىپ سېھىرلىك ئۈمىد ۋە مېھىر نۇرى نەۋبەتدە-
 نىڭ جۇدالىق ئازابلىرىدا بىر قەۋەت نېپىز مۇز ئۇيىغان يۈرىكىنى
 ئېرىتىپ، ئۇنىڭ تېخى يورۇشقا ئۈلگۈرمىگەن يۈكسەك مەنىۋى
 ئالەملىرىگە يارقىنلىق بەخش ئەتكۈچى سېھرىي ئوتلارنى تۇتاشتۇر-
 دى. ئېگىلىپ سالام بېرىپ قەددىنى رۇسلىغان، ئىچكى ھاياجان
 ئىلكىدە لەۋلىرى تىترەپ كۆزلىرى چوڭ - چوڭ ئېچىلغان
 نەۋبەتى گويا ئۇچۇشقا تەمىشلەگەن قۇش بالىسىغىلا ئوخشاپ قالغاندە-
 دى. ئۇ ئاخىرى ئۇچتى، ئۇچقاندىمۇ كىشىلەرنىڭ كۆزلىرى يې-
 تىپ بارالمايدىغان چەكسىز بوشلۇقلاردا ئۇچتى. يەر يۈزىدىكى
 ھەممە نەرسە — سەھۋالىمنىڭ خىلۋەت ئېتەكلىرى، ئۇنى شەرق
 ۋە شىمالدىن ئوراپ تۇرغان بوستانلىقلار، بىر جۈپ قاش دەرياسى
 ھەم تىرىكچىلىك ھەلەكچىلىكىدە پىرقىراپ يۈرگەن ئادەملەر ئۇ-
 نىڭ نەزەر ئۇپۇقلىرىنىڭ سىرتىدا كىچىكلەپ بارا - بارا يوقىلىپ
 كەتتى. ئۇ ئىنسان زاتىنىڭ دۇنياغا ئاپىرىدە بولۇش جەريانىدىن
 ياراتقۇچى ئىلاھ - تەڭرىنىڭ قۇدرەت - كامالىغىچە بولغان
 چەكسىز ئۇزاق جەريانلاردا مەجنۇن كەبى چۆرگىلەپ ئىدى-
 سان بالىسىغا كەمدىن - كەم نېسىپ بولىدىغان ئاجايىپ يارقىن

① «قىسسەسۇل - ئەنبىيا» 13 - ئەسىرنىڭ ئاخىرى ۋە 14 - ئەسىرنىڭ باشلىرىدا
 خارەزىمنىڭ راباتىمۇغۇز دېگەن يېرىدە ياشاپ ئۆتكەن بۇرھانىدىن ئوغلى نەسىرىدىن رابغۇزدە-
 نىڭ 1311 - يىلى يېزىلغان دىنىي فىئانتاستىك رومانى كۆزدە تۇتۇلىدۇ.

ئىلاھىي نۇرلارغا مۇيەسسەر بولدى.

سەھۋالىم بىلەن كوھمارىمدىن ئىبارەت بۇ قوشكېزەك تاۋاپ-
گاھتا سەيلە - تاۋاپ پائالىيىتى ئاخىرلاشقان كەچ كۆز پەسلىنىڭ
بىر خاسىيەتلىك سەھىرى نەۋبەتى «قىسسەسۇل - ئەنبىيا» نىڭ
قېلىن بەتلەرنى يېپىپ قەلىبىنىڭ ئىچى ۋە سىرتىدا جاراڭلاپ
پەللىمۇ پەللە ئۆرلەپ بېرىۋاتقان بىر سۈرلۈك، تەسىرلىك ئىلاھىي
كۈي ئىچىدىن ئويغاندى. ئۇنىڭ كۆز ئالدىدا زاھىر بولغىنى تىم-
تاسلىق بۆشۈكىگە بۆلەنگەن قىپپالساڭچ سەھۋالىم ۋە ياكى سارغى-
يىپ، غازاڭ تاشلاپ يالىڭاچلىنىپ بېرىۋاتقان چەكسىز سەھرا
بەلۋاغلىرى بولماستىن، بەلكى ئىنسان روھىنى ئىمان -
ئېتىقاد، مېھىر - مۇھەببەت ۋە ھەق - ئادالەت تەرتىپلىرى بىلەن
قۇتقۇزۇش يولىدا رەنج - ئەلەم، رىيازەتلەر چەككەن قەيسەر ھەم
كارامەتلىك ئەۋلىيالار توپى ئىدى. نەۋبەتى يۈكسەلگەن قىزغىن
ئوي - خىياللىرى ئىچىدە ئۆزىنى ئاجىز ئىنسان بالىلىرى بىلەن
قۇدرەتلىك پەيغەمبەرلەر تۈركۈمى ئارىسىغا قويۇپ مەنئىي يېتىد-
لىشىنىڭ ئۇلۇغۋار قىممىتىنى ۋە ئۇنىڭ ئىنسان روھىدىكى ئاجا-
يىپ سىرلىق كۈچ - قۇۋۋەتلىرىنى دەڭسىدى. شۇنىڭ بىلەن
ئۇنىڭ ئىشتىياق - ھەۋسى قىسسە - ھېكايەتلەردىن ھالقىپ
ئۆتۈپ، زىكرى - يادىغا نەقىشتەك ئويۇلۇپ ئورناپ قالغان قۇرئان
كەرىم ئايەتلىرىنىڭ پىنھان مەنىسىگە مەھكەم باغلاندى.

3

نەۋبەتنىڭ ئەسلىگە كېلىپ بولغان رەڭگى - رۇخسارىدىن،
پىكىر ۋە خىيال قىرغاقلىرىغا ئۇرۇلۇپ ئاجايىپ سۈزۈك تامچىلار-
نى چاپرىتىۋاتقان زېھنىي قۇۋۋىتىدىن ئىلھاملانغان شەيخ ئاللاغا
شۈكۈر - سانا ئوقۇغاندىن كېيىن، پاك لەۋزى ۋە قەتئىيەت
ئىرادىسى بىرلە قۇرئان بەتلەرنى ئاچتى. ئۇنىڭ ئالدىدا يۈكۈنۈپ
ئولتۇرغان نەۋبەتى ئاللاننىڭ كالاملىرىنى دىللىرىغا مارجاندەك قاتار

تىزىپ، ئەقىدە - ئىخلاى نۇرلىرى بىلەن روشەن - يارقىن ئەپ-
 لەپ، ئەڭ يېقىملىق ۋە ئەڭ تەسىرلىك تاۋۇش - تەلەپپۇزغا
 يېقىن سۈرۈپ تەخ بولۇپ تۇردى. شەيخنىڭ كۆزلىرى نەۋبەتنىڭ
 تەق - تەييارلىق ھالەتلىرىنى كۆزىتىپ، تەكشۈرۈپ كىتاب يۈزىگە
 ئاغدۇرۇلۇشى بىلەن نەۋبەتنىڭ قىپقىزىل لەۋلىرى ۋە ئاپئاق
 سەدەپتەك چىشلىرى ئارىسىدىن ئاجايىپ يېقىملىق ۋە ئاجايىپ
 مۇڭلۇق كۈي - ئاھاڭغا سېلىنغان بىرىنچى سۈرە - ئايەتنىڭ قىرا-
 ئىتى تېشىپ چىقىپ شەيخنىڭ يۈرەك - باغرىنى تىترىتىپ، پۈتۈن
 ئەزايى ۋۇجۇدىغا سۈر سېلىپ تارقىلىپ كەتتى. شەيخ شۇ يوسۇندا
 نەۋبەتنىڭ ساپ، سۈزۈك ئەرەب تىلىدا قىلغان قىرائىتىنى «قۇر-
 ئان كەرىم» گە بىرمۇ بىر سېلىشتۇرۇپ چىققاندىن كېيىن ئۇنى
 تۈركىي - ئۇيغۇر تىلىغا ئۆرۈپ يېشىپ، تەپسىر قىلىپ چۈشەندۈ-
 رەتتى. نەۋبەتنى ئۆزىنىڭ تۆت يېشىدىن باشلاپ ھەريەر، ھەر جايدى-
 كى موللا - ئۇستازلىرىدىن ۋە رەھمەتلىك بوۋىسى غەيۇرۇللا قازى
 ئاخۇنۇمدىن ئائىلىسىدە ئالغان ئەرەب تىلى بىلىملىرىگە تايىنىپ
 شەيخنىڭ تەپسىرى بايانلىرىنى ناھايىتى ئوتۇقلۇق ھالدا ئۆزلەشتۈ-
 رۇپ بارماقتا ئىدى. شەيخ دەلمۇ دەل تەپسىر قىلىشتىن باشقا،
 يەنە ھەربىر سۈرە - ئايەتتىكى سۆزلۈكلەرنى ئىپادە قىلىدىغان مەنە
 دائىرىسى، تۈرلىنىش شەكلى، بىرىكىش ھالىتى ۋە باشقا ئالاھىدە-
 لىكلىرى بىلەن يېشىپ، تەھلىل قىلىپ چىقاتتى. ئاندىن ئۇنىڭ
 ئانا تىلىدا بېرىدىغان ئۆلچەملىك مەنىسىنى ئاۋۋالقى ئۇسۇل بويىچە
 تەپسىلىي دەلىللەپ بېرەتتى. نەۋبەتتەمۇ خۇددى شۇنىڭغا ئوخشاش
 ئۆزى قىرائەت قىلغان سۈرە - ئايەت سۆزلۈكلىرىنىڭ خاس مەنى-
 سىنى قىرائەت جەريانىدا قىياسەن مۆلچەرلەپ، شەيخنىڭ
 تەپسىر - يېشىملىرى ئاساسىدا قايتىدىن بىرمۇ بىر سېلىشتۇرۇپ
 دەلىللەپ ئەس - يادىغا نەقىش قىلىپ چېكىۋالاتتى. ئەرەب تىلىدى-
 كى سۈرە - ئايەتلەرنىڭ ئانا تىلىدا سۈزۈك مەنىلەر چوڭقۇرلۇقى
 ھاسىل قىلىشىغا ئەگىشىپ، ئەسلىدە ناھايىتى سىرلىق ھەم سۈر-
 لۈك تۇيۇلغان «قۇرئان كەرىم» شەكىل جەھەتتىن ئۇنىڭغا ئەمدى-

لىكتە ئانا تىلىدىكى كىتابلار قاتارىدا ئاددىي تۇيۇلدى. ئۇ «قۇرئان كەرىم» نىڭ ئىنسان بالىلىرى ئۈچۈن ئورتاق نازىل قىلىنغان، ئۆز تىلى ۋە ئۆز دىلى بىلەن مەنىسىگە يېتىش مۇمكىنچىلىكى بولغان بەھرىدار كىتاب ئىكەنلىكىنى مۇئەييەنلەشتۈرگەنىدى. ئەمما، ئۇنىڭ مەنە جەھەتتىن تاغ كەلكۈنلىرىدەك تېشىپ مىسلى دېڭىز كەڭلىكىدە زاھىر بولۇشى نەۋبەتنى ھەيرەتتە قالدۇردى. ئۇ ئاشۇ دېڭىزنىڭ چوڭقۇر تەكتىدە ئۈزۈپ كېتىۋېتىپ ئالەمنىڭ پۈتۈنسۈرۈك سىرۇ ھېكمىتىنى تىڭشايتتى. ئالەم ئەمدى ئۇنىڭ ئۈچۈن ئاللانىڭ قۇدرەت - كامالىغا تۇتاشقان ھالدا يېڭىۋاش-تىن نۇر - زىياغا پەۋەس تولۇپ، دەسلەپكى سەھەرنىڭ سۈزۈك، يارقىن چېھرى سۈپىتىدە ئايان بولماقتا ئىدى. ئۇ ئۆزىنى شۇ سەھەر دەملىرىدە نۇرغا چۆمۈلگەن ھالدا قۇياشقا ئېگىلىپ بوي تارتقان بىر تال يېشىل يۇمران گىياھقا، پەرۋەردىگارىنى ئالەمنى يورۇتۇپ، كېچە بىلەن كۈندۈزنى ئايرىپ، بارچە جانلىقنىڭ ھايات-لىق نەپىسىنى ئىلكىدە تۇتۇپ تۇرغان ساخاۋەتلىك قۇياشقا ئوخشاتتى. بۇ ئوخشىتىشتا ئۇنىڭ تەللىق قىلغىنى تەڭرىنىڭ زاھىرى سۈپەتلىرى ۋە ئىنسان بالىسىنىڭ روھقا تاللىق باتىنىي سۈپەتلىرى بولۇپ، تەڭرى بارچىنىڭ كۆز ئالدىدا قۇياشقا ئوخشاش زاھىر تۇرۇپ، ئۆز بەندىلىرىنىڭ روھىيەت پىنھانلىرىغا شەكىلسىز ۋە مەۋھۇم رەۋىشتە سېڭىپ كىرىدۇ، ئىنسان بۇنىڭغا نىسبەتەن تەڭ-رىنى تونۇش سېزىمىگە ئىگە بولۇپ، ئۆزىنىڭ روھىيەت ئالىمىدە ياراتقۇچىسىغا جاۋابەن كامىللىق نۇرى بەرپا قىلىدۇ، ئىككى نۇر بىر-بىرىگە تۇتاشقان چاغدا تەڭرى بىلەن ئىنسان بىر رىشتىگە مەڭگۈلۈك چېتىلىپ، ئۇلۇغ ۋەھدە - بىرلىك ھاسىلاتى كېلىپ چىقىدۇ، بۇ ھال بارچىگە سائادەت كەلتۈرىدۇ، ئۇنىڭ ئەكسىدە ئالەم ۋە ئىنسان بالىلىرى پۈتۈنلەي قاراڭغۇ - زۇلمەت ئىچىدە تەمتىرەپ زاۋالغا يۈز تۇتىدۇ... دېگەنلەردىن ئىبارەت بولدى. بىر يىل جەرياندا قاتتىق تەلەپ ئاستىدا ئىزچىل داۋام قىلغان تەپسىر ساۋاقلرىدىن كېيىن، نەۋبەتى ئۈستازى شەيخ نىزامىد-

دىن كاككۇك ھەزرەتلىرىگە يۈزلىنىپ ئۆز تەسىراتلىرىنى ئۇنىڭ ئىلتىماسى بويىچە يۇقىرىقى ئورام - تەرزىدە بايان قىلىپ بولۇپ ئۇن سېلىپ يىغىلىۋەتتى. شەيخ ئورنىدىن ئىرغىپ تۇرۇپ نەۋبەتتىنى يەردىن دەس كۆتۈرۈپ باغرىغا مەھكەم باستى. ئۇنىڭ ئۆز كۈتكەندىن نەچچە ھەسسە ئارتۇق ئۇتۇق قازانغان نەۋبەتلىگە يۈرەك - باغرىدىن قايناپ تاشقان ئۇستازلىق، بەلكى ئاتىلىق مېھىر - مۇھەببىتى قىسىلغان بىر جۈپ قوي كۆزلىرىدىن چەشمە بولۇپ ئېقىپ چۈشتى. شەيخ نەۋبەتتىنى سۇپا ئۈستىدىكى بورىغا ئولتۇرغۇ-زۇپ، قاچاندۇر بىر چاغدا، ھە، نەۋبەتتىنىڭ ساۋاق ئۈستىدە خىيالى چېچىلغان، چارچاش تۈپەيلى ئورنىدىن سەھەر تۇرۇشقا ئۈلگۈ-رەلمىگەن بىخۇد چاغلىرىدا ھاسا بىلەن ئۇرۇپ ئىز قالدۇرغان غوللىرىنى ئۇزاققىچە ئۇۋۇلاپ، ئاڭا بولغان ئۆزى - ئەپۇسىنى ۋە خەيرىخاھلىقىنى ئىپادىلىدى. كىشىنى ئۆتكۈر قەلب كۆزلىرى ۋە بىۋاسىتە تۇيغۇلىرى بىلەن سېزىپ، بىلىپ تۇرىدىغان ھېكمەت-دار شەيخ نەۋبەتتىنىڭ شەھەر - ئاستانىنى، ئاتىسىنى ۋە مەھەللىدىكى دوستلىرىنى سېغىنغانلىقىنى چۈشىنىۋەتتى. شۇڭا، ئۇ تېخىچە ئېسە-دەپ ئولتۇرغان نەۋبەتتىنىڭ يېنىغا تەككىنى قويۇپ:

— بالام، ساڭا مىڭلارچە ئاپىرىن، بىز داۋانلار ئاشتۇق. كۆزۈڭنى يۇم، ئويۇق - ئارام پەرىشتىلىرى ساڭا كۈچ - قۇۋۋەت بەخش ئەتسۇن. خۇدا بۇيرۇسا، ئەتە بامدات نامىزىدىن كېيىنلا ئاستانىگە يەتكەيمىز، — دەپ ئىتتىك كەينىگە بۇرۇلدى ۋە ئىشىك-تىن ئېڭىشىپ چىقىپ تۆپىلىكنىڭ يۇقىرىسىغا، كۆھمارىم غارىغا قاراپ يۈرۈپ كەتتى.

4

ئۇزاق - ئۇزاق سوزۇلۇپ شەھەر - ئاستانىگە تۇتۇشىپ كەتكەن تۆپىلىق سەھرا يولىدا چاچ - ساقاللىرى ئۇچتەك ئاقارغان شەيخ خېلىلا بوي تارتىپ يىگىتلىك قەددى - قامىتىگە يېقىنلاپ

قالغان نەۋبەتى بىلەن قول تۇتۇشۇپ كېتىۋاتاتتى. شەيخنىڭ قەلبى نەۋبەتنىڭ قەلبىگە ئوخشاش ھېس - ھاياجان دولقۇنلىرىدا چايقىلىپ، شالاڭلاپ قالغان دەرەخ يوپۇرماقلىرىنىڭ شىلىدىرلاشلىرىغا جۆر بولماقتا ئىدى. ئۇلارنىڭ تۇتاش كەتكەن روھىيەت دالىلىرىدا ئادەم، ئالەم ۋە ئاللاننىڭ گۈزەل خۇلق - سۈپەتلىرى بىر - بىرى بىلەن ئۆزئارا گىرەلىشىپ، ئاجايىپ مەپتۇنكار، نۇرانە جىلۋىلەرنى ھاسىل قىلغانىدى. ئۇلارنىڭ پات - پاتلا قايرىلىپ كۆز بېقىشلىرى، قوللىرىنى چىڭ سىقىپ قويۇشلىرى ۋە نېمىگىدۇر ئىنتىلا - گەندەك قەدەملىرىنى ئىتتىكىلىتىشلىرى ئاشۇ خىل ئىچكى مەپتۇن - كارلىقنىڭ تىلىسىز ئىنكاسلىرى جۈملىسىدىن ئىدى.

نەۋبەتى ئېرىق بويلىرىدا شاخلىرىدىن ئاجراپ ئۇچۇپ چۈشكەن يوپۇرماقلارنى تېرىۋالغاندىن كېيىن، ئۇلارنى ئالىقانلىرى ئۈستىگە تىزىپ زەن سېلىپ قاراشقا باشلىدى. يوپۇرماقلاردىكى ھەر تەرەپكە شاخلاپ تۇرغان تومۇرلار نەۋبەتنىڭ دىققىتىنى تارتىپ، پىكىر - خىيالىنى قاناتلاندۇرۇپ، ئۇنى ئۆز دىلىدا ھاسىل قىلغان مۇقەددەس بىرلىكنىڭ قۇدرەت كامالىغا تۇتاشتۇرۇپ قويغانىدى. شۇڭا، ئۇ ھاسىسىنى يەرگە سانجىپ ئۇنىڭ ئۈستىدىن ئىككى قولى بىلەن بېسىپ، تايىنىپ تۇرغان شەيخكە يۈزلىنىپ يۇمشاق تەلەپپۇزدا ئېيتتى:

— ئۈستاز، بۇ ئاخىرقى دەقىقىلەردىكى ھاللاردا كۆرگىنىم يوپۇرماقتىن تاشقىرى بىر ئۇزاق ھاياتلىق مۇساپىسىنىڭ پىنھان ھېكايەتلىرىمىكىن دەيمەن، — ئۇ ئىتتىك بېشىنى بۇراپ دەرەخ شاخلىرىغا تىكىلگىنىچە سۆزىنى داۋام ئەتتى، — يوپۇرماق شاخقا، شاخ غولغا، غول يىلتىزغا، يىلتىز تۇپراققا، تۇپراق بولسا سۇغا تۇتىشىپ بەرپا بولىدۇ. بۇ يەردىكى باغلىنىش بەكمۇ سىرلىق، ئاخىرقى يوپۇرماقتا ئايان بولۇۋاتقىنى ئاۋۋالقى — ئەزەلىي دەرەختە ئايان بولىدىغان مەڭگۈلۈك تەكرار بىرلىكنىڭ سۈرىتىدۇر. قارىدەسىلا، بىرتال يوپۇرماقتا بىر تۈپ دەرەخنىڭ سېمىمىسى ئايان بولماقتا. بىزمۇ بىر تال يوپۇرماق كەبى ئۆزىمىزدە تەڭرىنىڭ سۈپىدە.

تىنى ئايان قىلماق ئۈچۈن كۆكلەيمىز، شىلدىرلاپ سادا بېرىمىز، قەد كېرىپ سايە تاشلايمىز، ئاخىرى پېشىپ شاخلاردىن ئاجراپ تۇپراقتا ئارام تاپمىز، ياق، تەڭرىگە قايتىمىز، خۇددى ئۆزلىرى تەلىم بەرگەنلىرىدەك تەن قەپەسلىرىدىن قۇتۇلۇپ ھۆرلۈككە ئېرىشسەن. شۇ ۋەجىدىن ھەربىر ئىنسان بالىسىدىن زاتىغا يارىشا بىر نۇرانلىك كۆرۈلمىكى، بىر ياخشى نامۇ نىشانە قالمىقى زۆرۈر-دۇر.

نەۋبەتى قولىدىكى ساپسىرىق يوپۇرماقلارنى دەرەخ تۈۋىدىكى قۇم توپىغا كۆمۈپ دۇئاغا قول كۆتۈردى. ئۇنىڭ نېمىلەرنى شى-ئۇرلاپ ئېيتقانلىقى شەيخنىڭ كۆڭلىگە ئايان ئىدى. شۇڭا، شەيخ ئۆزىگە قاراپ قول ئۈزىتىپ كېلىۋاتقان نەۋبەتنىڭ ئاللىقانلىرىغا سۆيۈپ، ئۇنى باغرىغا مەھكەم باسقۇنچە كۆزلىرىدىن ئىپتىخار ياشلىرىنى ئاققۇزدى. نەۋبەتى شەيخنىڭ باغرىدىن بېشىنى ئېلىپ، يۇمشاق بارماقلىرى بىلەن ئۇنىڭ يېشىنى سۈرتتى. شۇ چاغ، بىر - بىرىگە قادىلىپ قېتىپ قالغان ئىككى جۈپ كۆزدە تەڭرىتاڭا. لاغا تۇتاش كەتكەن ئۇلۇغلۇق خىسلەتلىرىنىڭ ئاجايىپ روشەن ۋە ئاجايىپ يارقىن نۇرلىرى يالتىراپ، قۇياشنىڭ چەكسىز ئالەم ئارا سېپىلگەن ساخاۋەتلىك نۇرلىرىغا قوشۇلۇپ سىڭىپ كەتتى.

كۈن چۈشتىن قايرىلغان مەزگىلدە، ئۇلار ئاستانگە يېتىپ، ئىلچى بازىرىنىڭ قايناق رەستىسىدىكى شىپاخانىدا مۇھەممەد بىلەن دىدارلاشتى. ئاتا بىلەن بالىنىڭ بىر تەن، بىر گەۋدە مىسالى يۇغۇرۇلۇپ ئېسەدەپ يىغلاشلىرى كەرەملىك شەيخ نىزامىدىن كاكا-كۈكنىڭ يۈرەك - باغرىنى ئېزىۋەتتى. شەيخنىڭ بۇلۇتتەك تۇتۇ-لۇپ، ئارقىدىنلا قۇياشتەك پارلاپ كەتكەن نۇرلۇق چېھرىدە يول - يول قورۇقلار ناھايىتى روشەن كۆرۈنۈپ قالغانىدى. بۇ قورۇقلار ئۇنىڭغا ئاي - يىللارنىڭ سۈرئەت - رىتىمىدىن ئەمەس، بەلكى دىل رىشتىگە چىڭ چىگىلىپ بىر پۈتۈن ھاياتلىق تەركىبىگە ئايلىنىپ كەتكەن قىممەتلىك كىشىلەرنىڭ ۋاقىتسىز ئۆلۈم - قازا-سىغا ماس رەۋىشتە كۆرۈلگەن روھىي مەھرۇملۇقلىرىدىن قالغانىدى.

دى. شەيخ ئىنساننىڭ ئۆز - ئۆزى سەۋەبىدىن ئەمەس، بەلكى لەننى قارا زامان ۋاباسى سەۋەبىدىن نابۇت بولۇپ كېتىۋاتقانلىقىدەك ناھەق تەقدىر - قىسمەتلىرىگە ئىچ - ئىچىدىن ئۆرتىنەتتى. سەھەردىن كەچكىچە، ھاياتلىقتىن ئۆلۈم پەيتلىرىگىچە، پانىي ئالەمدىن باقىي ئالەمگىچە بولغان ئارىلىقلارنى ئۇ پۈتۈنلەي قاراڭغۇ، زۇلمەتلىك ۋە ئۆتكۈنچى ھېس قىلغىنى ئۈچۈن، ئىنساننىڭ ماھىيەت چوڭقۇرلۇقىدا ھازىر ۋە نازىر كامالى قۇدرەتلىرى بىلەن ئۆز - ئۆزىنى يورۇتۇپ ھايات داۋانلىرىنى روشەن ئەيلەشلىرىنى، ئاندىن ئوتقاش مىسالى لاۋۇلداپ ئۆزگىگە نۇر - يورۇقلۇق بېرىشلىرىنى تەڭرىلىك مۇقامىنىڭ بىرىنچى نىجادىيىتى دەپ بىلەتتى. ئىككىنچى نىجادىيەتتە، ئىنسان ئۆز قەلبىنى ۋە ئۇنىڭ مۆجىزىكار خىسەلتلىرىنى شەكىل ھالىتىدە ئىپادە قىلىپ پىنھان تۇرۇشى، ھەربىر شەكىلدە ئۇنىڭ پىنھانلىقتىكى غايىب ھېكمەتدارلىقى نۇر - شولا بولۇپ كەڭ تارقىلىشى كېرەك ئىدى. ئۈچىنچى نىجادىيەت - ئەبەدىيەت ۋىسالى بولۇپ، بۇنىڭدا ھاياتلىق بىلەن ئۆلۈم، ئادەم بىلەن تەڭرى، پانىي ئالەم بىلەن باقىي ئالەم ئۆزئارا قوشۇلۇپ بىر تۈز سىزىق ئۈستىدە تەڭلىشەتتى ھەمدە ئادەمنىڭ سېمىياسى ئالەمنىڭ سېمىياسىغا تەڭداش رەۋىشتە ئىلاھ - تەڭرىنىڭ قەلبىدىن تاشاتتى.

شەيخ شۇ تەرزىدە خېلى جىق نەرسىلەرنى كۆڭلىدىن ئۆتكۈزۈپ، خوتەننىڭ شەرقىي قىسمىدىكى ئاستانلەرگە، جۈملىدىن خوتەننىڭ كۆزى سۈپىتىدە نۇر چېچىپ مەيلى - ئىختىيارىنى ئوۋلاپ، زوق - ھەۋىسىنى قىزىتىپ، ئاداقى ئىشتىياقلىرىنى سېھىرلەپ كەلگەن كېرىيە باغۇ - بوستانلىرىغا سەپەر قىلىش ئويىدىن بىراقلا ۋاز كەچتى. ئۇنىڭ ھېكمەتكە توپۇنغان تېرەن پىكىرلىرى ئاللىبۇرۇن سۆز چىمەنلىرىدە رەڭدار ھۆسن تۈزۈپ قەلەم ھىممىتىگە موھتاج بولغان ھالدا شەيخنى پىنھان كەپىسىگە جىددىي قايتىشقا ئالدىراتقاندى. شۇڭا، ئۇ، يىغىدىن كېيىنكى دىدار شادلىقى ئىلكىدە قىن - قىنىغا پاتماي ئۆزىگە تەلۈرۈپ

تۇرغان نەۋبەتنىڭ بېشىنى سىلاپ تۇرۇپ ئۆزى ئېيتتى:

— كەچۈرگەيسىزلىرىم، ئەزىز بالىلىرىم، ئالدىن ۋەھىي كەلگەندەك دىلىمدا باشقىچە بىر نىيەت ئىقبالى پارلاۋاتىدۇ. كۆزدىن ئەتىيازغىچە بولغان قىش مەۋسۈمىدە ئۈچەككە كىرىش بارلىق جانلىقلار قاتارى بىزگىمۇ راۋادۇر. نەسىدىنىڭ چارچىغان تېنى ۋە روھىنى قوبۇللىغۇ ئېلىپ ئارام ھەم قۇۋۋەت تاپقۇزغايىسەن، باش باھارنىڭ مۇرادى - مەقسەت گۈللىرى ئېچىلغان بىر خەيرلىك سەھىرىدە، خۇدا بۇيرۇسا ئالدىڭدا قايتا پەيدا بولغايىمەن، — شەيخ ئالىقانىلىرىنى ئېچىپ ئۇزاق دۇئا - تەكبىر ئوقۇغاندىن كېيىن ئورنىدىن قوزغالدى. ئىشك ئالدىدىن تاكى گۈلباغ مەھەللىسىگە چە ئۆزىتىپ بارغان نەۋبەتنى شەيخنىڭ قولىنى قويۇۋېتىدىغاندەك ئەمەس ئىدى. ئۇنىڭ قىيالىمىغان، جۇدالىق ھەسرەتتە غەمناك بولغان كۆزلىرىدە ياش تامچىلىرى لىغزلايتتى. شەيخ مېڭىشتىن توختاپ نەۋبەتكە بۇرۇلدى ۋە نەسىھەت تەرىقىسىدە مۇنۇ سۆزلەرنى ئېيتتى:

— ئاڭلا، ئوبدان بالام، بۇ ساڭا بېرىلگەن تەئىل، ئارام ئېلىش پۇرسەتلىرىلا ئەمەس. دىلىڭغا ئورناشقان شەرىئەت قائىدە - قانۇنلىرىنى تەكرار پىششىقلاپ، ئاتاڭنىڭ تېبابەت ھۈنەرلىرىدىن ئۈنۈملۈك ئوزۇق ئالغىن. نېسىپ بولسا، بىز كېلەركى يىلدىن باشلاپ يەنىمۇ مۈشكۈل بولغان تەرىقەت چۆللىرىدە كېزىپ، مەنتىقە ۋە بېشارەت ئىلىملىرىدىن يېشىل چىمەنلەرنى پەرۋىش ئەتكەيمىز. خەير، خۇداغا ئامانەت! — شەيخ شۇ سۆزدىن كېيىنلا ھاسىسىنى ئوينىتىپ تېز - تېز قەدەملەر بىلەن ئالغا قاراپ يۈرۈپ كەتتى.

5

يىللار زامان ئوقۇمىنى، زامانلارنىڭ چەك - پاسىللىرىنى، ئۆركەش ۋە داۋانلىرىنى نەزەردىن ساقىت قىلىپ ناھايىتى تېز سۈرئەت بىلەن ئېقىپ ئۆتمەكتە ئىدى. ئېنىق رېئال زامان ئوقۇمى

بولمىغان رەڭسىز ۋاقىت ئېقىنى ئىلكىدە ئادەم بىلەن تەڭرى بىرلىكىنى چەكسىز زامان كەڭلىكىگە ئىگە قىلغان ھەمدە ماكاننىڭ ئاشۇ كىچىككىنە بىر پارچە پىنھان، خىلۋەت يېرىدە بىپايان ئالەم قوينىغا تېشىپ چىقىپ قەلب ئەركىسىگە ئايلانغان ئون ئالتە ياش. لىق نەۋبەتى شەيخنىڭ ئۇزاققا سوزۇلغان تەرىقەت تەلىملىرىنىڭ ئاخىرقى باسقۇچلىرىغا قاراپ چىدام - غەيرەت بىلەن ئىلگىرىلەپ مەكتەپ ئىدى.

ھاسىسىنى ئالدىغا قويۇپ، كۆزىنى چىڭ يۇمۇپ، نەۋبەتلىنىمۇ شۇ خىل ئۇسۇلدا يۈكۈندۈرۈپ ئولتۇرغۇزغان ھېكمەتدار شەيخ ئىچ - ئىچىدىن قايناپ تېشىپ سۆزلىمەكتە ئىدى:

— مەنتىقىي تەلىمات كەۋسەرلىرىدىن دىل چىمەننىڭ ياشىناپ، يەلپۈنۈپ تۇرغىنىغا ئىمانىم كامىل! ئەمدى بىزنىڭ ئالدىمىزغا مەنتىقە ئاچالمايدىغان باتىن ھەقىقەتلەر قويۇلىدۇ. ھايۋانات - جانلىقلار قورساق غېمى ۋە شەھۋەت ھەلەكچىلىكىدە ئۆمرىنى سەرپ ئېتىپ تۈگىتىدۇ. شۇڭا، ئۇلارنىڭ مەۋجۇتلۇقى تېنى - ئېتىدىن تاشقىرى تۇرىدىغان بىرەر ئالاھىدە قىممەتنى ئىپادىلىمەيدۇ. يېيىلىش، بىرى يەنە بىرى ئۈچۈن مەۋجۇت بولۇپ تۇرۇش - مانا بۇ ئۇلاردىكى قىممەت. ئەمما، ئىنسان بالىسى بۇنىڭدىن پەرقلىق ھالدا ياراتقۇچى ئەسلىي زات - تەڭرىنىڭ بارلىقىغا، ئۇنىڭ ۋەسلى - ۋىسالىغا تارتىشىپ ئۆزىدە ئويغاتقان تۇيغۇ - ئىلھاملار بىلەن روھىيەت كۈچلىرىنى كامالەت دەرىجىلىرىدە يەتكۈزەلەيدۇ. بۇنىڭ پايدىسى ئۆزىدىن كۆرە تولىراق ئۆزىگە نېسىپ بولىدۇ. شۇڭا، ئىنساننىڭ ئەڭ ئاساسىي قىممىتى - تەندىكى ئاچلىق - ئېچىرقاشنى روھىيەتتىكى توق - لۇق - كامىللىق بىلەن يېڭىپ ياراتقۇچى ئىگىسىگە ۋە يەنە نەسىل - نەسەب لەۋھەسىگە مۇناسىپ مۆجىزىكارلىق خىسلەتلىرىنى ھاسىل ئېتىشلىرىدە كۆرۈلىدۇ. ناۋادا، كۈللى ئالەم ئىنسانلىرىنى بىرلىك - ۋەھدەتتە كامالەت ئاپتاپلىرى بىلەن يورۇتۇش مۇمكىن بولغىنىدا، ئىنسان بىلەن تەڭرىنىڭ ئارىلىقى يېقىنىلىش

ئىدى. ئەقىل ئىگىسى دانىشمەن - ئارىفلار بىلىپ تۇراركى، ئاقىلىدىن غاپىل، زاتى ئىنساندىن زاتى شەيتان، يورۇقلۇق كۈچىدىن سىدىن تۈن شەيدالىرى كۆپ لەنتى زاماندا ئۇ قەدەر ۋەسلى مۇرادنىڭ ھاسىل بولمىقى بەسى مۈشكۈلدۇر، — ياشلىق پاجىئە. لىرى كۆڭلىگە لەپىدە سايە تاشلاپ ئۆتكەن ھاياجانلىق شەيخ شۇئان غەيرەتلىنىپ ئېسىنى يىغدى ۋە مەسىلىنىڭ نەق ئۆزىگە قايتى، — قارىغۇنىڭ دىل كۆزى ئىچ ياقىتىن نۇرلىنىپ بارغاچقا، ئۇ ھەرقانداق بىر ساغلام ئادەمنىڭ كۆزىدىن ئۆتكۈر، بېشارەتلىك. تۇر. ئۇنىڭ ھەممىنى روشەن ھېس قىلىشى كىشىنى ھەيرەتتە قالدۇرىدۇ. سەۋەبى، كۆڭۈل كۆزگە ئايلانغان، بۇ كۆزنىڭ نۇرى ھېس - تۇيغۇ بىلەن ئەقىل - ئىدراكنى بويلاپ ھەر تەرەپكە توسالغۇسىز يېيىلىدۇ. بۇنىڭ ئالدىدا كامارغا ئوخشاش لايقەتسىز كۆزلەرنىڭ نېمە كېرىكى! شۇڭا، ساڭا ئېيتىمەن، ئوغلۇم، ھېچ-قانداق بىر ئىنس - جىن توسۇپالمايدىغان ۋە زەرەر يەتكۈزەلمەيدىغان پىنھان كۆڭۈل كۆزۈڭنى يوغان ئېچىپ بۇ ئالىمى پانىي مەۋجۇداتلىرىغا زەن سال، ئۇلاردىكى بارچە ئۇيغۇنلۇقنى كۆزەت. خۇددى بىر تال يوپۇرماقتىن ئەسلىي زات - دەرەخنى كۆر-گىنىڭكە ئوخشاش ئۇلارنىڭ شەكلى - سىياقى، خۇلقى - نازى، جىلۋە - ئاۋازلىرىدا ئايان بولىدىغان ئىچكى ھاللارغا بۆسۈپ كىر-گىن! ئىنساننىڭ نىيەت - غەرىزى ئۇنىڭ قەلبىدە پىنھان تۇرىدۇ. سۆز ئۇنىڭ مۇتلەق ئىسپاتى ئەمەس، قەلب سىر - مەخپىيەتلىرىنى ئاشكارا ئېيتىشتە كۆزدىن، كۆزدىن كۆزگىچە بولغان ئارىلىقنىڭ روھىي ھاللىرىدىن ئارتۇق بىرەر روشەن ئەينەك تېپىلماس. ئىنساننىڭ كۆز بۇلاقلىرىغا چۆمۈلۈپ، سۆز لىباسلىرىنى قايرىپ، ئاندىن ئۇنىڭ خۇلق - نازىغا، كەيپ - زوقىغا، قىلىق - ھەرىكەتلىرى ۋە ئىش - ئەمەللىرىگە نەزەر سالساڭ، قەلبىڭدە بىر - بىرى بىلەن زىچ ئۇيۇشۇپ قايتىدىن سۈرەتلەنگىنى ئىنساننىڭ ئەسلىي ماھىيىتى بولۇپ چىقىدۇ. ئىنسان شەيتان بىلەن بىرلەشكىنى، شۇنىڭدەك تېنىنىڭ نەپىس ئېھتىياجىغا ئەگەشكىنى ئۈچۈن روھىي

كامالەتتىن يىراقتا تۇرىدۇ. بىلىۋالدىڭكى، ئاۋۋالقى مەنتىقىي تە-
لىملىرىم سېنىڭ تۈپلۈك - پۈتۈنلۈكلەرنى بۆلەك - پارچىلارغا
ئاجرىتىپ چۈشىنىشىڭگە ۋە ئۇنىڭ تەكتى - ماھىيىتىگە سۈپەت
ئېتىبارى بىلەن يېتىشىڭگە ياردەم بېرىدۇ. ئەمدىكىسى بولسا،
ئىلمىي غايىب^① جۈملىسىدە بولۇپ، تەبىئىيەتتىكى چۈشتىن ئۆر-
لەيدىغان، ئەقىل - ئىدراكقا باغلىق بولمىغان تەبىئىي روھىي ھال-
لارنى ئۆستۈرۈپ تاۋلىشىڭغا ياردەم بېرىدۇ، - شەيخ ھاسىسى
بىلەن نەۋبەتتىكى تىزىغا بىرنى ئۇرۇۋېتىپ ئاۋازىنى كۆتۈردى، -
تېنىڭگە ئۇرۇلغان تايلاق ۋە ئۇ پەيدا قىلغان ئاغرىققا ئوخشاش بىر
جىددىي، ئۈشتۈمۈتۈ ھادىسىگە دىققەت - نەزەرنىڭ ئاغدۇرۇلغاندا،
ئۇنىڭدىن ھالقىپ ئۆتۈپ، ئۇنىڭ باشلانما نۇقتىلىرىدا توختىغىن،
ئاندىن ئۇنىڭ ۋەج - سەۋەبىنى، ئاقىۋەت - نەتىجىسىنى كۆزىتىپ
قەلبىڭدە ئايان قىلغىن. ھەرئادەم، ھەر ئىش، ھەر شەيئىنىڭ
ماھىيىتى مۇتلەقلىق ئېتىبارىدا خىلمۇ خىل بېشارەتلەرگە ئورۇن
قالدۇرىدۇ. ھەرقانداق بىر ئىنساننىڭ سۈپەت - سۈبائىدا جىلۋە
ئەيلەپ تۇرغان ئالامەت - بەلگىلەر ماھىيىتى بىلەن مۇتلەق بىردەك
بولمىسىمۇ، ئەمما ئۇ بىراۋنىڭ قىسمەن ھەقىقىيىتى، پىنھان
نىيەت - ئويلىرىنى ئاشكارىلاپ تۇرىدۇ. ئىنساننىڭ ئىنسان بى-
لەن، كۈللى ئالەم مەۋجۇداتلىرى بىلەن ئۇچرىشىشىدىن پەيدا
بولدىغان روھىي ھاللىرى ئىنتايىن مۇرەككەپ، ئۇنى بىلىش ۋە
ئىلىم دەرىجىسىگە كۆتۈرۈپ قانۇن - قائىدىلەشتۈرۈش ھېلىغىچە
بىرەر ئىنسان زاتىغا نېسىپ بولمىدى. جان ھەم ئۇنىڭ لىباسى
بولمىش تەن ئاشۇ روھىي ھاللاردا گاھ كۆكلەپ رەڭدار پورەك
ئاچسا، گاھ سولۇپ خازانغا ئايلىنىدۇ. بۇلاردىن بىلىۋالدىغىنىڭ
ئىنسان ھادىسىلىرىنىڭ خىلمۇ خىل، رەڭگا رەڭ كۆرۈنۈشلىرى
ئىچىدە ئۆز - ئۆزۈڭگە تارتىشىپ قوزغالغان ھېس - تۇيغۇ-
لىرىڭنى قاناتلاندۇرۇپ، سېلىشتۇرۇش ۋە بىرىكتۈرۈش ئېلىپ

① ئىلمىي غايىب - ئىدراكتىن تاشقىرى تۇرىدىغان روھىي ھاللارغا، ئېنىقى
يوشۇرۇن ئاڭ ھادىسىلىرىگە تەبىقلىنىدىغان سوفىستىك ئىلىم.

بىرىش، ئاندىن ئۇلارنى ئۆز ھەققىدە ھاسىل قىلغان بارلىق چۈ-
شەنچە ۋە تەسىراتلىرىنىڭ بىلەن ئەسلى - ۋەسلىگە قايتۇرۇپ يېتىدۇ.
ۋاشتىن كۆرۈش. ئادەم ۋە باشقا جانلىقلار بىر ئەزەلىي يوسۇنغا
باغلىق بولمايدۇ. ئۇلارنىڭ ئۆزگىرىشى ئۆزى ۋە ئۆزىنىڭ
نەسلى - زاتىدىن تاشقىرى تۇرىدىغان ئالەم ھاۋاسىغا بېقىشتىن
مۇستەسنا ئەمەس، شۇڭا ھەممە يەردە ئادەمىي ھايات، ئادەمىي
شەيئىلەر تولا...

شەيخ ئورنىدىن تۇردى، ئۇنىڭ غەرىبىيە مۇڭلارغا تولغان
غەمكىن قەلبىدە ئىنسان بالىلىرىنىڭ ئېيتىپ تۈگەتكۈسىز ئازاب-
ئوقۇبەتلىك كەچمىشلىرى بىر - بىرلەپ ئايدىن بولۇپ تىنىقنى
قىستىدى. شۇنىڭ ئۈچۈن بولسا كېرەك، ئۇ قوشۇمىسىنى جىددىي
تۈرۈپ ھاسىسى بىلەن يەرنى بىرنەچچە رەت چوقۇغاندىن كېيىن
ئاستا - ئاستا سۈزۈلۈپ:

— مۆلچەرىمچە، يەنە بىرەر - ئىككى ئايلاردىن كېيىن سېنى
ئاتاغغا تاپشۇرىمەن. ئەتراپ تىنچىق ئىسسىق بولسىمۇ بەرداشلىق
بەر، پەستىكى ئېرىق بويلىرىدىكى سۆگەت - جىگدىلەرنىڭ
دالدا - سايىسى ساڭا ئىستىقامەتگاھ بولغاي. ئويۇقتىكى دۋانلار-
دىن خالىغىنىڭنى ئېلىپ ئوقۇ ھەم قەلبىڭنى سۈكۈت، سەۋر
ئىلكىدە تىڭشاپ بەر، — دېدى ۋە سىرتتا ئۆزىنى كۈتۈپ تۇرۇشقان
تاۋاپچىلار ئارىسىدا كۆزدىن غايىب بولدى.

6

بۇ بىرنەچچە ئاي نەۋبەتى ئۈچۈن ئاخىرقى سىناق، ئاخىرقى
ئىمتىھان ئىدى. ئۇ يازنىڭ تومۇز ئىسسىقىدا قويۇق شاخ -
چىۋىقلىرىنى يەرگە تاشلاپ، مۈكچىيىپ قالغان قېرى سۆگەت
سايىسى ئاستىدا يۈكۈنۈپ ئولتۇرۇپ شەيخنى، سەھۋالىم تاۋاپگاھ-
نى، ئەتراپتىكى يېشىل بوستانلىقلارنى، خوتەننىڭ قايىناق
كوچا - رەستىلىرىنى، يۇرۇڭقاش ۋە قاراقاش دەريالىرىنى، ئائىلە

ئەتكە رەڭداش، مەنىداش ۋە قانداش بىر پۈتۈنلۈك ئىكەنلىكىنى تەكرار - تەكرار ھېس قىلدى. شۇنىڭدىن كېيىن، نەۋبەتنىڭ دىققەت مەركىزىگە چۈشكەن ھەرقانداق نەرسە - شەيئە ئەسلىي ھالىتى بويىچە بۆلەك - بۆلەكلەرگە ئاجرىلىپ يوق بولۇپ كېتەتتى ۋە ئۆزىمىلا يېڭىۋاشتىن شەكىل تۈزۈپ يېپىيىشى بىر ھالەتتە زاھىر بولاتتى. بۇ جەريان، جان ئېقىنىنىڭ چوڭقۇر قايناملىرىدىن ئۇچقان تۇيغۇ دولقۇنلىرى بىلەن قىرغاقلاردا سۈزۈلگەن ئەقىل توختاملىرىنىڭ بىرلىشىشى ئارقىسىدىكى جۈش ۋە شىددەتنىڭ نەتىجىسى بولۇپ، ئۇنىڭدىكى نۇقتا - ماھىيەت، ۋاسىتە - شەيئىلەرنىڭ ماھىيەتكە باغلىنىپ سىرتقا تەپكەن بىر يۈرۈش ئالامەتلىرى ئىدى. نەۋبەتتىكى ئۇلارغا دىققەت نەزەرىنى ئاغدۇرغان دەقىقىلەردە ئۆزىدىن، ئۆزىنىڭ خاتىرە بەتلىرىدىن مىسال - نەمۇنە ئېلىپ، ئۇنى ئوخشاشلىقلار ئىچىدە سېلىشتۇرغاندىن كېيىن پەرقلىرىنى ئايرىپ چىقاتتى ۋە خاس نۇقتىلاردا توختاپ تېز ئاندا ئۇنىڭ ھەقىقىيىتىگە ھۆكۈم قىلاتتى. شۇنداق قىلىپ، ئۇ ئىنساننىڭ تاشقى ھادىسىلىرىدىن ھالقىپ روھىيەت ئالەملىرىگە شۇڭغۇپ كىرگۈچى، ئۇنىڭدا ئەركىن سەيلە قىلغۇچى قەلب ئەركىنسىگە ئايلانغانىدى.

شەيخنىڭ سىناقلىرىدىن ئوڭۇشلۇق ئۆتۈپ ئۆزىدە ئادەتتىن تاشقىرى چىدام - غەيرەتنى، پولاتتەك قەيسەر ئىرادىنى ۋە تەپەككۈر ماھارىتىنى يېتىلدۈرگەن نەۋبەتتىكى، ئاخىرقى بىرنەچچە كۈندە گۇيا غايەت زور ئوت - گۈلخان ئىچىدە كۆيۈۋاتقان دەك چىلىق - چىلىق تەرگە چۆمۈلگەنىدى. شۇنداق، ئۇنىڭ ۋۇجۇدى ئوت ئېلىپ كۆيۈشكە باشلىغان، ئوت ئۇنىڭ ھەربىر ئوي - خىياللىرى قېتىمىدىن ئۇچقۇن چاچرىتىپ يۈرەك - باغرىنى ئۆرتەپ بارماقتا ئىدى. بۇ، ئەبەدىيەت ئوتى، روھىي بالاغەت دوقمۇشلىرىدىكى سېھىرلىك ئىشقى ئوتى ئىدى. ئۇنىڭ يالقۇن - ھارارەتلىرى ئىنسان قەلبىنىڭ تەشەببۇس ئىستەكلىرى سۈپىتىدە نەۋبەتتىكى ئۆزلۈكنىڭ سىرتىدىكى بىپايان دۇنياغا، تەڭرىنىڭ بارلىق مەۋجۇداتلار شەكلىدە رەڭگارەڭ

جىلۋە ئەيلەپ تۇرغان گۈزەل ۋەسلى - ۋىسال گۈلىستانلىرىغا ئۈندى -
مەكتە ئىدى. نەۋبەتى ئۆزىگە ۋە ئۆز قارشىسىدىكى دۇنياغا نىسبە -
تەن ئەمدى بالا ئەمەس ئىدى، ئۇنىڭ مۇشۇ يېشىدا كۆرگىنى كۆزنى
چېقىپ، قاماشتۇرۇپ تۇرغان بالاغەت سەھىرىنىڭ قۇدرەتلىك ۋە
كەرەملىك قۇياشى ئىدى. بۇ قۇياش ئۇنىڭ تېنى ھەم روھىدا تەڭلا
كۆتۈرۈلگەندە، ئۇ بىر خىل تەبىئىي ئىللىق سېزىم شاماللىرى
ئىلكىدە يەلپۈنۈپ، بارا - بارا غايەت زور ئوت - ئاتەش ئۈستىدە
قاقلانغاندەك بولدى. قارشىسىدىكى جىمىكى نەرسە بىلەن چوڭقۇر
رىشتە ئارقىلىق باغلىنىپ ئۆزىنى ئۇنىڭ مەركىزىدە ئاجايىپ مۇ -
جىزىدار ھېس قىلدى، ئاندىن ئۆزىنىڭ ئەڭ پىنھان، ئەڭ نازۇك
ئۆيلىرىنى نۇقتا قىلىپ چاقماقتەك تېز سۈرئەت بىلەن تەرەپ -
تەرەپكە يېيىلدى. ھەر بىر يېيىلىشىدا ئېگىلىگەن تەپەككۈر بوش -
لۇقلىرىدىن ھايات رىزقى - غەنىمەتلىرىنىڭ رەڭدار شوللىرى
تۆكۈلۈپ، ئۆزىنى گويا مۇشۇ بىر پارچە خىلۋەت زېمىنىنىڭ يۈردى -
كى، مۇئەككىلى كەبى يېگانە، قۇدرەتلىك سەزدى. ئۇ ئەمدى
بارچىگە ئۆزىنىڭ ئىچكى چوڭقۇرلۇقىغا باققانغا ئوخشاش پىند -
ھان نىگاھى - قەلب كۆزى بىلەن بېقىپ زەن سالاتتى.

ئاخىرقى مۇددەت توشتى، شەيخ نىزامىدىن كاككۇك ھەزرەت -
لىرى نەۋبەتنى قېرى سۆگەت سايىسى ئاستىدا بېھوش بىر ھالدا
كۆرۈپ ئالغانلىرى بىلەن ئۇنىڭ پېشانىسىدە يالتىراپ تۇرغان
مونچاق - مونچاق تەرلەرنى سۈرتتى، ئاندىن يېلىنچاپ تۇرغان
كۆپكۆك كۆزلىرىگە قادىلىپ سوئال قويدى:

— نېمىنى كۆردۈڭ، ئوغلۇم؟

— ئىنساننى، ئىنساننىڭ چەكسىز نۇرانە كامالەت سەھىرىنى

كۆردۈم، ئۇستاز!

— تەلقىن قىلىپ بەرگىنچۇ!

— بىر تىنىق، بىر نەپەس يەلدە جانغا ئېرىشكەن تەننىڭ

قۇربى ئالەمنىڭ قارشىدا كەڭ غۇلاچ تاشلايدۇ. ئۇ، ئۆزىگە ئالەم،
ئالەمگە زەررە سىياقىدا جىلۋە ئەيلەيدۇ. تۇغۇلۇش —

يوقلۇق قوينىدىن پارلىغان نۇر بولۇپ، ئۇ ئەۋۋەلى ھەم ئەزەلىدە زاتى — نۇرغا سېغىنىدۇ. شۇڭا، ئىنساننىڭ ئۆمۈر جىلۋىسى نۇردا ئايان بولۇپ، نۇردا ئېقىپ، نۇرغا قوشۇلىدۇ.

شەيخ بىرئاز خاۋاتىرلىنگەندەك بولۇپ ئەتراپقا بىر قۇر كۆز يۈگۈرتكەندىن كېيىن سۆز قىستۇردى:

— ئاھ، كۆز نۇرۇم، بالام، قانات چىقارغىنىڭنى سېزىپ تۇرساممۇ، ئەمما مۇنچە ئۆرلەپ كەتكىنىڭنى بىلمەپتىمەن، ساڭا مىڭلارچە ئاپىرىن! — شەيخ نەۋبەتتىگە ئىجازەت بېرىپ باشلىدى. شىتتى. نەۋبەتى قەلب چوغدانلىرىدا تاۋلىغان زەر سۆز دۇردانلىدى. رىنى ئىخچاملاپ مۇلايىم تەلەپپۇزدا ئېيتتى:

— ھەر جان تەڭرىنىڭ رىزقى — ئاماننى سۈپىتىدە بەندىلەر. گە بەخش ئېتىلىگىنى ئۈچۈن، ئۇنىڭ ئىچكى قۇۋۋەتلىرى شىددەتلىنىپ چىققىلىپ، ئوت ئېلىپ كۆيۈپ، نۇر بولۇپ ئويۇشۇپ سىرتقا تېپىپ، تېشىپ تۇرىدۇ. ئالەمنىڭ پەرۋىشانە ھاۋاسى ئۇنىڭدىن نەچچە باراۋەر كەڭلىك — چەكسىزلىكتە جىلۋە ئەيلەپ، جان گۈللىرىنىڭ ۋايى — ھەقدادىغا جور بولىدۇ. شۇڭا، ئىنساننى يېنىش ۋە كۆيۈش خۇسۇسىيەتلىك تارىشا گۈڭۈتقا تەمسىل قىلىش مۇمكىن. تارىشا گۈڭۈت چوغقا — ياندۇرغۇچى سەۋەبكە تېگىشى بىلەن يالقۇنچاپ ئوت ئالىدۇ. ئۇنىڭ كۆيۈشى ئۆزىنى خورىتىش، ھالاك ئېتىش بەدىلىدە باشقىچە بىر شەكىلگە كىرىپ ۋىسال تېپىش ئۈچۈندۇر. دەرھەققەت، ئۇ كۆيگەن، كۆيۈپ تۈگەللەنگەن دەمىدە. لەردە ئۆزىدىن تېخىمۇ زور بولغان گۈلخانغا ئايلىنىپ نۇر ۋە ئىسسىقلىق بېرىدۇ. بۇنىڭ بەھرىدە مۇزلىغان تەنلەر ئىللىيدۇ، قاراڭغۇ خىلۋەتلەر يورۇيدۇ، خام گۆش-كۆكتاتلار پىشىپ تائامغا ئايلىنىدۇ. ئادەم، قاپچانكى ئۆزىدە ۋە ئۆزىنىڭ سىرتىدا يارقىن جىلۋە ئەيلەپ تۇرغان نۇرانە ئالەمنى قوبۇل ئېيتىپ، ئۇنىڭ ۋايى — بالاغىتىدە زاتى — ئېگىسىگە مۇناسىپ كامالەت دەرىجىلىرىدە گە يېتەلمەسە، بۇ، ئۇنىڭ پانىيلىق شاراپىتىنى باقىيلىق شانۇ شەۋكىتىگە مۇشەررەپ ئەيلىگىنى بولىدۇ...

يىگىتلىك مەۋسۇمنىڭ باش باھارىدا ئىلىم - ھېكمەت دەريا-
سىنىڭ ئەۋج - دولقۇنلىرىدا، روھنىڭ ساماۋى چوققىلىرىدا تۇ-
رۇپ ئۆزىگە ھەم بارچىگە يېپيېڭى نەزەر بىلەن بېقىشقا باشلىغان
نەۋبەتى شەيخكە باش ئېگىپ، ئۇنىڭ يىرىك قوللىرىنى سۆيىدى.
شەيخنىڭ كۆزلىرىدە لىغىرلاپ قالغان ياشلاردا تەڭرى - ئاللاغا
بولغان ھەمدۇسانادىن باشقا، يەنە ئىنسان بالىسىنىڭ سىرلىق
دەت - ئىستېداتىغا، روھىي قۇربىگە بولغان پەخىرىي ھاياجانلىرى
يالتىراپ تۇراتتى. ئۇ بېلىدىكى كۆپكۆك شايى بەلۋاغنى يېشىپ
نەۋبەتنىڭ بېلىنى باغلىدى، ئاندىن قولىغا مۆھۈر بېسىلغان لاي-
قەتلىك شاھادەتنامىنى تۇتقۇزۇپ ئاخىرقى سۆزلىرىنى ئېيتتى:
— تەرىقەت يولىنىڭ ئاخىرقى باسقۇچى ئارىق^① لىق شەرىپىگە
يېتىشكە ئۆزۈڭنىڭ قۇربى يېتىدۇ. چەت - خىلۋەت ئۇشۇ تاۋاپ-
گاھ ھاۋاسىنىڭ تىمىتاس قوينىدا دىلىڭنىڭ گۈلى - رەيھانلىرى
ھۆسنىدار رەڭ تۈزەلمەيدۇ. زامان شاۋقۇنلىرى ئارا سەپەر ئېتىپ،
ئەل ھالى چوغدانلىرىدا كۆيۈپ پىشىپ، دىدار - سۆھبەت پۇرسەت-
لىرىدە خەندەن ئەيلەپ مۇرادىڭنى ھاسىل ئەتكەيسەن. شەۋكەتلىك
بوۋاڭ بىجەن ئوغلى تىجەن ھەزرەتلىرىنىڭ دىلىنى كۆيدۈرگەن
تەۋەررۈك لەقەم ھۆرمىتىگە ئۆزۈڭنى بەخشەندە ئېتىپ زامان
ئىش - ئەمەللىرىنىڭ نۆۋىتى - سائىتىنى ئىلكىڭدە تۇتقايسەن.
قېنى يولۇڭغا ماڭ، ئوغلۇم، ئاللا - ئىگەم ساڭا يار - مەدەتكار
بولغاي! — شەيخنىڭ ئاۋازى تىترەپ كەتتى، كۆز چاناقلىرىغا
سىغىمىغان جۇدالىق ياشلىرى مەڭزىنى بويلاپ سىرغىپ چۈشتى.
جۇدالىق ئازابى ئۇلارنىڭ ئۇزاق يىللاردىن بېرى پىنھان تۇرغان
دىل رىشتىلىرىنى كۈچلۈك سىلكىپ، يۈرەك - باغرىنى داغلاپ،
ئۆرتەپ ئۆتكەندە، بىرى يەنە بىرىنىڭ ۋۇجۇدىغا قوشۇلۇپ ئايرىش
مۇمكىن بولمايدىغان بىر پۈتۈنلۈك ھاسىل قىلغانلىقىنى، ئاشۇ
پۈتۈنلۈكتىن تېشىۋاتقان قۇياشتەك ئوتلۇق، ھارارەتلىك، ئادەتتىن
تاشقىرى ئۇلۇغ مېھىر - مۇھەببەتنى ھېس قىلىشتى. شۇڭىمۇ

① ئارىق - مەرىپەتلىك، بىلىمدان، دانا.

نەۋبەتى ئاتىسىغا ئوخشاش ئەزىز كۆرۈپ قالغان ۋەھىكار شەيخنى ئۆزى بىلەن ئاستانىگە قايتىشقا كۆندۈرەلمەي خېلى ئۇزۇنغىچە يالۋۇرغاندىن كېيىن تەگسىز خىياللار ئىلكىدە جىمىپ قالدى. شەيخ مۇلايىملىق بىلەن:

— ئەمدى ئۆزۈڭنى داۋانلار ئۆركىشىدە ئۆرلىتىپ مېنى ئەۋ-
ۋەلى ھەم ئەزەلىي ھالىمغا قايتۇر. مېنىڭ بىر ئاللاڭدىن ئۆزگە
ھېچقانداق بىر بەندىگە، ھېچقانداق بىر نەرسىگە ھاجىتىم چۈشمەي-
دۇ. ھەممىگە تەڭرىدىن، تەڭرى ۋەسلىدە شولا بېرىپ تۇرغان
چەكسىزلىكىمدىن ئېرىشكەيمەن. قېرىغان بولساممۇ بۇرچۇم تېخى
ئادا بولمىدى، ھايات چۆللىرى ھەققىدىكى كونا - يېڭى ھېكايەتلى-
رىم قەغەز يۈزىگە نەقىش بولۇپ چېكىلىپ ئەبەدىيەتكە يادىكار
قالماي تۇرۇپ بۇ خىلۋەت ئارامگاھىمدىن نېرىغا ئاياغ باسمىغا-
مەن، — دېدى ۋە بۇرۇلۇپ ئېرىق بويلاپ تۆپىلىكنىڭ يۇقىرىسى-
دىكى تەنھا كەپىنى نىشانلاپ يۈرۈپ كەتتى. نەۋبەتى بوۋاينىڭ
قارىسى يىتىكچە قاراپ تۇرغاندىن كېيىن ئۆزىدە زاھىر بولۇۋاتقان
ئاجايىپ ئۇلۇغۋار ئەرك تۇيغۇسىنىڭ تۈرتكىسىدە يېشىل ئورمانلار
ئارىسىدىكى توپىلىق سەھرا يولىغا چۈشۈپ تېز - تېز قەدەم-
لەر بىلەن ئالغا ئىنتىلدى. ئۇنىڭ قەلبىدە ئالەمدىكى جىمى مەۋ-
جۇدانقا نىسبەتەن كۈچلۈك ئىشق ئوتى لاۋۇلدايتتى. بۇ ئوت ئۇنى
چەكسىز ئالەم قوينىغا تارتاتتى. ئۇ ئۆيەردە ئۆزىدىن باشلىنىپ
يىراق - يىراققا سوزۇلغان تاشقىنلىق روھ سەپىرىنىڭ مۈشكۈلاتلا-
رغا يانداش يوللىرىنى ھەمدە يولسىز باياۋانلىرىنى كۆردى. شۇڭد-
مۇ ئۇنىڭ ۋىسال تەشەنلىقى سەير - سەپەرنى ئالدىنقى شەرت
قىلغان ھالدا ماكاندىن، ئېنىقراقى خوتەن ئاستانىسىدىن ھالقىپ
ئۆتۈپ ئالتە شەھەر خانىدانىنىڭ پايتەختى يەركەن شەھىرىگە يېتىش
زۆرۈرىيىتىنى ئايدىڭلاشتۇرۇپ، ئۇنى نىيەت - ئىقبال لەۋھەسىگە
يېزىپ بولغانىدى.

تۆتىنچى باب

يۇرت كۈيى

1

يۇرت — تۇپراق بىلەن خەلقنىڭ تەن بىلەن روھقا ئوخشاش بىرىكىشىدىن ھاسىل بولغان تەبىئىي، ئىجتىمائىي ۋە مىللىي ھاياتلىق بەلبېغى. بۇ بەلباغ، ئالدى بىلەن تەبىئەتنىڭ ئالاھىدە بىر بۆلۈكى سۈپىتىدە كۆرۈلۈپ، تۇپراق ۋە ئۇنىڭ ئۇلۇغ خاسىيىتىنى ئالغا سۈرىدۇ. بۇ نۇقتىدا ئانا يۇرت تۇپراققا تەڭلىشىدۇ، تۇپراق ئانا يۇرتنىڭ جەۋھىرى زاتىغا، بارلىق پاراغەت ۋە بالاغەت-نىڭ مەنبەسىگە ئايلىنىپ ئۇلۇغلىنىدۇ، خەلق ھەم ئۇنىڭ ھاياتى قۇدرەتلىرى تۇپراققا تايىنىش ۋە تۇپراققا يۆلىنىش ئارقىسىدا مەيدانغا كەلگەن ئىككىلەمچى بارلىق سۈپىتىدە قارىلىپ تۇپراققا قوشۇلۇپ كېتىدۇ. ئىككىنچى قەدەمدە، بۇ بەلباغ، تەبىئەتنىڭ ئادەملەشكەن شەكلىگە بەلگە بېرىپ، ئادەم ۋە ئۇنىڭ قىممىتىنى ئالغا سۈرىدۇ. بۇ نۇقتىدا، ئانا يۇرت خەلققە تەڭلىشىدۇ، خەلق ئانا يۇرتنىڭ جەۋھىرى زاتىغا، بارلىق پاراغەت ۋە بالاغەتنىڭ مەنبەسىدەكە ئايلىنىپ ئۇلۇغلىنىدۇ. تۇپراق ھەم ئۇنىڭ ئۇلۇغ خاسىيىتى خەلققە تايىنىش ۋە خەلققە يۆلىنىش ئارقىسىدا سۈپەت ھاسىلاتى بەرپا قىلغان ئىككىلەمچى بارلىق سۈپىتىدە كۆرۈلۈپ خەلققە قوشۇلۇپ كېتىدۇ.

يۇرت — ئادەم زاتىنىڭ ئۆزىنى تونۇش، ئۆزىنى قۇتقۇزۇش ۋە ئۆزىنى گۈللەندۈرۈش مەۋقەلىرىگە ماس تۈزۈلگەن زەنجىر سىمان

بوشلۇق.

يۇرت — مىللىي روھقا تايانغان خەلقلەر توپىنىڭ زامانىۋى غايىلەرنى چىقىش قىلىپ تەرەققىيات سەپلىرىدە تەپەككۇر، كۈرەش ۋە ئەمگەك پائالىيىتى ئېلىپ بارىدىغان ئەزىم دەرياسىدۇر.

يۇرت — تۇپرىقى، خەلقى بىلەن، خاس روھىي ۋە ئېتىقاد-ئۇدۇملىرى بىلەن ئۆز قوينىدا مىسلىسىز كۈيلەرگە ھامىلىدار بولغىنى ئۈچۈن، يۇرتنى ئۆز مەنىسى ۋە ئۆز قىممىتى نېگىزىدە چۈشەنگەن كىشىلەر يۇرت ئىشقىنىڭ ئوت - گۈلخانلىرىدا چاراقلاپ يېنىپ، سەل - كەلكۈنلىرىدە دولقۇنلاپ ئېقىپ، سەھەر - كېچىلىرىدە خۇشناۋا بۇلبۇلغا ئايلىنىپ يۇرتقا شەرەپلىك ئەجىر-تۆھپە لەۋھەسى تەقدىم قىلىدۇ. يۇرت دېمەك بېھىش دېمەك، يۇرت دېمەك ئاسمان - ساما دېمەكلىك بىلەن ھەر جاننىڭ زوقى-شوقىغا پەرۋىشكار، رىزقى - ئامەتلىرىگە پاسىباندۇر...

سەھۋالىم زىيارەتگاھىدا، زېمىننىڭ ئاشۇ بىر پارچە پىنھان، خىلۋەت يېرىدە شەيخ نىزامىدىن كاككۇك ھەزرەتلىرىنىڭ تەلىملىرى ئارقىسىدا بىر قېتىملىق روھ سەپىرىنى تاماملاپ كۆڭۈل كۆزلىرى روشەنلەشكەن، ئۆزىدە ماھىيەت بىلەن ھادىسىلەرنى سۈرەت مىسالى سىزىپ ئايان قىلغۇچى سىمۋوللۇق تەپەككۇر بالاغىتى ھاسىل قىلغان ئون سەككىز ياشلىق نەۋبەتى ئەمىدلىكتە نەزىم - شېئىرىيەتنىڭ چوڭدەك قىزىل گۈللىرىنى پەرۋىش ئېتىپ تاشقىنىدا لاپ بارماقتا ئىدى. ئۇنىڭ تەبىئىتىدىن كۆتۈرۈلگەن ئىستېدات شاۋقۇنلىرى خېلى بۇرۇنلا كۆي - ئاھاڭ تۈزۈپ، مەنىدار ھەم تېتىملىق شېئىرىي مىسرالاردا ئەكس سادا پەيدا قىلغانىدى. شۇ-ئا، ئۇ شەيخ ھۇزۇرىدىن ئاستانگە قايتقاندىن بېرى، كۈندۈزلىرى ئاتىسى مۇھەممەدنىڭ يېنىدا تومۇر تۇتۇش، رەڭگىروپىغا ۋە مىزا-جىغا قاراپ ھۆكۈم قىلىش، سۇنۇقلارنى تېڭىش، جاراھەتلىرىنى ئەملەش، دورا تەڭشەش قاتارلىق تېبابەت بىلىملىرىنى ئۆگەنسە؛ كەچلىرى تاكى يېرىم كېچىگىچە شېئىرىيەت كۆڭىدە پەرۋاز قىلىپ، سۆز سەنئىتىنىڭ گۈزەل تۈتى قوشلىرىنى ئوۋلىدى.

ئىككىنچى يىلى ياز ئايلىرىدا، نەۋبەتى ئاتىسىدىن ئىجازەت سوراپ ئۆيىگە بېكىنىپ ئولتۇرۇپ بالىلىقىدىن تارتىپ تاكى مۇشۇ دەملەرگىچە بولغان ئارىلىقتا يېزىپ پۈتتۈرگەن بىرنەچچە دەپتەر شېئىرنى ئالدىغا يېيىپ، ئۇلار ئۈستىدە تەكشۈرۈش ئېلىپ بارغان. دىن كېيىن يېڭى بىر دەپتەرگە كۆچۈرۈشكە كىرىشتى. كۈنلەر كۈنلەرگە ئۆلىشىپ ناھايىتى تېز ئۆتمەكتە ئىدى. ئۆي ئىچى بالىلىق ئەسلىمىلىرى ۋە شېئىرىي ئاھاڭدارلىقنىڭ ئىلھامدار ھاۋا-سىغا پەۋەس تولغان بولۇپ، ياش شائىرنى روھىي ئالەمنىڭ چەك-سىز كەڭ داللىرىغا ئاچىقىپ كەتكەنىدى. ئۇ يەردە ئۆتمۈش ھەققىدىكى يېڭى پىكىرلەر نەزىم يېپىغا قاتار تىزىلىپ گۈزەل سۆز مارجانلىرىنى، تاماملانغان ئاۋۋالقى شېئىرلارنىڭ ئىلھام ئەۋجلىدە-رىدە بىر - بىرىگە سوقۇلۇشى يېڭىدىن - يېڭى مەنىدار مىسرالارنى پەيدا قىلىپ باراتتى. قومۇش قەلەمنىڭ سېرىق خوتەن قەغىزى يۈزىدە توختىماي چېپىشلىرى بىلەن كىتاب ئاخىرى تاماملىنىپ ئاڭغا «دىۋانى نەۋبەتى» دېگەن مۇبارەك نام بېرىلدى. بۇ، نەۋبە-تىنىڭ يىگىرمە يېشىدا، مىلادىيە 1710 - يىلى ياز مەۋسۈمىدە پۈتكۈزۈپ ئۆزىنىڭ شېئىرىي ئىستېداتىنى نامايان قىلغان تۇنجى دىۋانى، ئىجاد - مېھنەت گۈل-گۈلىستانىنىڭ قات - قات پورەك ئېچىپ خۇش ھىد تارقاتقان تۇنجى غۇنچىسى ئىدى.

شېئىر بىلەن شائىر ئارىسىدىكى تىل بىلەن ئىپادىلەش مۇمكىن بولمايدىغان بىر خىل يوشۇرۇن رىشتە شائىرنى ئادەتتىن تاشقىرى كۈچلۈك ھاياجان شاماللىرىدا ئۇچۇرماقتا ئىدى. نەۋبەتى ئۆز ئەسىرىنى قولغا ئېلىپ بىر ھازا قاراپ تۇرغاندىن كېيىن ئۇنى باغرىغا مەھكەم باستى. ياش شائىرنىڭ كۆزلىرىدىن سىرغىپ چۈشكەن سۈپسۈزۈك ياش تامچىلىرىنى چۈشەنمەك تەس، ئەمما شۇ نەرسە ئېنىقكى، ئىنسان ئۆز قەلبىدە يالقۇندەك ئۆرلەپ تۇرغان ئىچكى سېزىملىرىنى ئاشكارا ئىپادە قىلىپ، ئۇنى مۇئەييەن ئۆي-خۇنلۇق ئىلكىدە شەكىل ھالىتىگە يەتكۈزەلسە، بۇ، ئىنساننىڭ ئۆز - ئۆزى بىلەن ئۇچرىشىشى سۈپىتىدە بەخت ھۇزۇرى پەيدا

قىلىدۇ. نەۋبەتى ئەنە شۇ خىل بەخت ھۇزۇرىنى سۈرۈۋاتاتتى. بۇ ھۇزۇر شائىرغا گاھ ئىنسانلىق رىزقىنىڭ پەيزىنى، گاھ جىلۋىگەر دۇنيانىڭ خاسىيىتىنى ھېس قىلدۇرسا، گاھ شېرىن يار ۋەسلىدى. گاھ تەڭرى ۋەسلىنى ھېس قىلدۇراتتى. ئۇنىڭ ئاخىرقى ھېس - تۇيغۇلىرى بولسا، ئۆز قەلبىنىڭ مەركىزىي نۇقتىلىرىغا جۇغلانپ چاقماقتەك يالت قىلىپ ياناتتى - دە، ئاندىن ئوت ئۇچقۇنلىرىدەك چېچىلىپ پۈتۈن ئەزاى - ۋۇجۇدىغا تارقىلىپ كېتەتتى. بۇ روھىي ھاللاردا شائىرنىڭ ئېگىلەيدىغىنى ئۆزىدىن تاشقىرى ئالەمگە ئۆزىدىن مەنە ئاتا قىلىشتەك ئۇلۇغۋار ئىنسانىي ئىستەكلەر بولاتتى. شۇڭىمۇ ئۇ بارچىنىڭ ئىچى ھەم سىرتىدا ناھايىتى ئەركىن، ناھايىتى بەھرىدار سەپىر - سەپەر ئېتىپ ئۆزىنى قەتئىي ئىرادىسى بىرلە ئىدارە قىلىپ تۇراتتى. ئىچكى كەڭلىك تاشقى كەڭلىكتە ئىشقا ئاشقان مۇنداق ئۆزلۈك نىجادىيىتىدە ئىنسان ئۆزىنىڭ مۇستەقىل ھالىدىكى خاسلىقىنى چىقىش قىلىپ تۇرۇپ ھەر قاچان، ھەر زامان ئۆزىگە كۆچەلەيدۇ ۋە ئۇنىڭ بىلەن شەكىللەندۈرگەن بىرلىك رىشتىسىنى ئىچكى كەڭلىكىدە شاللاپ تەڭرى بىرلىكىگە تۇتاشتۇرالايدۇ.

2

ئۆزىنىڭ مەۋجۇتلۇق قىممىتىگە ئۆزىدىن مەنە ۋە شەكىل ئاتا قىلغان ياش شائىر نەۋبەتى، ئەمىلىيەتتە تەن قەپەسلىرى ئىچىدە سىقىلىپ ئۆزىنى ھەر تەرەپكە ئۇراتتى. ئۇنىڭ روھىي پەرۋازلىقى - رى ئۆزى ئۆزىدىن، ئۆيىدىن، ھەتتاكى قوينى كەڭ خوتەن شەھىرى - ئاستانىسىدىن سىرتقا يېتەكلەپ بارماقتا ئىدى. بۇ، ماكان ۋە زامان سۈپەتلىك روھىي ھالقىشنىڭ ئاساسىي ئالامەتلىرى سۈپىتىدە شائىرنىڭ تۇيغۇ نىگاھلىرىنى يىراق - يىراقلاردىكى پىنھانە دۇنيانىڭ سىرلىق قوينىغا باغلىۋەتكەچكە، ئۇ كۆز ئالدىدىكى نۇرغۇن نەرسىلەرگە مەست، ئەسەر بولۇش قىسمىتىدىن مۇس-

تەسنا ئىدى. ئۇنىڭ ئەس - يادى تەنھالىق چۆللىرىنى سەۋر -
تاقەت، توۋا - ئىستىغپار ۋە تەۋەككۈل مۇقاملىرى ۋەزىنلىرىدە
كېزىپ، ئۆزىدە ئىلاھىي ۋىسال دەملىرىگە لايىق ھېكمەتدارلىق
ھەم مۆجىزىكارلىق خىسلەتلىرى يېتىشتۈرۈش ئىدى. شۇڭىمۇ
شائىر شېئىرىيەتتە ئۆزىنىڭ ئاجايىپ جۇشقۇن ۋە رەڭدار رومانىك
كەيپىياتىنى بىمالال ئىپادىلەپ، رېئال ھاياتقا نىسبەتەن خېلىلا
ئالغا كەتكەن غايىۋى مەۋقەلىرىنى كەڭ ئىجتىمائىي مەنىلەرگە ئىگە
قىلىپ بارالغانىدى. ئۇنىڭ سەھۋالىمدا يازغان مۇنۇ غەزىلى يۇقىرى-
رىقى مەنىلەرنىڭ دەسلەپكى ئالامەتلىرى جۈملىسىدە ئۇنىڭ قاناتتە-
سىز روھىنى ئەكس ئەتتۈرگەنىدى:

بۇ ئالەمى فانىغە كېلىپ مەن گۈزەر ئەتتىم،
تۆرت ياشىمدا ئىلىم ئىستەگەلى مەن سەفەر ئەتتىم.
بۇ ئىلمىي شەرىئەت يولىدا قالدىمۇ ھەيران،
بىر راھبەرى تاپماي ئۆزۈمى دەر بەدەر ئەتتىم.
تەۋفىق بولۇپ كەلدىمۇ ئۈستاد قاشىغە،
بىرنەچچە مەھەل تەھسىل ئىلىم ئىختىيار ئەتتىم.
يۈز شۈكرى ئىلاھىغە، ماڭا قىلدى بۇ ئىنئام،
بىر زەررە ئىلىم تەھسىل ئېتىپ، بەھرۇ بەر ئەتتىم.
ھەر بارىكى قەسەد ئەتسە ماڭا لەشكەرى ئەڭدا،
ئاپاتۇ ئەھادىسىنى ئۆزۈمگە سۈفەر ئەتتىم.
ھەر يەردەكى بىر ئالىمى خۇش فەھمىنى تاپسام،
بىر لەھزە ئانىڭ مەجلىسىدە مەن مەقەر ئەتتىم.
كىم ئىلمى شەرىئەتنى ماڭا بەرسەلەر تەئلىم،
گوياكى ئانى پىر تۇتۇپ مەن پەدەر ئەتتىم.
بەھۋە كۆپ سۆزلەمە، ئەي نەۋبەتى ئاجىز،
شەرىئى نەبىدىن ئۆزگەنى مەن مۇختەسەر ئەتتىم.^①

① «دىۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى

نەۋبەتى يىراق سەپەرگە بەل باغلاپ جىددىي تەييارلىق قىلىۋا-
تاتتى. ئەمدىلىكتە ھېچ نەرسە، ھەتتاكى شېئىر - نەزم ئىجادىنىڭ
تەسەللىچان رىغبەتلىرىمۇ ئۇنىڭ بۇ بىنايان دۇنيانىڭ رەڭدار قوي-
نىغا، ئادەم بىلەن تەڭرىنىڭ ئارىسىدىكى ئاشۇ نامەلۇم بوشلۇقلارغا
بولغان مىسلىسىز قىزغىن ئىنتىلىشلىرىنى توسۇپ قالىدىغاندەك
ئەمەس ئىدى. ئوغللىدىكى ئادەتتىن تاشقىرى بىئاراملىقنى خېلىدىن
بېرى سېزىپ كەلگەن مۇھەممەد ئادەت بويىچە ئوغللىنى ئۆي -
ئوچاقلىق قىلىپ ئاتىلىق پەرھىزىنى ئادا قىلىش ئويلىرىدا شەيخ
نىزامىدىن كاككۇك ھەزرەتلىرىنىڭ ھۇزۇرىغا مەسلىھەتكە بېرىپ
باشقىچە بىر ئويىدا قايتىپ كەلگەنىدى. شەيخنىڭ بەرگەن مەسلىھە-
تى نەۋبەتدە يۈز بېرىۋاتقان ئۆزگىرىش ۋە كۆرۈلۈۋاتقان ئىچكى
مايىللىققا ماس ھالدا ئۇنىڭ يەنىمۇ يۈكسەك پەللىلەرگە ئۆرلىشى
زۆرۈرلۈكىنى، بۇنى پەقەت سەيىر - سەپەر يولى بىلەن ئورۇنداش
مۇمكىنچىلىكىنى تەستىقلىغاندىن كېيىن، ئىلاجسىز قالغان ئاتا
سۈكۈت ئىلكىدە خىيالچان ئولتۇرغان نەۋبەتتىن ئاستا ئوقۇدى.
ئاتىنىڭ كۆزلىرى بىر خىل تەڭسىز مۇڭغا چۆككەن بولسىمۇ،
يەنىلا ئوتتەك مېھىر - مۇھەببەتنى ئاشكارا ئىپادىلەپ تۇراتتى.
ئۇ قولىدىكى بۆز خالىتنى ئوغللىغا ئۈزىتىۋېتىپ ناھايىتى بوش
ئاۋازدا:

— بۇنى ئال، ئوغلۇم، بۇ ئۇستازنىڭ شەيخ ھەزرەتلىرىنىڭ
ساڭا تۇتقان يوللۇقى. ئۇچۇرما بولغان قۇش بالىسىنى قەپەسكە بەند
قىلىپ قويۇپ ئۇنىڭ نالە - زار ئېتىشلىرىنى كۆرۈش ھەم ئاڭلاش
راۋا بولمىغىنىغا ئوخشاش سېنىمۇ ئۆزۈمگە باغلاپ تۇتۇپ قېلىشنى
راۋا كۆرمەيمەن. ئاللا - ئىگەم دىلىڭغا سالغان مەقسەتلىرى ئىد-
تىلگەيسەن. ساڭا ئىجازەت، ئوغلۇم، مەنزىلى - مەقسەتلىرىڭنى
تاپقايسەن، — دەپ سۆزىنى تۈگىتىپ سىرتقا چىقىپ كەتتى.
نەۋبەتى خۇشاللىق بىلەن ھىجران ئۆزئارا گىرەلىشىپ دۇغ سۇ
مىسالى چاپقىلىپ تۇرغان ھېس-تۇيغۇلار ئىلكىدە بىر ھازا سۈكۈت-
تە.

لۈك ئولتۇردى، ئاندىن ئېسىگە كەلگەندەك بولۇپ بۆز خالتىنىڭ ئېغىزىنى ئاچتى. ئۇنىڭ ئىچىدە شەيخنىڭ نەۋبەتىگە يادىكار ئەيلەنگەن بىر دىۋانى بىلەن يەركەن چاسا^① مەدرىسىنىڭ مۇدەررىسى پازىلئاخۇن ھەقىقىي ھەزرەتلىرىگە يوللىغان بىر پارچە مەكتۇبى بار ئىدى. نەۋبەتى سوۋغىلارنى قولىغا ئېلىپ باغرىغا باستى، ئاندىن يۈزلىرىگە يېقىپ سۆيدى. ئۇنىڭ قەلبىدە شەيخنىڭ خىلۋەت مازايى - ماشايىختا تەنھا ئولتۇرۇپ جاھان ئىشلىرىنى ئالدىن كۆرۈپ قىياس قىلالايدىغان پىرى كامىللىقىغا نىسبەتەن چەكسىز تەشەككۈر ۋە ئىپتىخار ھېس- ھاياجانلىرى ئۆركەشلىدى. ئۆزىنىڭ شۇ قەدەر يېتۈك بىر ئەللامە قولىدا تەربىيە ئېلىپ بالاغەت پەسلى باھارىغا ئۇلىشىپ رەڭدار چېچەك ئاچقانلىقىدىن چىن ئىخلاسى بىرلە پەخىرلەندى.

مىلادىيە 1710 - يىلى باش كۈزنىڭ بىر سۈبھى - سەھىرىدە ئاتىسى بىلەن كۆز يېشى قىلىشىپ خوشلىشىپ ئۆيىدىن تەنھا باش ئېلىپ چىققان نەۋبەتى خوتەن شەھىرىنىڭ غەربىگە - يەركەن يولىغا ئەمەس، بەلكى شەرق تەرەپتىكى كېرىيە يولىغا بۇرۇلۇپ، سەل - كەلكۈن سۇلىرى ئەمدىلا بېسىققان يۇرۇڭقاش دەرياسىنىڭ بويىدا توختىدى. ئۇ شۇ يەردە تۇرۇپ، ئانا دەريا سۈيىگە تىكىلىپ بالىلىق خاتىرىلىرىنى ۋارقىلىدى. سۇ يۈزىدە لىپ - لىپ قىلىپ ئۆتكەن رەڭدار سۈرەتلەر ئىچىدىن ئۆزىنىڭ مۇشۇ ئانا دەرياغا باغلانغان مەڭگۈلۈك ئىشقىنى چوڭقۇر ھېس قىلدى. سۇنىڭ سۇغا باغلىنىپ تارتىشىشى كۈچ پەيدا قىلىپ، ئېقىشتىن ئىبارەت ھەرىد- كەتنى كەڭلىككە ياياتتى. بۇ ھال نەۋبەتنىڭ ئۆتكۈر تۇيغۇلىرى قېتىدا يالت قىلىپ كەچكەن ئاشۇ دەقىقىلەردە ئۇنىڭ كۆزلىرى ئەمدىلا كۆتۈرۈلۈپ ئالەمگە زەر نۇرلىرىنى سېپىۋاتقان سەھەر قۇيا- شىدەك نۇرلىنىپ كەتتى. ئۇنىڭ ئىدراك قىلغىنى ئىنساننىڭ ئىنسانغا بولغان سۆيگۈسى ۋە بىئىختىيار باغلانغان يوشۇرۇن رىش- تىسى بەخش ئېتىدىغان كۈچ - قۇۋۋەتلەرنىڭ ۋەزنى بولغىنى

① چاسا - ھازىرقى يەركەن ناھىيە بازىرىدىكى چاسا مەھەللىسى.

ئۈچۈن، ئۇ دەريانىڭ ئىككى يېنىدا قىزغۇچ نۇرلار ئىلكىدە جىلۋە ئەيلەپ تۇرغان خوتەن بوستانلىقلىرىغا يۈزلىنىپ، ئۇنىڭ ئىچكىرىسىدىكى قېرى شەيخنى دىلىغا ھازىر - زاهىر قىلىپ دۇئاغا قول كۆتۈردى. ئۇ شۇ يوسۇندا ئەزىزانە خوتەن بىلەن، ئەزىزانە خوتەن تۈپرىقىدا قالغان ئۈستازى ۋە ئاتىسى بىلەن غايىبانە ھالدا خوشلاشماقتا ئىدى.

يوللاردا ئوتۇنچى دېھقانلارنىڭ ھارۋىلىرى تاراقلاپ بىر خىل يېقىمسىز كۈيلەرنى پەيدا قىلاتتى، بۇنىڭغا تەڭكەش ناخشىلارنى پەقەت يۈرۈڭقاش دەرياسىلا توۋلايتتى. ئەمما، كۈي بىلەن ناخشا بىر - بىرىگە قولاشمايتتى، ھارۋا چاقىنىڭ پەيدا قىلغىنى ئېچىد - نىشلىق مۇڭ - غەربىلىق كۈي بولسا، دەريانىڭ توۋلايدىغىنى زەپەر - غالىبلىق مارشى ئىدى. شائىرنىڭ باغرى ئېزىلدى، ئاشۇ ئارىلىق ۋە پەرقلەردە كۆرۈلۈۋاتقان ئازابلىق مەنزىرىلەردىن يۈرىكى ئېچىشىپ جىددىي كەينىگە ياندى. ئىلچى بازىرى، لاسكۈي ۋە خانئېرىق^① كەنتلىرىنى كەينىدە قالدۇرۇپ ھەش - پەش دېگۈچە قاراقاش دەرياسى بويىغا كېلىپ توختىدى. دەريادا سۈپسۈزۈك سۇ كۆۋەجەپ ئاقاتتى، ئۇنىڭ ئۈستۈنكى بەللىرىدە، بوستانلىق بىلەن تاغ - تۆپىلىكلەر تۇتاشىدىغان جايىدا شائىر يەتتە يىللىق ھاياتىنى يەتتە كۈندەك تېز ۋە بەھرىدار ئۆتكۈزگەن سەھۋالىم مەقبەرىسى بىلەن كوھمارىم غارى بار ئىدى. شائىر ئاشۇ يۇقىرىقى تەرەپكە ئېقىن بويلاپ سىنىچىلاپ قارىدى، ئۇنىڭ كۆز ئالدىدا ئاپئاق تونغا ئورانغان كەرەملىك شەيخ، سەھۋالىمدىن كوھمارىمغىچە سوزۇلغان ئېگىز - پەس تۆپىلىكلەر، ئايىغى ئۈزۈلمەي كېلىپ - كېتىپ تۇرىدىغان تاۋايچىلار ۋە ئۇلارنىڭ رەڭسىز، سولغۇن ئوڭلىرى، قاراقاش دەرياسىنىڭ يىلاندىك تولىغىنىپ ئاقىدىغان كەڭرى ئېقىندىلىرى، ئۆزىنىڭ ھەممە يەرنى ئارىلاپ خىيال ۋە تەپەككۈر ئىلكىدە تاشقىنىلاپ يۈرۈشلىرى، كىتاب سەھىپىلىرىدە، ئالىمى - ئارىفلار سېپىدە بىر قاياشلىق روھقا ئەگىشىپ ئالەمچە كېڭەيگەن ھاياجان.

① لاسكۈي، خانئېرىق - خوتەن شەھىرى ئەتراپىدىكى كەنتلەر.

لىق دەملىرى، بارچىگە ئۆزىدىن مەنە ئاتا قىلىش رەۋىشىدە ئۆس-
تۈرگەن ئىجادىي قۇۋۋەتلىرىنىڭ شېئىرىيەتتىكى رەڭدار جۇلالىرىد-
غا ئوخشاش خىلمۇ خىل كۆرۈنۈشلەر بىر - بىرلەپ پەيدا بو-
لۇپ، پۈتكۈل ئەزاىى - ۋۇجۇدىنى ئوتتەك كۆيدۈرۈپ، داغلاپ
ئۆتتى. نەپىسى قىسىلىپ كۆز ياشلىرى تاراملاپ ئېقىۋاتقان شا-
ئىر، مانا ئەمدىلىكتە جۇدالىق ئازابىنىڭ بارغانچە ئۇلغىيىپ ئۆر-
كەش ياساۋاتقان سەل - كەلكۈنلىرىدە ھەريان داۋالغۇپ، چايقىلىپ
بارماقتا ئىدى.

چۈش مەزگىلىدە قاراقاش بازىرىغا يەتكەن شائىر قىزىق گۆش-
گىردە بىلەن غىزالىنىپ جەنۇبقا بۇرۇلدى ۋە كەچكە يېقىن زاۋا^①
سەھراسىنىڭ چۆلگە تۇتىشىدىغان ئاخىرقى بوستانلىقىدا توختاپ،
بىر تەنھا تۈگمەنچى بوۋاينىڭ ئاددىيلا ساتمىسىدا تۈنەپ قالدى.

3

شېخىل تاشلىق ساي ئۇزاققا سوزۇلاتتى. ساي ئارىسىدا يامغۇر
سۈيى ۋە تاغ قىيانلىرىنىڭ ساقىندى سۇلىرىدىن پەيدا بولغان
ئوت - چۆپلەرنى ھەمدە گۈمە دىيارىغا ئاقىدىغان غول ۋە پارچە
ئېقىنلار بويىدىكى دەل - دەرەخلەرنى ھېسابقا ئالمىغاندا، قاراقاش
زاۋىدىن تارتىپ تاكى قاغىلىق سەھراىرىغىچە بولغان ئارىلىق
چەكسىز كەتكەن چۆل - باياۋان ئىدى. گۈمە دىيارى مانا شۇ تاقىر
ساي ۋە دۆۋە - دۆۋە قۇم بارخانلىرى ئارىسىدا شىمالغا ئىچكىرىد-
لەپ، گويا جەننەتتەك كەڭ قويۇن ئېچىپ، ئالتۇندەك ساپسېرىق
جىلۋە ئەيلەپ ئۈچ كۈن توختىماي يول يۈرگەن ھارغىن شائىرغا
بىر كېچىلىك ئارام ھۇزۇرى بەخش ئەتكەندىن كېيىن، ئۇزاققا
قالمايلا كۆزدىن غايىب بولدى. سەھەر يولغا چىقىپ چۆل مۇڭلىرى
ئارا ئۆز قەلبىنى تىڭشاپ ماڭغان شائىر ھەر تەرەپكە كۆز سېلىپ،
ھەممە نەرسىنى نەزەر - گۈزىرىدىن ئۆتكۈزەتتى. ھاۋا بىر خىللا

① زاۋا - قاراقاش ناھىيىسىنىڭ غەربىي جەنۇبى چېتىدىكى بىر يېزا.

ئوچۇق ھەم ئىللىق ئىدى، جەنۇب تەرەپتە قاراقۇرۇم تاغلىرىنىڭ ئېگىز - پەس قارلىق تىزمىلىرى، شىمالدا بولسا، چەكسىز سو-زۇلۇپ ياتقان سارغۇچ چۆل ئۇيۇقلىرى كۆزگە تاشلىناتتى. شائىر ئەنە شۇ ئارىدا شەرقتىن غەربكە سوزۇلغان كارۋان يولىدا ئالغا ئىلگىرىلەپ مۇشۇ زېمىن - تۇپراقنى بېسىپ ياتقان تەگسىز سو-كۈت ۋە ئېغىر غېرىبلىق مۇڭلىرى ئىچىگە چۆكۈپ كەتتى. ئۇنىڭ ۋارقىرىغۇسى، يامغۇر بولۇپ ئېچىرىقغان زېمىننىڭ يۈرىكىنى سۇغارغۇسى، بىر غايىب قۇدرەت شاپائىتىدە ھەممە ياقنى گۈل - گۈلىستان، باغۇ بوستانغا پۈركۈڭسى كېلەتتى. بۇ، ئىنسان بالىسىنىڭ ئەركى - مەيلىدە تۇغۇلۇپ تۇرىدىغان غايىۋى ئىستەكلەر بولسىمۇ، ئەمما ئۇنىڭ ۋەزىنى شائىرنىڭ قەلبى ۋە روھىدىن جۇلا تارقاتقاچقا، ئۇنى پەقەت تاسادىپىي ئوينىڭ مەھسۇلاتى دەپ قاراشقا بولمايتتى. شائىرنىڭ ئۆرلىشى، ئۇزىشى قايتىش ئۈچۈن بولغىنىدە - غا ئوخشاش، ئىستەكلەر كەڭلىكىدە ۋەزىمىن قانات قېقىشىمۇ زې-مىنغا سىڭىش ۋە زېمىندىن ھۆسندار روھ گۈللىرىنى ئېچىلدۇ-رۇش ئۈچۈن ئىدى. بۇ ھال شائىرغا پۈتمەس - تۈگىمەس كۈچ - قۇۋۋەتلەرنى ھەمدە يۈكسەك ئىجادىي كامىللىقنىڭ ئىلھام مەنبەلىرىنى بەخش ئېتەتتى.

سەپەر داۋام ئەتمەكتە، چۆل يولىدا ناگان - ناگاندا ئۇچراپ قالدىغان كۇلا - جەندىلىك ئاشقى دەرۋىشلەر، ئات ئۈستىدە كېرىلىپ ئولتۇرۇپ كارۋان باشلاپ كېتىۋاتقان بەگلەر ۋە يەنە ئات چاپتۇرۇپ ئۆتۈپ كېتىدىغان خەۋەرچىلەر شائىرغا بۇ ناتونۇش يېڭى دۇنيانىڭ بىر قىسىم ئۇچۇرلىرىنى يەتكۈزۈپ، ئۇنىڭ خىيال بوشلۇقلىرىدا خىلمۇ خىل مەنزىرىلەرنى پەيدا قىلماقتا ئىدى. قاغىلىققىچە ھەمدە پوسكام دىيارىدىن ھالقىپ زەرەپشان دەرياسىغا يەتكۈچە بولغان ئارىلىقتا كۆرگەن ۋە ئاڭلىغانلىرى شائىرغا ئەل ھالىنىڭ ئېچىنىشلىق قىسمەتلىرىدىن يۈرەكنى ئېزىپ خۇن - زەرداب ئەتكۈدەك تەسىرلىك قىسىملارنى ئېيتماقتا ئىدى. پەلەك-نىڭ تەتۈر چاقى ئاستىدا پايخان بولۇپ ئېزىلگەن، تىرىكچىلىك

موھتاجلىقىدا بىرلا ئاللاغا تارتىشىپ زارۇزار يىغلىغان بىچارە خەلق ئۇنىڭ ئوتتەك كۆيۈپ، ۋەزىندار سوقۇپ تۇرغان بىتاقەت يۈرىكىنى سۇ مىسالى ئېقىتىپ كۆز ئالدىدىكى زەرەپشان دەرياسىدىن ئېقىپ ئويناق ئېقىنلىرىغا قاتماقتا ئىدى. ئەسەرلەر بويى ئېقىپ كەلگەن بۇ ئانا دەريا، ئەمدىلىكتە شائىرغا نومۇس- ھاقارەت ۋە ئازاب - ئوقۇبەتنىڭ قان - ياشلىرى لۆمشىپ ئاقىدىغان قىيامەت دەرياسى سېمىسىدا كۆرۈندى. شائىر شۇ تاپتا شەۋكەتلىك بوۋىسى تىجەن ھەزرەتلىرىنىڭ «تەۋارىخى مۈلكى خوتەن» رىئالىسىدە ھەسرەت بىرلە بايان قىلىپ ئۆتكەن 1678 - يىللىرىدىكى قانلىق ۋەقەلەرنى، يەنى ھىدايتۇللا ئىشان (ئاپاق خوجا) نىڭ جۇڭغار ئاقسۆڭەكلىرى قوشۇنىنى باشلاپ كېلىپ ئالتە شەھەر ئۈستىدە يۈز نەچچە يىل ھۆكۈم سۈرگەن يەركەن سەئىدىيە خانلىقى (1514 - 1678) نى خانئۆيىران قىلغان ئاسىيلىقى ۋە شۇنىڭدىن كېيىنكى لەنتى جىنايەتلىرىنى ئېسىگە ئېلىپ ئۆكسۈپ يىغلاپ كەتتى. ئۇنىڭ كۆز ياشلىرى ھەسرەتلىك دەريا سۈيىگە قوشۇلۇپ، دولقۇن - بۇزغۇنلار ئارا چايقىلىپ زېمىننىڭ پىنھان يۈرىكىگە ئېقىپ كىردى. زېمىن ئۆز ئوغلنىڭ ئىسسىق ياشلىرىدىن تەسەللى تېپىپ، ئۇنىڭ ھەققى - ھۆرمىتىگە ئامان - ئېسەنلىك كۈيلىرىنى ياڭرىتىپ، سەھرا يوللىرىنى ساپسىرىق زەر-ئالتۇن يوپۇرماقلار بىلەن ھۆسندار قىلىپ بېزىدى.

كەچ مەھەلدە يەركەن شەھىرىگە يېتىپ بىر سارايغا چۈشكەن مۇساپىر شائىر، ئەتىسى بامدات نامىزىنى ئۆتەپ بولۇپلا چاسا مەھەللىسىدىكى مەدرىسىنىڭ مۇدەررىسى پازىلئاخۇن ھەقىقىي ھەزەرەتلىرىنىڭ ئىشىكىنى چەكتى. ئۇلارنىڭ كۆرۈشۈشى شەيخ نىزا- مىدىن كاككۇك ھەزرەتلىرىنىڭ مۇبارەك مەكتۇپىغا باغلىنىپ ئاچا- يىپ تەسىرلىك دىدار دەملەرنى سۈرەتلىگەندىن كېيىن، ئاستا - ئاستا ئۇنىڭدىن ھالقىپ بىپايان روھىيەت ئالىمى ئىچىدىكى مەنىدار ھېكمەت ئۇنچىلىرىنى سۈزۈشكە باشلىدى. ئاق سەللە ئوراپ ئاق تون كىيگەن، يۈزى، قېشى، بۇرۇتى ۋە ساقىلى، ئىشقىلىپ،

پۈتكۈل قىياپىتى بىر خىللا ئاقلىق ئىچىدە جىلۋە ئەيلەپ تۇرغان
 تەمكىن مۇدەررىس مۇبارەك مەكتۈپ ئىزھارىدىن ۋە نەۋبەتنىڭ
 بىر جۈپ كۆپكۆك ئورا كۆزلىرىدە چاقناۋاتقان ئەقىل - پاراسەت
 ئۇچقۇنلىرىدىن كەيپى كۆتۈرۈلۈپ ئۇزاق يىللارنىڭ قىممەت-
 لىك ئەسلىمىلىرى ئارا ۋەزىن قانات قاقماقتا ئىدى. نەۋبەتى
 مۇدەررىس ئۈچۈن بىر مۇساپىر مېھمان ئەمەس، بەلكى دىل رىشتى
 مەھكەم چىگىلگەن قەدىردان بۇرادەرلىرى شەيخ نىزامىدىن كاكا-
 كۆك، غەيۇرۇللا قازى ئاخۇنۇم ۋە بىجەن ئوغلى تىجەن ھەزرەتلى-
 رىنىڭ روھى يۇغۇرۇلغان، ئۇلارنىڭ ئاللا ۋەسلىگە يانداش نۇرانە
 سېمىسى مۇجەسسەملەشكەن ئەزىز پەرزەنت ئىدى. شۇڭا، ئۇ
 نەۋبەتنى باغرىغا مەھكەم بېسىش بىلەن ئۇزاق يىللار مۇقەددەم
 مۈلكى خوتەن گۈلىستانىدا تۆت يىل بىرگە ئىلىم تەھسىل ئېتىش-
 كەن ئاشۇ جانجىگەر دوست - بۇرادەرلىرىنىڭ ۋەسلى - ۋىسالىغا
 ئېرىشكەنىدى. مۇدەررىسنىڭ ھېلىھەم نۇرلىنىپ تۇرغان قاپقارا
 قىوي كۆزلىرىدە ھەم خۇشاللىققا، ھەم ئازاب - ھەسرەتكە
 تۇتاش كەتكەن سۈپسۈزۈك ياش تامچىلىرى لىغىرلايتتى. ئۇ كۆزد-
 نى يېڭى بىلەن ئېرتىپ قەتئىيەت لەۋزى بىلەن سۆز ئالدى:
 — روھىڭنىڭ مەنىدار گۈلشەنلىرىنى كۆزلەپ رىيازەت چۆل-
 لىرىگە سەير - سەپەر ئەتكىنىڭگە مىڭلارچە ئايىرىن! ئىنساننىڭ
 خۇددى بىر تىنىق نەپەستەك قىسقا ئۆمۈر جۇلاسىدا پەيدا قىلالايدى-
 غىنى چەكسىز ئۇزاق ئالەمگە باراۋەر كامالەت بوستانلىرىدۇر.
 بۈگۈن، ئاللاننىڭ مۇشۇ ساخاۋەتلىك كۈن - سائىتىدىن ئېتىبارەن
 سېنى قاناتلىرىم ئاستىغا ئېلىپ پەرۋىش ئېتىش ھېسابىغا يىراق
 خوتەن مۈلكىدىكى قەدىردان بۇرادەرلىرىمگە ۋە ئۇلارنىڭ پاكىز،
 ھالال روھلىرىغا جاۋاب قايتۇرغايىمەن، — مۇدەررىس بىلەن نەۋبە-
 تىنىڭ كۆزلىرى بىر - بىرى بىلەن ئۇچرىشىپ ئۆي ئىچى گويا
 بىر غايىب نۇر سېھرىدە يورۇپ كەتكەندەك بولدى. مۇدەررىسنىڭ
 ئىلتىپاتىدىن، شۇنىڭدەك يەنە ئۇستازى ۋە شەۋكەتلىك بوۋىلىرى-
 نىڭ ئىززەت - ھۆرمىتىدىن تەسىرلىنىپ قەلبى توسالغۇسىز

رەۋىشتە چايقالغان نەۋبەتى مۇدەررىسنىڭ قولىنى سۆيىدى، ئاندىن قەددىنى رۇسلاپ، مۇلايىم تەلەپپۇزدا سۆزلىدى:

— ھەزرىتىمنىڭ قاناتلىرى ئاستىدا ئىلىم - ھېكمەت باغۇ- بوستانىنى كۆرۈشكە تەشنامەن. ئۇنىڭ رەڭدار مېۋىلىرىدىن بەھرە ئېلىپ، چۆل - باياۋانلار ئارا چاڭقاپ، ئېچىر قاپ كەتكەن غېرىب كۆڭلۈمنى توق، پۈتۈن ئەتكەيمەن...

ئىچكىرىكى ھۇجرىدىن ئاي نۇرىدەك پارلاپ چىقىپ نەۋبەتە- نىڭ چېھرىگە ئاپئاق نۇر - شولا تاشلىغان، شەلپەردەك قىزىرىپ ئاڭا ئېگىلىپ سالام بەرگىنىچە كەينىگە چېكىنگەن مۇدەررىسنىڭ نەۋرە قىزى گۈللەتتەر نەۋبەتەنىڭ دىل چىمەنلىرىدىن ئۇرغۇپ تېشىۋاتقان خۇش سۆز - ناۋالىرىنى شۇ يەردىلا ئۈزۈپ قويدى. نەۋبەتى چېچىلغان ئەس - يادىنى يىغىپ ئالدىغا قايتا تىكىلگەندە، ئاي يۈزلۈك ئۇ دىلرەبا ئاللىبۇرۇن ئۆزىنى دالدىغا ئالغانىدى. مۇدەررىسكە ئەگىشىپ مەدرىسگە بارغىچە نەۋبەتەنىڭ قەلبى، ھەتتا كىيىمى پۈتكۈل ئەزاىى ۋۇجۇدى كۆزدىن تۈتىشىپ ئىچكىرىلىگەنچە ئۇلغىيىپ بارغان ئاجايىپ سېھىرلىك بىر ئوت - يالقۇن ئىلكىدە كۆيمەكتە ئىدى.

نەۋبەتى مۇدەررىسنىڭ قولىدا ناھايىتى تېز ئىلگىرىلەپ قىسقا ۋاقىت ئىچىدە پارس تىلىنى ئىگىلىدى ۋە پارس - تاجىك شېئىرىد- يىتىنىڭ داڭلىق ئۈلگە - نەمۇنىلىرىدىن قانغۇچە ئوزۇق ئالدى. ئەمما، ئۇ نېمە ئۈچۈندۇر بۇ تىل بىلەن شېئىر يېزىپ ئۆز ئىستې- داتىنى نامايان قىلىش ئويىدىن بارا - بارا يالتىيىپ قالدى. ئېھتىمال، بۇنىڭغا ئۇ شۇ مەزگىللەردە بېرىلىپ ئوقۇغان ئەلشىر نەۋائىنىڭ ئەسەرلىرى سەۋەب بولغان بولسا كېرەك. چۈنكى، ئەلشىر نەۋائىنىڭ مۇتلەق كۆپ قىسىم ئەسەرلىرى ئانا تىل - تۈركىي - ئۇيغۇر تىلىدا يېزىلغان، يەنە كېلىپ ئۇنىڭ بىر قىسىم ئەسەرلىرى، بولۇپمۇ «مۇھاكەمەتۇل - لۇغەتەيىن» (ئىككى تىل مۇنازىرىسى) ناملىق ئەسىرىدە ئانا تىلنىڭ قۇدرىتى، پاساھىتى ۋە ئىپادىلەش ئۈستۈنلۈكى مۇھاكىمە قىلىنىپ ئىسپاتلانغانىدى.

بۇ ھال نەۋبەتنى ئانا تىلىنىڭ قۇدرەت - كامالىغا ئاشىنا ئەيلەپ، قەلب يىپىلىرىغا پەۋەس تىزىلغان قۇياشتەك ئوتلۇق ۋە جىلۋىدار سۆز مارجانلىرىنى يېڭىچە بىر ئىجادىيەت يۈكسەكلىكىدە نەزم گۈل-شەنلىرىگە چېچىشقا تۈرتكە بولغانىدى. ئۇ، ئوقۇيتتى، يادقا ئېلىپ دىلىدا تەكرار - تەكرار كۈيلەيتتى. سۆزلەرنىڭ باغلىنىشىدىن تارتىپ مەنىلەرنىڭ كۈتۈلمىگەن ئەۋجلىرىگىچە مۇھاكىمە يۈرگۈزەتتى. شۇنداق قىلىپ، ئۇ شېئىرنى ھادىسىلەرنىڭ قۇرۇق بايان - تەسۋىرىدىن ماھىيەتنىڭ مەنىلەر قاتلىمىغا يېقىنلاشتۇرۇپ شەكىل گۈزەللىكىنىڭ ئىچكى مەنىدارلىققا بۆلەنگەن ھالدا روي بەرگۈچى سېھىرلىك بۇلاقلارنىڭ كۆزىنى ئاچتى. ئۇنىڭ ئىلھام-لىرىنى قۇتراتقىنى كۆز ئالدىدىكى شەيئەنىڭ نەق ئۆزى ئەمەس، بەلكى ئۇنىڭ ئۆز ئويلىرىغا سىمۋول بولغۇچى ئىزگۈ قاتلىمى، شۇ قاتلامنىڭ ئىچكى مەنىدارلىق بىلەن ئۆزئارا ماسلىق شەكىللەندۈرگەن خاس جۈلاسى ئىدى. شۇنداق بولغانلىقى ئۈچۈن، شائىرنىڭ يەركەن شەھىرىدە يازغان غەزەللىرى يۈكسەك شائىرانە بالاغەت-تىن بەلگە بېرىپ، ئۇنىڭ ئاجايىپ يۇقىرى ئىپادىلەش ماھارەتلىرىنى نامايان قىلغانىدى.

ئىشقى - گۈلئەتتەرگە بولغان چىن مۇھەببەت شائىر قەلبىنىڭ پىنھانە خىلۋەتلىرىنى يەنىمۇ كەڭ يورۇتۇپ، ئۇنىڭغا ئاجايىپ كۈچلۈك ئىلھامبەخش تۇيغۇلارنى ئاتا قىلىپ بارماقتا ئىدى. شائىرنىڭ تەلپۈنۈشى ئۆزى بىلەن گۈلئەتتەر ئارىسىدا دەۋر قىلىپ ۋىسال تاڭلىرىنى مەنزىل قىلغان بولسىمۇ، گۈزەل مەشۇق گۈلئەتتەرنىڭ قايرىلىپ قاراشلىرى، يەر ئۆزىرە بېقىپ كۆڭۈل كۆزلىرى بىرلە سۆيۈشلەرنى قىزغىن ئىشقى - مۇھەببەتنى ئىزھار قىلىپ تۇرسىمۇ، ئەمما بۇلارنى رېئال يوسۇندا نىكاھقا ئۇلاش ھەر ئىككى تەرەپنى ناھايىتى مۇشكۈل، ناھايىتى تەڭقىس بىر ھالدا قويغانىدى. ئۇلار پىتىنالىمايتتى، ئەخلاق پەرەنجىسىدىن باش چىقىرىپ، نومۇس - ئىزا چۈمپەردىسىدىن قول سۇنۇپ، قەلب - دىل پىنھان-لىرىدىن ئەرك ساداسى بېرىپ قېنىپ - قېنىپ سۆيۈشۈش ئۇلار

ئۈچۈن رېئاللىقتىن چۈشتەك ناھايىتى يىراقتا تۇراتتى. قاتمۇقات قانئىدە - يوسۇنلار ئىسكەنجىسىدە ئۇلار ئۆزلىرىنى ئىنتايىن بىچارە بىر ھالدا ھېس قىلاتتى. نەۋبەتى ھەممىدىن بەكرەك مۈشكۈل ئەھۋالدا ئىدى، ئۇ ئۆزىنى مۇساپىر، مېھمان ھېسابلىغىنى ئۈچۈن مۇنداق نىكاھ ئالدىدا نومۇس-خىجالەت ھېس قىلاتتى. ئۇنىڭ ئۈستىگە، ئۇنىڭ قەلبىنىڭ يەنە بىر تەرىپىنى تەڭرى ۋەسلى - ۋىسالى ئۆرتەپ كۆيدۈرۈپ، ئۇنى ئۆزىگە كۈچەپ تارتىپ تۇراتتى. شۇڭا، ئۇ يارغا - ئىنسانغا بولغان ئىشقىنى تەقدىرنىڭ ئىختىيار - مەيلىگە تاپشۇرۇپ، ئىش-قىغزەللىرى ئىچىدە ھۆرلۈك - ئازادلىق تاپتى ۋە ئۇنىڭ بىلەن ئۆز قەلبىگە تەسكىن بېرىپ، ئىجاد داۋانلىرىدا مەجنۇنامە بىر ھالدا ئۆرلەپ كېتىۋەردى. مۇنۇ غەزەل ئەنە شۇ خىل روھىي ھال ۋە تۇنجى ئىشقى كەچمىشلەرنىڭ نادىر ئۈلگىلىرىدىن بىرى سۈپىتىدە نەۋبەتكە خېلىلا يۇقىرى نام - ئاتاق ۋە شان - شەرەپلەرنى ئەكەلگەنىدى:

كۆرۈپمەن ئولتۇرۇپدۇر ھۇسنى باغى ئىچرە بىر دىلدار،
يۈزى ئايۇ كۆزى چولپان، فەرىشتە خۇي گۈل رۇخسار.
قاشى مېھراب يا مۇنبەر، كۆزىدۇر چەشمەئى كەۋسەر،
قەدى چۈن سەرۋى يا ئەرئەر، يۈرۈشى كەبكى خۇش رەفتار.
يۈزىدۇر بىر مەھى تابان، لەبىدۇر لەئل يا مەرجان،
بولۇپمەن ۋالەئى ھەيران، سۆزى شېرىنۇ خۇش گۇفتار.
تولۇنئايىدەك جەمالىغە كۆڭۈل قۇل بولدى ھالىغە،
قاچان يەتكۈم ۋىسالغە، كۆڭۈلنى ئالدى ئول مەككار.
قاشىغە باردىم ئول سائەت، قىلىپ تەئزىم ئول فۇرسەت،
ئاتىپ ئول تىيرى مىزگانىن باغىر زەخم ئەيلەدى ئەييار.
ئانىڭ ئىشقى خەراب ئەتتى، يۈرەكلەرنى كەباب ئەتتى،
كۆزۈمنى غەرق ئاب ئەتتى، كى بولدى فاش بۇ ئەسرار.
بۇ ئاجىز ئىلتىماسى، ئەي ئەزىزلەر، رۇھى فاكىڭدىن،
مەدەد قىل خاجە ھافىز بىرلە يا شاھ قاسىمى ئەنۋار.

مەلامەت قىلماڭىز ياران، ئەگەر بولسام خەراپاتى،
گەھى ھەم يار كويىدا ئىچىمەن بادەئى كۆكنار.
ھەمىشە يار ۋەسلىنى تىلەيدۇر نەۋبەتى، يا رەب،
ئانىڭ كويىدا ئۆلمەكلىك بېھىشتى تەھتەھل - ئەنھار. ①

4

مۇدەررىس پازىلئاخۇن ھەقىقىي ھەزرەتلىرى ئۆز زامانىغا يا-
رىشا يېتىلگەن ئەللىمىلەردىن بولسىمۇ، ئەمما دەرس - ساۋاق
مۇنبەرلىرىدە، نەۋبەتى بىلەن بولغان مۇنازىرىلەردە نېمىدىندۇر
قىسىنغاندەك ناھايىتى ئېھتىياتچان سۆز ئالاتتى. بۇ، ئەلنىڭ
پايتەختىدە ياشايدىغان نامدار كىشىلەرگە خاس ئومۇمىي ئادەت بول-
سىمۇ، ئەمما ئۆز قەلبىنىڭ دەۋەتلىرى بىلەن قانائەتسىز، تەلەپكار
رەۋىشتە ئالغا ئىنتىلىدىغان نەۋبەتى بۇنىڭدىن ئىچى سىقىلىپ تەگ-
سىز خىياللار ئىچىدە غەمكىن يۈرەتتى. گاھى چاغلاردا بولسا،
قەلبىدە چىڭقىلىپ تۇرغان سوئاللارنى يوشۇرالمىي مۇدەررىسكە
سۆز قويۇپ ئۇنى تەڭقىسلىقتا قىيناپ قوياتتى. مۇدەررىس بۇنى
چۈشىنەتتى، نەۋبەتنىڭ قورقۇمسىز تەبىئىتى ۋە تەلەپكار ئىجتىھا-
تى ئۇنىڭغا ھېلىغىچە ئىز - دېرىكى بولمىغان قەدىرلىك بۇرادىرى
تىجەن ھەزرەتنىڭ نەق ئۆزىنى ئەسلىتىپ، قەلبىنىڭ چوڭقۇر
يەرلىرىدىكى ئىللىق سېزىملىرىنى لاۋۇلداتتاتتى. شۇڭا، ئۇ نەۋبە-
تنىڭ بىر قىسىم ئۆتكۈر سوئاللىرىغا قىسقىلا ئىنكاس بىلدۈرۈپ،
ھەر جان باغى - ئېرەملىرى ئۈستىدە تۈرۈلۈپ تۇرغان مۇدەھىش
قارا بۇلۇتلاردىن بېشارەت بېرەتتى. شۇنداق قىلىپ، نەۋبەتى ئۆز
سوئاللىرىنىڭ قاتمۇقات چوڭقۇرلۇقىغا ئىچكىرىلەپ كىرىپ، ئۇ-
نىڭ نېگىزىدىن سىرتقى دۇنياغا - پايتەخت نىزام - ئەھكاملىرىغا

① «دېۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى

تۇتىشىپ تۇرىدىغان، ھالقىش مۇمكىنچىلىكى بولمىغان جاھلانە
بىر ئىجتىمائىي دىنىي ئادەتنى تونۇپ يەتكەندى. سوئاللارنىڭ
يېشىلىپ، ئىنساننىڭ ئۆزىدىن تاشقىرى تۇرىدىغان ئىجتىمائىي
كىلىمات بىلەن شەكىللەندۈرگەن قاتمۇقات مۇناسىۋەتلىرىنىڭ ئاي-
دىڭلىشىشى نەۋبەتگە تۇنجى قېتىم زامان ۋە پەلەك ئوقۇمىنىڭ
قېلىن پەردىسىنى ئېچىپ، ئۇنىڭ بەھەيۋەت قەسىر- سارايلرى
ئىچىدىكى تۈرلۈك - تۈمەن سىرلارنى ئوچۇق كۆرسەتكەندى.
شائىر مۇدەررىسكە بولغان ھۆرمەت - ئىپتىخارنى ئىزچىل ساقلاپ
قېلىش ھېسابىغا سۆيگۈنىدىن ۋە تىنچسىز دەريا ئېقىنىدەك چايد-
لىپ، داۋالغۇپ تۇرىدىغان پايتەخت يەركەن شەھىرىدىن ئايرىلىش
قارارىغا كەلدى. مۇدەررىس ئۇنىڭغا پەقەت خەيرلىك تىلەكلىرىنىلا
ئوچۇق ئېيتالىدى، ئۇنىڭ نەۋرىسى گۈلئەتتەر بىلەن شائىر ئوتتۇ-
رىسىدىكى ئىشقى - مۇھەببەتنىڭ ئىقبالىغا بولغان سەمىمىي
ئارزۇ - تىلەكلىرى گويا بۇلۇتلار ئارىسىغا يوشۇرۇنغان خىجالەتكار
ئايدا ئوخشاش ئۆزىنى قەلب چۈمپەردىلىرى ئىچىگە يوشۇرۇپ قال-
دى. گۈزەل مەشۇق گۈلئەتتەر بولسا، لۇمشىپ تۇرغان كۆز
ياشلىرى ۋە قىزىلگۈل نۇسخىسى كەشتىلەنگەن ئاق يىپەك ياغلىق
بىلەن ئۇنى ئۆزىتىپ ئاھ ئۇرۇپ قالدى.

نەۋبەتى خۇرجۇننى يەلكىسىگە ئارتىپ پەرىشان ھالدا يولغا
چىقتى، ئۇنىڭ يېنىدا بىرگە ئىلىم تەھسىل قىلىپ ھەمساۋاق
دوست بولۇشقان ئاتۇشلۇق رەھمەتۇللا قارى كېتىپ باراتتى. ئۇلار
يەركەن شەھىرىنىڭ يول ئايرىلىدىغان تۆت كوچا دوقمۇشىغا كې-
لىپ ئاتۇش دىيارىغا قايسى يۆنىلىش بويىچە مېڭىش توغرىسىدا بىر
قارارغا كېلەلمەي تۇرۇپ قالدى. قەشقەر يولى چۆل يولى بولسى-
مۇ، ئەمما ئاشۇ ئامەتلىك دىيارنىڭ شۆھرىتى كىشىنىڭ دىل
مەيلىنى ئۆزىگە مەھكەم تارتىپ تۇراتتى. شۇنداقتىمۇ ئۇلار چۆل
يولىدىن، ئېنىقراقى يېڭىسار - قەشقەر يولىدىن ۋاز كېچىپ،
يوپۇرغا - پەيزىۋات يولى بىلەن ئاتۇش دىيارىدىكى سۇلتان ساتۇق

بۇغراخان^① قەبرىگاھىنى نىشانلاپ سەھرا ئارىلاپ يۈرۈپ كەتتى. نەۋبەتى تۇنجى ئىشقىنىڭ ئېغىر ھىجران ئازابىغا بۆلەنگەن ھالدا ئۆز قەلبىنىڭ چوڭقۇر قاتلاملىرىدىن دەممۇدەم كۆتۈرۈلۈپ تۇرغان مۇڭلۇق، ئەمما يەنىلا بىر خىل شېرىنلىك بەخش ئەتكۈچى تىنىمسىز كۈيلەرنى تىڭشاپ باراتتى. ھەر نەرسە ئىنساندا ئۆزىگە خاس ۋە ئۆزىگە ماس ئىنكاس پەيدا قىلغىنىغا ئوخشاش تۇنجى ئىشقىمۇ شائىر قەلبىنىڭ يەنىمۇ خىلۋەت، يەنىمۇ چوڭقۇر قاتلاملىرىدا ئاجايىپ يورۇق ۋە ئاجايىپ نۇرانە شولىلارنى پەيدا قىلىپ، ئۇنى بىر خىل مەنىسىز رىتىمدا چايقىلىپ تۇرىدىغان رېئال ھايات ئۇپۇقلىرىدىن دەس كۆتۈردى. ئۇ، ئىشقىنىڭ ئۆز قەلبىدە ئايان قىلغان غايىۋى ئارزۇ - ئىستەكلىرىگە ئەگىشىپ روھىيەتنىڭ كەڭرى ساماسىدا پەرۋاز قىلىشقا باشلىدى. ئۇنىڭ كۆز ئالدىدا سۈرەتلەنگىنى ئادەم بىلەن تەڭرى ئارىسىنى يورۇتقۇچى ئىشق قۇياشى، ئاشۇ ئارىدا ھايات جىلۋىلىرىگە پەۋەس تولغان ھالدا چەكسىزلىككە تۇتاشقان ئالەم سەيناسى ئىدى. ئۇ پەرۋاز قىلاتتى، ھەممە نەرسىگە مۇلايىم ھەم غەمكىن كۆزلىرى بىلەن باقاتتى، ھەممە نەرسىنى مېھىر - شەپقەتلىك قەلبى بىلەن باغاشلايتتى. شۇڭىمۇ شائىر ئۆزى ئۇلاشقان ھەربىر سەھرا قونالغۇلىرىدا پىنھانە جايلاغا مۆكۈنۈپ، قومۇش قەلىمىنى سېرىق خوتەن قەغىزى يۈزىدە بولۇشچە چاپتۇرۇپ نەزم گۈللىرىنى تىزاتتى.

يول ئۇزاق ئىدى، ئىككى دوستنىڭ سۆھبەتلىرى ئىشقتىن شاخلاپ ئۆز دەۋرىنىڭ چوڭ - چوڭ ئىجتىمائىي، دىنىي مەسىلىلىرىگە تۇتاشتاتتى. يەر كەندە ئىككى يىلغا يېقىن رىيازەت چېكىشكەن بۇ بىر جۈپ قەدىناس دوستنىڭ قاراشلىرى ئىنساننىڭ كامالەتتىن قانداق قىلىپ ساقلاش ۋە ئىشقا ئاشۇرۇشتىن ئىبارەت ئەڭ زىل، ئەڭ ھالقىلىق مەسىلىلەرگە مەركەزلەشكەنىدى. نەۋبەتنىڭ قەلبىدە تۇنجى ئىشق قۇياشى كۆيۈپ تۇرغاچقا، ئۇ، ئۇستازى شەيخ

① سۇلتان ساتۇق بۇغراخان - قاراخانىيلار سۇلالىسى (870 - 1212) نىڭ ئىسلام دىنىنى تۇنجى قوبۇل قىلغان قاغانى.

نزامىدىن كاككۇك ھەزرەتلىرىگە ئوخشاش نەزەردىن يىراق، خىل-
 ۋەت ۋە پىنھان جايلارنى تاللاپ بېكىنىشنى خالىمايتتى، بەلكى
 ئادەملەر ئارىسىدا ھۆر يۈرۈپ، ئۇلار بىلەن شەكىللەندۈرگەن دىل
 بىرلىكىدە خەندان ئۇرۇشىنى ئارزۇ قىلاتتى. ئۇنىڭچە، ئىنساننىڭ
 كامالىتى ئالدى بىلەن ئۇنىڭ ئۆزىدە زاھىر بولۇپ مۇئەييەن چەككە
 يەتكەن چاغدا ئۆزگىدە تەسىر پەيدا قىلاتتى، ئاندىن ئۆزىگە باغلى-
 نىش ۋەجىدىن ئىشقى مۇقەررەرلىكى كېلىپ چىقىپ نىجادىيەتكە
 قەدەم تاشلىناتتى. ئىشقى ئۇلغايدىغانچە قەلب ئۆزىنى روشەن ۋە پاك
 ئەيلەپ نىجادىيەتكە يېتىشنىڭ ئاساسىي مۇقامىنى ئىگىلەيتتى.
 شۇنداق قىلىپ، ئادەم، ئۆز، ئۆزىگە ۋە تەڭرى بىرلىكىدە ئېرىش-
 كەن ئىشقى كۈچى ئارقىلىق ئۆزىدىن، ئۆزىدىن تاشقىرىقى بارلىق
 چەكلىمىلەردىن ھالقىپ ئۆتۈپ نىجادىيەتكە ئۇلىشاتتى ياكى بولمى-
 سا ئۇنى بىر مەھبۇبە سۈپىتىدە باغرىغا بېسىپ ۋىسال تاپاتتى.
 ئاتۇش دىيارى قار ۋە يامغۇر سۇلىرىدىن ھاسىل بولغان بوغۇز
 دەرياسىغا تايىنىپ كۆكلەپ، ياشناپ تۇراتتى. تاشلىق سايدا ئاپد-
 رىدە بولغان بۇ ئاۋات شەھەر كىشىگە ئۆز ئېگىسى- خەلقىنىڭ
 مېھنەت ۋە ئەقىل - پاراسەتكە تايانغان جەسۇرانە روھىنى ھېس
 قىلدۇراتتى. چۆلدىن ئۇزاپ ئاتۇش بوستانلىقىغا ئۇلاشقان ئىككى
 دوست كەچكە يېقىن مەشھەتكە^① يېتىپ كېلىپ سۇلتان ساتۇق بۇغ-
 راخان تاۋاپگاھىدا تۈنەپ قالدى.

غازاڭ پەسلىنىڭ ھاۋاسى يەنىلا ئىسسىق ئىدى، بۇلۇتسىز
 كۆپكۆك ئاسماندا پارلاپ تۇرغان قۇياش نۇرى بۇ تەۋەررۈك تۇپراقتا
 ياتقان دىنىي ئىسلام سەردارى، قاراخانىيلار سۇلالىسىنىڭ مەشھۇر
 قاغانى سۇلتان ساتۇق بۇغراخان روھىغا مەڭگۈلۈك رەۋىشتە چىر-
 مىشىپ كەتكەنىدى. بۇ يەردە راۋاق شەكلىدە يېپىلىپ تۇرۇكلىرىد-
 ىگە نەقىش ئىشلەنگەن بىر ئېغىزلىق ئازادە ئۆينىڭ ئوتتۇرىسىدىكى
 سۈرلۈك سۈكە قەبرە ئالدىدا يىراق خوتەن دىيارىدىن كەلگەن شائىر
 نەۋبەتى كۆزلىرىنى چىڭ يۇمغىنىچە يۈكۈنۈپ ئولتۇراتتى. ئۇ، شۇ

① مەشھەت — ئاتۇشنىڭ مەشھەت يېزىسى، بۇغراخان قەبرىگاھى جايلاشقان ئورۇن.

تەرىقىدە ئۈچ كېچە - كۈندۈز ئىبادەت قىلىپ، بۇ ئۇلۇغ خاقاننىڭ روھىغا ئاتاپ دۇئا - تىلاۋەت قىلغاندىن كېيىن، ئۇنىڭدىن ئۆز ھالى، ئىقبالىغا خەيرىغاھنە مەدەت، شەپقەت تىلەپ بېھۇش بولدى. ئۇنىڭ چەكسىز كەتكەن جىمجىت قەلب داللىرىدا بىردىنلا تارىخنىڭ شانۇ شەۋكەتلىك سەلتەنەتلىرى، داڭلىق مەدرىسلەر، كۈتۈپخانا - تىلاۋەتخانىلار، قانلىق جەڭلەر، ئاتلارنىڭ كىشىنەشلىدىرى، ئادەملەرنىڭ قىيا - چۇقانلىرى، يەنە كىملىەرنىڭ دۈرسوزۇپ - سوزۇپ توۋلىغان تۇنجى ئەزان ئاۋازى... ئىشقىلىپ، بارلىق نەرسىلەر ئۆز ئارا گىرەلىشىپ، بىر شەجەرە ياكى تەزكىرە يىپىغا قاتار تىزىلىپ، كىچىككىنە يۈرىكىدىن، ئاندىن جۈپلەشكەن سارغۇچ كىرىپىكلىرى ئارىسىدىن ياش بولۇپ ئېقىپ چىقتى. شائىر ئاجايىپ ئىنسان، ئۇ ئاشۇ رەڭگارەڭ ئالەم ئىچىدىن ئۆزلۈك نېگەزىگە كۈچ - قۇۋۋەت يىغىپ سۆز لىباسىدا شەكىل تۈزەتتى - دە، نەزم گۈللىرىنى ھۈپپىدە ئېچىلدۈرۈپ، ئۆزىگە ۋە ئۆزىگە خۇش ھىد تارقىتاتتى. بۇھال شۇنچىلىك قىسقا ۋاقىت ئىچىدە تاماملىنىپ، شائىرنى گويا ۋەھىيكار ئەۋلىيالارغا ئايلاندۇرۇپ قوياتتى. شۇ ھاللاردا نەۋبەتنىڭ قەلىمى ئاپئاق بەتلەر ئۈستىدە يورغىلاپ مۇنۇ غەزەلنى نەقىشلىدى:

چىقىپ شەھرى ۋۇجۇدىدىن، تەماشايى جەھان كەلدىم،
بىفەرمانى ئىلاھى، قەترەئى سۇدىن نىھان كەلدىم.
ئىنايىتى ئىلاھى، بولغان ئىركەن روزى ئەۋۋەلدە،
بىھەمدۇللاھ، مەن ئاجىز مۇھەببەت خانەدان كەلدىم.
ئۆلەر ۋەقتىمدە ئىمانىم سەلامەت ئاسراغىل، يا رەب،
بىھەققى ھۆرمەتى پەيغەمبەرى ئاخىر زەمان كەلدىم.
چىقىپ ياركەند دىيارىدىن مەنازىللارنى قەتئە ئەيلەپ،
زىيارەت قىلغالى سۇلتان سۇتۇق بۇغرايى خان كەلدىم.
مەن ئاجىز قۇلغە پادىشاھىم رەھىم ئەتكەي دەپ،
ئىماملار ماتەمىنى تۇتقالى مەن باغرى قان كەلدىم.

كېچە - كۈندۈز فىراقىدا يۈرۈرمەن دەر بەدەر ھەيران،
 شەھىدلەردىن مەدەد بولغايىمۇ دەپ، بىخانىۋان كەلدىم.
 مەن بىچارە ئاجىز ھالىغە رەھىم ئەيلەگىل، يا رەب،
 مۇرادىمنى تاپارمەن دەپ، شەھى ساھىبىقىران كەلدىم.
 نەمازىمنى قەزا قىلدىم كى شەيتاننى رىزا قىلدىم،
 گۇناھىم شۇملۇقىدىن سارغايىپ بەرگى خەزان كەلدىم.
 ياتىپدۇر نەۋبەتلىك جەھد ئەيلەپ مەستۇلايەئقىل،
 ئۆزۈمدىن بىخەبەردۈرمەن، بۇ دەرگاھغە قاچان كەلدىم^①.

5

پەسىللەر پەسىللەرنى قوغلاپ ناھايىتى تېز ئۆتمەكتە ئىدى.
 ۋاقىت ئېقىنى خۇددى كۆڭۈلدىكى تۇيغۇ ئېقىنىدەك سۈرئەت ۋە
 دولقۇن ياساپ پىنھان ئاقسىمۇ، ئەمما ئۇنىڭ ھەرىكىتى تۈرلۈك
 شەكىلدە ۋە ھەر خىل سىياقتا ئىز قالدۇرۇپ باراتتى. شۇڭا،
 ۋاقىتنى، ۋاقىت سۈرئىتىنى تەبىئەتنىڭ رەڭ ئالماشتۇرۇش تەرتىپىدەن
 پىدىن، كۆڭۈلدىكى ھازىرۇزاھىر ئوي - تۇيغۇلارنىڭ ئەسلىمىلەر
 ئارا غۇۋاللىشىپ بېرىۋاتقان ھالەتلىرىدىن بىلگىلى بولاتتى. تەنمۇ
 بۇنىڭ سىرتىدا ئەمەس، ئۇمۇ ھەم تەبىئەت تەرتىپلىرى تەركىبىدە
 ئۆزگىرىش ھاسىل قىلىپ. ۋاقىت سوۋغىلىرىنى قوبۇل ئېتىپ
 تۇراتتى.

مەشھەتكە كېلىپ - كېتىپ تۇرىدىغان تاۋاپچىلارنىڭ، زىيا-
 رەتچىلەرنىڭ ئايىغى يىل بويى ئۈزۈلمەيتتى. كۈنلۈكى دەۋرەپ
 تۇرغان ئادەم توپلىرى ئىچىدە نەۋبەتى بىر مۇساپىر، شۇنداقلا يەنە
 شەرىئەت ۋە تەرىقەت ئىلىمىگە توشقان تەقۋادار موللا سۈپىتىدە
 تاۋاپگاھقا قارايدىغان قېرى شەيخنىڭ دىققەت - نەزەرىگە، كە-
 رەم - ئىلتىپاتىغا ئېرىشكەنىدى. شۇڭا، ئۇ ئاش - ناندىن،

① «دىۋانى نەۋبەتى»: شىنجاڭ خەلق نەشرىياتى 1995 - يىل 9 - ئاي نەشرى
 66 - بەت.

ئورۇن - جايدىن غەمسىز ھالدا ئۆز ئوي - پىكىرلىرىنىڭ كېڭىيىدىغان رەڭگارەڭ ئالەملىرىگە ئىچكىرىلەيتتى. ئۇ كۈندۈزلىرى قېرى شەيخنىڭ كەينىدە يۈرۈپ ئۇنىڭ تۈرلۈك قائىدە - يوسۇن پائالىيەتلىرىگە ھەمدەمدە بولسا، كەچلىرى قەبرىگاھنىڭ ئوڭ يېنىدىكى مەسچىت ۋە ئۇنىڭ ئالدىدىكى كۆل بويىدا ئولتۇرۇپ تاۋاپ - گاهىتىكى كىتابلاردىن بەھرە ئالاتتى ھەمدە شېئىرىي مىسرالارنىڭ بىر - بىرىگە ئۇرۇلۇشىدىن چاچرىغان ئوت ئۇچقۇنلىرىدا يۈرۈپ، ساماۋى كۆكلەردە غايىبانە پەرۋاز قىلاتتى. ئۇنىڭ يازغانلىرى قەلبىدە تېپىچەكلەپ ئارام بەرمەيدىغان رەڭگارەڭ ھېس - تۇيغۇلىرىدىن ئاز بولسىمۇ، ئەمما ئۇنىڭ ئىنتىلىشلىرى پەقەت شېئىر بىلەنلا چەكلەنمىگەنىدى. ئۇ تىنىمسىز پىكىر قىلاتتى، پىكىرلەر يەشكەن تۈگۈنلەرنى بويلاپ سەپەر قىلاتتى، كۈللى ئالەم مەۋجۇداتلىرىنىڭ تەڭرى بىلەن كېسىشىشلىرىدىن غىل - پال ئايدان بولغان ھەقىقەت نۇر - جىلۋىلىرىنى ھەق يادى بىلەن تاماشا قىلاتتى. ئۇنىڭ ئۈچۈن چەكسىز كېڭەيگەن، ئاخىرى بېرىپ تەڭرىنىڭ لۇتقى - كەرەم باغلىرىغا تۇتاشقان سېھىرلىك ئالەم گاه چېكىتتەك كىچىكلەپ ئۇنىڭ روھىي - ۋۇجۇدىنى سىقسا، گاه چەمبەرسىمان كېڭىيىپ ئۇنىڭ بارلىق مەۋجۇدىيىتىنى بەربات قىلىپ تاشلايتتى. شۇنداق قىلىپ، ئۇ، شۇ دەۋر كىشىلىرى ھەزەر ئەيلەيدىغان روھنىڭ پىلىسرائات كۆۋرۈكىدىن ھالقىپ ئۆتۈپ كەتكەنىدى. ئۇنىڭ مەنزىلى كامىل ئىنسانلىق مۇقامىنىڭ مۆجىزىكار بەھرىلىرىدە تەڭرى ۋەسلىگە يېتىش ۋە ئۇندا بارلىقنىڭ نىجادىيىتىگە قايتىشتىن ئىبارەت بولۇپ، ئۇ بۇنى دەۋر قىلغان ھالدا ئۆز - ئۆزىگە تەلىم - ساۋاق بېرەتتى. ئىنساننىڭ ئۆزىنى ئۆزىدىن ۋە ئۆزىگىدىن ئاگاھلاندۇرۇشى، شۇنىڭدەك بارچە بىلەن بولغان قان - قېرىنداشلىق ئالاقىلىرىدە بىر پەرھىزكار، پەزىلەتكار ئالىي ھايات مەقامىنى ياقلىشى ئۇنىڭ ئەقىدە - ئىخلاسى چىمەنلىرىگە ئاجايىپ جەلپكار ھۆسن بەخش ئېتەتتى.

نورۇزدىن كېيىنكى قىزىق تاۋاپ ئايلىرىدا نەۋبەتنىڭ بىر

بۆلۈك شېئىرلىرى كەڭ تارقىلىپ، بارچىنىڭ بىزدەك قارشى ئېلىشىغا ئېرىشتى. بۇنىڭ بىلەن، قېرى شەيخنىڭ مېھىر - مۇھەببىتى ئۇلغىيىپ، ئىلىم دۇر-مارجانلىرىنى قەلبىگە پىنھان يوشۇرۇپ كەمتەرىن لەۋزى بىرلە خۇش پىئىل سەيلى - سۆھبەت ئېتىپ يۈرگەن شائىرنى رەسمىي يوسۇندا تاۋاپچىلار ئالدىغا چىقار-دى. شائىرنىڭ ئاۋازى يېقىملىق، تۇرقى - سىياقى سۇباتلىق، مېجەز - تەبىئىتى چىقىشقا بولغاچقا، ۋەز - نەسبەتلىرىدە بار-چىنىڭ دىل مەيلىنى ئۆزىگە مەھلىيا ئەيلەپ، كىشىلەر بىر كەلىمە سۆز لۇتقىغا زار-ئىنتىزار بولۇپ تۇرىدىغان ۋائىزغا ئايلانغانىدى. ئۇنىڭ مۇشۇ مەزگىلدە يازغان مۇنۇ غەزىلى ھەر بىر تاۋاپچىنىڭ زىكرى - تىلاۋەت قىلىننامىسى بولۇپ قالغانىدى:

پادىشاھىم سىفاتىن بىرلەھزە ئەيلە ۋائىز،
شاھى مەرداندۇر ئاتى بىرلەھزە ئەيلە ۋائىز.
ئەۋلىيالار سەرۋەرى، ئەرەنلەرنىڭ جەۋھەرى،
مۇسۇلمانلار رەھبەرى، بىرلەھزە ئەيلە ۋائىز.
ئەۋلىيالار شەھبازى، مۇئىنلەرنىڭ ھەمرازى،
بولدى شەھىدۇ غازى، بىرلەھزە ئەيلە ۋائىز.
ئاشىقغە مەۋسۇمى گۈل، گۈل زەۋقىدە ئىچەر مۇل،
شەۋقىدە زار بۇلبۇل، بىرلەھزە ئەيلە ۋائىز.
كەلسە ئايى مۇھەررەم، بارچە تۇتۇڭلار ماتەم،
مەھشەر كۈنى يېمەس غەم، بىرلەھزە ئەيلە ۋائىز.
پادىشاھ تەۋاف قىلىڭلار، دەرگاھىغە بارىڭلار،
يامان ئىشىدىن يانىڭلار، بىرلەھزە ئەيلە ۋائىز.
كەلسە ھەمە گۈنەھكار، دەرگاھىڭغە بەيەكبەر،
مۇرىدلارغە بولۇڭ يار، بىرلەھزە ئەيلە ۋائىز.
رەھم ئەيلە پادىشاھىم، سەنسەن مېنىڭ پەناھىم،
مەھشەر كۈنى گۇۋاھىم، بىرلەھزە ئەيلە ۋائىز.
رەھم ئەيلە ئارسلانخان، مەدەد قىلغىل مۇرىدان،

مۇشكىلىنى قىلغىل ئاسان، بىر لەھزە ئەيلە ۋائىز.
تاپساڭ زەمانى فۇرسەت، كىرگىل بۇ يول غەنىمەت،
ئىچكىل تەھۋرى شەربەت، بىر لەھزە ئەيلە ۋائىز.
نەۋبەتدۇر گۈنەھكار، رەھمەتتىڭدىن ئۈمىدۋار،
مەھشەر كۈنى بولۇڭ يار، بىر لەھزە ئەيلە ۋائىز^①.

نەۋبەتى ئەمدى كېچە - كۈندۈز تاۋاپچىلار ئارىسىدا ئالدىراش
يۈرۈپ ۋاقىتنىڭ قانداق ئۆتۈپ كېتىۋاتقانلىقىدىن بىخەۋەر ئىدى.
يازنىڭ تومۇز ئىسسىقى تەنلەرنى چىلىق - چىلىق تەرلەرگە پۈركەپ
سايە - سالىقىغا تارتاتتى، ئەمما نەۋبەتى بۇنىڭغا بىپەرۋا ھالدا
كىشىلەرگە زەنجىرسىمان باغلىنىپ، مۇقەددەس بىرلىكنىڭ رو-
ھى رىشتىسىگە ئىنتىلەتتى. شۇڭىمۇ ئۇنىڭ ۋۇجۇدى ھەر يەر،
ھەر جايدىن كەلگەن مۆمىن، بىچارە كىشىلەر بىلەن بىر گەۋدىگە
ئايلىنىپ ئۆزىنىڭ يەككە شەكلىنى يوقاتقاندى. ئۇ بىلەتتىكى،
ئىنسان ئاللاننىڭ شەپقىتى ئىدى، ئۇ ئالەم بىلەن قوشۇلۇپ ئاللاغا
يۈزلەنگەن چېغىدا شەپقەتنىڭ شەپقەت سۈپىتىدە قايتىش زۆرۈرلۈ-
كى كۆرۈلەتتى. بۇ ھال ئىنساننىڭ ئۆزىدىن باشلىنىپ ئۆزىگە
قوشۇلۇش، ئۆزىگە نىجاتلىق تېپىپ شەكىللەندۈرگەن بىرلىكلە-
رىنىڭ ساۋابى بىلەن ئاللاغا قوشۇلۇش جەريانىنى ئۆز ئىچىگە
ئالاتتى. شۇڭا، شائىر ئۆزىنى تاۋاپگاھتىكى خىلمۇ خىل ئادەملەر
گەۋدىسىدە كۆرۈپ پاكلاماقتا، ھۆرلۈك ۋە نىجاتلىق تاپماقتا
ئىدى.

كۈز پەسلى يېتىپ كېلىپ دەل - دەرەخلەر سارغىيىشقا
باشلىغان، تاۋاپگاھتا ئادەم خېلىلا شالاڭلاپ قالغان بىر كۈنى
كەچقۇرۇنلۇقى شائىر توساتتىن ئېسىگە كەلگەندەك بولۇپ قەلبىدە.

① «دىۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى
52 - بەت.

نىڭ چوڭقۇر قاتلاملىرىدىن، تومۇر - تومۇرلىرىدىكى جىددىي تۇيغۇ ئۆركەشلىرىدىن ئۆرلەپ تۇرغان ئىشقى پىراققا قايتا چىرماش-تى. بۇ ھال شائىرنى ئىشقى رىشتىسىنىڭ ئۇ تەرىپىدە كۆرۈنگەن ئىككى سېيما، ئىككى يۇرت مەنزىرىسىگە كۈچلۈك تارتىشتۇرۇپ كۆز چاناقلىرىنى ياشقا تولدۇردى. ياقا يۇرتلاردا ئىشقى - مۇھەببەت دەردىدە تەنھا يۈرۈش، شۇنداقلا قىش مەۋسۇمىنىڭ يې-قىنىلاپ بىر مۇڭلۇق يوقلۇق ئالىمىدىن شەپە بېرىشلىرى شائىرنىڭ قەلب چوڭقۇرلۇقىدا يارنى، يەنە جانىدىن ئەزىز مېھىر - شەپ-قەتلىك باشپاناھ كىشىلىرىنى ئۆز ئىچىگە ئالغان يۇرت - ۋەتەن سۆيگۈ ئىشتىياقلىرىنى غايەت زور ئوت مىسالى لاۋۇلداتتى. بۇ دەملەر ئاجايىپ ئۇنتۇلغۇسىز بىر سېھرىي ئالەمنى كەڭ يېيىپ، شائىر قەلىمىنىڭ بەت يۈزىدە تۇلپار كەبى چېپىشى بىلەن تەپەككۇر گۈلشىنىنىڭ خۇش ھىد - ئەنبەرلىرى تىمتاس قەبرىگاھ، خانىقا سەينالىرى ئارا چېچىلدى:

دىلبەرىم، سەندەك يەنە ئارامى جانىم يوق مېنىڭ،
تال بويۇڭدەك يەنە بىر سەرۋى رەۋانىم يوق مېنىڭ.
بولماغاي ئالەمدە سەندەك مەھۋەشى، ئەي نازەنن،
سۆزلەرى قەندىن لەزىز، شېرىن زەبانىم يوق مېنىڭ.
رەھىم قىلغىل مەن يەتتىم، بىچارەگە، ئەي نازلىغ،
سەندىن ئۆزگە ھېچ يەردە مېھرىبانىم يوق مېنىڭ.
ئەۋرۈلۈپ پەرۋانەدەك شەمئى جەمالىڭ شەۋقىدە،
كۆيدى بۇ جىسمى زەئىفىم، پەرۋ بالىم يوق مېنىڭ.
ئىشىكىڭدە ياستانىپ ئۆلسەم نە ئەرماندۇر ماڭا،
يادى - فىكىرىم سەندەدۇر، ئۆزگە خەيالىم يوق مېنىڭ.
داداخالىق ئىيلەدىم مەن ئىرزى ئەھۋالىمغە يەت،
تاپمادىم، سەندىن بۆلەك بىر شەھسەۋارىم يوق مېنىڭ.
نەۋبەتى سەن يارىنىڭ ئاستانەسىدە بول مۇدام،

تا تىرىكمەن، ياردىن ئۆزگە خەيالىم يوق مېنىڭ^①.

شائىرنىڭ ئىلھام - ھاياجان دولقۇنلىرى تېخى بېسىقمىغانىدى، ئۇنىڭ قەلب ئەينىكىدە ئايان بولغىنى مۆمىن پۇقرالارنىڭ ئەجدادلىرىنىڭ، ئەۋلىيا - ئەنبىيالارنىڭ روھىدىن مەدەت تىلەش-تىن بۆلەك مەنىۋى يۆلەنچۈكى قالمىغان ئاچ - يالىڭاچ، غېرىب ھال - ئەھۋالى ئىدى. بۇ مەنزىرىلەر ئىچىدە كىشى كىشىگە تەلمۈرۈپ بويۇن قىساتتى، تۇرمۇشنىڭ دانىسىز خامانلىرىدا ئۆزلىرىنى ھەريان ئېتىپ نالە - زار قىلاتتى، قوللىرىنى ھاۋادا پۇلاڭلىتىپ قان - يامغۇر يىغلىشاتتى. شائىرنىڭ سەۋر قاچىسى تېشىپ پىغانى پەلەككە يەتتى. ئۇ كۆزلىرىدىن تارام - تارام ياش تۆككىنىدە چە ئەمدىلا سىياھدانغا چۆكۈرۈپ قويغان قەلىمىنى قولغا ئېلىپ، قەلبىدىن بىر ئەزىم دەريا مىسالى قىيانلاپ تېشىۋاتقان پىغانلىق ناۋالىرىنى مىسرالارغا تىزىشقا باشلىدى:

رەھىم ئەيلەپ بەندەنى، يا رەب، بەلادىن قىل خەلاس،
مىھنەتى ئەندۇھۇ غەم كۈللى خەتادىن قىل خەلاس.
بىرلىكنىڭ ھەققى بەلانى دەفئ ئەيلە، ئەي كەرىم،
ئاسراپان ھىفىزى ئەمانىڭدا قەزادىن قىل خەلاس.
كۇفر ئېلى تۇتتى جەھاننى ئەيلەدى زۇلمۇ سىتەم،
ئەنبىيالار ھۈرمەتى زۇلمۇ جەفادىن قىل خەلاس.
ئاجىزۇ بىچارەلەرگە رەھىم قىلغىل، ئەي ئىلاھ،
بارچە مۇئمىنلەرنى ئول قىزىل جىلادىن قىل خەلاس.
رەھمەتنىڭ بىرلە گۈنەھلەرنى كەچۈرگىل، ئەي رەھىم،
ھەم خەتاۋۇ غەفلەتى ئەجىب رىيادىن قىل خەلاس.
ئاسراغىل، يا رەبكى، ئول شەيتانى مەلئۇن شەررىدىن،
بارچە مۇئمىن بەندەنى نەفىسى ھەۋادىن قىل خەلاس.

① «دېۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى

يىغلايان ھەر سائەتى تەۋبە قىلىڭلار، نەۋبەتى،
بەندەنى شەيتان لەئىن شۇم بىھەيادىن قىل خەلاس. ①

ئاندىن ئۇنى ھۆسنخەت گۈلدەستىلىرىدە نەقىشلەپ بۇغراخان
تاۋاپگاھىنىڭ باش شەيخى، ئۆزىنىڭ مېھرىبان باشپاناھى موللا
ئابدۇرەشىد قارى ئاخۇنۇمغا يادىكار قىلدى ۋە ئۇنىڭ ئالدىدا يۈكۈ-
نۇپ ئولتۇرۇپ قايتىشقا ئىجازەت سوراپ سۆز ئالدى:
— ئاللاننىڭ ئىنايىتى بىلەن ئۇشبۇ تاۋاپگاھقا يېتىپ ئۆزلىرىد-
نىڭ مېھرى - شەپقەت ئاپتاپلىرىدا دىلىم يورۇپ مۇرادىم ھاسىل
بولدى. سىلنى ئۆز ئاتامدەك، تاۋاپگاھنى ئۆز ئۆيۈمدەك كۆرۈپ
جاھاننىڭ غەم - غۇسسلىرىدىن خالاس تېپىپ قالغان بىر چاغدا،
ھىممەت - ئىلتىپاتلىرىغا لايىق جاۋاب قايتۇرالمىي قايتىش قارارىغا
كەلگىنىمگە خىجالەت تارتىپ تۇرۇپتىمەن. تۇغۇلماقنىڭ كەينىدە
ئۆلمەك، كەلمەكنىڭ كەينىدە يانماق بىر ئىززەتلىق قانۇنىيەت سۈپىد-
تىدە ئاللاننىڭ تەقدىرى - يازمىشلىرىغا پۈتۈلگىنى ئۈچۈن، ئالدىلىد-
رىغا ئىجازەت سوراپ كەلدىم، كەينىدە مۇساپىر ئوغۇللىرىنىڭ
لاياقەتسىزلىكىنى ئەپۇ قىلغايلا، شەيخ ئاتا! — نەۋبەتى كۆزلىرىنى
شەيختىن ئېلىپ يەر ئۈزرە باققىنىچە سۈكۈتكە چۆمدى. شەيخ
نەۋبەتكە يېڭىۋاشتىن بىر قۇر نەزەر سېلىپ چىققاندىن كېيىن،
قەددىنى رۇسلاپ كۆڭلىنى ئىزھار قىلدى:

— ساڭا نەزەرىم چۈشكەن سائەتلەردىن باشلاپ سېنى يېنىمدا
تۇتۇپ قېلىپ بالا قىلىۋېلىش ئويىنى كۆڭلۈمگە پۈككەندىم. ئەپ-
سۇس، بۇ ئويىنىڭ ساددا خىيال ئىكەنلىكىنى كېيىنچە بىلىدىمكى،
سەن ماكانىسىز جاھانكەزدى، ئىگە - چاقىسىز يېتىم - يېسىرلار-
دىن ۋە ياكى تەييار تاپ، جانباقتى كەلگۈندىلەردىن ئەمەس، بەلكى
بىر ئېسىل نەسەب - جەمەتنىڭ پەزىلەتكار پەرۋىشلىرىدە ئۆسۈپ
يېتىلىپ كامالەت پەللىلىرىگە يېقىنلاشقان لايقەتلىك موللا - شا.

① «دىۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى

ئىرلاردىن بولۇپ چىقتىڭ. شۇ تۇرقى - ھالەتلىرىڭدە ماڭا مېر ئىلىش نەۋائى ھەزرەتلىرىنىڭ «پەرھاد ۋە شېرىن»^① ھېكايەتلىرىدىكى چىن^② شاھزادىسى پەرھادنى ئەسلىتىپ كۆڭلۈمنى چەكسىز شادلىق - ئىپتىخار ئىلكىدە چايقىدىڭ. پىنھانلاردا تۆككەن كۆز ياشلىرىڭدىن باتىنىڭغا نەزەر سېلىپ ئۇنىڭدا ئىشق ئوت - گۈلخانلىرىنىڭ كۆيۈۋاتقانلىقىنى، تاۋاپگاھقا كېلىش - سەپەر - رايىڭنىڭ ئىشق دەردى ھىجرانلىرى ۋەجىدىن بولۇۋاتقانلىقىنى كۆردۈم. تەقدىرىڭنىڭ ئەزەلىي شامىمۇ بۇ يەردە ئەمەس، بەلكى ئاللاننىڭ نەزەرى چۈشكەن مېھرى ئىسسىق خوتەن دىيارىدا ئاجايىپ پارلاق ۋە نۇرئانە كۆرۈندى. شۇڭا، سېنى تۇتۇپ قالالمايدىغانلىقىمغا، ئۇچۇرما بولغان قۇش بالىسىنىڭ ھامان ئۆز ئۇۋىسىنى تاپىدىغانلىقىغا كۆزۈم يېتىپ، سۈكۈت قىلىپ كەلگەندىم. ساڭا ئىجازەت - رازىلىق بېرىمەن، ئوغلۇم، قارارىڭدىن خىجالەت تارتىپ، ئۆزۈڭنى بىھۇدە ئەيىبلەپ غەمكىن بولمىغىسەن. ماڭا قىلغان مىننەتسىز ياردەملىرىڭ، تاۋاپگاھتا تەرلەپ پىشىپ، رەنج - رىيازەتلەر چېكىپ تاپقان ساۋابلىرىڭ ھەرگىزمۇ ئازلىق قىلمايدۇ. بۇ ساۋابلىرىڭ بىلەن مۇراد - مەقسەتلىرىڭ ھاسىل بولۇپ، ۋىسال باغى - چىمەنلىرىدە شادىمان كۈلگەيسەن، - شەيخ دۇئادىن ئالغان قوللىرى بىلەن نەۋبەتنىڭ ھاياجان ياشلىرىنى سۈرتىۋېتىپ، - ھامان بىر كۈنى قايتىش قارارىدا بۇ غەرىب كۈلبەمگە كېلىدىغىنىڭنى پەملەپ ئازراق يوللۇق تەييارلاپ قويغانىدىم، - دېدى ۋە ئوڭ يېنىدا قاتلاقلىق تۇرغان قارا توننى نەۋبەتكە كىلدۈرۈپ ئىشىك ئالدىغىچە ئۈزىتىپ چىقتى. ئۇلار ئاخىرقى قېتىم قۇچاقتى. شىپ بىر - بىرىنىڭ ۋۇجۇدىغا سىڭىپ كەتتى. نەۋبەتى شەيخنىڭ ئۆز قەلبىدە ھەممىنى بىلىپ، كۆرۈپ تۇرىدىغان، جاھاننىڭ ئىشىلىرىدىن خەۋەردار، تەقدىر بېشارەتلىرىگە كامىل، ھەق يادىغا ھېرىس، ئىلىم-ھېكمەتكە باشپاناھ تەقۋادار ئۆلىما ئىكەنلىكىدىن

① «خەمسە نەۋائى» دىكى «پەرھاد ۋە شېرىن» داستانى.

② خوتەننىڭ تارىخى ۋە ئەدەبىي ئاتىلىشى.

چىن ئىخلاسى بىرلە پەخىرلەندى. شۇڭىمۇ ئۇنىڭ سوۋغا سۈپىتىدە تۇتقان ئېتىنى، پۇل - پۇچەكلىرىنى سىلىق رەت قىلىپ «ئۆزلىرىنى جوۋىتىشقا ئەمدى مېنىڭ ھەددىم ئەمەس، مۆھتەرەم ئاتا» دېگىنىچە مەزمۇت قەدەملەر بىلەن يۈرۈپ كەتتى. تاۋاپگاھ دەرۋازىسى ئالدىدىكى كەڭرى مەيدانغا توپلاشقان كىشىلەر ئۆزلىرىدىن يىراقلاپ دەل - دەرەخلەر ئارىسىدىكى سەھرا يولىدا غايىب بولغان ئاشق سۈپەت شائىرىغا قاراپ خېلىغىچە سۈكۈتتە تۇرۇشقاندىن كېيىن بىر - بىرلەپ تارقىلىشتى.

ئىكساقتا^① شائىرنىڭ قايتىش خەۋىرىنى ئېلىپ مەشھەتكە قاراپ كېلىۋاتقان رەھمەتۇللا قارى شائىر بىلەن بوغۇز دەرياسىنىڭ ياغاچ كۆۋرۈكىدە ئۇچرىشىپ بىر - بىرىنىڭ دىدار ۋىساللىرىغا ئېرىشتى. شائىر ھەمساۋاق دوستى رەھمەتۇللا قارىنىڭ ئۆزىگە ئاتاپ يوللۇق تۇتۇپ ئەكەلگەن قارا ئېشىكىگە مىنىپ ئۇزاققا سو-زۇلغان تاغ تىزمىلىرى باغرىدىكى تاشلىق كارۋان يولىنى بويلاپ يۈرۈپ كەتتى.

قاتارلىشىپ، سوڭىدىشىپ كېتىۋاتقان بىر جۈپ دوست يول بويى قىزغىن سۆھبەتلەر قىلىشىپ ئالەمنىڭ بىپايان كەتكەن قوپىنى، ھاۋاسى ۋە ئۇنىڭدا ھەر ۋاقىت، ھەر سائەت يۈز بېرىۋاتقان مۆجىزىلىك ئۆزگىرىشلەر ھەققىدە پىكىر قۇشلىرىنى بولۇشچە پەرۋاز ئەتكۈزۈشتى. بوشلۇق سۈپسۈزۈك، ھاۋا ئىللىق، يېقىشلىق ئىدى. قەلبىلەر بولسا، ئاشۇ بوشلۇق ۋە ھاۋا بىلەن ئۆزئارا يۇغۇرۇلغان ھالدا مىسلىسىز دەرىجىدە كېڭىيىپ ئۆز خۇلقىغا ماس رەۋىشتە شەيئى، مەۋجۇداتلارنىڭ ئىچكى سىرۇ ھېكمىتىگە ئۇرۇلماقتا ئىدى. ئۇلار ھاياجانلىناتتى، ھاياجان تۈرتكەن ھەربىر سۆز دۇر - مارجانلىرىدا ئالەمنىڭ ئادەمگە باغلىق بولمىغان سىرلىق ئايلىنىش ۋە دەۋر قىلىش قانۇنىيەتلىرى ئايان بولاتتى. ئارقىدىنلا ئۇلار ئىنسان ھاياتلىقىغا ئورۇن، بەھرە بەرگۈچى ئالەم ئېتىكىنىڭ تارلىقى، ئىنسان نىجاتلىقىنىڭ غۇۋا، گىرىمىسەن مەنزىلى ۋە رىيا-

① ئىكساقتا - ئاتۇشنىڭ ئىكساقتا يېزىسى.

كارلىق زۇلۇمىنىڭ سۆڭەككە يەتكەن دەردۇ ھەسرەتلىرى ئۈستىدىن شىكايەت قىلىشتى. ئۇلار يولدا بىرنەچچە رەت تېرىمچى مۇساپىرلارنى ھەيدەپ ماڭغان ئەمىر - لەشكەر، بەگ - سپاھلارنى ئۇچرىتىشتى، ئۆزلىرىنىڭ ئەسلى يۇرت - مەھەللىلىرىدىن زورمۇزور ئايرىلىشقا مەجبۇر قىلىنىپ شىمال يايلاقلىرىغا ھەيدەپ ئەكىتىلىۋاتقان ئاشۇ مۇساپىر دېھقانلارنىڭ دەردۇ غەم يېغىپ تۇرغان سولغۇن چېھرى ۋە ئاچچىق قان - ياشلىرى قېتىپ قالغان قاپقارا گۈنسىز كۆزلىرى شائىرنىڭ جەڭگاھ مىسالى سۈرەن - چۇقانلارغا تولغان قەلب خىلۋەتلىرىگە مەڭگۈلۈك داغ، جاراھەت ئىزلىرىنى قالدۇردى.

كۈن چۈشتىن قايرىلغان مەھەلدە ئۇلار كارۋان يولىغا يېقىن جايدا مەيىن چاقىلىپ تۇرغان شېكەر كۆل^① بويىغا يېتىپ، ئېشەكلىرىدىن چۈشتى ۋە بىر - بىرىگە قارىشىپ ئۇزاققىچە ئۆتەنسىز تۇرۇپ قېلىشتى. ئايرىلىش - جۇدالىق دەردلىرى قەلبىنى ئۆرتەپ تۇرغان قەدىردانلار بىر ھازادىن كېيىن خۇددى قانات قاققان لاچىنغا ئوخشاش قوللىرىنى كەڭ كېرىپ بىر - بىرىنىڭ باغرىغا مەھكەم يېپىشتى. ئۇلارنىڭ يۈرەكلىرى دۈپۈلدەپ سۈكۈت قۇپ، قەلب كۆللىرىدە سۈزۈلگەن چىن دوستلۇق ئابىكەۋسەرلىرى كۆز ئېچىقلىرىدىن تېشىپ يامراپ چىقتى. شائىرغا ھەۋەس باغلاپ كۆڭلىدە پەخىرى ھېسلىرى سەل - كەلكۈن ھاسىل قىلغان رەھمەت تۇللا قارى كۆل بويلاپ جەنۇبتىكى پەيزاۋات بوستانلىقىغا قوشۇلۇپ كېتىۋاتقان شائىر نەۋبەتنىڭ قارىسى يىتكىچە قاراپ تۇرغاندىن كېيىن، ئېشىكىنىڭ بېشىنى كەينىگە بۇراپ مەغرەب تامان - ئانا دىيار ئاتۇش تامان يۈرۈپ كەتتى.

6

يەر كەن شەھىرى ئاۋۋالقىغا ئوخشاش باش كۈز مەنزىرىسى ئىلكىدە غەربانە چاقىلىپ تۇراتتى. ئىشق دەردىدە سولۇپ خېلىلا

① شېكەر كۆل - ئاتۇش - ئاقسۇ كارۋان يولىدىن پەيزاۋات يېزىلىرىغا قايرىلىدىغان جايدىكى تۈزلۈك كۆل.

ياداپ كەتكەن، ئەمما بىر جۈپ كۆپكۆك ئورا كۆزلىرىدىن ئوت - ئۇچقۇن يېنىپ تۇرىدىغان زىلۋا، سۇباتلىق شائىرنىڭ تۇيۇقسىز ئىشىكتە پەيدا بولۇشى مۇدەررىس يازىلماخۇن ھەقىقىيەتنىڭ ئۈمىد شامىنى يالقۇنچىتىپ، ئۆي ئىچى گۇيا بىر غايىب نۇر سېھىرىدە يۈرۈپ كەتكەندەك بولدى. ئورۇن تۇتۇپ يېتىپ قالغۇدەك نىغا بىرنەچچە ئايلا بولغان مۇدەررىس نەۋبەتنىڭ قوللىرىنى سىقىپ تۇرۇپ بوغۇق ئاۋازى بىلەن بوشقىنە شىۋىرلىدى:

— سېنى ئاتۇش زىيارىتىدىن توسۇمىغان گۇناھ مەندە، شۇنچە يېشىمىغىچە غەپلەت ئىلكىدە بىخۇد يۈرگىنىمگە توۋا قىلىمەن، توۋا! سېنىڭ بۇغراخان تاۋاپگاھىدىن تاۋاپچىلار ئارقىلىق يوللىغان شېئىرىي مەكتۇپىڭ يا ماڭا، يا نامە ئىگىسى نەۋرەم گۈلئەتتەرگە ئەمەس، بەلكى نەق ئۇنىڭ ئاتىسى، ئوغلۇم ئابدۇلھىمىتنىڭ قولىغا چۈشۈپ ئۆي ئىچى تىرىپىرەن بولۇپ كەتتى. ئۇ ئازغۇن ھايۋان ئۆز پۇشتىدىن بولغان غۇنچە يەڭلىغ پەرىشتە قىزىنى ئاستانە قازدەك سىنىڭ بىكار تەلەپ، قىمارۋاز ئوغللىغا ياتلىق قىلىشقا رازىلىق بېرىپ قويغاچقا، شۇ كۈندىن ئېتىبارەن بېشىمىزغا دوق - دەشنام تاغلىرى يېقىلىپ يېگىنىمىز ئاش - نان ئەمەس، ئوغا - زەھەر بولدى. بۇنداق دېسەم كۆڭلۈڭدە خاتا چۈشىنىش بولمىسۇن، بالام، ساڭا ئەيىب ئارتقىنىم يوق، سەندە نە گۇناھ ...، — بوۋاي سۆزىنىڭ ئاخىرىنى يۇتۇۋەتتى، نەۋبەتنىڭ ئىزا ۋە بەختسىزلىك شەپىلىرىدىن ئوت ئېلىپ قىزىرىپ كەتكەن چېھرى ئۆسكىلەڭ قوڭۇر چاچلىرى ئارىسىغا مۆكۈندى، ئۆي ئىچى شۇ ھالدا خۇددى كەچكى شەپەق ئولتۇرغان گۈگۈم - زاۋال مەزگىلىگە ئوخشاپلا قالغانىدى. ئىچكىرىكى ھۇجرىدىن ئاستا شىپىرلاپ چىققان گۈلئەتتەر گۈگۈمنىڭ كەينىدىن يېتىپ كەلگەن تولۇن ئاي مىسال ھەممىگە باشقىچە بىر ھاياتىي جىلۋىدارلىق بەخش ئەتتى. ئۇنىڭ بۇلاقتەك مۆلدۈرلەپ تۇرغان قاپقارا كۆزلىرى نەۋبەتنىڭ كۆزلىرى بىلەن ئۇچرىشىپ ئۆزلىرىنى بىر - بىرىگە تەسەددۇق ئەيلىگەندەك دىن كېيىن، ناھايىتى تېزلا ۋىسال كۆكلىرىگە ئۆرلەپ بىر پۈتۈندەك

لۈك ھاسىل قىلدى. بۇ جەريان كۆزنىڭ ياردىمىدە، ئۇنىڭ ئىچكى چوڭقۇرلۇقىدىن تېشىپ، ئۇچۇپ چىققان ئىشقى ئىستەكلەرنىڭ پەرۋازىدا ۋە ئۇلارنىڭ روھەن گىرەلىشىشلىرىدە ئىشقا ئاشقانلىقى ئۈچۈن، كۆز تەننىي ۋاسىتە سۈپىتىدە ئەھمىيىتىنى يوقىتىپ روھقا، روھنىڭ بۇ ئاجايىپ شېرىن ۋىسال دەلىرىگە سىڭىپ كەتكەنىدى. ئەمدى ئۇلار كۆزگە موھتاج ئەمەس ئىدى، ئۇلارنىڭ تۈگمەس ئىشقى سۆھبەتلىرى پەقەت قەلب كۆزى ۋە بىئىختىيار روي بېرىدىغان ھەرىكەت بېشارەتلىرىگە ئورالغان سېزىملىرى ئار-قىلىق داۋاملىشىپ باراتتى. شۇ ۋەجىدىن گۈلئەتتەرنىڭ تۇيۇقسىز بوۋىسىغا يېپىشىپ يىغلاشلىرىمۇ نەۋبەتنىڭ كۆڭلىدە باشقىچە بىر ھالدا سۈرەتلەندى - دە، ئۆزىنى بوۋاينىڭ ئورنىغا قويۇپ مەشۇقە-نىڭ ئىللىق تەپتى - ھارارىتىدىن ھۇزۇر سۇرۇۋاتقاندا كەبىس قىلدى ...

سۆيگۈ ۋىسالى ئاشىقلارغا نىسبەتەن تولىمۇ غايىۋى ھالەتتە بولىدۇ. ئۇنىڭ شېرىنلىكى، ئۇزاققىچە داۋام ئېتىپ دىل چىمەندى-نى كۆكلىتىپ ياشىتىپ تۇرۇشلىرى دەل ئۇنىڭ ئاشىق قەلبىدە تۈمەنلىگەن خىيال ۋە ئارزۇ - ئىستەكلەرگە چىرىمىشىپ غايىۋى-لەشكەنلىكىدە. ناۋادا ئىنسان سۆيگۈ ۋە سۆيگۈ ۋىسالىنىڭ مۇنداق غايىۋى قىسمىنى چەكلىگەندە، ئۇ پەقەتكىنە تەننىي يېقىنچىلىقنىڭ قۇلىغا ئايلىنىپ قېلىپ، ئۆزىنىڭ چەكسىز سېھرىي گۈزەللىكى-نى، ئالەمچە سىرلىق كۈچ - قۇدرەتلىرىنى يوقىتىپ قويدۇ. سۆيگۈ ۋىسالىدىن غايىبىيەت كۈچ - قۇۋۋەت ئېلىپ ئۆزىنى-نومۇس - ئىزا تونۇرىدىن تارتىپ چىققان نەۋبەتى بوۋايغا ئۆزرە ئېيتىپ تەسكىن - تەسەللى بەرگەندىن كېيىن، دەرھال تومۇر تۇتۇپ كېسەلنى دەڭسىدى، ئاندىن قەغەزگە بىرنېمىلەرنى يېزىپ ئالدىراشلا سىرتقا چىقىپ كەتتى.

نەۋبەتى ئاتىسىدىن ئۆگەنگەن تېبابەت ئىلمىگە ئاساسەن دورا تەييارلاش ئۇسۇلى بويىچە ياسىغان دورىلىرى بوۋايغا ناھايىتى تېز تەسىر كۆرسىتىپ، ئۇنى ئون كۈنگە بارمايلا ئورنىدىن دەس تۇر-

غۇزدى. ئەپسۇس، ئىشقى كۈچىسىدا تەڭقىسلىق تارتىپ تۇرغان نەۋبەتى ئۇزاق ئويلانغاندىن كېيىن ۋاقتىنچە قايتىپ كېتىش قارارد. غا كەلدى ۋە ئۇنى بوۋايغا ئوچۇق ئىزھار قىلدى:

— كەمسە ئوغۇللىرى لايىقەتسىزلىكىم تۈپەيلىدىن ئۆزلىرىگە كۆپتىن كۆپ جەبىر - جاپا، رەنج - ئەلەملەر كەلتۈرۈپ، كۆڭۈل-لىرىنى ناشاد ئەيلىگىنىم ئۈچۈن ئىزا ئوتلىرى ئىچىدە تۇرىۋاتىدەن. ماڭا قايتماقتىن، ئالەمنىڭ جۇدۇن ھاۋاسىغا يۈز تۈتۈپ تەسكىن - تەسەللى تاپماقتىن ئۆزىگە بىرەر چارە - ئامال تېپىلمايدىغاندەك قىلىدۇ. ئۇنىڭ ئۈستىگە ئاتامنى يالغۇز تاشلاپ قويۇپ ياقا يۇرتلاردا جاھان كېزىپ يۈرگىنىمنىڭ ئۆزىمۇ پەرزەنتلىك بۇرچۇم يېقىدىن ئېغىر گۇناھقا ياتۇر...

گەپنىڭ ئاخىرى ئۈزۈلمەي ئىچكىرىكى ھۇجرىدا تاماققا قوپقان گۈلنەتتەرنىڭ يىغا ئاۋازى ئاڭلاندى. مۇدەرىس نەۋبەتنىڭ ئۆزىگە ئېيتقانلىرىنىڭ ماھىيەتتە گۈلنەتتەرگە نىشانەن ئېيتقانلىرى ئىكەنلىكىنى چۈشىنىۋاتتى. شۇنداقتىمۇ ئۇ، شائىرنىڭ سۆزلىرىنى بۆلۈۋېتىشنى ئەدەپ يۈزىسىدىن مۇۋاپىق كۆرمەي سۈكۈت قىلغانىدى. شۇڭا، ئۇ سۆزدىن توختاپ ئوت ئىچىدىكى قىلدەك تولغىنىپ ئۆزىنى قوپارغا جاي تاپالماي تەمتىرەپ قالغان شائىرنىڭ باشلىرىنى سىلاپ ئېيتتى:

— قايتىش خىيالىڭ كۆڭلىمىزگە خوپ كەلمىسىمۇ، بىراق ھەر ئىشنىڭ چارە - ئامالىغا ئەقىل ۋە ۋاقىت خىراجى كېتىدۇ. مەن پازىلئاخۇن ھاياتلا بولىدىكەنمەن، پەرىشتە قىزىمنى پەسەندىلەرگە يېقىن يولاتىغايەن. ئاللا ئىگەم بەخت - تەلىيىڭلارنى بەرسۇن، بالىلىرىم، — بوۋاي نەۋبەتنىڭ پېشانىسىدىن سۆيۈپ باغرىغا چېڭ باسقىنىچە بۇقۇلداپ يىغلىۋەتتى. بۇ، ئۈمىد، ئېچىدەننى ئارىلىشىپ كەتكەن تەڭقىس يىغا ئىدى. ئۇنىڭدا ئىنسان بالىلىرىنىڭ ئۆزىگە، ئۆزىنىڭ بەخت - سائادەتلىرىگە ئىنتىلىش يولىدىكى ئازابلىق كەچۈرمىشلىرى ئەكس ئېتىپ تۇراتتى. شۇڭا، ئۇ بىر خىل تەسەللى ۋە خەيرىخاھلىق مەنىلىرىدە دىل چىمەننى

سۇغرىپ، ياشىنىپ باراتتى.

بىر خىل تېز سۈرئەتتە يورغىلاپ كېتىۋاتقان قارا ئېشەك ئۈستىدىكى ئادەمنىڭ ئوي - خىيالى تۇنجى ئىشقىنىڭ ھىجران كۈپىدە سىلكىنىپ ئەسلىي دائىرىسىدىن خېلىلا ھالقىپ كەتكەندى. ئۇنىڭ ئالغا قاراپ قېتىپ قالغان كۆزلىرى ھېچ نەرسىنى ئىلغا قىلالمايتتى، بارلىق ئۇنىڭ قەلب كۆزلىرىدە زاھىر بولۇپ، چېقىندەك چېقىلىپ يورۇقلۇق تارقىتاتتى ۋە ئۇنى ئۆز قوينىغا تارتىپ، قاماللاپ باراتتى. بۇلۇتتەك تۇتۇلۇپ گۈگۈم پەردىسى ئىچىگە چۆككەن ئازابلىق قەلبىنىڭ گىرىمىمەن ئېتەكلىرى ھەربىر چېقىن تارقاتقان يورۇقلۇق بەھرىدە روشەنلەشكەنسېرى، ئۇنىڭ قارشىسىدىكى زاھىرىي ئالەمنىڭ قاتمۇقات سىر - مۇئەممالىرى يېشىلىپ كېڭىيەتتى ۋە شائىرنى ئۆز بوشلۇقىدا ئۇچۇرۇپ يۈرەتتى. شائىر تۇرۇپ - تۇرۇپلا چۆچۈيتتى، ئىزا، رەشك ۋە گۇمان دۇت - يالقۇنلىرىدا داغلىناتتى. ئاشۇ تۇيغۇلارنىڭ تەسىرىدە ئۇنىڭ ئۆزىگە ۋە ئۆزىگە نىسبەتەن ھاسىل قىلغان ئىنسان ئۇلۇغلىقى ھەققىدىكى قاراشلىرى بارا - بارا لېيىپ كەتتى. شۇنىڭ بىلەن ئۇ، ئىنساننىڭ ئىنتايىن ئاجىز، ئىنتايىن بىچارە مەۋجۇتلۇق ئىكەنلىكىنى تۇنجى قېتىم ئېتىراپ قىلىشقا ۋە ئۆز نىجاتلىقىنى زاماندىن ھالقىغان تەڭرى كەڭلىكىدىن ئىزدەشكە مەجبۇر بولدى. ئەمەلىيەتتە، شائىر ئۆزىدىن، ئۆز زامانىدىن ھالقىشنى خېلى بۇرۇنلا باشلىغان، بۇ ھال ئۇنىڭدا ئالەملىك ئوي - خىيالىنىڭ دەسلەپكى چېچەكلىرىنى شېئىر - نەزم سۈپەتلىرىدە ئېچىلدۇرغان بولسىمۇ، ئەمما ئىنسانغا بولغان ئىشقى تۈپەيلى ئۇ ئۆزىگە، ئۆزىنى قاماللاپ تارتىپ تۇرغان زامان ئىچىگە قايتىپ كەلگەنىدى. يەنى ئۇ ھالقىش دائىرىسىدە يەتكەن تەڭرى ئىشقىدىن ئىنسان ئىشقىغا قايتىپ، ئۇنىڭ ۋىسالى ئۈچۈن زامان ئىشىكىدىن كىرگەن ۋە زامان سۈپەتلىك كۆيۈش جەريانىنى باشلىغانىدى. شۇنداقسىمۇ ئىشقى رىشتىسىنىڭ يەنە بىر ئۇچى تەڭرىنىڭ ۋىسالىغا تۇتاشتاتتى. شائىر ئۈچۈن، شۇنىڭدەك ھەربىر ئىنسان بالىسى ئۈچۈن ھايات

مۇشۇ خىل قانۇنىيەت بويىچە داۋام ئېتىپ، ئىشقىنىڭ ئۆزلۈك ۋە يوقلۇق (ئىلاھىيلىق) تىن ئىبارەت ئىككى خىل قۇتۇپى ئارىسىدا ئۆزلۈكسىز چايقىلىپ تۇرغاچقا، ھەرجاننىڭ ھايات لەۋھەسى مۇ-قەررەر يوسۇندا سەرسان - سەرگەردانلىق بىلەن پۈتۈلۈپ، رەڭدار كەچمىش - سەرگۈزەشت بېزەكلىرى بىلەن بېزىلەتتى. ھاياتتا ئەزەلدىن تۈپتۈز يول بولغان ئەمەس، ھاياتنىڭ ئەگرى - بۈگرى، ئوڭغۇل - دوڭغۇل چېغىر يوللىرىدىكى ئەنە شۇنداق زىددىيەتلىك مۇساپىلەر، يولۇچىغا نىسبەتەن ھامان تەكرار جەريان بولۇپ قال-غاچقا، ئۆزلۈك نۇقتىسىدىن باشلىنىپ تەڭرى نۇقتىسىدا ئاخىرلا-شىدىغان ئۆمۈر مۇساپىسىدە ئىنساننىڭ ئىشقى ۋەجى ئارقىلىق ئىگىلەيدىغىنى غايىۋى رەۋىشتە چىراي ئاچىدىغان ۋىسال شادلىقى بولماي چىقىدۇ.

ئىنسان قىسمەتلەر زەنجىرىنى تۈزگۈچى ئىجتىمائىي تائىپە سۈپىتىدە ئۆز ئامەتلىرىنىڭ سۈزۈك ئىمكانىنى قائىدە - يوسۇن تەرتىپلىرىدە قىسىپ بقارار بولىدۇ ھەمدە ئۇنىڭدا ھالقىش خاراك-تېرلىك چەكسىزلىككە ئېرىشىپ تەڭرى گەۋدىسىگە ئۇيۇشىدۇ. بۇ، مەقسەت ۋە ئىشقى جەريانى بولۇپ، ئىنساننىڭ ئۆزىدىن تاشقىد-رى ئالەم بىلەن بولغان يوشۇرۇن رىشتىسىگە ۋە پىنھان سۆھبەتلى-رىگە چېتىلىدۇ. ئادەمنى ئۇنىڭ يارىلىش سەۋەبلىرىدىن ئېنىقلى-غاندىمۇ، ئۇنىڭ ئەسلىدە بىر خىل ئاقىلانە مەقسەت ۋە مۇقەررەر ئىشقى ۋەجى ئارقىسىدا زاھىرلىقى روشەنلىشىدۇ. شۇڭا، ئادەم تەڭرى گەۋدىسىدە تەڭرى ۋەسلىگە چېتىلىپ تۇرۇپ ئۆزىنى ئەس-لىي ۋە ئەزەلىي مەقسەت ئۈستىدىكى پەرۋازى ئالەمگە بىمالال قويۇپ بەرگەندە كامىللىق مەنزىللىرىنى ئىدراك قىلالايدۇ. تەڭرى ۋەسلى زاھىرىي ئالەمدە تەبىئەتنىڭ گۈزەل نەمۇنىلىرىنى دائىرىلى-سە، باتىنىي ئالەمدە قەلب مۆجىزىلىرىنى ئۆز دائىرىسى ئىچىگە ئالىدۇ. شۇنداق قىلىپ، تەڭرى - ئادەم ۋە ئالەمنىڭ يۈكسەك دەرىجىدىكى تاكامۇللۇقىغا سىمۋوللۇق ئىمكانىيەت بېرىپ، ۋىسال-نى ئاشۇ ئىككى دائىرنىڭ بىرلىكىدىكى ئوچۇق بەھرىلەردىن ئىما

قىلىدۇ...

يول ئۈستىدىكى شائىر بەئەينى بىر پەرۋازدىكى قۇشنىڭ ئۆزى ئىدى. يۈز - كۆزلىرىنى سۆيۈپ، ئۆسكىلەڭ بۇزغۇر چاپلىرىنى ئويىناپ ئۆتكەن كۆز شاماللىرى ئۇنى روھ ئەۋجلىرىگىچە كۆتۈرۈلگەن تۇيغۇ دولقۇنلىرىدا بىر خىل سىرلىق ئىلاھىي نەپەسكە قەدەم - مۇقەدەم يېقىنلاشتۇرۇپ باراتتى. سارغايغان تەبىئەت ئۇنىڭ سارغايغان ئۈمىد - ئىستەكلىرىگە ئوخشاش مۇڭلۇق كۈي تۆكۈپ، ئۇنى ئاشۇ سىرلىق، ئاشۇ پىنھانە ئىلاھىي نەپەسنىڭ ئوتلۇق رىش - تىگە تارتىپ ماڭماقتا ئىدى. بۇ رىشتىنىڭ شائىرغا ئەڭ يېقىن بىر تەرىپىدە گۈزەل مەشۇق گۈللەتتەرنىڭ سۆيۈملۈك ئوبرازى جىلۋىلىنىپ، ئۇنى ئۆزىگە، ھاياتقا، دۇنيانىڭ گۈزەل، مەپتۇنكار بۆلەكلىرىگە ئۈندەيتتى. ئەمما، ئۇنىڭ رېئال ۋىسال ھۇزۇرىنى تاڭ ئاتماس كېچىگە ئوخشاش ئېغىر ۋە ئۇزاق بىر زۇلمەت پەردىسى توسۇپ تۇراتتى، ئۇنىڭدا ئىنساننىڭ ئۆزلۈك قۇدرەت - كامالىدىن ئارقىغۇچى نۇر - زىيالىارغا ھەم ئىمكان يوق ئىدى. شۇڭىمۇ شائىر قەلبىدە ئىلتىجا تەرىزىدە سۈرەتلەنگىنى ئىنساننىڭ نىجادلىق باغى ئېرەملىرى، ھەق - ئادالەت، تەڭ - باراۋەرلىك قۇياشى ھامىي بولغان سائادەتلىك ئىزگۈ ھايات تاڭلىرى ئىدى. شائىر ئاشۇ تاڭ پەيتلىرىدە بۆلبۈل مىسال شوخ خەندەن ئۇرۇپ، چاڭ كەلتۈرۈپ سايىراشنى، دۇنيانىڭ گۈزەل باغۇ بوستانلىرىدا ئۆز مەشۇقى بىلەن خۇشال ئويىناپ كۈلۈشنى، ۋىسال دەرياسىدا بېلىقتەك ئەركىن ئۇزۇپ شېرىن ھۇزۇر سۈرۈشنى شۇ قەدەر ئارزۇ قىلاتتى. ئۇنىڭ بۇ ئارزۇلىرى ئۆزىدىن ھالقىپ، بىۋاپا دۇنيانىڭ تار، قىستاق ۋە مەھكۇم كوچىلىرىدا يار ۋەسلى - دىددارى ئۈچۈن مۇڭلىنىپ دەرد - ھەسرەت چېكىپ يۈرگەن بىچارە ئاشىق - مەشۇقلارغا تۇتاشقان دەملەردە، ئىنتىزارلىق ھاياجانلىرى قەلبىدىن شىددەت - لىك تېشىپ پۈتكۈل ئەزاى - ۋۇجۇدىنى ئوتتەك كۆيدۈرۈپ ئۆتتى. شۇنىڭ بىلەن، ئۇ ئېشىكىنىڭ نوقتىسىنى كۈچ بىلەن تارتىپ قومۇش قەلىمىنى قولغا ئالدى:

ۋەھ، نەخۇشتۇر، كىمكى يارى بىرلە تۇرسە يانداشپ،
 مەھربانلىق ئەيلەبان تاۋۇسى مەستدەك ئويناشپ.
 ئىلىكىنى سالىسە گىرە ئەيلەپ ئانىڭكى بويىغە،
 ئىشقىچاندىك بولۇپ تالدىك بويىغە چىرماشپ.
 بادەئى ئىشقى مۇھەببەت نۇش ئەيلەپ كەيغىدە،
 غەنچەئى خەندەن لەبىنى بۇسە ئەيلەپ يىلداشپ.
 ئاشىقى مەئشۇقى بىرلە ۋەسل بولسە ھەر زەمان،
 ئۇنسۇ ئۆلگەت ئەيلەبان سۇھبەت قىلۇرلار مۇڭداشپ.
 بولماغاي ھەرگىز جۇدالىق دەردىدىن دۇشۋارراق،
 سائەتى بىر - بىردىن ئايرىلسە يۈرۈرلەر يىغلاشپ.
 خۇس ھۇزۇرىدۇر كىشىگە ئىشرەت ئەيلەپ ھەر كېچە،
 ئىككى ئاشىق بىر بولۇپ بەستە گىرىھلەرنى شېشىپ.
 سىدقۇ ئىخلاسى بىلە تائەت - ئىبادەت ئەيلەسە،
 روزى مەھشەردە يۈرۈرلەر كىم بېلىقدەك سويلاشپ.
 ئاشىقى سادىق ئېرۇر سەن قىل خۇداغە بەندەلىك،
 تاڭلا جەننەت ئىچرە ھۇر بىرلە يۈرۈرسەن تويلاشپ.
 جەھد ئەيلە، بولما غافىل، تەۋبە قىل، ئەي نەۋبەتى،
 جۈرمۇ ئىسيان تەقسىراتنىڭ ئۆتتى ھەددىدىن ئاشپ^①.

ئەپسۇس، شائىرنىڭ باغرىغا بېسىپ ئۆز كۆڭلىنى كۆتۈرگەن
 نى شېرىن ئارزۇ ۋە ئۇنىڭدىن تۇغۇلغان بىر پارچە غەزەللا ئىدى.
 ئىلھام تەسىرىدە پەيدا بولغان شېرىن مىنۇتلارنىڭ پەيزى ئۇزاققا
 بارمىدى، شائىر ئەتراپقا مۇلايىم كۆزلىرى بىلەن نەزەر سېلىپ
 ناھايىتى تېزلا ئاۋۋالقى پەرىشان ھالىغا قايتتى. ئازاب، ئەمدى
 ئۇنى تېخىمۇ كۈچلۈك قىزدۇرۇپ، لاخشىگر بىلەن قىسىپ سەن-
 دەل ئۈستىگە قوندۇرۇپ، بازغانلىرى بىلەن ئۇرۇپ يانچىشقا باش-
 لىدى. ئۆزلۈكتە يۈز بېرىۋاتقان پاجىئەلەر ۋە ئۇ كەلتۈرۈپ چىقار-

① «دۇئانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى
 17 - بەت.

غان ئېغىر ھىجران ئازابى شائىرنى ئىشقى رىشتىسىنىڭ يەنە بىر تەرىپىدە مەۋھۇم جىلۋە ئەيلەپ تۇرغان تەڭرى ۋەسلىگە تۇرتۇپ كامىل ئىنسان سېمىياسىنى شەرتلىك يوسۇندا نۇرلاندۇرغاندا، شا- ئىر قەلبىدە ئاجايىپ پارلاق بىر چېقىن چېقىلغاندەك بولدى. ئۇ ئىتتىك ئۆزىگە كېلىپ، ئالدى - كەينىگە بىر قۇر سەپسالغاندىن كېيىن ئېشىكىگە كۈچەپ قامچا ئوردى.

ئېشەك ئۈستىدە تىك ئولتۇرۇپ خوتەن مەنزىلىگە، شۇنىڭدەك ئۆزىنىڭ مەنىۋى كامالت پەللىلىرىگە ئىنتىلىپ تاشقىنلاپ كېتىدۇ. ئۇ تاقان شائىر نەۋبەتى شۇ تاپتا بەئەينى زۇلمەتلىك قاراڭغۇ كېچىدە. لەردە گۈرۈلدەپ كۆيۈۋاتقان يېگانە ئوت - گۈلخانغىلا ئوخشايتتى. شۇ ھالدا ئۇ ئەتراپقا كۈچەپ يالقۇن ۋە يورۇقلۇق تارقىتاتتى، قاپقارا تىنىق بوشلۇقنىڭ سۈزۈلۈپ، ئۇنىڭدا غۇنچە پەسلىگە تەلۈم-رۈپ تۇرغان جان گۈللىرىنىڭ نۇرانە جىلۋە ئەيلەشلىرىنى، ئۇلار بىلەن كۆز قىشىشىپ، رەڭ ۋە نۇر چېقىشىپ، خۇش ھىد - ئەنئەنە تارقىتىشىپ ھايات پەيزىگە چۆمۈلۈشنى تىلەيتتى. مانا ئەمدى ھەم - مەنەرسە - غازاڭ پەسلىنىڭ مۇڭلۇق سۈكۈتلىرى ئىچىدە ئۇيقۇغا كەتكەن سەھرا - كەنتلەر، زۇمرەتتەك سۈزۈك سۇلارنى چاپقاپ ئېقىۋاتقان زەرەپشان دەرياسى، پوسكام، قاغىلىقنىڭ ئېرىق - ئۆستەڭلىرى، ئاتلىق، ئېشەكلىك، ھارۋىلىق ۋە پىيادە ئۆتۈپ كېتىۋاتقان يولۇچىلار، قۇيۇن ئۈسسۈل ئويناپ غايىب بولىدىغان زېرىكىشلىك غېرىب چۆللەر شائىردا سۈپەت ئالماشتۇرۇپ غۇۋا ئەسلىمىگە ئايلىنىپ كەتتى. ئۇنىڭ كۆز ئالدىدا بىر ساپسىرىق ھاياتلىق بەلبېغى كۆرۈنۈپ بارا - بارا كېڭەيدى ۋە شائىر قەلبىنى سېھىرلىك كۈچ بىلەن ئۆزىگە تارتتى. ئۇنىڭ قەلبىدە ئىشقتىن ئىشققا كۆچۈپ تاولانغان، ياردىن تەڭرىگىچە بولغان چەكسىز ئارد - لىقنىڭ جەۋھىرى سۈپەتلىرى چوڭقۇر سىڭگەن بىر ئۇلۇغ كۈي جاراڭلىدى. ئۇ، يۇرت كۈيى - ئانا دىيار، ئەزىزانە خوتەن گۈ-لىستانىنىڭ شائىر ۋۇجۇدىنىڭ ھەربىر ھۈجەيرىلىرىگىچە سىڭىپ، تومۇر - تومۇرلىرىدا ئۆركەش ياساپ، مىسلى زور ئىپتىخار ۋە

ئىزگۈ مۇڭ تەلىقلىرىگە تۇتىشىپ كەتكەن ئەبەدىيەتكە تالىق مەر-
غۇللىرى ئىدى. ئۇنىڭ ھەربىر مىلودېك دولقۇنىدا «خوتەن» دې-
گەن جاراڭلىق سادا بىلەن تەڭ جەننەتتەك گۈزەل سېھىرلىك
باغلار، ئويناقتىپ ئاقىدىغان قوشكېزەك قاش دەريالىرى، يېشىل
جىلۋە ئەيلەپ تۇرىدىغان قۇمساڭغۇ تۇپراقلار، ھۆر - غىلماندەك
ئۆز - بەرنا ئادەملەر ۋە ئۇلارنىڭ نۇردەك يۇمشاق، ئاپتاپتەك
ئىللىق خۇلق - تەبىئەتلىرى، ئەقىل - بىلىمگە توشقان شائىرانە
سۈپەتلىرى، قان ۋە دىل يىللىرىغا تىزىلىپ مەۋجۇتلۇق
غۇرۇر - ئىرادىسى بەخش ئېتىدىپ كېلىۋاتقان جانجان قېرىندەش -
پاسپانلىرى، يەنە قانداقتۇر تەپەككۈر قاتلاملىرىدىن
غىل - پال نۇر بېرىپ ئۆچۈۋاتقان مەۋھۇم نەرسىلەر بىر - بىرلەپ
سۈرەتلىنىپ باراتتى. شائىر ئاشۇ جىلۋىگەر سۈرەتلەر تۆكۈۋاتقان
مەنىدار نۇر ئالىمى ئىچىدە قاناتلىنىپ شىددەت بىلەن ئۆرلىمەكتە
ئىدى. ئۇنىڭ نەپىسى قىسىلغان، يۈرەك رىتىمى تېزلىشكەن بو-
لۇپ، كۆك ئۇچقۇندەك يېنىپ تۇرىدىغان بىر جۈپ ئورا كۆزلىرىدە
دىن ھايان ياشلىرى سىرغىپ چۈشەتتى.

سەھەرنىڭ مۇبارەك قۇياشى شائىر ئۇلاشقان زاۋا سەھراسىدە-
نىڭ ساپسىرىق بوستانلىرى ئارىسىدىن كۆتۈرۈلۈپ ئۆزىنىڭ قىپ-
قىزىل نۇرلىرىنى كەڭ يايغان چاغلاردا ئاجايىپ گۈزەل بىر مەنزىرە-
رە ھاسىل بولۇپ، شائىر قەلبىدە ئەۋجىگە چىققان ئاتەش كۈيلەر
بىلەن ناھايىتى تېز سۈرئەتتە بىرلىشىپ كەتتى. شائىر كۈي بىلەن
مەنزىرە ئارىسىدا، ياق، ئۇلارنىڭ بىر پۈتۈن گەۋدىسىدە، بەلكى
كۈيگە ئايلانغان ئۆزلۈك ۋە ئۆزلۈككە ئايلانغان كۈي مەركىزىدە
چەكسىز كېڭىيىپ، ئېشىكىدىن سەكرەپ چۈشتى - دە، زاۋا
سەھراسىغا تۇتاش كەتكەن بىپايان خوتەن بوستانلىقىغا قاراپ غۇلاچ
كېرىپ يۈگۈردى، ئۆزىمىلا يول چېتىدىكى ئېرىق بويىغا يۈكۈنۈپ
سېرىق قۇمساڭغۇ تۇپراقنى قاماللاپ سىققىنچە ئۆكسۈپ يىغلاپ
كەتتى. ياش تامچىلىرى ئۇنىڭ بىر جۈپ كۆك كۆزلىرىدىن تېشىپ
تاشقىنلاپ مەڭزىنى ئىككى تارام بويىچە بويلاپ ئاقاتتى. بۇ ھال

خۇددى قاش تاغلىرىدىن تاشقىنلاپ كېلىدىغان بىر جۈپ قوشكېزەك
قاش دەرياسىغىلا ئوخشايتتى. ياش بىلەن سۇنىڭ مەنبەسىمۇ،
مەنزىلىمۇ بىر. ئۇنىڭ يەنە ئېقىپ چايقايدىغىنىمۇ بىر. ئەنە،
شائىرنىڭ قەلبىدىن، كۆزلىرىدىن، پەرۋازى ئالەملىرىدىن چايقاپ
سۈزگىنى قاشتېشىدەك سۈزۈك، جۇلالىق ھەم خاسىيەتلىك سۆز
مارجانلىرى بولدى. ئۇنىڭ قومۇش قەلىمى كىچىككىنە بوغماق
قاپاقىتىكى قارا سىياھقا چىلىنىپ، سېرىق خوتەن قەغىزى پۈزىدە
يورغىلاپ، سەھەردەك يارقىن، جىلۋىگەر، دەريا سۈيىدەك دولقۇن-
لۇق، قۇش ناۋاسىدەك ئاھاڭدار، يار نازىدەك جەلپىكار تۇيغۇ
جاۋاھىراتلىرىنى نەزم گۈلشەنلىرىگە نۇر-زىيا مىسالى چېچىشقا
باشلىدى:

رەۋزىگە مانەند خەيال ئەت خوتەننى،
بېھىشتىن زىيادە مىسال ئەت خوتەننى.

يا رەب، تەمۇغ - جەننىتىلەرگە،
ئەرجمەندىگە ۋىسال ئەت خوتەننى.

خۇجەستە خاكى رەھمەت سۈرمەسىدۇر،
كۆزۈڭگە تۇتىيا، خال ئەت خوتەننى.

پەرىلەر بۇسەسى تۇرپە شىرىندۇر،
ھۇرلەر لەبىگە بال ئەت خوتەننى.

تەلئەتگە خۇرشىد، كۆزلەرگە ئەختەر،
يادەك قاشىغە ھىلال ئەت خوتەننى.

چىقسا نەسىمى، كېلۇر شەمىمى،
لەيلى بويىغە دال ئەت خوتەننى.

بەرسە قادىرىم بەختىڭگە تەۋپىق،
قۇربىڭغا قۇدرەت - كامال ئەت خوتەننى.

گۈلىستانى ئىرەم بولسۇن تەھەييۇر،
ئۇنىڭغا نەۋرەس نىھال ئەت خوتەننى.

قاندۇر بىھاجەت لالە يۈزىگە،
قىزىللىق فەزاچۇن ئال ئەت خوتەننى.

مۇئەللىمى ئافاق بىنىشىن سۇخەنگۈي،
تىغلىكە دەرسى مەقال ئەت خوتەننى.

ئەي جەھان شائىرى گۈلشەنى باغى،
خەمسەڭگە قۇرباش ئىتتىسال ئەت خوتەننى.

سەن ھەم، نەۋبەتى، سىياھرۇي ئېلىگە،
رەقىبىلەر كۆزىگە زەۋال ئەت خوتەننى.

شائىر ئۈچۈن بارچە ئۆزى بىلەن بىر تۇتاش ئىدى. شۇڭا،
ئۇ بارچىدە ئۆزىنى، ئۆزىدە ھەم بارچىنى كۆرۈپ تۇراتتى. شۇنداقلا -
ئىمىمۇ ئۆز ھەرقاچان ئۆز، ئۆزىگە ھامان ئۆزىگە ئىدى، ئۇلارنىڭ
پەرقلىرى پەقەت ئۆزىدىكى ماكان سەۋەبىدىن تۇغۇلۇپ زاماندا تەدرىج -
جىي ئەھمىيىتىنى يوقىتاتتى. ئىنساننىڭ ئۆزلۈك تەۋەلىكىنى،
مۇشۇ تەۋەلىك چەمبىرىكى ئىچىدە ئۆز يىلتىزىنى بايقىشى، يۇقىرى -
رىقى تەرتىپ بويىچە ئېيتقاندا، ئىنساننى كامىللىققا تاشلانغان بىر
قەدەم بولۇپ، ئۇنىڭ ۋەزنى روھىيەتتىكى بىر قېتىملىق جىددىي
ئۆزلەشتىن دېرەك بېرەتتى. بۇ خىل ئۆزلەش ئىنساننى بارلىق
مەۋجۇتلۇق سېزىملىرى بىلەن قوشۇپ چىلىققا، ئېتىقاد ۋە نىجات -

لىقنىڭ ئەسلىي مەنبەلىرىگە تېخىمۇ يېقىنلاشتۇراتتى.

شائىرنىڭ ھاياجان - ئىلھاملارى تېخى بېسىقمىغانىدى، ئۇ-
نىڭ رەڭدار ئەۋجلىرىدىن تەسەۋۋۇر ۋە تەپەككۇرنىڭ قارام دولقۇن-
لىرى شىددەت بىلەن كۆتۈرۈلۈپ ئاجايىپ جىلۋىگەر بۇزغۇنلارنى
چاچرىتاتتى. ئۇلارنىڭ ئاخىرقى مەنزىلىدە بولسا، ئانا يۇرتنىڭ تې-
خىمۇ كەڭ ئىچكى قاتلىمى، تەسىرلىك ئىشقى رىيازەت ۋەقەلىرىگە
ۋە غارايىپ پىر - ئۇستاتلىق قىسسىلىرىگە تۇتاش كەتكەن تارىخىي
كارتىنىلار ئەكس ئېتەتتى. شۇڭا، شائىرنىڭ شېئىرىي كۈي ۋەز-
نىدە تاپشۇرغىنى ئانا يۇرتنىڭ گۈزەل، پەخرى - ئىپتىخار سۈرىتى
ۋە ئوتتەك قىزغىن ئىشقى - مۇھەببەتلا ئەمەس، بەلكى ئۇنى
قاتلاملار بويىچە باش تېما قىلغان «خەمسە»^① ئىجادى پىلانىنىڭ
پىنھانە جاكارلىرى ئىدى. يۇرت، ئەمدى ئۇنىڭ ئۈچۈن بارلىقىنىڭ
مەنبەسى، جۇلالىسى ھەم ھەقدادى سۈپىتىدە يەكتا كۆرۈنۈپ چەك-
سىز ئالەمگە تەڭلەشتى. شائىر بۇ ئالەمدە ئۆزىنى تۇنجى قېتىم
ناھايىتى بەختىيار، ناھايىتى ئەركىن ۋە ناھايىتى قۇدرەتلىك بىر
ھالدا كۆردى ھەمدە ئۇنىڭ باغرىدىن كېلىۋاتقان مىسلىسىز سېھرىي
كۈچ تەسىرىدە پەرۋاز قىلىشقا باشلىدى. نۇردىن نۇرغا كۆچۈپ
نۇرغا ئايلىنىش، رەڭدىن رەڭ چىقىپ رەڭگە ئايلىنىش، ئاخىرىدا
تامام يوقىلىپ ھەممە نەرسىدە ئۆزىنى زاھىر ئەيلەش - ئاشۇ
پەرۋازى دەملەرنىڭ ئاساسىي جەرياننى تەشكىل قىلاتتى.

شائىر چۆچۈگەندەك قىلىپ ئېسىگە كەلدى ۋە ئورنىدىن دەس
تۇرۇپ تېزلىك بىلەن ئېشىكىگە مىنگەشتى. بوستانلىقنىڭ ئىچكىد-
رىسىدە، ئىككى قاش دەرياسىنىڭ ئارىسىدىكى قەدىمكى ئاستانىدە
ئەڭ سۆيۈملۈك كىشىلەردىن ئاتىسى، ئۇستازى ۋە دوست - بۇرا-
دەرلىرى ئۈچ يىلدىن بېرى ئۇنى كۈتۈپ، يوللىرىغا زارىقىپ قاراپ

① «خەمسە» - بەش داستاننى ئۆز ئىچىگە ئالغان زور ھەجىملىك شېئىرىي ئەسەر،
بۇ يەردە، لى گوشياڭ ئەپەندىنىڭ «مىللەتلەر ئەدەبىياتى تەتقىقاتى» ژۇرنىلى 1987 -
يىللىق 4 - ساندا ئېلان قىلغان «قەدىمكى ئۇيغۇر شائىرى نەۋبەتى ھەققىدە قىسقىچە
بايان» ناملىق ماقالىسىدىكى شۇ خىل قاراشلارغا ئېتىبار بېرىلدى.

تۇراتتى. ئۇلارنىڭ ھال - ئەھۋالى شائىر ئۈچۈن تېخى خىرە بولسىمۇ، ئەمما ئۇلار شائىر قەلبىدە ئەۋۋەلىگە ئوخشاش بەرنا ھەم نۇرانە سېزىلەتتى. خوتەن قەسىدىسىدىن كېيىنكى روھىي ھاللار - دا، شائىرنى ئورنىدىن دەس كۆتۈرۈپ مەنزىلى مەقسەت تامان ئالدىراتقىنى، ئىچكى كۈچلىرىگە كۈچ ئاتا قىلغىنى، يەنە تەسەۋۋۇر ۋە تەپەككۇر ئاراچلىرىدا سىزىلغۇسى خاس شېئىرىيەت گۈلىستانى - خەمسە پىلانلىرىغا مەنەن رەڭ بەرگىنىمۇ دەل ئاشۇ سۆيۈملۈك كىشىلەر ۋە ئۇلارنى مەركەز قىلىپ كېڭەيگەن خەلقلەر توپى ئىدى. سېغىنىش، دىدار دەملىرىگە بولغان ئوتلۇق زارىقىش شائىرنىڭ ياقا يۇرتلاردىكى ئۈچ يىللىق سەرسان - سەرگەردانلىق رىيازەتلىرى باغرىدىن قايناپ تېشىپ، ئۇنىڭ يۈرەك - باغرىنى ئۆرتەپ داغلىماقتا ئىدى. ھەممىنى بېسىپ چۈشكەن بۇ ئوت - يالقۇن شائىرنى تېقىمى بىلەن ئېشىكىنى دېۋىتىپ سۈرئەتنى يەنىمۇ ئاشۇرۇشقا ئۈندەيتتى. چۆلىدىن ئۇزاپ بوستانلىققا ئۇلاشقان شاش جانىۋار توپىلىق يولدا بولۇشىچە چاپماقتا ئىدى. يولنىڭ ئىككى تەرىپىدە غازاڭ تاشلاپ شىلىدىرلاپ ناخشا ئېيتىۋاتقان قارا تېرەكلەر شائىرنىڭ مۇبارەك قەدەملىرىگە تەبرىك - ئېھتىرام بىلدۈرگەندەك ئىرغاڭلىشاتتى. شائىرنىڭ مۇرىسىگە تاشلىنىپ تۇرغان ئۇزۇن قوڭۇر چاچلىرى تاڭ شاماللىرىدا يەلپۈنۈپ، چەكسىز بوستانلىق - لارغا تارقىلىۋاتقان مىسلىسىز شېرىن يۇرت كۈيىگە تەڭكەش قىلىپ ئۇسسۇل ئويناۋاتقانداك قىلاتتى. مەڭزى زىناقلىرىدا، قويۇق، ئۆسكىلەڭ بۇرۇت - ساقاللىرىدا قېتىپ قالغان ياش تامچىلىرى ئارغامچا بويى ئۆزلىگەن كۈن نۇرىدا يالتىراپ ئاجايىپ ئۆز ۋە مەپتۇنكار جىلۋە ئەيلەيتتى. بېشىغا قوندۇرۇلغان زەر - ئالتۇن كەشتىلىك ئۇچلۇق ئاق بۆك سۆيۈملۈك مەشۇق گۈلەتتەر - نىڭ مەڭگۈلۈك ئىشىقىغا شاھىت بولغان ھالدا بىر نامەلۇم ۋەتەن پەللىلىرىگە قادىلىپ تىنىمىسىز سىلكىنىپ، كۆز چېقىپ باراتتى.

بەشىنچى باب

ئۆزلۈك جۇلاسى

1

ئۆزلۈك — بىقياس ئالەمنىڭ قارشىسىدا كۆرۈنگەن يەككە ئادەمنىڭ بىر پۈتۈن مەۋجۇتلۇق ھالىتى بولۇپ، ئۇ ماكان، زامان ۋە تەڭرىگە نىسبەتەن ئىپادىلىگەن مۇستەقىل خاسلىقتا جۇلا پەيدا قىلىدۇ. بۇ جەريانلارنىڭ ھەممىسى ئادەمنىڭ ئۆزىنى تونۇشىدىن باشلىنىپ، ئۆزىنى، ئۆزىنىڭ بارلىق ھاياتلىق رىشتىلىرىنى ئىدراك قىلىش ئىشتىياقىدا، ئۇنى ئىگىلەش ئىرادىسى ۋە نامايان قىلىش ئىستەكلىرىدە تاكامۇللۇق تاپىدۇ.

ئۆزلۈك تاكامۇللۇقى ئادەمنى ئىچكى ۋە تاشقى دۇنياغا بولغان چەكسىز كېڭىيىش رەۋىشىدە زورايتىپ ئالەمگە باراۋەر ئادەم ئۇپۇ. قىنى سىزىدۇ ۋە ئۇنىڭ سىرتىدىكى ئالەم بىلەن چوڭقۇر پىكىر بىرلىكىگە ئىگە قىلىدۇ. ئادەم ئۇنىڭدا پىكرەن پەرۋاز قىلىپ ۋە ئىجتىمائىي ھەرىكەتتە غۇلاچ كېرىپ ئىلگىرىلەپ، ئۆزلۈك جۇلا-سىنى ئاجايىپ مول، ئاجايىپ رەڭدار شەكىللەرگە ئېرىشتۈرىدۇ. ئادەمنىڭ ئۆزلۈكىنىڭ ئاساسىي ئوقىدا، چەكسىزلىككە يۈزلەنگەن ئىنسان ئۇپۇقىدا تۇرۇپ ئۆزىنى، ئۆزگىنى، بارلىقنىڭ ماكان ۋە زامان سۈپەتلىك قاتلىمىنى سەپىر - تاماشا ئەيلەشلىرى ئاخىرقى ھېسابتا ئاڭا تەڭرىنىڭ ئىنسان قەلبىدىكى ۋە ھېيكار مۆجىزىلىرىنى ئاتا قىلىدۇ.

ئىنسان ئۆز بىلەن ئۆزگىدىن ئىبارەت ئىككى قۇتۇپ ئارىسىد-

دىكى سەرگەردان. ئۇنىڭ ئۆزلۈكىنى بىلىشى، ئىگىلىشى ۋە ناما-
يان قىلىشى ئۆزىگە نىسبەتەنمۇ، ئۆزىگە نىسبەتەنمۇ بولىدۇ. بۇ
يەردە ئۆزىنىڭ تەبىئىي بارلىقىدىكى ئەسلىي ئامىللار ئاساس ۋە
بىرىنچى سەۋەب سۈپىتىدە رول ئوينايدۇ، ئۇنىڭدىن مۇستەسنا
ھالدا ئۆزلۈك تاكامۇللۇقىنى تەسەۋۋۇر قىلىش مۇمكىن بولمايدۇ.
ئۆزىنىڭ ئۆزىگە تارتىشىشى، ئۆزىگە تارتىشىشلىق
رىمۇ باشتىن - ئاخىر ئوخشاشلا ئۆزىگە تالىق بولغان كىشىلىك
جەرياندىن ئىبارەت بولۇپ، بۇ جەريانلارنىڭ ئاخىرقى نىجاتلىقى
ئۆزىنىڭ بارلىقتا ئۆزىنى كۆرۈش ۋە ئۆزىنى ئومۇملاشتۇرۇش
بەخت - سائادىتىدە كۆرۈلىدۇ.

نەۋبەتنىڭ ئانا دىيار خوتەن ئاستانىسىگە قايتىپ كېلىپ
ھېس قىلغانلىرى تەبىئەتنىڭ كۆز پەسلىدە ئاتا قىلىدىغان نېمەتلى-
رىگە ئوخشاش ناھايىتى مول بولۇپ، ئۇلارنىڭ ھەممىسى شائىر
قەلبىدىكى تۇتۇق، غۇۋا ۋە غىل - پال ئوي - پىكىرلەرنىڭ
چۈمبەردىلىرىنى كەڭ قايرىۋەتتى. ئۇنىڭ كۆز ئالدىدا پەيدا بولۇپ
جىلۋىلەنگەن خوتەن دىيارى ئاۋۋالقىدەك تۇرغۇن سۈكۈت ئىلكىدە
مەنىسىز چايقىلىشتىن خالىي ھالدا ھاياتى كۈچ بىلەن ئەۋجلى-
نىپ، نۇر ئۆركەشلىرىدە رەڭدار بۇزغۇنلار يېيىپ بىر سېھىرلىك
ئەزەلىي كۈي تارقىتاتتى. شائىر يۇرتىدىن ئۆزىنى، ئۆزىنىڭ تې-
رەن ئىچكى ئالىمىنى كۆردى، ئۆزلۈكىدە خېلى بۇرۇنلا شەكىلگە
كىرگەن ئاجايىپ رەتىمدار بىر ئىزگۈ ناخشىنىڭ ئەۋجىنى ئاڭلى-
دى. بىر ھەپتىدىن بېرى ئىلچى بازىرىدا، يۇرۇڭقاش دەرياسى
ساھىلىدا ۋە يالڭاچلىنىپ بېرىۋاتقان يېزا - سەھرا قىرلىرىدا
تاشقىنلاپ يۈرگەن شائىر ئاشۇ كۈي - ناخشىلارنىڭ ئۆزىنىڭ
يۈرەك - قەلبىدىن، ھېس - تۇيغۇ قاينامىلىرىدىن مەۋج ئۇرۇپ
چىقىپ، ئۆزى كۆرگەن ھەربىر ئادەم، ھەربىر شەيئە ۋە ھەربىر
نەرسىگە يېيىلىپ، ئۇلار بىلەن بىر پۈتۈنلۈك ھاسىل قىلغانلىقىنى
بايقىدى. ئانا دىيارنىڭ كۈي بىلەن يۇغۇرۇلۇپ گۈزەل، مەپتۇنكار
بىر ھالدا يېنىك تەۋرىنىپ تۇرغان مەنزىرىلىرى شائىر قەلبىگە

پەۋەس تولغان لىرىك كۈي - ئاھاڭلارنى تۈر - قاتلاملارغا بۆلۈپ، قىسمىنى چەكسىز كىشىلىكنىڭ تار چېغىر يوللىرىغا سىغىدىغاندىن كېيىن، بارا - بارا ۋەزىنىلىك شېئىرىي شەكىللەر بىلەن ئوبرازلىق تۈسكە كىرىپ، شائىرنىڭ ئىجاد - مېھنەت ئىشتىياقىدىن زور دەرىجىدە قوزغاتتى. يۇرت ۋە يۇرتنىڭ ئىزگۈ راھىتى ئەنە شۇ پىنھانە ئالەملەردە، ئۇلارنىڭ زامان زەنجىرىنىڭ ھەرقايسى ھالقىلىرىدىكى تارىخىي شەجەرلىرىدە، ئۆزىگە ۋە ئۆزىگە نىسبەتەن ئىپادىلەۋاتقان ئۇلۇغلۇق ھەققى - ھۆرمەتلىرىدە چەكسىز كېڭىيەتتى. شائىر ئۆزى ئىدراك قىلغان ۋە تەپەككۈر كەڭلىكىگە پۈتۈنسۈرۈك يايغان نۇرانە مەنزىرىلەرگە، يۇرتنىڭ ئەۋۋەلى ۋە ئەزەلىي گۈل - گۈلىستانلىرىغا ھەم دۆۋە - دۆۋە قۇم بارخانلىرىغا چوڭقۇر سىڭىپ كەتكەن روھىيەت ئالەملىرىنى كېزىپ يۈرۈپ، ئۇنىڭدىن ئاجايىپ تەسىرلىك ھەق - ئادالەت، ئىجاد - مېھنەت ۋە ئىشقى - مۇھەببەت ھېكايەتلىرىنى تىڭشىدى. بۇ ھېكايەتلەر شائىرغا ئەڭ تونۇش، ئەڭ يېقىن ۋە ئەڭ سۆيۈملۈك يۇرتتا تۇغۇل - غاچقا، ئاڭا شائىرنىڭ نەسەب - جەمەت قاتلىمىدىكى ۋە دىل رىشتى قارشىسىدىكى بارلىق كىشىلەر تەبىئىي ھالدا كېلىپ قوشۇلۇپ، تېخىمۇ رېئال، تېخىمۇ مەنىدار تۈسكە ئىگە بولغانىدى.

شائىر ھاياجانلىق تەپەككۈر ئىلكىدە تاشقىنلايتتى، ئۆزىنى گۇپا ھېكايەتلەر قاتلىمىدىكى ۋەقەلەرنىڭ ئاجايىپ - غارايىپ تۈگۈنلىرىدە چىڭقىلىپ يۈرگەن ئاشىقى دەرۋىش سۈرىتىدە ھېس قىلاتتى. مەنزىرىلەردە بولسا، مەھكۇملۇق قەپەسلىرىگە بىند قىلىنغان، قانات - پەيلىرى بوغۇقچانغان گۈزەل مەشۇق گۈللەتتەرنىڭ سېمىياسىنى كۆرەتتى. شائىرنىڭ دىققەت - ئېتىبارى ئاشىق بىلەن مەشۇق ئارىسىدىكى رېئال بوشلۇقنى ئىگىلەپ، ئەرك ھاۋاسىنى قاماللاپ، ۋىسال - ئىقبال يوللىرىنى توسۇپ تۇرغان مۇدەھىش كۆلەڭگىلەرگە ئاغدۇرۇلغاندا، ئۇنىڭ يۈرىكى تىغ ئۇرۇلغاندەك ئېچىشىپ كۆز چاناقلىرىدىن تارام - تارام ياشلار سرغىپ چۈشەتتى. مۇشۇ ياشلار - ئىنسان بالىسىنىڭ تەلۋە ھايات تۈتەكلىرى

ئىچىدە يوپيورۇق ۋىسال تاڭلىرىغا زارىقىپ تۆككەن ياشلىرى ئۇ. نىڭ ئىشق ئوتلىرىدا قىزدۇرغان ئىرادە تىغلىرىنى سۇغىرىپ تاۋ. لايتى ھەمدە ئاڭا يول سۈپەتلىك پىنھانە بوشلۇقلاردىن ئۆچۈر - دېرەك يەتكۈزەتتى. دەرۋەقە، شائىر شۇ تاپتا ئۆزىدە يامغۇردىن كېيىنكى ئاپتاپتەك بىر نۇرانە جىلۋىدارلىقنى ھېس قىلدى ۋە ئۇنىڭ كەيپى بىلەن يۇرت مىقياسىدىن ئۆرلەپ تېشىپ ئاللىبۇرۇن كۆي - ئاھاڭغا كىرگەن تەسىرلىك ھېكايەتلەر ئىچىگە سىڭىپ كەتتى.

ئىشق - يول ئىدى، ۋىسال مۇشۇ يولنىڭ ئاخىرقى نىجاتلىقى سۈپىتىدە يولغا دەۋەت قىلىپ تۇراتتى. يول ئۇزارغانچە ۋىسال مەنزىلى يېقىنلايتتى ۋە ئىنساننىڭ ئۆزىگە ئالاقىدار بولغان كەچمە - شى قىسمەت چەشلىرى ئارتىپ باراتتى. ئىنسان ئاشۇ چەشلەردىن دان تېرەتتى، دان تېرىش داۋامىدا ئۆزىنى تاۋلاپ لايىقەت دەرىجىلىدە رىدە دەڭسەيتتى. يول يۈرگۈچى ئاشىق بىلەن مەنزىل چېكىدە ۋىسال لەززىتى بەخش ئەتكۈچى مەشۇق ئوتتۇرىسىدىكى مۇناسىدە - ۋەت، ماھىيەتتە ئىنساننىڭ ئۆزى بىلەن ئۇنىڭ قىممىتىنى تەمىن ئەتكۈچى ھەققى - ھوقۇق ئوتتۇرىسىدىكى مۇناسىۋەت بولۇپ، بۇ، ئىنساندا كۈرىشىشنى، كۈرىشىش زۆرۈرىيىتىدە يول يۈرۈشنى، يول يۈرۈش زۆرۈرىيىتىدە قىسمەت داۋانلىرىدىن ھالقىشنى، ھال - قىش زۆرۈرىيىتىدە كامىللىق پەللىلىرىنى ئىگىلەشنى، ئاخىرىدا يول ئەۋجى بىلەن مەنزىل تاڭلىرىغا يېتىشنى ئالغا سۈرەتتى. شۇڭا، ئىشقىسىز، يولسىز، سەپىرسىز، قىسمەت - كەچ - مىشسىز، كامالەت - مۇقامسىز ھالدا ۋىسال لەززىتىگە ئۇلىشىش ھەربىر زامان زەنجىرىدە بىر ھالقا تۈزگەن ئىنسان بالىلىرى ئۇ. چۈن مۇمكىن بولمايدىغان ئىش ئىدى.

شائىر رېئاللىقنىڭ سىرتىدا، بەلكى ئۇنىڭ روھىيەت ساماسىدا ۋەزىمىن پەرۋاز قىلاتتى. ئەنە شۇ يەردە، شائىرنىڭ تە - سەۋۋۇر - تەپەككۇر كۆكلىرىدە جانلىنىپ ئۆزىگە خاس سۈپەت - سۈباتقا ئېرىشكەن قەھرىمانلار ۋىسال ۋەجىدىن ئىشق يولغا كە -

رىپ، ئىشق ۋە جىدىن رىيازەتلەر چۆلىنى كېزىپ، لايقەت ۋەجد-دىن زۆرۈرىيەتلەر زەنجىرىدە سىلكنىپ بارماقتا ئىدى. ئۇلاردىن تارىغىنى شائىر تەڭكەش قىلغان، ئىنساننىڭ يارالمىشىدىن تۈگەل-لىنىشىگىچە، ھەتتا ئۇنىڭدىن ھالقىغان چەكسىز زامان كەڭلىكىدە ئەزەلىي داۋام ئېتىدىغان ئاشىقانى ھاياتلىق كۈيى ئىدى.

خوتەن كوچىلىرىدا كەچ كۈز شاماللىرىغا ئوخشاش ئۇچۇپ، دولقۇنلاپ يۈرگەن ئىلھامدار شائىر يەنە شۇ خىل سۈرگەت بىلەن ئۆيىگە قايتىپ كەلدى. ئۇنىڭ يول بويى كۆرۈنگەن ھالەتلىرىدە گاھ مەجنۇن - ساراڭنىڭ سۈرىتى ئايان بولسا، گاھ جەڭگە ئاتلىنىش ئالدىدىكى قارام چەۋەندازنىڭ سۈرىتى ئايان بولاتتى. ئۇ ئۆزى بىلەن ئۆزى يەتكەن زامان ۋە ماكان چەكسىزلىكى ئارىسىدا ئېرىشكەن مىسىلسىز مۇڭلۇق كۈيلەرنى ئاللىبۇرۇن شەكىللەر قاتلىمىدا دەڭسەپ، ئاڭا ئۆزىدىن مەنە ئاتا قىلىپ بولغانىدى. شۇڭا، ئۇ بالىخانا ئۆيىدىكى يۇمىلاق شىرە ئالدىدا يۈكۈنۈپ ئولتۇ-رۇپ يېڭى بىر دەپتەرنىڭ باش بېتىگە خوتەن دىيارىغا بولغان ئىشقى قەسدىلىرىنى غەزەل شەكلىدە تۆكۈشكە باشلىدى. قەلەم بەت يۈزدە دە چاپاتتى، ئۇنىڭ قاپقارا ئىزلىرىدا بىر پىنھان دىت - ئىستېدات-نىڭ ئالەمچە نۇرى پارلايتتى. بۇ نۇرلار جاھالەتلىك زاماندا قەلەمدىن ئۆزگە ئات - تۈلپارغا مىنگىشىپ جەڭگىۋار سەپ تۈزۈشكە، قەلەمدىن ئۆزگە نەرسە بىلەن ھەق - ئادالەت دەۋاسى قىلىشقا ئاجىزلىق قىلىدىغان ئىنسان بالىسىنىڭ قەھرىمانلىق خىسلەتلىرى جۈملىسىدە ئۇنىڭ ھايات چىمەنلىرىگە رەڭدار قىممەت شوللىرىنى تاشلايتتى. ھەربىر شولىدا ئۇيۇشقان نۇر - رەڭلەر بىر پۈتۈن ھاياتلىق گۈلىستانىنىڭ زىننىتىلا ئەمەس، بەلكى ئۇنىڭ تەشنا - چاڭقاقلىقىنىڭ بەرھىمى سۈپىتىدىمۇ كۆڭۈللەردە ئىپتىخار قوز-غايىتى.

شائىر «خەمسە نەۋبەتى»^① نىڭ مۇقەددىمىسىنى «خوتەننى»

① لى گو شيانگ ئەپەندىنىڭ ماقالىسىدىكى «خوتەن قەسدىسى» نىڭ «خەمسە نەۋبە-تى» نىڭ مۇقەددىمىسى ئىكەنلىكى ھەققىدىكى قاراشلار ئاساس قىلىندى.

رادىفلىق غەزىلىنىڭ كېڭەيتىلگەن شەكلىدە تاماملاپ، ئەسەر ئۆز ئىچىگە ئالىدىغان بەش داستاننىڭ بىرىنچى داستاننى ئۈستىدە قەلەم تەۋرىتىشكە باشلىدى. ھاياجان، ئىپادىلەش تەقەززاسى ۋە سۈكۈت-كە، تۇرغۇنلۇققا قارشى ئىسيانكارانە روھىي رىغبەتلەر ئۇنى قەلەم تەۋرىتىشكە، مۇشۇ بىباھا ئەسەرنى تېزلىك بىلەن تاماملاپ يورۇق-لۇققا چىقىرىشقا ئالدىرىتاتتى. ئەمما، شائىر قەلبىدە شۇ دەملەر-نىڭ ئۆزىدە چاقناپ ئۆتكەن بىر غايىب ئەقىل نۇرى ئۇنىڭ بۇ خىل مىسلىسىز كۈچلۈك ئىجاد - مېھنەت ئىشتىياقىنى تېزلا توسۇپ قالدى. ئۇ دەل ھەقىقىي شائىرنىڭ ئۆز سالاھىيىتى ۋە قىممىتىگە مەسئۇل بولۇش ئېڭىدىن ئىبارەت ئىدى. شۇڭىمۇ شائىر ئالدى بىلەن يېقىنلاپ كېلىۋاتقان سوغۇق قىش ئايلىرىدا بىر يىل مۇقەددەم سەھۋالىمدىن ئىز - دېرەكسىز غايىب بولغان ئۈستازى نىزامدىن كاككۇك ھەزرەتلىرىنى ئىزدەش، ئۈچ يىلدىن بېرى يېزىلىپ خېلىلا قېلىن بىر دەپتەرنى ھاسىل قىلغان ئىشقى غەزەللىرىنى دىۋان قىلىپ تۈزۈش، ئاندىن «خەمسە نەۋبەتى» نىڭ داستانلىرى ئۈچۈن خەلق ئارىسىدىن تېخىمۇ بىۋاسىتە، تېخىمۇ مول ئوزۇق ئېلىش لازىملىقىنى ھېس قىلدى. بۇ، ھەقىقەتەنمۇ بىر ئاقىلانە تاللاش سۈپىتىدە شائىرنىڭ ئاۋام خەلق ئارىسىغا تېخىمۇ ئىچكىرىدە-لەپ كىرىشىگە، ھەقىقىي سەنئەت جەۋھەرلىرىنى سۈزۈپ ئېلىشىغا ۋە يىراق يەركەن دىيارىدىكى گۈزەل مەھبۇبىسىگە باغلانغان ئىشقى ئىستەكلىرىنىڭ شېئىرىيەتتە ئېچىلغۇسى رەڭدار گۈل - چېچەك-لىرىگە كەڭرى ئىمكانىيەت قالدۇرغانىدى.

2

نەۋبەتنىڭ ئىشتىھاسى تۇتۇلۇپ گېلىدىن غىزا ئۆتمىدى. ئۈستازى شەيخ نىزامىدىن كاككۇك ھەزرەتلىرىنىڭ ئىز - دېرەك-سىز غايىب بولغانلىقى ھەققىدىكى سۆز - چۆچەكلەر ئۇنى تەشۋىش ۋە ئىزتىراپ ئىچىدە قىيىنماقتا ئىدى. ئوغلىنىڭ غىزاغا ئېغىز

تەگمەي باش سېلىپ ئولتۇرغان مۇڭلۇق ھالىغا قاراپ كۆڭلى بۆلۈنگەن مۇھەممەد بىر ئاز خىجىللىق ئىلكىدە سۆز ئالدى:

— شەۋكەتلىك ئۇستاز بىر يىل مۇقەددەم سەھۋالىم مازاردىن، ئۆزىنىڭ ئاشۇ خىلۋەت، تەنھا روزغارىدىن ئىز - دېرەكسىز غايىب بولغاندىن بېرى، ئۇنى قايتا كۆرۈش بىزگە نېسىپ بولمىدى، تەرەپ - تەرەپلەرگە چېپىپ ئىزدىگەن بولساقمۇ ھېچبىر نەتىجە چىقمىدى. ئۇ زاتى مۇبارەكنى پاناھ تارتىدىغان دەرۋىشلەر - نىڭ تەخمىنچە، ئۇستاز ئاللاننىڭ قۇدرىتى بىلەن غايىب بولغان - مىش. بۇ ھەقتىكى گەپلەر ھەرخىل، ھەر كىم ئۆزىگە يارىشا قىياس قىلىشتى. مېنىڭچە، ئۇ ئالىمۇ ئارىفلىق ئالىمىدە سەير ئېتىپ يۈرۈر. بىراق، ئۇنىڭ كەچكىنى مۈلكى خوتەن ئاستانىسى ئەمەس، قەلب سازىنىڭ بىباھا كۈي - مەرغۇللىرىمۇ ئەمەس، ۋىسال قىبلىسىدە نۇرانە جىلۋە ئەيلىگەن مەشۇق دىدارى تېخىمۇ ئەمەس، ئىمانىم كامىلىكى، ئۇ چوقۇم زامان ۋە زامان پىتىنە بالاسىنىڭ كۆيدۈرگۈ يالقۇنلىرىدۇر، ئوغلۇم! — مۇھەممەد سۆزدىن تۈگىتىپ ئۇلۇغ - كىچىك تىنىدى، شۇ تاپتا ئۇ نەۋبەتنىڭ كۆزلىرىگە خېلىلا قېرىپ كەتكەندەك كۆرۈندى، ئەمەلىيەتتىمۇ ئاتىنىڭ كۆڭلى سۇنۇق ئىدى. ئەمما، ئۇلار ئۆزلىرىنىڭ پىنھان روھىي كەچۈرمىشلىرىنى سۈكۈت ئىچىدە تىڭشاپ ئۆتكۈزۈۋەتتى. نەۋبەتى سۈكۈت ئىچىدە خىيال سۈرەتتى، ئۇنىڭ خىياللىرى ئاتىدىن ئۇستازغىچە بولغان ئارىلىقلاردا چېپىپ، ئۇلارنىڭ خاس ۋەسلى - ھۇزۇرىنى تەسەۋۋۇر قىلاتتى. ئاتا ئۇستازغا، ئۇستاز يەنە ئاتىغا قوشۇلۇپ بىر پۈتۈن گەۋدە ھاسىل قىلغاندىن كېيىن كۈتۈلمىگەندە يەنە ئۆزىگە قوشۇلۇپ كەتتى. ھەيرەتتە قالغان شا - ئىرنىڭ سېزىملىرى شۇنىڭ بىلەن ئەۋجىگە كۆتۈرۈلۈپ ھاياتلىق ئېقىمىنىڭ ئۇلۇغۋار ئايلىنىش قانۇنىيەتلىرىنى ئىدراك قىلىشقا باشلىدى. ئىنساننىڭ قان ۋە دىل رىشتى بىلەن ئۇلغاغان ھاياتلىق ئېقىمى مەڭگۈ ئالغا قاراپ ئاقاتتى. ئۇنىڭ بېشى بىلەن ئاخىرىنى ھېچكىم تەسەۋۋۇر قىلىشقا قادىر بولمىسىمۇ، ئەمما، ئۇنىڭ ئاي -

رىم بۆلەكلىرىنى بىلىشكە، ئالدىنقىسىنىڭ كېيىنكىسى ئۈچۈن كۈچ بېرىپ خورايدىغانلىقىنى ئىدراك قىلىشقا بولاتتى. شائىر بارچىنىڭ ئۆزى ئۈچۈن بولۇۋاتقانلىقى، ئۆزى ئۈچۈن ئېقىپ، ئۆزى ئۈچۈن خوراۋاتقانلىقىنى تەستىق ئەتكەندىن كېيىن ئاتىسىنىڭ قوللىرىنى ئالقانلىرى ئارىسىغا ئېلىپ سىلاش بىلەن ئاڭا بولغان مېھرى ۋە پەخرى - ئىپتىخارىنى ئىزھار قىلدى. ئۈستازمۇ ئاتا ئىدى، ئۇنىڭ مۇشۇ دەملەردە يوقلۇقى شائىرنى جۇدالىق زارىغا مەھكۇم ئەيلەپ، ئاتىنىڭ پۈتۈنسۈرۈك گەۋدىسىگە بولغان كۈچلۈك ئارزۇسىنى قاناتلاندۇردى. شائىرنىڭ قەلب بوشلۇقلىرى بىردىنلا كېڭەيدى، ئۇچقۇر ئويلار پاسىللاردىن پاسىللارغا ھالقىپ، بىر - بىرى بىلەن ئۇرۇلۇپ، دەم قورقۇنچلۇق، دەم سائادەتلىك مەنزىرىلەرنى ئېھتىماللىق تەرزىدە سىزىشقا باشلىدى. مۇشۇ جەريانلارنىڭ ھەممىسى ئاتا بىلەن ئۈستازدىن، پانىي دۇنيادىكى ئاشۇ بىردىنبىر قاياشلىق گەۋدىدىن ھالقىپ ئۆتۈپ ئانا دىيارنىڭ قەلبىسىرى نۇرلادىغان گۈزەل قوينى ھاۋاسىدا شامالداك مەۋجلىنىپ ئۇچۇش، رو-ھىي مەنزىلەردىن ئۆزىنى قىستاپ كەلگەن مىسلىسىز مۇڭلۇق كۈيلەر چوڭقۇرلۇقىدا غۇلاچ كېرىپ ئۈزۈش ۋە ئاخىرىدا ئۇلارنى سەنئەت يۈكسەكلىكىدە ئىدراك قىلىش بىلەن خۇلاسىلەندى.

تۈن نىسپىنىڭ ئېغىر سۈكۈتى ئىچىدە يوقلۇق ھۆكۈم سۈرەتتى، ئەمما ئۇنىڭ شائىرنىڭ قەلب باياۋانلىرى بىلەن كېسىشكەن جايلىرىدا غايەت زور ئوت - يالقۇن پارلاق نۇر چېچىپ تۇراتتى. ئۇنىڭ نۇر - يورۇقلۇقى سۈكۈت بوشلۇقىدىكى يوقلۇق كۆلەڭگەلىرىنى، تام - تورۇسلارنى، پەسىل ھاۋاسىنىڭ سوغۇق پەردىلىرىنى، مۇساپە ۋە زامانلارنىڭ قورغان - سېپىللىرىنى بۆسۈپ ئۆتۈپ مەڭگۈلۈك سەھەرنىڭ يارقىن ئېتەكلىرىنى كەڭ ياياتتى. شائىر ئۇنىڭدا ئۆزىنىڭ، دۇنيانىڭ ۋە تەڭرىنىڭ ئەركىسى سۈپىتىدە بارچىنى بىمالال كۆرۈپ تۇراتتى، بارچىنى بىمالال سۆيۈپ ئۆتەتتى. بۇلارنىڭ بەھرى تۇيغۇ يوللىرى ئارقىلىق شائىرنىڭ خاس ئۆزلۈك نېگىزىگە سىڭىپ كىرىپ كۈچكە كۈچ قوشاتتى ھەم سۈپەت

ئۆزگىرىشى ھاسىل قىلىپ، ئەسلىي يول بويىچە چەكسىزلىكنى چەكسىزلىككە تۇتاشتۇرۇپ باراتتى. ئۆزلۈكنىڭ چەكسىزلىككە تۇتىشىش نۇقتىلىرىدا، پاسىللارنىڭ يوقىلىپ كەڭلىككە ئايلىنىش دەقىقىلىرىدە ئادەتتىن تاشقىرى يورۇق نۇر چېقىنلىرى چېقىلىپ، پۈتكۈل ئالەمنىڭ گۈزەل رۇخسارىغا، ئۇنىڭ بوشلۇقىدىكى يېگانە ئادەمنىڭ ئەركىن ۋۇجۇدىغا جىلۋىدار يوسۇندا تارقىلىپ كېتەتتى. نۇر جىلۋىلىرىدە، ساماۋى بوشلۇقلاردا، يەر يۈزىدىكى يېشىل تەۋەرىنىشلەردە يەنىلا ئاشۇ كۈي — شائىر خوتەن تۇپرىقىغا قەدەم قويغان ئاشۇ ھاياجانلىق دەملەردە ھاياجانلىق ۋۇجۇد مىقياسىدىن پارىتىلغان مىسىلسىز جۇشقۇن يۇرت كۈيى چاراقلايتتى.

شائىر بېھۇش ئىدى، كۈيگە، چەكسىزلىككە ئايلىنغان، تەڭرىنىڭ ۋەھىيلىرىگە پەۋەس تولغان مۇشۇ دەملەرنىڭ ئۆزى شائىر ئۈچۈن يەنىلا بىر تېپىشماق سۈپىتىدە ئۇنىڭ ئەقلىنى لال ئېتەتتى. شائىرنىڭ جىنچىراغنىڭ نازغىپ، تولغىنىپ كۆيۈۋاتقان ئوتلىرىغا قالدالغان كۆزلىرى ئۇنىڭدىن ھالقىپ ئۆتۈپ، ئۆزلۈكنىڭ بىپايان ئېتەكلىرىدىكى ئوت — گۈلخانلارنى، ئۇنىڭدىن تارقىغان نۇر — يورۇقلۇق جىلۋىلىرىنى كۆرەتتى.

شائىر دېرىزە پەنجىرلىرىنى ئىتتىرىپ سىرتقا بويۇنداپ قارىدى. ئاي — يۇلتۇزسىز كېچە قاراڭغۇلۇقى ئىچىدە شېرىن ئۇيقۇغا كەتكەن شەھەر بەئەينى قارا پەرەنجىگە ئورانغان غايەت زور پەرىشتەدەك سىرلىق، سېھىرلىك كۆرۈنەتتى. شائىرنىڭ نەزىرىدە ئۇيقۇ ۋە غەپلەت زۇلمەتلىرى ئىچىدىكى ئەل ئاشۇ پەرىشتىنىڭ ئۆزى بولۇپ، ئۇنىڭ جەلىپكار لاتىپەتلىرى ئۆزىدىن تاشقىرىقى ئالەمنىڭ نۇر — يورۇقلۇقتىن مۇستەسنالىقى بىلەن پىنھان ئىدى. ئالەم قاچانكى نۇر — يورۇقلۇققا پەۋەس تولىدىكەن، ئۇنىڭ قوينىدىكى خەلقنىڭ يۈزى يورۇپ، دىللىرى نۇر ئېمىپ گۈل — چېچەكتەك پۈرەك ئاچاتتى.

شۇ تاپتا، شائىر ئۆزىنى، ئۆزىدە تېشىپ تۇرغان نۇر — يورۇقلۇق جىلۋىلىرىنى ئاشۇ قاراڭغۇ بوشلۇققا، ئۇنىڭدىكى ناتىۋان

خەلق چېھرىگە بەخش ئەيلەش تەقەززالىقىدا قانات يايدى، ئەپسۇس، ئۇ ئۇچالمىدى، مۇمكىنسىزلىك ئىلكىدە قاناتلىرى بوغقۇچلانغان قۇشقا ئوخشاش پىغان چەكتى. ئارقىدىنلا ئۆزى بىلەن ئەل ئارىسىدەدىكى بوشلۇقنىڭ يىراقلىقىنى، ئارىدا نېمىدۇر بىر نەرسىنىڭ كەملىك قىلىپ، يەنە نېمىدۇر بىر نەرسىنىڭ توسقۇنلۇق قىلىپ تۇرغانلىقىنى بايقىدى. شۇ ھالدا ئېغىر خىياللار ئىچىگە غەرق بولغانسىرى ئۇنىڭ تۇيغۇ دولقۇنلىرىدىن ئەقىل نۇرى چاچراپ پىندە ھان گۈل - چېچەكلەر لېۋىگە قونۇشقا باشلىدى. بۇ نۇر تامچىلىرى شۇ قەدەر ئۆز ۋە زوقمەن جىلۋە قىلاتتى، ئەمما ئۇنىڭ تەمى ئاچچىق، شورلۇق ئىدى. ئۆز بىلەن ئۆزگىنىڭ، بەلكى ئۆزىگە قوشۇلۇپ، بىر گەۋدىگە ئايلانغان ئۆزگىنىڭ ئارىسىدىكى تۇرغۇن بوشلۇقنىڭ زۇلمەت ئىچىدە قارىيىپ تۇرۇشى ئۆزىگىلا باغلىق بولمىغان سەۋەبلەرنىڭ قاتلىمىنى روشەنلەشتۈرۈپ باراتتى. ئىككى ئارىدا گەرچە نەسىلگە، ماكان - زامانغا ۋە تەڭرىتاالاغا تارتىشقان ئۆزلۈك بىرلىكى بولسىمۇ، ئەمما بۇ بىرلىكنىڭ خاس ھالقىلىرىدا تارقانغان جۇلالىرى بىر - بىرىدىن روشەن پەرق قىلاتتى. پەرقلەر - نى كەلتۈرۈپ چىقارغان سەۋەب ئىنساننىڭ ئۆزى بىلەن ئۆزى تارتىشقان بىرلىك ھالقىلىرىنىڭ تەسىرى ئوتتۇرىسىدىكى مۇناسىدە ۋەتكە يىغىنچاقلانغانلىقتىن، شائىر ئەڭ ئاۋۋال ئۆزلۈك زەنجىرىدىن ئوراپ تۇرغان بىر پۈتۈن تۇتاش مۇھىت - كىلىماتنىڭ قېلىن پەردىسىنى، ئاندىن ئۇنىڭ كەينىدىكى سانسىز ئۆزلۈك بىخلىرىنىڭ نائىلاج، مەھكۇم ھالىتىنى كۆرۈپ يەتتى. بۇ ھال شائىرنى ئۆز - گىلەر قاتلىمىدىكى جىمىكى خەلققە دوق - ئاھانەت قىلىشتىن توسۇپ، ئاڭا چوڭقۇر ھېسداشلىق ۋە خەيرخاھلىق قىلىشقا رىغبەت بەخش ئەتتى. شۇنىڭ بىلەن، ئۇ ئۆزىنىڭ نۇر - يورۇقلۇق يەتكۈزۈش ئىستەكلىرىدە ئىچكى ياقتىن ئۆزىنى تېخىمۇ قىزدۇرۇپ قۇياش كەبى كۆيۈشۈشنى، تاشقى ياقتىن كۆيۈشتىن ئۆرلىگەن نۇر - يورۇقلۇق ۋە ھارارەتنى شېئىر - نەزمە شەكلىدە ئەل قەلبىگە تەقدىم ئېتىشىنى بىردىنبىر نىجادلىق يولى، ئۆمۈرلۈك

ئىنسانىي بۇرچ قىلىپ بەلگىلىدى.

شائىرنىڭ سېزىملىرىدە يەنىلا زۇلمەتلىك كېچىنىڭ كۆلەڭ-
گىلىرى ئەلەڭلەپ يۈرەتتى. شۇڭىمۇ ئۇ ئۆزىنى ئۆزىدىن ھالقىغان
ساخاۋەتلىك ئىنسان تاڭلىرىغا، ئاشۇ تاڭلاردا نۇرانە جىلۋە ئەيلەپ
پورەك ئاچمىش گۈل - غۇنچىلەرگە ئاشىنا خۇشناۋا بۇلبۇل سېيما-
سىدا تەسەۋۋۇر قىلىپ كۈچلۈك پىغان چەكتى. ئۇنىڭ تاڭدىن
ھالقىغان تاڭلىرىدىن، تاڭ قۇياشى ئاستىدىكى رەڭدار گۈل -
غۇنچىلىرىدىن، شۇنىڭدەك گۈللەر ئىچىدىكى خاس ئەتىراپتىن
خەت - خەۋەر، ئۇچۇر - نىشان يوق ئىدى. تاڭ ئاتماس كېچىلەرگە
مەھكۇملۇق، چاتقالار ئىچىدىكى گۈلسىزلىك تاڭ ۋە گۈل ئىشقى
باياۋاندا مۇڭلۇق ئۇھ تارتىپ دەردلىك پىغان چەككەن بۇلبۇلغا
ئەلەمدىن ئۆزگە نېسىۋە ئاتا قىلالمايتتى، ئۇنىڭ ئىنسانغا، ئىشقى
كۈي - مەرغۇللىرىدا سەرسانە يۈرگەن ئاشىققا سالىدىغان ئازابىمۇ
گۈر ئازابىدىن ئېشىپ چۈشەتتى. چۈنكى، زۇلمەت ئىلكىدىكى
نۇرسىزلىق، خازان پەسلىدىكى گۈلسىزلىك ۋىسالىسىزلىققا ئە-
مەس، بەلكى يەنە يار - ئاشىناسىزلىق سۈپىتىدە يوقلۇققا تەڭلە-
شىپ، ئىنساننىڭ گۈزەل ئارزۇ - ئىستەكلىرىنىڭ چېكىنى بەر-
بات قىلاتتى ھەم ئۇنى چەكسىزلىككە ئايلانغان ئارزۇ - ئىستەك
بوشلۇقىدا ئىچكى نەپەسلىرىدىن تېشىپ تۇرىدىغان ئىنتىزارلىق
شاماللىرى بىلەن ئۇچۇرۇپ، سورۇپ، يىقىتىپ باراتتى...
شائىر ئۇچتى، سورۇلدى، ئاندىن ئاستا - ئاستا ھالسىزلى-
نىپ يىقىلدى. ئۇ ئۇيقۇ لەشكەرلىرىنىڭ قورشاۋىدا ئاڭلىرىدىن
بىر - بىرلەپ جۇدا بولۇپ گۈزەل چۈش پەرىسىنىڭ قوينىغا
سىڭىپ كەتكەنىدى.

3

كېچىلەر تاڭدا رەڭدار كۈلۈمسىرەپ، تاڭلار كېچىدە پىنھان
مۇڭلىنىپ ۋاقىتنىڭ سىر - سۈرئەتلىرىنى ئاشكارا ئېتەتتى. ھەر-

بىر كۈننىڭ بەھرىدار ھۇزۇرى تەختىدە ئالەمچە كېڭىيىپ ھەم ئالەمگە چەكسىز يېيىلىپ ئۆزىنىڭ ئىشقى خىياللىرىنى شاخلىدى، تىپ، ئاينىتىپ، ئۇنىڭدىن قىپقىزىل گۈل - غۇنچىلار ئېچىلدۇ. رۇۋاتقان شائىر نەۋبەتلىككە نىسبەتەن ھەممە نەرسە سىر - سۈرئەت ئىلكىدە جىلۋە ئەيلەپ پىكىر قىلاتتى، ماسلىق بۇلۇڭلىرىدىن قانات چىقىرىپ پەرۋاز ئېتەتتى. ھەرىكەتتىكى دۇنيا ھەرىكەتتە - كى ئادەم - نەۋبەتلىك داۋامىغا قوشۇلۇپ كەتكەنلىكتىن، كۈنۈ - تۈن قەلەم تۇتقان بۇ تەنھا ئاشىقنىڭ كۆرىدىغىنى كۆرۈش دائىرىسىدىن ھالقىپ ئۆتۈپ، ئۆزى بىلەن پاراللېل ھالەتتە ۋە يەنە ئۆزى بىلەن بىر پۈتۈنلۈك ھالىتىدە چەكسىزلىك يايغان دۇنيانىڭ رەڭدار سىر - مۇئەممالىرى بولۇپ چىقاتتى. شۇڭا، شائىر ئۆزىگە نىسبەتەن ئىچكىرىلەشنى بارا - بارا دۇنياغا نىسبەتەن ئىچكىرىلەش ھېسابىدا ئالغا سۈرۈپ، پانىيلىق قەپەسلىرىدىن باقىيلىق بوشلۇق - لىرىغا، ھەق سېھرىي پىنھان نۇر چېچىپ تۇرغان مەڭگۈلۈك ۋىسال تاڭلىرىغا قاراپ شىددەت بىلەن يۇلقۇناتتى. ھەربىر يۇلقۇ - نۇشتىن قەپەس - دۇنيا - ئۆزلۈك يېنىك جاراڭلاپ كېتەتتى، ئۇنىڭدىن تارقىغان ئاۋازلار شائىرغا كۆي - مۇزىكا ۋەزىنلىرىدە ئىلھام ئاتا قىلاتتى ۋە پاساھەتلىك سۆز مارجانلىرى بولۇپ چېچىد - لىپ شېئىر - نەزمە يېپىغا تىزىلاتتى.

ئىنساننىڭ ھەممىلا ئىنتىلىشلىرى رېئال زۆرۈرىيەتلەرنى بەلگە قىلىدۇ، ئەمما ئۇنىڭ ۋەجى رېئاللىق ئۇقۇمىدىن ھالقىپ كېتىدۇ. بۇ ھالدا مەۋج تۇرغان ئىنتىلىشلەرنىڭ ئورامىدا ئىنسان ماھىيىتىنىڭ ئوچۇق ھەم مەۋھۇم چىنىقلىرى ئوخشاشلا كۆرۈ - لۈپ، رېئاللىق بىلەن ماھىيەتنىڭ ئۇچرىشىشى نامايان بولىدۇ. رېئاللىق - ئىنساننىڭ ئوچۇق چىنىقلىقى قاتلىمىدا كېڭىيىپ، شەكىللىك يوسۇندا رەڭدار تۈس ئالىدىغان بولغاچقا، ئۇنىڭ كۆلىمى زور، تەسىرى ئومۇميۈزلۈك، كەيپىياتى قاينام - تاشقىنلىق، يول - مەنزىللىرى مەنىدار بولىدۇ. ئۇنىڭ ئۈستىگە ئىنسان ئۆزىنىڭ ئوچۇق چىنىقلىقى بىلەن رېئاللىق ئىچىدە زاھىرىي

ھالەتتە تۇرۇپ ھەرىكەت قىلىدۇ. ئۇنىڭ تەبىئەتكە تاشلانغان ئىد-
گاھلىرىمۇ رېئاللىققا تاشلانغان نىگاھلىرى بىلەن شەكىل جەھەت-
تىن بىردەكلىككە ئىگە. مۇنداق ئوچۇق، رەڭدار زاھىرىي ئالەم
ئىنساندا بىر پۈتۈن مەۋجۇتلۇق ھالىتى يېقىندىنلا ئەمەس، بەلكى
يەنە ئوچۇق چىنلىق كەينىدە پىنھان تۇرىدىغان مەۋھۇم چىنلىق
يېقىندىنمۇ ئىپادىلەش ۋە نامايان قىلىش تەقەززالىقى پەيدا قىلىدۇ.
ئىنسان بۇ خىل تەقەززالىق تۈرتكىسىدە رېئاللىققا تارتىلىدۇ،
تارتىلىش جەريانىدا ئۆزىنىڭ مەۋھۇم چىنلىق قاتلىمىنى بىر -
بىرلەپ ئوچۇق چىنلىق دەرىجىلىرىگە كۆتۈرىدۇ ھەم ئۇنىڭ ھۆر
جۇلالىرىغا ئېرىشىدۇ. ئىنساننىڭ ئاساسىي ھەرىكىتى مۇشۇ تەر-
تىپ بويىچە ئالغا بېسىپ، رېئاللىقنى ئىگىلىگەن ۋە ئۇنىڭدىن
ھالقىغان چاغدا سائادەت تاڭلىرى يورۇيدۇ. ئەمما، رېئاللىق ئىن-
ساننىڭ ئەرك - ئىختىيار يولى ئەمەس. ئۇنىڭ چەكلىمىلىرى
ئۆزلۈك تەكشىسىزلىكىدىكى پەرقلەر سەۋەبىدىن يېپىلىپ تۇرغان-
لىقتىن، ئىنساننىڭ ئۆز ماھىيەتلىرى قاتلىمىدىن شەكىللىك،
ئۈنۈمدار ۋە ھۆر يوسۇندا تېشىپ چىقىشى ھەمىشە چەكلىمىگە
ئۇچرايدۇ. بۇ چەكلىمىلەر ئىنساندىكى ئىككى خىل مەزمۇنغا ئىگە
چىنلىق ئارىسىدا، تەن بىلەن روھ، ئۆز بىلەن ئۆزىگە ئارىسىدا،
شۇنداقلا ماكان بىلەن زامان ئارىسىدا كۆرۈلۈپ، ھالقىش خاراك-
تېرلىك ئىنتىلىشلەرنىڭ ئاساسىي شارائىتىنى ھازىرلايدۇ.

چەكلىمە - رېئال مەنىگە ئىگە ئىمكانسىز بوشلۇق. ئۇ،
ئىنساننى ئۆزىگە، ئۆزىنى شاللاش ۋە دەڭىشەش خاراكىتېرلىك ئىچ-
كى ھەرىكەتكە قايتۇرىدۇ. ئىنسان ئۇنىڭدا ئويلار قاينىمىنى دول-
قۇنلىتىپ ئۇنىڭ ۋەزنى، كۈچى ۋە ئىلھامى بىلەن تاشقى دۇنياغا
تىنىمسىز ئۇرۇلۇپ تۇرغانلىقتىن، ئىنسان بىلەن رېئاللىق ئار-
سىدا ئۆتۈشۈش خاراكىتېرلىك بوشلۇق ئىمكانى كۆرۈلۈپ ھالقىش
مۇقەررەرلىكى كېلىپ چىقىدۇ. ھالقىش - ئىنساننىڭ ئىچكى
رېئاللىقتىن تاشقى رېئاللىققا كۆچۈش خاراكىتېرلىك ھەرىكەت جە-
يانى بولۇپ، ئۇ باشتىن - ئاخىر ئىنساننىڭ ئۆز - ئۆزىنى دەۋر

قىلغان ھالدا داۋام ئېتىدۇ، تاشقى دۇنيانى ئىگىلەش ۋە ئۇنى ئۆزىگە بويسۇندۇرۇش رەۋىشىدە مەزمۇن تاپىدۇ.

شائىر نەۋبەتتىكى قەلبىدە يار ۋەسلىنىڭ شېرىن پەيزى ئەۋج-لىمىنەتتى. ئۇ، ئىنسانغا خاس بەخت ھۇزۇرىنى كىشىلىك چەكسىز-لىكىدە، تۇرمۇش سەينالىرىدا رېئاللاشتۇرۇش، ئىچكى رېئاللىق-نى تاشقى رېئاللىقى بىلەن بىر پۈتۈن گەۋدىگە ئىگە قىلىش زۆرۈ-رىيىتىدە تاشقى دۇنيانى ئىگىلەشكە ۋە ئۇنى ئۆزىگە بويسۇندۇرۇشقا ئىنتىلەتتى. ئەمما، ئۇنىڭ ئۆزى بىلەن گۈزەل مەشۇقى ئارىسىدا تاشلىنىپ تۇرغىنى ئۇزاققا سوزۇلغان ئىمكانسىز بوشلۇق بولغىنى ئۈچۈن، يىراقلىق دەردى - ئىزتىراپلىرى ئىچىدە ئۆرتىنىش ئۇ-نىڭ دائىملىق ھېسسىي كەچۈرمىشىگە ئايلىنىپ، ئۇنى ئۆزلۈك ئالىمىنىڭ چەكسىز كەڭ دالىلىرىغا يەنىمۇ ئىچكىرىلىگەن ھالدا ئەكىرمەكتە ئىدى. شائىر ئۆيىدە ئۆزىنى تەكشۈرەتتى، دەڭسەيت-تى ۋە قىياس قىلاتتى، ئېغىر ئىشقى ھىجران - ئازابلىرىنى كۆز ئالدىغا كەلتۈرۈپ مۇڭلىناتتى ۋە تەڭرىگە ئىلتىجا بىرلە سېغىنات-تى. ۋىسال سائىتىنىڭ يېقىنلاپ مەشۇقى - دىلدارى بىلەن جەم بولۇشنىڭ خۇشاللىق دەملىرىنى خىيالەن قۇچاقلايتتى. ئەم-ما، ئۇ، ئۆزىنىڭ دەردىتىن، شەكىلسىز كۆز يېشى ۋە پىنھان يۈرەك يىغىسىدىن ئۆزگە بىرەر تۆھپە - ئۇتۇق تاپماي سۈكۈت بىرلە، يار ۋەسلىدىن يىراق بىر جايدا تەنھا ئۆتكەن كۈنلىرىگە ئەپسۇسلۇق ئىلكىدە ئېچىناتتى... شائىر ئاچچىق ھاياجان ئىلكىدە سىلكىندى ۋە قومۇش قەلىمىنى قولىغا ئېلىپ ياردىن يارغا - ئىنساندىن ئاللاغا تۇتۇشىپ كەتكەن ئاشۇ خىل ئىچكى كەچۈرمىش-لىرىنى شېئىرىي مىسرالارغا تىزدى:

نە خەتالىق مەندىن ئۆتتى، ياردىن تۇشتۇم يىراق،
كېچە - كۈندۈز يار كويىدا تارتادۇرمەن ئىشتىياق.
ئەي يارانلار، بۇ يىراقلىق دەردى ئۆلتۈردى مېنى،
ساڭەتى ھازىر بولۇپ قاشىدا ئولسام ياخشىراق.

مەقسەدەم ئولدۇر مېنىڭ: قاشىدا قىلسام خىزمەتنى،
 نە ئىلاج ئەيلەي، مېنى دۇنيايى دۇن سالىدى يىراق.
 كۆزدە غايىب بولسە ئول، كۆڭلۈمدە ھازىردۇر مېنىڭ،
 كەيى قىلدى بۇ مۇھەببەت بادەئى ئىچتىم ئەراق.
 تا جەمالىن كۆرمەگۈنچە چىقماغاي ھەرگىز خۇمار،
 دەردمەنلەرگە قىيامەت دەشتىدە ئاھۇ فراق.
 تاپمادىم يارىمغە قان ياشىمدىن ئۆزگە تۇھفەئى،
 كېچە - كۈندۈز يادىدا كۆزدىن مەگەر ئاقتى بۇلاق.
 سەبر قىلغىل، بۇ يىراقلىق دەردىگە، ئەي نەۋبەتى،
 نا ئۈمىد بولمە، خۇدا رەھمەت قىلىپ بەرگەي بۇراق. ①②

دەرىزە پەنجىرىلىرىدىن قىسىلىپ كىرگەن سوغۇق تاڭ سابا-
 سى ئۇنىڭ ئىچكى ھاياجاندىن قىزىپ تەرلەپ تۇرغان چېھرىگە
 سۆيۈپ ئۆتكەندە، ئۇنىڭ شېئىرىي ھاياجان بەھرىدىن بىر ئاز تىنچ-
 لانغان قەلبى ئاۋۋالسى ھالىتىگە قايتتى. شائىر ئەمدى
 سەۋر - تاقەت قىلىشقا چارىسىز ئىدى، ئارىدىكى ئېغىر سۈكۈتنىڭ
 ئۇزاققا سوزۇلۇشى ئاڭا ھېچبىر پايدا - نېسىۋە بەخش ئېتەلمەيتە-
 تى. ئازابلىق يىراقلىق تۇيغۇلىرى يەنە كېلىپ شائىرنىڭ قەلب
 چوڭقۇرلۇقىدىكى غايىبانە ۋىسال ھۇزۇرىنى بېسىپ چۈشەتتى.
 رېئال تۇرمۇشتىكى چېكى كۆرۈنمەي كېڭىيىپ بېرىۋاتقان ئەسەبىي
 ۋىسال تەشۋالىقى ئۇنى سەۋەبلەر ئالىمىدە تاسقاپ ئۆتكەندىن كې-
 يىن، «خەت» دېگەن ئۇقۇم نۇردەك يورۇپ ئۇنىڭ ئۈمىد -
 ئىستەكلىرىنى ئۆزىگە تارتىپ يىغدى. خەت - سەۋەب، خەت -
 يول، خەت - قەدەم، خەت - سەيىر - سەپەر، خەت - ھالقىش،
 ھالقىش ھاسىلاتىدىكى يېرىم دىدار بولغىنى ئۈچۈن، شائىر كىرىپ-

① بۇراق - دىنىي چۈشەنچە بويىچە مۇھەممەد ئەلەيھىسسالام «مىئراج» كېچىسى
 كۆككە مىنىپ چىققان ئۇچار ئات، تۇلپار.

② «دېۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى
 56 - بەت.

كىنى قەلەم، كۆز يېشىنى سىياھ، يۈرىكىنى قەغەز، مېھىر-
سۆيگۈسىنى مەنەن مۇناجات ئەيلەپ نامە پۈتتى.

نامە شىرە ئۈستىدە چىرايلىق قاتلىنىپ گۈلدەك قات - قات
پۈرەك ئېچىپ، نۇردەك ئاپئاق يورۇپ تۇراتتى. ئۇ، خوتەن گۈ-
لىستانىدىكى نەسىردىن ئاتلىق، نەۋبەتى تەخەللۇسلۇق ئاشق شائىر-
نىڭ سېيماسىدا ئۇنىڭ ياشلىق ھەققى - ھۆرمىتىنى ئۆزىگە
جەم - مۇجەسسەم ئەيلىگىنى ئۈچۈن، خەت بىلەن شائىر ئارىسىدا
پەرق ۋە ئارىلىق يوقىلىپ بارا - بارا بىر پۈتۈنلۈك شەكىللەنگەن-
دى. شائىر خەتنى ئالىقانلىرى ئارىسىغا ئېلىپ ئۇزاق سۈكۈتتە
تۇردى، خەتتىن ئۇنىڭ ۋۇجۇدىغا شېرىن تۇيغۇ تارقىدى. شائىر
خەتنى لەۋلىرىگە تەگكۈزدى، خەتتىن ئۇنىڭ لەۋلىرى ئاتەش -
گۈلخان بولۇپ كۆيدى. شائىر خەتنى باغرىغا باستى، خەتتىن
ئۇنىڭ يۈرەك - باغرى ئېرىپ ئۇلۇغ بىر ۋىسال ئېقىنى ئۆركەش
ياسىدى... خەت، پەرۋازدىكى ئىنساننىڭ جۇلاسى! خەت، پىنھان-
لىقتىكى ئىنساننىڭ ھەققى، ئىلتىجاسى! خەت، ئاشىق بىلەن
مەشۇق ئوتتۇرىسىدىكى سۆيگۈ رىشتىنىڭ كۈچلۈك تارتىلىشىدىن
زاھىر بولغان ھاپاجانلىق ۋىسال دەملىرىنىڭ نۇرانە سېيماسى!
ئۇنى سۆيۈش ئىنساننىڭ ئۆز - ئۆزىنى، ئۆز - ئۆزى تەركىبىدە
ھاياتلىق كۈيى بولۇپ جاراڭلىغان سۆيۈملۈك مەھبۇبىسىنى سۆيۈش
بىلەن قانچىلىك پەرقلىنەر، ئاخىر!؟

شائىر دەپتىرىگە ئېڭىشىپ قومۇش قەلىمىنى ھەريان ئۇس-
سۇلغا سېلىش بىلەن يىراقلىق مۇناجاتلىرىغا تۇتاش جاراڭلاپ ساپا
رىغەتلىرىدە سىلكنىپ كەڭ قانات يايدىغان، خەت ۋەزىنىدىن ئۇر-
غۇپ تېشىپ ئىككى قەلب ئارىسىدىكى يىراق چۆل - باياۋانلارنى
يېشىل چىمەنزار ئەيلىگەن ئوتلۇق ئىشقى تۇيغۇلىرىنى مىسرالارغا
تىزدى:

كاشكى بىر رۇقئەئى نامە ئىبەرسە يار خەت،
ئىلتىفات ئەيلەپكى مەن بىچارەگە دىلدار خەت.

ھېچ گۈل سۆز گۈلشەننىڭ گۈلىدىن مەرغۇب ئەمەس،
 يارنىڭ شېرىن سۆزى بىر دەستە گۈل، گۈلزار خەت.
 كىرەككىم ئەيلەپ قەلەم، ياشىم سىياھى ئەيلەبان،
 چىەرەئى زەردىمگە مەن نامە پۈتۈردۈم يار خەت.
 ئەي سەبا، بۇ نامەئى دەردىمنى يەتكۈر يارغە،
 بىر گۈلى بەرگەيمىكىن شېرىن سۆزىدىن يار خەت.
 كەلسە ناگاھ بىر خەتتى ئەھدى ۋەفاسىدىن ئانىڭ،
 ھېچ ئەرمان يوق كۆرۈپ ئۆلسەمكى مەن دىلدار خەت.
 ئەي خۇدايا، رەھم ئەيلەپ يارنىڭ كۆڭلىگە سال،
 بۇ مېنىڭ شورىدە ئەھۋالىمنى بىلگەي يار، خەت.
 نەۋبەتتى سەن ھەم تىلىڭدىن يارغە بىر خەت ئىبەر،
 كىم سىرىڭنى يار بىلسۇن، بىلمەسۇن ئەغيار، خەت^①.

شائىر ئاستا - ئاستا ئۆزىگە قايتىپ، ئۆي ئىچىدە مەيىن
 چاپقىلىپ تۇرغان تىمتاسلىق كۈيىگە بۆلەندى. ئەمدى ئۇنىڭ قەلب
 بوشلۇقلىرىدا، دەپتىرىدە، خەت - نامىسىدە ۋە يەنە قارشىسىدىكى
 بارلىق نەرسىدە ئېغىر جىمجىتلىق ھۆكۈم سۈرەتتى. جىمجىتلىق -
 نىڭ شەكىلسىز قاتلاملىرى ئازاب ۋە دەردۇ ھىجرانلاردىن مۇس-
 تەسنا ئىدى، ئۇ بەئەينى قارا يامغۇردىن كېيىنكى نەم ھاۋانىڭ
 يېنىك تىنىقىغا، ھاياجانلىق ۋىسال دەلىلىرىدىن كېيىنكى مۇلايىم
 تەبەسسۇمغا، بۆشۈكتىكى بوۋاقنىڭ ئەللەي ناخشىسى ئىچىدىكى
 شېرىن مۈگدەشلىرىگە ئوخشايتتى.

ئىنسان تەبىئەتنىڭ مېۋىسى، ئۇنىڭ ھاياتلىق تومۇرى تەبىئەت-
 نىڭ تومۇرىغا تۇتىشىپ تۇرىدۇ. تەبىئەتنىڭ كۈلكىسى ئۇنىڭ
 كۈلكىسى بىلەن، تەبىئەتنىڭ يىغىسى ئۇنىڭ يىغىسى بىلەن مەند-
 داشلىققا ئىگە. ئىنساندا كۆرۈلىدىغان ھادىسە - ۋەقەلەرنىڭ ھەند-
 نىۋاسى تەبىئەتتە تەكرار كۆرۈلۈپ ئىنساننىڭ ئۆزىگە ئالاقىدار
 بولغان بىلىش دەرىجىسىنى ئۆستۈرىدۇ ۋە ئۇنى تەبىئەتكە يېقىنلاش-

① «دېۋانى نەۋبەتتى»، شىنجاڭ خەلق نەشرىياتى 1995 - يىل نەشرى 51 - بەت.

تۇرىدۇ. شۇڭىمۇ ئىنسان تەبىئەت قويندا ئۆزىنى، ئۆزىنىڭ ئەسلىي زاتىنى كۆرۈش ھېسابىغا تەبىئەت بىلەن مەڭگۈلۈك بىر پۈتۈن گەۋدىگە ئايلىنىدۇ. كېچە بىلەن كۈندۈز، يورۇقلۇق بىلەن قاراڭغۇلۇق، يېشىل كۆكلەم بىلەن دەشت - باياۋان، سەل - كەلكۈن بىلەن چاڭقاقلىق قاتارلىقلارنىڭ ھەممىسى تەبىئەتنىڭ بىر - بىرىگە قارىمۇ قارشى ئىككى خىل قاتلىمى سۈپىتىدە ئىنسان تەبىئىتىنىڭ يوشۇرۇن قاتلاملىرىغا سىمۋوللۇق بېشارەت بېرىدۇ. ئىنسان مۇشۇ بېشارەتلەرنىڭ تەسىرى، ئىلھامى بىلەن ئۆزىگە ئىچكىرىلەپ تەبىئەتتەك گۈزەل ۋە نادىر سەنئەت نەمۇنىلىرىنى يارىتىدۇ.

شائىر شۇ تاپتا ئۆزىدە روي بېرىپ ئۆتكەن روھىي ھاللارغا نەزەر سېلىپ ئۆزىنى تەبىئەتنىڭ كىچىكلىتىلگەن سۈرىتىدە قىياس قىلدى ۋە ئۇنىڭ ئىلھامى بىلەن تەبىئەتنىڭ كەڭ ئېتەكلىرىنى خىيالەن قۇچاقلىدى. تەبىئەت بىلەن تەبىئەتنىڭ ئۇچرىشىشى ۋە قوشۇلۇشى مىسلىسىز رەڭدار كەڭلىك يايماقتا ئىدى. ئۇنىڭ گام چەككەندە، گام مەركىزىدە، گام ئۆزىنىڭ تەبىئەت بىلەن كېسىشىش نۇقتىلىرىدىكى باش ئېقىنلىرىدا يۈرگەن شائىرنىڭ ھېس - تۇيغۇ - لىرىدا بارچە نەرسە بىر - بىرىگە زەنجىرسىمان باغلىنىپ بىر ئەزەلەي ۋەھدە - بىرلىكنى سۈپەتلىمەكتە ئىدى. ئۇنىڭ سۈپىتى نۇرغا، ماھىيىتى ھاياجانغا تارتىلاتتى. شەكلى - سىياقى بولسا مەۋجۇداتلارنىڭ تۈر ۋە خىللىرىغا چېچىلىپ مەۋھۇم، پىنھان تۇراتتى. نەۋبەتى ھەيرەتتە قالدى، ئىنسان بالىسىنىڭ كۈللى ئالەم مەۋجۇداتلىرى ئىچىدە جەۋھىرى زات سۈپىتىدە غۇلاچ كېرىپ تۇرۇشلىرى ۋە بارچىگە چەكسىز رەۋىشتە يېيىلىپ نۇر سۈپەتلىك جۈش ئۇرۇشلىرى ئۇنىڭ تەڭرىگە تۇتاش قۇدرەت - كامالدىنى ئاشكارا ئەتكەندە، شائىر قەلبى مىسلىسىز ھاياجان ئىلكىدە دولقۇنلاپ پۈتكۈل ئەزاىي ۋۇجۇدىنى سېھىرلىك كۈچ بىلەن سىلەپ، كىپ، تىترىتىپ ئۆتتى. مۇشۇ جەريانلارنىڭ ھەممىسى شائىرغا ئىنسان قەلبىنىڭ مۆجىزىكارلىق خىسلەتلىرىنى يېڭىۋاشتىن تونۇ.

تۇپ، ئۇنى شېئىرىيەتنىڭ تۈرلۈك شەكىللىرىدە ئىپادىلەشنىڭ چەكسىز مۇمكىنلىكىدىن ئۇچۇر بەردى. شۇنىڭ بىلەن، شائىر نېمىدۇر ئېسىگە كېلىپ، نېمىگىدۇر ئالدىراپ خەتنى قويىغا سالىدى - دە، بالىخانىدىن ئايۋانغا چۈشۈپ ئىشكىتىن سىرتقا چىقتى.

4

نەۋبەتنىڭ ھەر كۈنلۈكى شىپاخانىغا كېلىپ ئاتىسىغا ھەمراھ بولۇشى ئۇنىڭ ئۆز خاھىشى ئەمەس ئىدى. ئۇ كۈن بويى ئۆيىگە بېكىنىپ ئولتۇرۇپ شېئىرىيەت - نەزم كۆكىدە دەخلىسىز پەرۋاز ئېتىشىنى قانچە ئارزۇ قىلىسمۇ، بۇ ئارزۇ ئاتىسى مۇھەممەد تەرىپىدىن تولۇق رىغبەتلەندۈرۈلۈپ ھىمات قىلىنغان بولسىمۇ، شائىر كۈنسېرى كۈچىيىپ ۋۇجۇد مىقياسىدىن ئۆرلەپ تېشىۋاتقان ئەر. لىك نومۇس كۈچى سەۋەبىدىن شىپاخانىغا، ئۇ يەردىكى خامۇش، نىمجان كىشىلەر ئارىسىدا تەرلەپ پىشىپ ئىشلەۋاتقان، شىپالىق قوللىرى بىلەن ئەل - ئاۋام ئارىسىدا شانۇ شۆھرىتى ئېشىپ بېرىۋاتقان جاپاكەش ئاتىسىغا تارتىلاتتى. يىگىتلىك مەۋسۈمىنىڭ جاھاننى مالىمان قىلىشقا يەتكۈدەك كۈچ - قۇۋۋەتلىرى شېئىر ئىجادىيىتىنىڭ سەرپىياتلىرىدىن ئېشىپ - تېشىپ تۇراتتى. ئۇنىڭ ئۈستىگە بۇ يەردە كۈنلۈكى قايناپ تۇرىدىغان ئادەملەر. نىڭ خىلمۇ خىل كۆرۈنۈشىدە ئۇ بىلىشنى ئىزدەيدىغان رەڭدار ھايات سىرلىرى ئەكس ئېتىپ، ئۇنىڭ تەسەۋۋۇر ۋە تەپەككۈر قاناتلىرىغا ئىلھام بەخش ئېتەتتى، ئوي - خىيالىنىڭ مەنىدار رېتىملىرىغا يىپ ئۇچى چىقىراتتى. شۇڭا، نەۋبەتى شىپاخانىنى تىرىكچىلىك يولى، يۆلەنچۈكى سۈپىتىدە ئەمەس، بەلكى ھاياتقا نىشانەن ئېچىلغان بىر يورۇق كۆزەك سۈپىتىدە قوبۇل قىلىپ، ئۇنىڭ بىلەن ئىنسان قەلبىگە ئەركىن نىگاھ تاشلاش ئىشتىياقىنى ھەمدە ئاتىسىغا ھەمدەم بولۇشتەك ئوغۇللۇق بۇرچىنى رېئاللاشتۇر.

غانىدى.

نەۋبەتى ھەممىگە تەكشى نىگاھ ئاغدۇراتتى، ئۇنىڭ كۆزلىرى شىپاخانىغا كەلگەن ھەربىر كىشىنىڭ تاشقى كۆرۈنۈشىدە بىرنەچچە دەقىقە توختاپ، ئۇنىڭ ئاساسىي، تىپىك ئالامەتلىرىنى بىر - بىرىگە زەنجىرسىمان چېتىپ، مۇئەييەن كېچىك ھاسىل قىلغاندىن كېيىن، ئۇنىڭ قەلب داللىرىغا بىمالال شۇڭغۇپ كىرەتتى. ئۇ - نىڭ كۆرگەنلىرى خازان پەسلىدىكى تەبىئەتنىڭ سولغۇن، مۇڭلۇق كۆرۈنۈشىگە ئوخشاپ تۇراتتى، بۇ ھال يەنە كېلىپ ھەممىدە، ياش پەرقى رەد قىلىنغان ھەر بىر جاننىڭ ئىچكى ئالىمىدە ئوخشاشلا ئەكس ئېتەتتى. نەۋبەتى شۇ يوسۇندا شەكىلدىن - شەكىلگە، جاندىن - جانغا كۆچۈپ ئىچكىرىلەيتتى، ئاشۇ سولغۇن، مۇڭلۇق قەلب داللىرىدا ئايلىنىپ، تۇرۇپ - تۇرۇپلا يەنە ئۆزىگە قايتىپ ئارىدا شەكىلسىز گۈركىرەپ سوقۇۋاتقان قارا بوراننىڭ تىۋىشىنى ئاڭلايتتى. قارا بوران ئىنساننىڭ ھەممىلا بوشلۇقلىرىدا زاھىر ئىدى، ئۇ ئىنساننىڭ ئۆزى بىلەن ئۆزگە ئارىسىدا، تەن بىلەن روھى ئارىسىدا، سىرتقى كۆرۈنۈشى بىلەن ئىچكى ماھىيەتلىرى ئارىسىدا دەھشەتلىنىپ ئۇلارنىڭ بىر تۈز سىزىق ئۈستىدە قوشۇلۇ - شىغا ئىمكان بەرمەيتتى. شۇڭا، ئىنساننىڭ سىرتقا ئىپادە قىلغان - لىرى ئىچكى بارلىق مىقياسىدىن كەلگەن بولسىمۇ، ئەمما ئارىدد - كى ئۆتۈشمە يول، بوشلۇقنى قارا بوران دەھشىتى ئىگىلەپ تۇر - غاچقا، ئەسلىي تەركىبلەر تۈزۈپ كېتەتتى ياكى ماسلىشىش رەۋد - شىدە سۈپەت ئۆزگىرىشى ھاسىل قىلىپ ناھايىتى سۇس ئىپادىلە - نەتتى. بۇنداق دەۋر قىلىش ئۇزاققىچە داۋاملىشىپ ئادەتكە ئايلى - نىپ قالغانلىقتىن، ئىنساندا ھارغىنلىق، ئۈمىدسىزلىك ۋە قور - قۇش كەيپىياتى شەكىللىنىپ، ماھىيەت پەرۋىشكارلىقى بىر ئىزدا تاشلىنىپ قالغان ھەمدە نەزەردىن ساقىت قىلىنغانىدى. شۇ سەۋەب - تىن نەۋبەتى گاھ ئېچىنىش تەرزىدە ئۇھ تارتاتتى، گاھ ھېسداش - لىق تەرزىدە ئۇلۇغ - كىچىك تىناتتى.

نەۋبەتى قەلبلەر ئىچكىرىسىدە، قەلبلەرنىڭ ئەڭ پىنھان چىد -

لىقلىرى ئارىسىدا تۇرۇپ، يەنىلا ئۆز بەرقىگە تارتىشىپ جىلۋە ئەيلەپ تۇرغان ياپپىشىل ھاياتىي بىخلارنى كۆردى. بۇ بىخلار ھەربىر كىشىنىڭ قەلب پىنھانلىرىدا سىرتقى ئۇرۇنۇشلىرىدىن، ئىمكانى بوشلۇقلىرىدىكى بوران سوقۇشلىرىدىن تۆكۈلگەن سېرىق يوپۇرماقلار ئاستىدا يوشۇرۇن ياتاتتى. ئۇلارنىڭ بوز - توپىلىرى نەچچە مىڭ يىللىق ئېتىقادنىڭ قان - تەرلىرى بىلەن سۇغىرىلىپ ئۆزلىرىگە ئېسىل نەسىل - نەسەب تىپلىرىنىڭ كۈچ - قۇۋۋەت مەنبەلىرىنى ئۇلىغاچقا، ئۇلارنىڭ سۈپىتى ۋە بەرقىدە رەڭدار گۈل - چېچەكلەرنىڭ، شېرىن - شېكەر مېۋىلەرنىڭ سېمىمىسى نامايان بولاتتى. تەسەۋۋۇر بەھرىدە گۈزەل ئىستەكلەرگە غەرق بولغان نەۋبەتى ئاشۇ بىخلارنى ئۇلارنىڭ بەرقى - بالاغىتى بىلەن قوشۇپ غۇلاچلىرى ئارىسىغا ئالدى. بۇ ھاللاردا، ئۇ ئۆزىدىن ھالقىپ ئۆزىگە قوشۇلدى، يەنى ئۇ ئۆزلۈكنى ئۆزگىلەر قاتلىمىدا كېڭەيتىپ ئالەمگە يېيىلدى.

— تەندە ئاغرىق ئالامىتى كۆرۈنمەيدۇ، خېنىمنى ئۆيلىرىگە ئەكەتتىپ ئوبدان كۈتسە. كەم ماغدۇرلۇققا قۇۋۋەتلىك تائامدىن ئۆزىگە چارە تېپىلماس، — مۇھەممەدنىڭ ئاۋازى ۋە ئۇ بەلگە بېرىۋاتقان بىمارنىڭ ھال - ئەھۋالى نەۋبەتىنى مەندار ئوي - پىكىرلەر ئىچىدىن تارتىپ چىقتى. ئۇ ئاتىسىنىڭ ئالدىدا سېرىق غۇنچىدەك تۈگۈلۈپ ماغدۇرسىز ئولتۇرغان زەپىران قىزغا بىر قۇر نەزەر ئاغدۇرغاندىن كېيىن، يەر ئۆزرە بېقىپ سۆز قىستۇردى: — سېرىقلىق ئوتتىن، ماغدۇرسىزلىق كۆيۈك ھەسرەتتىن بولۇر. ئىشق ئوتى تۇتاشقان، ئەرك - مەيلى قىسىلغان قەلبىنىڭ جاراھىتىگە ۋىسالدىن بۆلەك داۋا كار قىلماستۇر. خېنىمنىڭ مەيلى - ئىختىيارىچە نىكاھقا رازىلىق بەرسە شىپاسى ئۆز - ئۆزىدىن ھاسىل بولۇر، پەرزلىرىمۇ گۈلى - گۈلىدە ئادا بولغاي، ئانا. شۇئان قىزنىڭ گۈنسىز كۆزلىرىدە قۇياش پارلىغاندەك بىر نۇرانلىك ئەكس ئېتىپ، پۈتۈن ئەزايى - ۋۇجۇدىغا تارقىلىپ كەتتى. ئۇنىڭ قەددىنى بىردىنلا رۇسلاپ تىك ئولتۇرۇشلىرى ۋە

«رەھمەت سىلىگە، ئەۋلىيا غوجام» دېگىنىچە يىغلامسىراپ ئانىسىدا - نى تارتىشلىرى گاڭگىراپ قالغان مۇھەممەدنىڭ قەلبىدە ئوغلغا نىسبەتەن ئادەتتىن تاشقىرى بىر خىل پەخىرى - ئىپتىخار ھاياجىنى قوزغىدى. ئۇ نەۋبەتنىڭ يېنىپ تۇرغان كۆزلىرىگە تىكىلدى. بۇ كۆزلەر شۇنچىلىك نۇرلۇق، شۇنچىلىك تېرەن ئىدىكى، كىشى ئۇنىڭ ئالدىدا پەقەت سەممىيەت ۋە ئەسلىي چىنلىق قۇربى بىلەنلا تىك تۇرۇشقا قادىر ئىدى. شۇ ئەسنادا ئۇنىڭ سىياقىدىن، نۇر ئۆرلەپ تۇرغان ئىچكى چوڭقۇرلۇقىدىن سۈدىمىگە، تىجەن ھەز - رەتكە تۇتاش كەتكەن ئۇلۇغ بىر جىلۋىگەر دۇنيا نامايان بولۇپ مۇھەممەدنىڭ قەلب رىشتىلىرىنى تىترەتتى. ئاتا بىلەن بالا بەئەينى سامادىكى قۇشقا ئوخشاش پەرۋاز ئېتەتتى، ئۇلارنىڭ كۆرۈش دائىرىسى تۇيغۇ دائىرىسى بىلەن كېڭىيىپ، قۇياشتەك پارلاپ ئۆتكەن سۈيۈملۈك سېپىمالارنى تاماشا ئەيلەيتتى.

نەۋبەتنىڭ كۆزلىرى ئاتىسىنىڭ جىددىي مەشغۇلات تەرتىپىدە - رىدە بولسىمۇ، ئەمما ئۇنىڭ خىيالى ئەمىلىيەتكە تەرەپ - تەرەپتە جاھان كېزىپ ئۇستازى شەيخ نىزامىدىن كاككۇك ھەزرەتلىرىنى ئىزدەيتتى. ئۇ تەلەپپۇز قىلىپ مۇئەييەنلەشتۈرگەن قارا بوراننىڭ خۇلقى ۋە ماھىيەتلىرى بىلەن شەيخنىڭ فانىلىق ئالىمىدىكى غا - يىبلىقى ۋە سەرگەردانلىقى ئارىسىدا روشەن بىر باغلىنىش كۆرۈ - لۈپ، بەھرىدار ئالەمنىڭ سۈزۈك ھاۋاسى تۇتۇلغاندەك بولدى، شائىرنىڭ قەلبىنىمۇ مۇڭ - پىغان قاپلاپ نەپىسىنى قىستى. شۇئان ئۇ ئورنىدىن تۇرۇپ ئىچكىرىكى ھۇجرىغا كىرىپ كەتتى. ئۇ، شەيخنى كەچ كۈزدىكى سەرسانە يوپۇرماققا ئوخشاش ھايات دەشتىنىڭ ئىزغىرىن سوغۇق شاماللىرىدا لەيلەپ ئۇچۇپ مۇڭلۇق ئاۋاز تارقىتىپ يۈرگەن بىر سىياقتا كۆرۈپ، ئۇنىڭ دەردۇ جاپا - سىغا تەڭ ئورتاق بولغانىدى. ئالىم - ئالەمنىڭ زاھىر مەۋجۇدىدە - تى، ئالىم سۆھبىتى - بەھرىدار دۇنيانىڭ خاسىيىتى، مەنئۇيەت بوستانىنىڭ شېرىن نېمىتى. مۇشۇ مەۋجۇدىيەت رىشتىلىرىگە چى - گىلىگەن، مۇشۇ بەھرىدار دۇنيادا ئۆسكەن ۋە قەلبى - روھىنى

مۇشۇ دۇنيانىڭ ئىلىم - مەرىپەت، ھەق - ئادالەت جاۋاھىراتىدۇر. -
 ىرى بىلەن يورۇق - روشەن ئەيلىگەن شائىرنىڭ جۇدالىق ئازاب-
 لىرىنى چۈشەنمەك ئانچە تەس ئەمەس ئىدى. ئۇ ئىلھام دەۋىتى
 بىلەن قولغا قەلەم ئېلىپ، ئۆز ھاياتىنىڭ ئالىمۇ ئارىقى سۆھبەت-
 لىرىگە بولغان كۈچلۈك ئەقىدە - ئىخلاسىنى ۋە ئىنسان بالىسىنىڭ
 ئۇنىڭ بەھرىدە ئېرىشىدىغان ھايات رىزقى ئاپتاپلىرىنى مىسرالارغا تىزدى:

ۋەھ نە ياخشىدۇركى ئالىم سۆھبەتدە بولسا فەيز،
 شۈكرى قىلغىلىكىم خۇدانىڭ رەھمەتدۇر بولسا فەيز.
 ۋاجىبى ئىمان بىرىسى سۆھبەتى ئالىم ئېرۇر،
 ھەر زەمان ئولتۇركى ئالىم سۆھبەتدە بولسە فەيز.
 ھەر كىشى ئولتۇرسە ئالىم سۆھبەتدە بىر زەمان،
 مەغپىرەت قىلغاي گۇناھىنى بىناگەھ بولسە فەيز.
 بىرىيا تائەتدۇرۇر بىلگىلىكى ئالىم سۆھبەتى،
 جۈملەئى قىلغان گۇناھىغە كەفارەت بولسا فەيز.
 ھەر كىشى ئولتۇرسە ئالىمنىڭ يۈزىگە تەلمۈرۈپ،
 بىشەك ئول تائەت سەۋابىنى تاپاركىم بولسا فەيز.
 رەھمەتى ھەقدىن ئۈمىد ئەتسەڭ كېچە بىدار بول،
 نە ھەلاۋەتدۇر كىشىگە ھەر سەھەردە بولسە فەيز.
 نەۋبەتى ئاجىز، جەھاندا دوست تۇتغىل ئالىمى،
 تا تىرىكدۇرسەن گۇناھىڭنى كەچۈرگەي بولسە فەيز^①.

5

تەبىئەت ئويغانغانىدى، ھەممە ياقىتىن باش باھارنىڭ يېشىل
 تىۋىشلىرى ئاڭلىناتتى. توڭلىرى ئېرىپ ئېسىلگەن تۇپراق قاتلام-
 لىرىدىن كۈزگى بۇغداي مايىسلىرى ۋە بېدىلەرنىڭ يۇمران بىخلىد-

① «دېۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى،
 50 - بەت.

رى باش چىقىرىپ، ئەمدىلا يوپۇرماق يارغان سۆگەت - مەجنۇنتال چىۋىقلىرى بىلەن بىللە ئالەمگە يېشىللىق جىلۋىسى بەخش ئەتمەكتە ئىدى. كۈنلۈكى سۈزۈك جىمىرلاپ تۇرىدىغان ئوتلۇق قۇياش نۇرلىرى تەنلەرنى قىزدۇرۇپ، زىمىستان بويى ئۆچەكتە ياتقان ئىنسانىي تۇيغۇلارنى بىر - بىرلەپ ئويغاتماقتا ئىدى. مېۋىلىك دەرەخ - لەرنىڭ چېچەكلىرى رەڭدار جىلۋە ئەيلەيتتى، قۇشلار ناۋا قىلاتتى، سۈندۈك ۋە قارلىغاچلارنىڭ تەرەپ - تەرەپتە پەر قېقىپ ۋە - چىرلاشلىرى تەبىئەتنىڭ ھۆسنىدار، قاينام - تاشقىنلىق ھاۋاسىدىن بېشارەت بەرمەكتە ئىدى.

يەركەن شەھىرىدىن كەلگۈسى قاناتلىق خەتنىڭ ئۇچۇرىنى يەتكۈزۈپ، شائىر دوستىنىڭ رايبى بويىچە سەھرا ئارىلاپ قايتىپ كېلىۋاتقان موزدۇز قۇربانىنىڭ كۆزلىرى ئويناپ كۈلكە بىلەن قىسىلدى. ئۇ گۈلباغ مەھەللىسىدە ئۆزلىرىگە يولۇقۇپ ئۆتكەن ناتو - نۇش بىر گۈزەل قىزنىڭ شائىرغا قايرىلىپ قارىغىنىنى، بۇنىڭ تەسىرىدە شائىر چېھرىنىڭ شەلپەردەك قىزىرىپ كەتكەنلىكىنى كۆرۈپ قالغانىدى. ئاشۇ كۆرۈنۈشلەر، بولۇپمۇ شائىر چېھرىدىكى نومۇس كۈچى تەپكەن قىزىللىقنىڭ ھېلىغىچە ئۆچمەي بىر ئىچكى ئوي - خىيالغا تارتىشىپ تۇرغانلىقى گەپدان قۇربانغا تۇتقا بولۇپ بەرگەنلىكتىن، ئۇ كۈلكىدىن قىسىلغان ھەييار كۆزلىرى بىلەن ئۇياق - بۇياققا بىر قۇر قارىۋېتىپ بوش ئاۋازدا گەپ تەشتى: - ئۇ سەرۋى بويلۇق نازىن خېنىم دوستۇمنىڭ كۆڭلىنى ئوۋلاپ قاچتى. ئېيتقىنا، ئەزىزىم، ئىشقا ئۈستىگە چۈشكەن تەڭ - قىس ئىشقا ئەلچىلىكتىن ئۆزگە يەنە بىرەر ياخشى چارىمۇ بارمۇ؟!

نەۋبەتى كەچكى شەپەق نۇرلىرى ئىچىدىن لەۋ يېرىپ كۈلۈم - سىرىدى:

- مېنى گۇناھقا شېرىك ئەيلەمە، قەدىردانم! ئۇزلۇق - گۈزەللىك ئاللا چېھرىدىن تۆكۈلگەن نۇر - زىيادۇر. ئۇ جان ھىممىتىدە ئەۋجلىنىپ ئالەمگە يېيىلىدۇ. ئۇنىڭ بەھرىدە ئىشقا

چوغدانلىرىنى قىزدۇرماسلىققا بەندىدە نە چارە. ناتونۇش نازىنى،
بىر تىزىق نۇر - زىيا ۋە بىر يەلپۈم شامالغا ئۇزۇلۇش ئىخلاسمىنى
ئىشقىمنىڭ چىنلىقىغا قايتۇردى، يىراقتىكى يارىمنىڭ سۈپەت -
سۇباتىنى تەسۋىرلەپ ماڭا دىدار نېمەتلىرىدىن نېسىۋە ئاتا قىلدى.
ئۇ دەملەردىن بۇ دەملەرگىچە بولغان سۈكۈتۈمنىڭ چوڭقۇرغا نەزەر
سالساڭ، ئىشقى ھەققىگە تالىق ئوت - گۈلخانلىرىمنىڭ ئىس -
تۈتەكلىرىنى كۆرگەيسەن. ئىنشا ئاللا، ئەلچىلىك ھىممىتىڭ بىلەن
ئىنتىزارلىق يار خېتىنى كۆرۈمگە سۈرتكەيمەن.

- بىلىمەن، ئىشقىتىكى كاج، بىنەزەرلىكىڭ تۈپەيلى ئاستا-
نىدىكى نازىنىلەرنىڭ ھالى خاراب، باغرى كاۋاپتۇر، بۇنىڭ ئۇۋا-
لى ساڭا بولمىسىكەن، ئىلاھىم! يارنىڭ ئەھدۇ ۋاپاسى خەت بىلەن
بىرگە كۈلۈپ كەلسە، مەن كەمىنە بۇرادىرىڭ قانچىلىك خۇش
بولۇپ كېتىرمەن، ھە. سەۋر قىل، ئاتام قىشلىق سودىسىنى
تۈگىتىپ يەركەندىن قايتىش تەرەددۇتىدا، يەنە ئىككى ھەپتىلەردىن
كېيىن ئاماننىڭنى ئېلىپ بىزگە قۇچاق ئاچقۇسى.
ئىككى دوست بىر - بىرىگە قارىشىپ مۇلايىم كۈلۈمسىرەش-
كىنىچە ئامان - ئېسەنلىك تىلىشىپ خەپىرلەشتى.

تۈن نىسپى، شېرىن ئۇيقۇدا ياتقان نەۋبەتنىڭ چۈشلىرى
قانائەتلىك ئىدى. رەڭدار چۈش ئالىمى ئىچىدە غايىبىتىن بىر ئاق
پەرىزات پەيدا بولۇپ، پەنجىرىلەردە تىترەپ، ئويناپ ئېقىۋاتقان
ئاپئاق نۇر تالالىرىغا تىكىلگىنىچە خىيالچان ياتقان نەۋبەتنىڭ
ئالدىغا كېلىپ توختىدى. شۇ ئان باھار شاماللىرى باغۇ بوستانلار-
دىكى گۈل - چېچەكلەر لېۋىدىن ئەكېلىدىغان بىر خىل يېقىملىق
خۇش پۇراق نەۋبەتنىڭ دىماغلىرىغا ئۇرۇلدى ۋە ئۇنىڭ نەپسى -
ھەۋسىنى ئوتقاش مىسالى ياندۇرۇشقا باشلىدى. «ئەھ» دېگەن
نازۇك ئاۋاز ئۆي ئىچىدىكى جىمجىتلىقتىنلا ئەمەس، بەلكى ھەردە-
كەتتى تىزگىنلەپ تۇرغان روھ زەنجىرىنى ئۇزۇپ تاشلىدى. يۈم-
ران ۋە ئىللىق بارماقلارنىڭ ئوتتەك كۆيۈپ تۇرغان ساقاللىق
يۈزلەرنى سىيپاپ ئۆتۈشى جان قەپەسلىرىنى بىر - بىرلەپ سۇندۇ.

رۇشقا باشلىدى. «ئاھ...» دېگەن ئاشۇ سۈزۈك سادا نەۋبەتى بىلەن غايىب پەرىزاتنىڭ، ياق، كۈندۈزى يولۇقۇپ ناز قىلىپ ئۆتكەن ھېلىقى ناتونۇش نازىنىنىڭ توۋا - ئىستىغپارىمۇ ياكى يېقىنلاپ كەلگەن ۋىسال دەملىرىگە بولغان ئىلتىجاسىمۇ، بۇنىسى ئېنىق ئەمەس ئىدى. نەۋبەتى ئۆزىنى ئەسىر ئالغان بىر قۇدرەتلىك سېھىرىي كۈچنىڭ تىلىملىرىنى خىيال قىلىشقا ئۈلگۈرمەي تۇرۇپ، ئۆزىنىڭ تۇنجى رەت ئايال زاتى بىلەن تۇغما ھالەتتە گىرەلىشىپ ئاللىبۇرۇن چېكىنىش مۇمكىن بولمايدىغان ئەسەبىي ھاياجان ئىلا-كىگە ئۆتۈپ كەتكەنلىكىنى بىلدى. نەۋبەتى شۇ ھالدا بىر خىل توسقۇنسىز كۈچ - تەن بىلەن روھنىڭ بىرىكىشىدىن ھاسىل بولىدىغان قۇدرەتلىك ئىنسانىي كۈچنىڭ سېھرىي كارامەتلىرى ئاستىدا غۇۋالىشىپ بېرىۋاتقان شەرىئەت ھەم تەرىقەت يوسۇنلىرى ئۈستىدىن پۈتۈنلەي غالىب كەلگەنىدى. ئۇ چۈش قوينىدا تۇرۇپ چۈشتىن، تەندە تۇرۇپ تەندىن ئۆرلىدى، ئۇنىڭ ھەربىر پەللى - قاتلىمىدا بۇ ئالەمدىكى بارلىق ئۇقۇملار، چۈشەنچىلەر بىر - بىر - لەپ ئۆز ئەھمىيىتىنى يوقىتىپ بارماقتا ئىدى. نەۋبەتى خۇددى ئاق، قارا رەڭ ئۆزئارا قوشۇلۇپ كەتكەن تىنىق بوشلۇق ئىلكىدە قاناتلىنىپ لەرزى، بىمالال پەرۋاز قىلاتتى. بۇ، ئاڭنىڭ سىرتىدىكى يوقلۇق ئالىمى، مەۋجۇداتلارنىڭ تېخى ئېچىلمىغان يېپيېڭى تىلىمىگاھى، مەۋھۇم قاتلىمى ئىدى. ئاشۇ پايانسىز ئالەمدە ئادەم ئۆزىنى گويا كىرىچتىن ئۈزۈلگەن ئوققا، قاناتلىرى يېشىلگەن ياكى قەپەستىن بوشىتىلغان قۇشقا ئوخشاش ھۆر، بەختىيار سېزەتتى. ئۇ يەردە ئىنسان بالىسىنىڭ كۆرىدىغىنى بىر ئۆزى، بىر ئۆزى بولغاندىمۇ پۈتكۈل ئالەمگە باراۋەر، پۈتكۈل ئالەمنى ئىدارە قىلغۇ-چى ۋە تەمىن ئەتكۈسى ئاجايىپ زور ھەم قۇدرەتلىك ئۆزى بولاتتى...

ئارقا ھويلىدىكى قىزىل تاجىلىق چار خورازنىڭ سوزۇپ - سوزۇپ چىلاشلىرى چۈش چېچەكلىرى ئىچىدە ئالەمگە تەڭلەشكەن ۋە ئۇنىڭدىن قەدەممۇ قەدەم ھالقىپ بېرىۋاتقان نەۋبەتنى ئويغاتقان.

دا، ئەتراپ ئاللىبۇرۇن يورۇپ تاڭ قۇياشنىڭ دەسلەپكى نۇرلىرى پەنجىرە ئاراجلىرىدىن شۇڭغۇپ كىرىپ بىرنەچچە تال ئۇزۇن نۇر دەستىسىنى ئۇدۇلدىكى تامغا سانجىپ بولغانىدى.

تۇن، خۇددى غايەت زور قارا تونغا ئوخشاش جىمىكى مەۋجۇ. داتلارنى ئۆزىنىڭ مېھرى ئاتەش، كەيپى ئەجەش باغرىغا تارتىدۇ ۋە پىنھانە ئىمكانلىرى ئىچىدە يالىڭاچلايدۇ. كىشى ئۇ يەردە ئەركىنىڭ ھېس - تۇيغۇدىن ھالقىغان ئارامدار چەكسىزلىكىگە يېيىلىدۇ. بۇنىڭ بىلەن، ئۆزىنىڭ كۆرۈش دائىرىسىدە ئۆزىگە ھالقىپ كېڭەيگەن ئەسلىي قىياپىتى ۋە ئەسلىي ھۇزۇرى روشەنلىشىدۇ. ئارقىدىنلا كىشى بارچە بىلەن بولغان ئالاقىدارلىقتىن بىر - بىرلەپ بوشىنىپ، ئۆز مەيلى ئىلكىدە ھۆر تىنىق ئالغان ئۆزلۈكنىڭ تەبىئىي قىسمىغا قايتىدۇ. شۇڭا، تۇن قوينىدا روي بەرگەن ئىشلار كۈندۈزدىكىگە، ساختا نىقاب - پەرەنجىلەر ھىمايىسىدە روي بەرگەن ئىشلارغا قارىغاندا تېخىمۇ چىن، تېخىمۇ ئەركىن، تېخىمۇ بىۋاسىتە بولۇپ، ئادەملەرنىڭ ماھىيەتكە ئالاقىدار تەجرىبىلىرىنى كۈچەيتىدۇ. شۇنىڭغا ئوخشاش، نەۋبەتنىڭ چۈش ۋاسىتىسى بىلەن ئايال زاتىدىن تاپقان تۇنجى ۋىسال شادلىقى، بىلىش قاتلىمىغا سىڭدۈرگەن ھاياتلىق تەجرىبىسى كېچە، ئەركى ۋە ئۆزلۈككە باغلانغان ھالدا ناھايىتى تەسىرلىك، ناھايىتى ئۈزۈل - كېسىل بولغانىدى. ئۇ، ئەۋۋەلىدە ئادەت بويىچە ھەر ئىشنىڭ سەۋەبىنى ئاللاغا، ئاللانىڭ ئىرادىسى ۋە ئىجازىتىسىز قىل تەۋرىمەيدۇ، دېگەن ئەقىدىگە باغلاپ قىياسلىغان بولسا، ئەمىلىيەتتە، ئۆزلۈكنىڭ ئۆزىگە، ئۆزىنىڭ ئاللا بىلەن بولغان بىرلىكىگە، مۇشۇ بىرلىكتىن ئىنساندا قايتا مەۋج ئۇرىدىغان ئەركى ھاۋاسىغا باغلاپ قىياسلاشقا باشلىدى. ئۇ چۈش ۋىسالى ئاچىققان يۈكسەك مەنىۋى پەللىلەردە، ئاڭ - ئىدراكىتىن تاشقىرى ئاشۇ تىنىق ئالەمدە كۆرگەن، تەڭرىگە ناھايىتى يېقىن، بەئەينى تەڭرىتائالادەك زورىيىپ ئالەمنى كەڭ غۇلاچىلىرى بىلەن قۇچاقلايدىغان قۇدرەتلىك ئۆزلۈك سېمىياسىنى قايتىدىن كۆز ئالدىغا كەلتۈرۈپ، ئۇنىڭ نەق ئۆزى ياكى بىر خىل

ئېزىش پەيدا قىلغان خىيالىي تۇيغۇ ئىكەنلىكى ھەققىدە چوڭ-
قۇر خىيالغا پاتتى.

«مېنى» دەيتتى نەۋبەتى تەئەججۇپ ۋە گۇمان ئىچىدە خىيال
سۈرۈپ، «پانىي ئالەم بىلەن باقىي ئالەم كېسىشكەن ئۇ تىنىق
بوشلۇقتا پەرۋاز قىلىشقا مۇشەررەپ ئەيلىگەننى نېمىدۇر؟ مەن ئۇ
يەردە بىر ئۆزۈمدىن ئۆزگە مەۋجۇداتنى ئىلغا قىلىمىدىم، تەندىن،
بەلكى تەن سۈپەتلىك روھتىن قاناتلاندىم، ھاياجان مېنى شامال
مىسالى كۆتۈردى، روھىمنىڭ كۈر مىڭلىغان رەڭدار جىلۋىلىرى
ئىچىدە كۆزۈم قامىشىپ ئاستا - ئاستا كېڭەيدى. مەن تەڭلەشكەن
ئالەم مېنىڭ بىلەن پەرقسىز ھالدا كىچىكلىگەندەك بولدى، قوللى-
رىمنى كېرىپ ئۇنىڭ چەك - پاسىللىرىدىن ھالقىپ ئۆتۈپ كېتىش-
كە تاس - تاماس قالدىم. مەن ئۆزۈمنىڭ ئۇ قەدەر كۈچلۈك
ئالەملىك ۋىسال ئىلكىدە زوراينغانلىقىنى ئۆزۈم سەۋەبلىك، ئاشۇ
ئازدۇرغۇچى ئاق پەرىزات - ناتونۇش نازىنىن سەۋەبلىك، تەن
بىلەن روھنى ئارىلىق قالدۇرماي تارتىپ بىر مۇتلەق گەۋدىگە
ئايلىاندۇرۇش ئىشتىياقىدىكى ئەسەبىي ھاياجان سەۋەبلىك كۆردۈم.
بۇ ھاللار يەنە باشقىچە بىر شەكىلدە مەندە پات - پاتلا زاھىر
بولاتتى. ئوي چۆلىدە سەرسانە يۈرەتتىم، ئىلھام ئاتلىق، ۋەھىي
سىياقلىق ھاياجان شاماللىرى ماڭا قانات بېرەتتى. سىلكنەتتىم،
نۇر تېزلىكىدە كۆتۈرۈلۈپ ئۇچاتتىم، قەلبىم شاخلىرىدىن رەڭ-
دار، شېرىن سۆز چېچەكلىرى قارسىمان لەپىلدەپ تۆكۈلۈشكە
باشلىغان دەملەردە كىچىككىنە زاھىر ئۆزىدىن ئالەمگە باراۋەر چەك-
سىز باتىن ئۆزىنىڭ ئىلكىگە كۆچۈپ كېتەتتىم. ئۇمۇ خۇددى تەن
كۆكىدىكى، شەھۋەت ئۆركەشلىرىدىكى ئاشۇ قۇدرەتلىك ئۆزگە
ئوخشايتتى. ئۇلار ئارىسىدا شەكىلەن ئوخشاشلىققا ئەمەس، بەلكى
يەنە ئوخشاش ئىلاھىي مەنىدارلىقمۇ بار ئىدى. بۇ، قانداق قۇدرەت
ئۆزى؟ تۈزۈلمىسى سىرلىق، قىسمىتى چەكسىز، راھەت - ھۇزۇ-
رى دەققىلەر ئارا زاھىر ھەم غايىب، سۈپەت - سۈباتى ئالەم
ھۆسنىگە رەڭداش ئىنساننىڭ ئۆزلۈك قۇدرىتىمىدۇر؟! ئېھتىد.

مال، ھەممە ئۇنىڭ ئاشۇ پىنھان سۈكۈتىگە يوشۇرۇنغان ھالدا تاشقى ئالەمنىڭ سەۋەبلىرىگە ئۇرۇلۇپ ئوت ئالغۇسىدۇر. ئىنساننىڭ ئۆزىدىكى پىنھانە قۇدرەت ئوت-ئاتەش تەسىرىدە پىشىپ يېتىلگۈسى، ئۆزىنى زاھىر ۋە روشەن ئەتكۈسىدۇر، ئاخىر... ئاھ، پەرۋەردىگارا، ئىنساندا ۋە ئۇنىڭغا تۇتاش كەتكەن كۈللى ئالەم مەۋجۇداتلىرى روھىدا ئۆزۈڭنى پىنھان تۇتۇپ تۇرغان بولساڭ، ھەر ۋاقىت، ھەر زامان ھازىر - نازىرسەنكى، مەندەك بىر غېرىب ئاشىقنىڭ ئەسلىم ۋە ۋەسلىم سەۋەبىدىن گۇناھقا شېرىك بولغىنىم - نى مەغپىرەت قىلغايىسەن! دۇئا - ئىبادەت، توۋا - ئىستىغپارلىرىم بىلەن تېنىمنى، دىلىمنى ۋە ئىمانىمنى پاكلىشىمغا ئىجازەت بەرگەيسەن!»

نەۋبەتى ئەمدى خېلىلا يېنىكلەپ قالغاندەك بولۇپ ئورنىدىن ئىرغىپ تۇردى. چۈش كۈيى ھېلىھەم ئۇنىڭ قەلبىدە شېرىن ئاقاتتى، ۋۇجۇدى ئۇنىڭ كەيپىدە يېنىك تىترەيتتى. شائىر ھاياتقا بولغان بىرخىل چىنلىق، ھۆرمەت ۋە ئىنتىلىشچان ئوتلۇق ئىشقى دەۋەتلىرىدە قولىغا قەلەم ئالدى:

بەناگاھ ئۇچرادى بىر دىلرەبا، تۇردىكى قاش ئاتتى،
ھەزىن كۆڭلۈمنى غارەت ئەيلەدى، سىرىمنى پاش ئەتتى.
جەھانغە كەلمەگەي ھەرگىز ئانىڭدەك بىر پەرى پەيكەر،
كېچە - كۈندۈز فىراقىدا كۆزۈمنى غەرق ياش ئەتتى.
فىراقىدا ئەگەر قان يىغلاسام ئەيىب ئەتمەڭىز زىنھار،
مۇسۇلمانلار، نېتەي، بىچارە كۆڭلۈمنى تالاش ئەتتى.
ھەرەمدىن چىقتى ئۆلدەم جىلۋە ئەيلەپ ماھى تاباندەك،
كەرەشمە بىرلە مەندەك بىنەۋالارنى ئاداش ئەتتى.
سەلاسىل زۇلفىنى دام ئەيلەبان چۈن دىلەرى سەيپاد،
جەمالى خىرمەنى ئۆزرە قارا خالىنى ماش ئەتتى.
ئەجەب مۇشكىل ئېرۇركىم يارنىڭ كويىدا جان بەرمەك،
غەمنى تۆئمە ئەيلەپ، خاكپايىنى فەراش ئەتتى.

نە ئەرمان، نەۋبەتلىك، يارنىڭ كويىدا جان بەرسەم،
فېدا ئەيلەپ ئۆزىنى يولىدا ئىيسار باش ئەتتى^①.

مۇشۇ غەزەل بىلەن شائىر مۇھەممەد ئوغلى نەسرېدىن نەۋبەت-
نىڭ ئىككىنچى كىتابى — «غەزەلىيات نەۋبەتى» تاماملىنىپ،
خوتەن ئاستانىسىدىكى شائىرلار، مەۋلانىلەر، تەقۋادار موللىلار
ئارىسىدا كۈچلۈك تەسىر قوزغىدى ھەمدە شائىرغا يۇقىرى ئىستې-
دات لايىقىتىدە ئالىي نوپۇز — ئاتاق بەخش ئەتتى. بۇ، دەل مىلادىيە
1716 — يىلىدىكى ۋەقە بولۇپ، شائىرنىڭ ئىستېداتىنى خوتەنگىلا
ئەمەس، بەلكى پۈتكۈل ئالتە شەھەرگە ئوچۇق جاكارىلىغانىدى.

6

نەۋبەتنىڭ تەبىئەتكە ماس رەۋىشتە ئويغانغان تۇيغۇلىرىدا
ئۆزلۈك قۇياشنىڭ مىسلىسىز ئوتلۇق ھارارىتى ئۆرلەپ — تېشىپ
تۇراتتى. ھايات، ئۇنىڭ نەزەرىدە گۇيا جان بېغىچىدىن، ئۆلۈم
خىلۋىتىدىن، يورۇقلۇق ھامىيىسى — ساخاۋەتلىك قۇياش كەڭلى-
كىدىن تۆكۈلگەن ئاسايىش ناخشىدەك ئەۋجلىنىپ، تۇيغۇلىرى
يېتىپ بارغان بارلىق پىنھانە بوشلۇقلاردا رەڭدار چېچەك ئاچاتتى.
ئويغىنىۋاتقان تەبىئەتنىڭ خۇلقى ھەم نازى ئاشۇ ناخشا بىلەن پەر-
ۋىشلىنىپ، ئاشۇ ناخشا بىلەن مەپتۇنكار سۈپەت — سۈباتقا ئېرىد-
ىپ، ئاشۇ ناخشا بىلەن قەدەممۇ قەدەم سىڭىشىپ بىر پۈتۈنلۈك
ھاسىل قىلىپ بارغاچقا، ئۇلارنىڭ ئارىسىدا تۇرۇپ ئىككى تەرەپكە
ئۆزلۈكسىز يېيىلىش شائىر قەلبىنىڭ ئەزەلىي ئەركى — مەيلىگە
ئايلىنىپ كەتكەنىدى. شۇڭىمۇ شائىرنىڭ قەدىمى، قەلبى ۋە قەل-
مى ھايات بىلەن تەبىئەتنىڭ بىر- بىرىگە ماس، بىر- بىرىگە
مەنىداش ھەم شەكىلداش بۆلەكلىرىدە ئاجايىپ گۈزەل، ئاجايىپ

① «دىۋانى نەۋبەتى»، شىنجاڭ خەلق نەشرىياتى 1995 — يىل 9 — ئاي نەشرى
87 — بەت.

مەندار ھەرىكەت رېتىمى يارىتاتتى.

باھار پەسلىدە خوتەننىڭ چەت - خىلۋەت جايلىرىدىكى مازايى ماشايىخلار تاۋايچىلار بىلەن پەۋەس تولۇپ بەئەينى چايقىلىپ تۇرغان ئادەم دېڭىزغا ئايلىنىپ كېتەتتى. ئۇ يەرلەردە بارچە ئادەم ھەقتائاللاغا يۈزلىنىپ تەڭ - باراۋەرلىك ھۆرىيىتىگە ئېرىشەتتى ھەمدە ئۆزلىرىنىڭ تىنىپ كەتكەن غېرىبانە مەۋجۇتلۇق سېزىملىرىگە سەدىقە، خەير - ئېھسان ۋە دۇئا - تىلاۋەتلىرى بىلەن تەسەللى تېپىشاتتى. نەۋبەتى ئاشۇ ئادەم دېڭىزى ئىچىدە ئۈزەتتى. ئۇزۇن چاچلىق، كۇلاھ - جەندىلىك ئاشىقى دەرۋىشلەرنىڭ، بىدھۇش، دەرەلىك ۋە قەھرىلىك ۋائىز - مەدداھلارنىڭ توپلىرىدا يۈكۈنۈپ ئولتۇرۇپ ئۇلارنىڭ ئېسىل ناخشا - قوشاقلىرىنى، تەسىرلىك ۋەز - نەسىھەتلىرىنى، ئۇزاق زامانلارنىڭ يىلتىزغىچە تۇتىشىپ كەتكەن قىسسە - رىۋايەتلىرىنى ئاڭلايتتى. سەھەردىن كەچكىچە، ھەتتا تۈن نىسپىگىچە داۋام ئېتىدىغان سورۇنلاردا كەشى كىشى بىلەن زەنجىرسىمان باغلىنىپ قاياشلىق ئىنسان كەڭلىكىدە پەرۋاز ئېتەتتى ۋە ئۆزلىرىنىڭ ئىنسان، تەڭرى، پەرزەنت ئالدىدىكى بۇرچ - ۋەزىپىلىرىنى ئىدراك قىلاتتى. شۇڭا ئۇلارنىڭ كۆڭلى - كۆڭسى ئادەمىي ھەم ئىلاھىي مېھرى - شەپقەتنىڭ ئاتەش - چوغدانلىرىدا چاراسلاپ كۆيۈپ تۇۋا - ئىستىغپار لەۋزلىرىدىن ياش ۋە يىغا - زار بولۇپ تېشىپ چىقاتتى. تاۋايچىلار ئارىسىدا كۆزلىرىنى پات - پاتلا نەمدەپ، شىددەتلىك ھاياجان شاماللىرىدا سورۇلۇپ، بىر غېرىبانە مۇڭ ۋە بىر غالىبانە سۈر - ھەيۋە ئىلكىدە سۈكۈتكە چۆمۈپ، ئۆزىنى ئەجداد، ئەۋلاد، تەڭرى بىرلىكىنىڭ مۇقەددەس رىشتىگە باغلاپ قاناتلانغان شائىر ئەمەلىيەتكە باشقىچە بىر ئادەم ئىدى. ئۇنىڭ ئېرىشكەنلىرى بىلىش خەزىنىسىدە ساقلانغان ئاۋۋالقى جۇغلانمىلار بىلەن قوشۇلۇپ شۇنداق بىر مەنىۋى پەللە ياراتتىكى، شائىر ئۇنىڭدا ئەرش نىگاھىنى ئىگىلەپ، ئۇنىڭ بىلەن بارچىگە چەكسىزلىنىپ تاشلىناتتى. خوتەن ۋە بارچە ئالتە شەھەر خەلقى ئۇنىڭ كۆز ئالدىدا كىچىككەنە

بىر گۈلباغ، كىچىككىنە بىر كۆل، كىچىككىنە بىر ئالقان سىيا-
قىدا كۆرۈنەتتى. ئەمما، شائىرنىڭ قەدەملىرى ئاشۇ كىچىككىنە
كۆرۈنۈشلەرنىڭ چېكىگە يېتىپ بارالمايتتى. قەدەملەر ئۇزىغانچە،
گۈلباغ — تەڭرى ئېتەكلىرىگىچە تۇتاشقان چەكسىز كەڭ
بېھىش — جەننەتكە، كۆل — ئۇپۇق قىرغاقلىرىغىچە سوزۇلغان
بىپايان دېڭىز — ئوكيانغا، ئالدىنقى — سۈزۈك، جۇلالىق
كۆك — ئاسمان سەتھىگە ئايلىنىپ قالاتتى. مۇئەللەقتىكى شائىر
بىلەن سەپەردىكى شائىر ئارىسىدا قاشا — سېپىل، تام — قورغان
يوق ئىدى، ئۇلارنىڭ بىر — بىرىگە ئۆتۈشۈشى دەقىقە ۋاقىت
ئىچىدە ئورۇندىلىپ ئوتلۇق يۇرت كۈيىدە ۋىسال تاپاتتى. شۇڭا،
شائىرنىڭ جىسمىكى مەۋجۇتلۇق سېزىملىرى كۈي ۋەزىندە ئۆرلەپ
تېشىپ كۆز ئالدىدىكى بارلىق نەرسىنى ئىللىق قاناتلىرى ئاستىغا
ئالاتتى.

ئىختىيارسىز بېرىلىش — شائىردىكى ئەسلىي دىننىڭ جەۋ-
ھىرى ئالامىتى بولۇپ، ئۇنىڭ بىلەن ئۆزگىگە باغلىنىش ۋە ئۆزىنى
ئاۋۇندۇرۇش شائىرغا ئاجايىپ مول ھېسسىي كەچۈرمىشلەرنى
بەخش ئېتەتتى. شۇنىڭ ئۈچۈن بولسا كېرەك، ئۇ ئۆزىگە ئالاھىدە
ۋە ئەھمىيەتلىك بىلىنگەن ھەربىر نەرسىگە تەبىئىي ئىختىيارسىز-
لىق بىلەن زەن سېلىپ، ئۇلارنىڭ خاس ئالامەتلىرىنى، خاس
بۆلەك — قاتلاملىرىنى تۇتقا قىلىپ، ئۇنى پەيدا قىلغان روھىي
ھاللارغا، كىلىمات ۋە ھاۋاغا قوشۇلۇپ كېتەتتى — دە، بىرنەچچە
دەقىقىگە بارمايلا ماھىيەتلىك ئاساسلارنى، ئۇنىڭدىن تارقىغان دول-
قۇنلارنى، كۆكلىگەن شاخ — پۇتاقلىرىنى تېپىپ چىقاتتى. بۇ جە-
يان شۇنچىلىك تېز ۋە قەتئىي تۈردە داۋاملىشىدىغان بولغاچقا،
شائىرنىڭ ئەتراپىدىكى ھەرقانداق بىر ئادەم بۇ ئەھۋاللاردىن پۈتۈن-
لەي خەۋەرسىز قالاتتى. شائىرنىڭ ئىنكاسى بولسا، كۈتۈلمىگەن
تەرزىدە يۈز بېرىپ، باشقىچە بىر خىل مەنىدار پىكىر كەيپىياتى
يارىتاتتى ۋە شېئىرىيەتتە خاس ئىپادىسىنى تاپاتتى.
ئارىدىن كۆپ ئۆتمەي يەركەندىن، گۈزەل مەھبۇب گۈللەتتەر-

دىن كەلگەن ئىنتىزارلىق مەكتۇپىمۇ شائىردا ئالەملىك ئوي- پىد- كىرلەرنىڭ قاناتلىرىنى يېشىۋەتتى.

مەكتۇپ تەڭقىس، مەھكۇم، ئائىلاج بىر قەلبىنىڭ غەيۇرانە ئەرز - دادلىرىنى، يالقۇنلۇق سۆيگۈ - ئىستەكلىرىنى ۋە مېھرى دەريا ئەپۇ - ئۆزىلىرىنى قان - ياش سۈيىدە نەقىشلىگەندى. مەكتۇپ قۇرلىرىدىن گۈللەتتەرنىڭ قاپقارا قوي كۆزلىرى نامايان بولاتتى، ئۇنىڭ جىيەكلىرىدە ئىلاجسىزلىق ۋە مەھكۇملۇق قورغان- لىرىغا ئۇرۇلۇۋاتقان تۈرۈم - تۈرۈم ياش سېلى قىيانلاپ ئاقاتتى. كەچ كۆز يوپۇرمىقىدەك ساپسىرىق رەڭگى - رۇخسارىدا ھەس- رەت - نادامەت تۇمانلىرىنىڭ مۇدەھىش كۆلەڭگىلىرى لەيلەپ يۈ- رەتتى. بىر جان، بىر ئىستەك، بىر غۇنچە، بىر ھەق ۋە رىزىق سائادەت گۈلشەنلىرىدىن يۇلۇپ ئېلىنىپ، ئازاب - ئوقۇبەتنىڭ چۆل - باياۋانلىرىغا تاشلانغانىدى. قارا بوران ئۇنى تۈزۈتۈپ، ئۇچۇرۇپ ۋە چەيلەپ تىرىك ئۆلۈم دەرگاھىغا ئەكېتەتتى...

شائىر خىيال ئىچىدىن ئويغىنىپ يۈرىكىنىڭ كۈچلۈك رىتە- مىنى ئاڭلىدى. رىتىملار ئارىلىقى بارغانچە تارىيىپ، قان ئېقىمى بارغانچە ئۇچلىنىپ، نەپەس بارغانچە چىڭقىلىپ بوران مىسالى بىر پىغان شۇنداق بىر شاۋقۇننى سىرتقا تەپتىكى، بىچارە شائىر «ئاد» دېگىنىچە يىقىلىپ ھوشىدىن كەتتى. شۇنىڭ بىلەن شائىرنىڭ گۈزەل ئارزۇ - ئىستەكلىرىنى پەرۋىش ئېتىپ كەلگەن سۆيگۈ - مۇھەببەت رىشتىسى ئۈزۈلگەندەك بولدى، ئۇنىڭ ھاياتلىق تەركىد- بىگە مەنىدار جۇلا بەخش ئېتىپ كەلگەن ئىككىنچى بىر ھاياتلىق- نىڭ بارلىق جىلۋىدار قاتلىمى ئۆچكەندەك بولدى. بىر ھازادىن كېيىن ئېسىگە كەلگەن شائىر ئۆزىدىن ھالقىپ تۇرغان مىسلىسىز كۈچلۈك ئىرادە ھىممىتى ۋە ئەقىدە- ئىخلاىس دەۋەتلىرى بىلەن قومۇش قەلىمىنى سىياھقا پانتۇردى- دە، «خەمسە نەۋبەتى» نىڭ ئىشقى باغۇ بوستانلىرىغا كىرىپ كەتتى. سۆيگۈ ھىجرانى ئۇنىڭغا ئىچكى ياقتىن كۈچ ئۇلاپ پىكىرلىرىنى قاناتلاندۇراتتى، بىۋاپا دۇنيانىڭ جاراھەتلىرىنى ئاشكارىلاپ ئاڭا شېئىرىيەت مەلھىمى بىد-

لەن بەرھەم بېرىشكە ئۈندەيتتى. شائىر تىنىمىز يازاتتى، ناگان - ناگاندا گەۋدىسىنى كۆتۈرۈپ «مەسنەۋى شەرىق»^①، «دەۋانى ھافىز»^②، «پەنج گەنج»^③ ۋە «خەمسە نەۋائى»^④ لارنى ۋاراقلايتتى. ئوقۇش بىلەن يېزىشنىڭ، شۇنىڭدەك يەنە ئەل ئارىسىدا كەڭ تارقالغان چۆچەك ۋە قىسسە - رىۋايەتلەرنى ئىز قوغلاپ، ئىزدەپ سوراپ ئاڭلاشلارنىڭ ئورگانىك بىرلىكىدە كۆرۈلگەن ئاجايىپ يارقىن تەپەككۈر شولىلىرىدىن ئەسەرنىڭ گۈزەل رەڭگى - رۇخسارى نامايان بولۇپ، شائىرنى ئەسەرگە، بەلكى ئەسەر سىمۋولىدا ئوتتەك يېنىپ، لاۋۇلداپ تۇرغان قىپقىزىل گۈللەرگە ئاشىنا خۇشناۋا بۆلۈنۈشنىڭ ئۆزىگە ئايلاندۇرۇپ قويغانىدى. بۆلۈنۈش گۈل ئىشىقىدا گۈل ئەتراپىدا، گۈل بەرگى - شاخلىرىدا قانات قېقىپ، چاڭ كەلتۈرۈپ خۇشناۋا ئەيلەيتتى. ئىشقى چوغلانغان - يۈرەك قاتلىرىدىن ئۇرغۇپ چىققان جاراڭلىق ئۇن - ناۋا ساپا نازلىرىدا ئۈچ - دولقۇن ياساپ، داستانلار گۈلىستانىدا رەڭدار پۈرەك ئاچاتتى، خۇش ھىد - ئەنئەنە چاچاتتى. شۇ ھالدا شائىر گاھ پىغان ئىچىدە دەردلىنىپ ياش تۆكسە، گاھ ۋىسال شادلىقى ئىچىدە كۆتۈرۈلۈپ خۇش تەبەسسۇم ئەيلەيتتى. شائىرنىڭ بارلىق مەۋجۇت - لۇق سېزىملىرى رېئاللىقنىڭ روھىدىن باشقا تەرەپلىرىنى تەركىبلىپ داستانلار توپىدىكى بەدىئىي غايىۋى ئالەمگە پۈتۈنسۈرۈك قوشۇلۇپ كەتكەنىدى.

نەۋبەتى «خەمسە نەۋبەتى» نىڭ خاتىمىسىنى تاماملاپ تەكشۈرگەن يانپاشلىدى. ئالتە يىل شائىر ئۈچۈن ئالتە كۈندەك تېز ئۆتۈپ كەتكەن بولسىمۇ، ئەمما ئۇنىڭ بۇ جەرياندا تۆلىگەن بەدەللىرى ھېسابسىز ئىدى. روھنىڭ ئوت ئېلىپ كۆيۈشى، قىيانلاپ تېشىشى

① «مەسنەۋى شەرىق» - ئوتتۇرا ئەسىر شەرق مۇتەپەككۈرى جالالىدىن رۇمىنىڭ ئەسىرى.

② «دەۋانى ھافىز» - مەشھۇر شەرق مۇتەپەككۈرى ھافىز شىرازىنىڭ ئەسىرى.

③ «پەنج گەنج» - مەشھۇر ئەزەربەيجان شائىرى نىزامى گەنجىۋىنىڭ ئەسىرى.

④ «خەمسە نەۋائى» - 15 - ئەسىر ئۇيغۇر شېئىرىيىتىنىڭ پېشقاسى ئەلىشىر نەۋائىنىڭ ئەسىرى.

ۋە كۈي - مۇزىكا بولۇپ جاراڭلىشى ئاددىي ھايات جەريانىدىن ئىبارەت ئەمەس ئىدى. ئېغىر ئىجادىي مېھنەت، جان يىلىكىنى خورانتقۇچى تەپەككۇر رىيازەتلىرى شائىرنى قۇرۇق ئۇستخانغىلا ئايلاندۇرۇپ قويغانىدى. ئەمما، بۇلارنىڭ ھېسابىغا شائىر ئۆز ئەجدادلىرىدىن شېئىرىيەت پىرى ئەمىر ئەلىشىر نەۋائى ھەزرەتلىرىدىن كېيىن ئۆز روھىنىڭ ئىككى ئالەملىك ۋىسالىغا ئېرىشكەندى. بۇنداق ئۇلۇغ ۋىسال شادلىقى ئىچىدە ئادەم خەلق بىلەن تەڭرىدىن ئىبارەت ئىككى خىل بۇرچ قاتلىمىنى ئۆزئارا بىرلەشتۈرۈپ ئاڭا ئىپتىخار نىگاھى بىلەن توپتوغرا باقالايتتى. ئىنسان بالىسى ئۈچۈن بۇنىڭدىن ئارتۇق ئۇلۇغلۇق، شەرەپ ۋە شادلىق ئىپتىخارى بارمۇ، ئاخىر!؟

مانا، تەپەككۇر قۇياشى پەلەككە ئۆرلەپ ئالەمگە يوپىيو. رۇق نۇر - زىيا چاچتى - مۇھەممەد ئوغلى نەسرەدىن نەۋبەتنىڭ ئالتە يىللىق قان - تەرى ۋە ئەجىر - مېھنىتىنىڭ پەرۋىشىدە «خەمسە نەۋبەتى»دىن ئىبارەت بەش داستاننى ئۆز ئىچىگە ئالغان زور ھەجىملىك يىرىك ئەسەر دۇنياغا كېلىپ، موزدۇز قۇرباننىڭ چېۋەر قولىدا كۆن بىلەن چىرايلىق تاشلاندى. بۇ دەل مىلادىيە 1723 - يىلى ياز پەسلىنىڭ بىر شەنبە كۈنلۈكى بولۇپ، ھاۋا ئادەتتىن تاشقىرى ئىسسىق ۋە دىمىق ئىدى.

«خەمسە نەۋبەتى»نى باغرىغا بېسىپ، ھاياجىنىنى باسالماي موزدۇز قۇربان دوغاپ ئىچىپ ئولتۇرغان دوستى - شائىر نەۋبەتدەگە ئىلتىجا قىلدى:

— باغرىمدا ئوت كۆيىدۇ، ئۇ، كۆكتىكى كۈنگە ئوخشاش نۇر - يورۇقلۇقنىڭ كانى - خەزىنىسىدۇر. ساڭا، بۇ كاتتا شەرەپ - شاننىڭغا مۇبارەك بولسۇن، قەدىردان دوستۇم! كەمسەنە بۇرادىرىڭ شۇنى ئىلتىماس قىلىمەنكى، كىتاب ئۇستا پۈتۈكچى مىرزىلار قەلىمىدە كۆچۈرۈلۈپ قولىدىن - قولىغا ئۆتكۈزۈلسە، شانۇشەۋكىتىڭ كەڭ تارقىلىپ ئەجىر - مېھنىتىڭ قوبۇل بولغۇسىدۇر.

شائىر ئويچان كۆزلىرىنى دوستىدىن ئېلىپ كويىنىڭ ئۇ تەرىپىدىكى ئەتلەس دۆكىنىغا مەقسەتسىزلا تىكىپ بىر ھازا جىم ئولتۇرغاندىن كېيىن سالماق ۋەزىندە ئېيتتى:

— ئىلتىماسىڭ قولىمدىكى مۇشۇ دوغاپتەك جېنىمنى راھەت-لەندۈرىدۇ، ئەپسۇس، ئۇنى مەقبۇل كۆرۈشكە ئاجىزمەن. ئەقىل يېشى ۋەزىنىدە تۇرۇپ شۇنى دەڭسىمەك ھاجەت بولۇركى، داستان-لىرىم جاھالەتلىك زامان - پەلەك ئۈستىدىن شىكايەت - ئىسيان قىلىدۇ. ئەتراپىمىزدا ئاۋۋالقى ئۆچ - ئاداۋەتنىڭ تۇمانلىرى تېخى-چە تارقىلىپ كەتكىنى يوق. ئانا يۇرتتا، پۈتكۈل ئالتە شەھەر - ئاستانىلىرىدە ھۆكۈم سۈرۈۋاتقىنى ھەق - ئادالەت ۋە ئۇ ھامىي بولغان قەلب ئەركىنىڭ رەڭدار كۈيلىرى بولماستىن، بەلكى ئا-سىيلىق بىلەن تەركىدۇنيالىقنىڭ غاپىل ھەمدۇساناسىدۇر. مۇنداق بىر پەيتتە «خەمسە» نىڭ زۇۋانغا كىرىپ ئەل قەلبىگە چوغ تاشلىد-شى جاھالەت مەستانىلىرىنىڭ ئوغىسىنى قايناتماي قالمايدۇ. بۇ-نىڭ ئاقىۋىتى ماڭا باغلانغان تالاي بىگۇناھ بەندىنى ياخشىلىق بەخ-تىدىن كۆرە يامانلىق قىسمىتىگە سۆرەپ كىرىدۇ، ئۇنىڭ ئۈستىگە داستانلىرىم ئېغىر قان - تەر بەدىلىگە پورەك ئاچتى. شۇ سەۋەب-تىن «خەمسە» مېنى، مېنىڭ ئەڭ قەدىرلىك نەرسىلىرىمنى ئۆزد-دە ھازىر - زاھىر ئېتىپ، ماڭا بىرخىل ھەمراھلىق - غەمخانىلىق ۋە ئاشىنالىق ۋىسالىدىن مەي سۈندۈ. بۇنىڭ كەيپى - ھۇزۇرىغا نېمە يېتەر، ئاخىر. ئېھتىمال، ھەر كېچە كەينىدە بىر تاڭ بولغى-نىغا، ھەرگۈلنىڭ ئۆزىگە يارىشا بىر پەسلى بولغىنىغا ئوخشاش ئوتتۇز ئۈچ يېشىمنىڭ ھەقتالالاغا قايتۇرغان جاۋابلىرى بولمىش خەمسىنىڭ يورۇق كۆرۈپ قەدىر - ئىززەتكە مۇيەسسەر بول-دىغان، بارچە دىل گۈل - گۈلىستانىنىڭ ئابىكەۋىسىرىگە ئايل-دىغان كۈنلىرىمۇ بولار. ئاڭغىچە ئۇنى باغرىمغا تېگىپ ھوشيار - ئويغاق يۈرمىكىم بەرھەق پەرھىزدۇر...

سۆزنىڭ ئاخىرى ئۆزۈلدى، شىپاخانىدىن ئالدىراش يېتىپ كەلگەن شاگىرت بالا مۇھەممەدنىڭ تاپشۇرۇقى بىلەن شائىرنى

ئېلىپلا كۆزدىن غايىب بولدى. ئۆرە تۇرغان پېتى خەيرلىشىشكىمۇ ئۆلگۈرمىگەن قۇربان تەئەججۇپ ۋە تېڭىرقاش ئىچىدە شائىرنىڭ مەنىلىك سۆزلىرىنى كۆڭلىدىن ئۆتكۈزۈپ ئېغىر ئۆھ تارتتى ۋە شائىرنىڭ قارىسى يىتكەن ئاخىرقى نۇقتىغا تىكىلگىنىچە تەشۋىش-لىك خىياللارغا غەرق بولدى.

مۇھەممەدنىڭ كەيپىياتى بىنورمال كۆرۈنەتتى. ئۇنىڭ چىرايى سىرتقا خېلىلا روشەن تەپكەن بىر خىل ئىچكى خاپىغانلىق بىلەن ھەمىشە كۆتۈرۈلۈپ تۇرىدىغان ئەزەللىك غەيۇرانلىقنىڭ ئۆزئارا گىرەلەشمە ھالەتلىرىدە تېز سۈرئەتلىك ئۆزگىرىش ھاسىل قىلغان بولۇپ، ھاۋانىڭ قىسقا ۋاقىت ئىچىدە گىھ ئېچىلىپ، گىھ تۈتۈلۈپ ئۆتكەن كۆرۈنۈشىنى ئەسكە سالاتتى. نەۋبەتى ئاتىسىنى، ئۇنىڭدىكى جىددىي ئۆزگىرىشلەرنى كۆرۈپلا بىر خىل يوشۇرۇن، ئاڭسىز تۇيغۇ ئىلكىدە كېڭىيىپ ئاتىسىغا قوشۇلدى ۋە ئۇنىڭ يۈرەك - باغرىغا بېسىم، كۈلپەت دەھشىتى سېلىۋاتقان قارا تۇماننىڭ غىل - پال سايىسىنى كۆرگەندەك بولدى. تۇيغۇنىڭ چۈشىدە - مان گىرىمىسەن بوشلۇقىدىن سۇغۇرۇلۇپ چىقىپ ئاتىغا روشەن نىگاھلىرى بىلەن تىكىلگەندە، شائىر قەلبى بەئەينى بىر ساماۋى ئەينەكتەك يورۇپ - يالتىراپ، سەۋەبلەرنىڭ تۈتى قوشلىرىنى ئوۋلاپ، ئۇلارنى مەنتىقىي يوسۇندا ئىدراك قىلىپ بولغانىدى.

— بىر قارارغا كېلىپ بولدۇم، ئوغلۇم. جاھاندا ياشىماقنىڭ تەڭقىس ئوتىدا كۆيۈشتىن ئارتۇق ئازاب بولماس، ئېھتىمالىم. باقىي ئالەمگە كەتكەنلەرنىڭ تېنى تۇپراقتا، روھى ئاللا دەرگاھىدا ئەمىن تاپتى. پانىي ئالەمدە قالغانلارنىڭ بولسا، مىڭ ئۆلۈپ، مىڭ تىرىلىپ نىمجان ياشاۋاتقانلىقىغا ئاللا - ئىگەم ئۆزى گۇۋاھ. بەندە ھامان بەندە، ئۇنىڭ ئىلكىدە ئۆز ئەھۋالىغا سەۋەب قىلماقتىن ئۆزگە چارە يوق. يېشىم ئەللىك تۆتكە بارغان بولسىمۇ تاغ - داۋانلاردىن، دەريا - ئېقىنلاردىن ھالقىپ ئۆتۈشكە يېتەرلىك كۈچ - ماغدۇرۇم بار. ئۇنىڭ ئۈستىگە قاراڭغۇ تاغ ئاناڭ سۈدىمىمە ۋە بوۋاڭ تىجەن ھەزرەتىنىڭ كىندىك قېنى تۈكۈلگەن، ئوتلۇق


تىنىقلىرى قالغان ئەزىز ماكاندۇر. ساپ ھاۋالىق ئۇ تاغ يېرىنى كۆرۈش، روھلار شەنىگە دۇئا - تەكبىر ئېيتىش، دورىلىق ماتېرىياللارنى يىغىپ كېلىش ئۇزۇن يىللىق ئارزۇيۇمدا كۆيۈپ تۇراتتى. ئەتىلا يولغا چىقمەن، شىپاخانا ئىككى شاگىرتىم بىلەن ساڭا قالدى.

نەۋبەتنىڭ توسۇشلىرى كارغا كەلمىدى، ئاتىنىڭ مۈشكۈل سەپىرى شائىر ئۈچۈن ئاددىي ھالدىكى بىر مەھەللىك جۇدالىق دەردى - ئىزتىراپلىرىدىن ھالقىپ ئۆتۈپ كېتىدىغاندەكلا بىلىنەتتى. ئايرىلىش ۋە ئۇ پەيدا قىلغان ئەنسىز ئوي - خىياللار شائىر ۋۇجۇدىدىكى ئىزگۈ ھېسلارغا تۇتىشىپ تۇرغان جۇشقۇن ۋە ھاياتىي ئىنتىلىشلەرنىڭ بىر قىسمىنى سۇغۇرۇۋېلىپ ئارىنىڭ تىمتاس بوشلۇقلىرىغا سورۇۋېتەتتى، ئۇنى ھەم بارا - بارا يوقلۇققا تەڭلەشتۈرۈپ قاباھەتلىك ئۆلۈم - قازا تىۋىشلىرىدىن بېشارەتلىك سىگناللار بېرەتتى. بۇ ئوي - خىياللاردا، يەنە كېلىپ باقىي ئالەم تەۋەلىكىگە ئۆتۈپ شائىر قەلبىنىڭ چوڭقۇر قاتلاملىرىدا يېتىملىك - يالغۇزلۇق پىغانى تۇرتۇپ تۇرغان پاك - مەسۇم سېيما - لار گۈلخان مىسالى كۆيۈۋاتقان بولغاچقا، سەپەر - ئايرىلىش - جۇدالىق، ئوقۇم جەھەتتىنلا ئەمەس، بەلكى بىر پۈتۈن مەنە ۋە ئېھتىماللىق كەڭلىكى جەھەتتىنمۇ سۈزۈلمەس قازا تۇمانلىرى ئىچىگە سىڭىپ كىرمەكتە، شۇنىڭدەك ئاتا بىلەن بالا ئوتتۇرىسىدىكى ئەڭ زىل ھاياتىي رىشتىلەرنى ئۈزۈپ بارماقتا ئىدى.

ئايرىلىش مىنۇتلىرى يېتىپ كەلدى، بىر قولىدا ئاتىنىڭ چۆل-ۋۇرىنى، يەنە بىر قولىدا ئاتىسىنىڭ قولىنى تۇتقىنىچە ئۈنسز ياش تۆكۈپ تىركىشىپ تۇرغان شائىرنىڭ چىرايىدا تۇيغۇ ئارقىلىق سېزىلگەن ۋە ئۇنىڭ ئەۋج - شىددەتلىرىدە روشەن ھالدا ئىدىراكلايدىغان يامان ئاقىۋەتكە تۇتاش سىرلىق بېشارەتلەرنىڭ قايغۇلۇق ئالا-مەتلىرى ئوچۇق - ئاشكارا كۆرۈنۈپ تۇراتتى. شۇ ھالدا، شائىر كەچ كۈز شىۋىرغانلىرىنىڭ سوقۇشىدا تىترەپ بېغىشىدىن ئۈزۈلەيلا دەپ قالغان يوپۇرماققا، مېۋىلىرى تۆكۈلۈپ شاخ - پۇتاقلىرى

سۇندۇرۇلغان دەل - دەرەخلەرگە ئوخشاپ قالغانىدى. ئۇنىڭ بار-
غانچە غۇۋالىشىپ گۈگۈم پەردىسى ئىچىگە چۆككەن كۆرگۈ دائى-
رىسىدە ئۆزىنىڭ يېتىم ئوغلاقتەك بىچارە تۇرقى - سىياقى
جىلۋىلىنەتتى.

ئاتنىڭ چاپچىپ تىزگىن سۆرىشى بىلەن قوللىرى ئىختىيار-
سىز بوشىشىپ بىر ئاز كەينىگە چېكىنگەن شائىر ھالسىزلىنىپ
يەردە ئولتۇرۇپلا قالدى. مۇھەممەد باشچىلىقىدىكى ئۈچ ئاتلىق
كىشىنىڭ قارىسى ھەش - پەش دېگۈچە كۆزدىن غايىب بولدى،
ئۇلارنىڭ ئارىسىدا ئۇزاققىچە ئۆچمەي داۋام قىلىپ تۇرغىنى ۋە
قەلب جاراھەتلىرىگە تەسكىن - تەسەللى بېرىپ قالغىنى پەقەت
«خۇداغا ئامانەت» دېگەن خەيرلىك نىدادىنىلا ئىبارەت بولدى. ئىندى-
سان بالىسىنىڭ لەۋزى، دىلى ۋە ئەس - يادى ئۈچۈن ئېھتىمال
بۇنىڭدىنمۇ ئارتۇق خەيرلىك، يېقىشلىق، قاياشلىق سۆز - ئىبارە
يوقتۇر. ئۇنىڭدا ئىنسان بالىلىرىنىڭ بىر پۈتۈن ئامان - ئېسەنلى-
كى، رىزقى - نېسىۋىلىرىنى ھەقتاللا پاناھىغا ئۈمىدۋار، ئىشەنچ-
لىك يوسۇندا تاپشۇرۇش ھېسابىغا رېئال دۇنيانىڭ ھەممىلا تەش-
ۋىشلىرىدىن، خېيىمخەتەرلىرىدىن ۋە بالا - قازالىرىدىن خالاس
تېپىلاتتى. شۇڭا، بۇ سۆز - ئىبارە لەۋزىدىن لەۋزىگە كۆچۈپ،
قەلبتىن قەلبكە تارقىلىپ ئىنسان بالىلىرىنىڭ ھاياتلىق ئىس-
تەكلىرىنى يالقۇنچىتىپ، مەۋجۇتلۇق غۇرۇرىنى تىكلەپ
باراتتى.





ئالتىنچى باب

ئىشقى سەھىرى

1

تارىخ، يەنىلا تۈن پەردىلىرى كەينىدە خىرە - شىرە كۆرۈنەتتى. جۇڭغار ئاقسۆڭەكلىرى قامچىسى ئاستىدىكى ئالتە شەھەر خەلقى خۇددى شاخلىرى سۇندۇرۇلغان، ھەتتاكى يىلتىزلىرى قو-مۇرۇلغان كۆچەت - نوتىلاردەك مۇڭلۇق بىر سىياقتا سۈكۈتكە چۆمۈپ، ئۆزلىرىنى روھىيەت، تەبىئەت ۋە جەمئىيەت ياقلىرىدىن قورشاپ تۇرغان قارا بوران ئىچىدە مەيۈسانە باش چايقىشاتتى، ئىخلاىس بىلەن دۇئا - تەكبىر ئوقۇشاتتى. يارىلانغان قەلب، بىتاب تەن، بەرىكەتسىز زېمىن - تۇپراقنىڭ ھالى - رايىدا سۈكۈت كۈيى ئەۋجلىنىپ، بارچىنى ئۆزىنىڭ يوقلۇق ئالىمىگە تارتىپ، چىللاپ تۇراتتى. سېغىنىش، ئاۋۋالقى شانۇ شەۋكەتنىڭ قۇيۇرۇق كۈل رەڭ بوشلۇقلىرىدىن قايتىپ ھەقتائالا پىنھانغا قاراپ ئۆرلىمەكتە ئىدى.

غەربانە خوتەننىڭ سۈكۈتلۈك تاڭلىرى تەبىئەت ھىممىتىگە مۇناسىپ ھالدا بىر سېھرىي كۈچ - قۇدرەت ئىچىدە ئەۋجلىنىپ، دولقۇنلىنىپ باراتتى. بۇ يەردە روھنىڭ چىڭقىلىشى ھەرىكەتنى تىزگىنلەپ كۈتۈش سىياقلىق سۈكۈت مەنزىرىسى ھاسىل قىلغانىدى. مۇز قاتمىسى ئاستىدىكى شىددەتلىك ئېقىنغا ئوخشاپ قالىدىغان بۇ كەڭ ۋە چوڭقۇر مەنزىرە ئىچىدە كىشى كۆزى، يۈرىكى، باغرى بىلەن پىچىرلاپ سۆزلەپ باتىن ئوي - پىكىرلەرنىڭ دولقۇنى.

لىرىدا چايقلاتتى.

نەۋبەتنىڭ «خەمسە نەۋبەتى» ناملىق زور ھەجىملىك ئەسىرىدە -
گە سىڭدۈرگىنى خوتەن روھى - سۆيگۈ - مۇھەببەت، ھەق -
ئادالەت، ھۈنەر - سەنئەت، ھەقىقەت ۋە كامالەت روھى ئىدى.
بۇ روھ خوتەننىڭ مىڭلاپ يىللاردىن بېرىقى شانۇ شەۋكىتىدە،
داغ - جاراھەتلىرىدە چاراقلاپ يېنىپ، ئالەم چىنلىقىنى باغرىغا
باسقان سۆيۈملۈك كىشىلەرنىڭ قىسمەتلىك كەچمىشلىرىدە قۇياش -
تەك ھارارەتلىك يالقۇنغا ئايلانغانىدى. خەلق مۇشۇ روھقا تايانغان،
ئۇنىڭ زامان تۈتەكلىرى ئىچىدىكى غۇۋا شوللىرىدىن ۋە رەسمىيە -
لەشكەن يوسۇنلىرىدىن بەرىكەت تاپقان بولسىمۇ، ئەمما بۇ روھنىڭ
«خەمسە نەۋبەتى» ئارقىلىق ئىپادە قىلىنغان ئوبرازى سۈپەتلىرىدە -
دىن بىمالال ئوزۇق ئېلىپ كېتىشكە چارىسىز ئىدى. خەلق بىلەن
روھ ۋە ئۇنىڭ سەنئەت گۈزەللىكىدە سىزىلغان سۈرىتى - «خەمسە
نەۋبەتى» ئارىسىدا بىلىش - ئىدراك قىلىش چەكلىمىلىرىدىن باش -
قا، يەنە خۇراپىي دىنىي ئەھكاملارنىڭ، ساختا ئەخلاقىي يوسۇنلار -
نىڭ قېلىن پەردىسى كەڭ تارتىلغان بولغاچقا، خەلق ئۆزىنى ئاشۇ
روھتىن، ئۇنىڭ سەنئەتلىك شەكىللىرىدىن كۆرۈشكە، قايتا تېپىدە -
ۋېلىشقا قادىر ئەمەس ئىدى. بۇنداق دىدار، زوق ۋە ھۇزۇر دەملىدە -
رىنىڭ بەختى - راھىتى كۆپ ھاللاردا ئەللىمىلەر ۋە ئىجتىھاتلىق
شائىر - قەلەمدارلارغا نېسىپ بولاتتى. شائىر نەۋبەتنىڭ
«خەمسە» ئىجادىيەت جەريانى ماھىيەت نېگىزىدىكى خاسلىق بىلەن
روھىيەت ئەۋجلىرىدىكى ئىلاھىي ئىشقىنىڭ تەبىئىي پارلاش جەريانى
بولۇپ، ۋىسال ئېھتىياجى سەنئەت ئەقىدىلىرىنىڭ سىرتىدىكى بار -
لىق ئىجتىمائىي بوشلۇقلارنى ئۇنتۇغان، شۇ ئارقىلىق سەنئەت
ئىبادىتى مۇقىم ھېس ئىچىدە داۋام ئېتىپ، مەستلىك ئەۋجلىگەن
ھەمدە ئۇنىڭ كەيپىدە ئالەملىك سەنئەتنىڭ يارقىن نۇرى ھاسىل
بولغانىدى. شائىر ئۈچۈن، ۋەھدەت، سەنئەت ئارقىلىق ئىشقا
ئاشقانلىقتىن، ئۇنىڭ كەيپى ۋە ھۇزۇرى ئالدىدا رېئال ئېھتىياج،
رېئال تەلەپلەرنىڭ ئارتۇقچە قىممىتى قالمىغانىدى.

خوتەننىڭ كۈز ئايلىرى ياز ئايلىرىغا ئوخشاش يەنىلا ئىسسىق ۋە دىمىق ئىدى. پەقەت سەھەر - كەچلىرى مەيىن يەلپۈپ ئۆتتى. خان شاماللا تەنلەرنى قورۇپ ياز پەسلىنىڭ ئاللىبۇرۇن ئاخىرلىشىپ، قىش پەسلىنىڭ يېقىنلاپ قالغانلىقىنى ئەسكە سېلىپ تۇراتتى. مۇشۇ كۈنلەردە شائىر ناھايىتى ئالدىراش ئىدى، كۈندۈزلىرى ئۇنىڭ ئالدىدا يىراق - يېقىندىن كەلگەن بىمارلار نۆۋەت كۈتۈپ ئولتۇرسا، كەچلىرى بىر قىسىم ياش شائىرلار ئۇنىڭ ئۆيىگە جەم بولۇپ مۇشائىرە ۋە مۇنازىرە سورۇنى تۈزىشەتتى.

نەۋبەتى كۆردىكى، بىمارلاردا تەن ئاغرىقىدىن دىل ئاغرىقى نەچچە باراۋەر ئېغىر بولۇپ، ئاڭغا شىپاھ ئىزدەشتە تېبابەتنىڭ خاسىيىتى كۆپايە قىلمايتتى. ئىنسان بالىلىرى بىر نۇپراق، بىر قوۋم، بىر روھىي گەۋدىنىڭ گىياھى - غۇنچىسى بولسىمۇ، ئەمما ئۇلارنىڭ قۇۋۋەتلىرى ماددىي ۋە مەنىۋى يوقسۇللۇق كۈلپەتلىرىدە خوراپ، ئاجىزلاپ كەتكەنىدى. ئۇلارنىڭ نەپىسى يۈلەنگەن زامان ھاۋاسىمۇ بارغانچە قۇرغاقلىشىپ، ئالەمنىڭ جىلۋىگەر قوينىدىن زوق ۋە ئىلھام ئېلىش ئىمكانىيىتىنى يوققا چىقارغانىدى. بۇ ھال، نەۋبەتكە ھەربىر بىمار ئۈچۈن تېببىي داۋادىن سىرت، يەنە ئەقلىي تەربىيەلەشنىڭ زۆرۈرىيىتىنى تونۇتقانلىقى ئۈچۈن، شائىر ھەم بىر تەقۋادار ئۆلىما سۈپىتىدە ئوتتۇرىغا چىقىپ بىتاب تەن، مەجىرۇھ دىللارغا شىپالىق يامغۇر بولۇپ تۆكۈلمەكتە ئىدى.

شائىرلار يىغىلىشىنىڭ تەرتىپى «خەمسە نەۋبەتى» نى ئوقۇش - تىن باشلىنىپ ئۇ ھەقتە قىزغىن مۇنازىرىلىشىشكە كۆچەتتى، ئاندىن شېئىر ۋە شائىرلىق لايىقلىقى خۇسۇسىدا تۈرلۈك قاراشلار ئوتتۇرىغا قويۇلاتتى. بۇ، سورۇن ئىشتىراكچىلىرىنىڭ كۆڭۈل رايى بويىچە بولغاچقا، تۈردە ئولتۇرغان شائىر نەۋبەتى سورۇننىڭ كۆزى، ھەممىنىڭ دىل چىرىغى سۈپىتىدە نۇر - ئاپتاپ سېپەتتى. «خەمسە نەۋبەتى» دىن كېلىۋاتقان مىسلىسىز شېئىر ۋە مۇڭلۇق ئىشقى كۈيى ھەممىنىڭ روھىنى سېھىرلەپ ئىلاھىي نەپەستىن تارقىغان يالقۇن مىسالى ۋۇجۇد - ۋۇجۇدلارنى قىزدۇرۇپ يەلپۈيتەتتى.

تى. كۆزلەردىن تۆكۈلگەن ياشلار، ئىپتىخار ھاياجانلىرىدا سېلىندىغان چۇقانلاردا ئادەم، ئالەم ۋە تەبىئىيەتنى بىر - بىرىگە چېتىپ تۇرغان قۇياشتەك نۇرلۇق، ھارارەتلىك يۇرت روھىنىڭ سېمىسى ئاين بولاتتى.

شائىر - ئەل - يۇرت ئىشىقىدا كۆيگۈچى پەرۋانە ئىدى. شېئىر، ئۇنىڭ ئىشقى ئوتىدا يارىلانغان يۈرىكىدىن، ھەق مەنزىلىدە سايىق يۈرۈپ تېشىلگەن تاپانلىرىدىن ئاققان قان، ئەل ھالىغا توپتوغرا تىكىلگەن مۇڭلۇق كۆزلىرىدىن سىرغىپ چۈشكەن قەترە - قەترە ياش ئىدى. ئىنسان بالىسىنىڭ يېگانە مەۋجۇتلۇق سېزىملىرىدە كۆرۈلىدىغان ھەممىلا شېئىرىي ئىلھاملار يەنىلا ئەشۇ پۈتۈنلۈككە تالىق قان - ياشلارنىڭ زەررىچىلىرىنى ھاسىل قىلىدۇ. يۇرتنىڭ گۈل - گىياھىغا، سەرۋى بويۇق رەئاسىغا، سۈزۈك، يېقىشلىق خۇش ھاۋاسىغا، ئاشۇلارنىڭ چەكسىز ئۇزاق روھىي رىشتىلىرىگە كۆيۈش يۇرتقا كۆيۈش، يۇرتقا ئاشىق - شەپ - دالىق ھېسابىدا قەدىرلىنىدۇ. ئەمما، شائىر يۇرت روھىدا پەرۋاز قىلغۇچى قۇش، يۇرت روھى خەلق روھى سۈپىتىدە ئىلاھىي تىنىق - لارغا تۇتىشىپ تۇرغانلىقى، ئۆز قايىناملىرىنىڭ ئېقىنلىرىنى ئىجادلىق ھاۋاسىغا سۈرۈپ بارىدىغانلىقى ئۈچۈن، شائىرنىڭ رېتىم - لىق سەنئەت ھاسىلاتلىرى خەلقنىڭ يەككە ئۆزىدىن ھالقىپ تۇرغان چىنىلىقى ۋە ھەقىقىتى بولغاندا، يەككە ئۆزىنىڭ ھەم ئومۇمىي خەلق - تىن ھالقىپ تۇرغان كامىللىق مۇقامى بولغاندا، ئاندىن ئەل - خەلق ئاڭا ھەقىقىي شائىرلىق لىباسى تارتۇق قىلىدۇ. شېئىر، مۇشۇ جەريانلارنىڭ سۈزۈك جاكارلىرى، يالقۇنلۇق ئىستەكلىرى، مەنىدار ۋە ھېكمەتدار ۋەھىيلىرى سۈپىتىدە قەلب - روھ خىلۋەت - لىرىگە ئىنسانىي ئوتلارنى تۇتاشتۇرىدۇ. شائىر رېئاللىقنىڭ قاتمۇ قات قورشاشۇنى بۇزۇپ تاشلاپ روھقا، روھ ئەۋجىگە يۆلەنگەن مەجنۇنە ئەۋلىيا، ئۇنىڭ شېئىرى تۇمانلىق بوشلۇقنى يېرىپ ئۆتكۈچى چاقماق قامچىسى سۈپىتىدە تاڭلارغا، نۇر - يورۇقلۇققا نىشانىدۇر.

نەۋبەتتىكى مەركەز قىلغان شائىرلار سۆھبىتى ئۇزاققا سوزۇلاتتى. تۈن نىسپىنىڭ ئېغىر سۈكۈتى، سەھەر خورنىنىڭ سوزۇپ چىلاشلىرى ۋە ساخاۋەتلىك تاڭ قۇياشنىڭ قىزغۇچ نۇرلىرى ئۇلارغا دائىملىق ھەمراھ ئىدى. ئۇلار مۇشۇ زېمىننىڭ روھىغا شاھىد بولغان ھالدا قاياشلىق ئىنسان تاڭلىرىنىڭ نۇرانە قوينىغا مەدھىيە - قەسىدە ئوقۇۋاتقاندا، ئۇنىڭ بەختى - ھۇزۇرىنى سۈرۈۋاتقاندا، ئاڭا غۇلاچ كېرىپ كېرىپ كېلىۋاتقاندا قىلاتتى. ئۇلارنىڭ قەلبى ئاشۇ تاڭلاردىن نۇر ئىمەتتى، مەنە ۋە ھېكمەت جاۋاھىرلىرىنى سۈزەتتى، سىمۋوللۇق سەنئەتلىرىگە رەڭدار ئەندىزە - نۇسخا ئالاتتى. شۇڭا، ئۇلارنىڭ كۆز ئالدى ھەمىشە يورۇپ، ھەمىشە كېڭىيىپ پىنھانە ھايات چىنىقلىرىنى بىمالال ئىلغا قىلاتتى، شۇنىڭدەك خىيال بىلەن رېئاللىقنىڭ چېقىلىشىدىن ھاسىل بولغان قارام پىكىر ئۇچقۇنلىرىنى ئاشىق - مەشۇق چوغدانلىرىدىن، قۇشلارنىڭ رەڭگارەڭ تىللىرىدىن بەھۇزۇر ئىما قىلاتتى. بۇ، مۇشۇ دەۋر جاھالىتىنىڭ ئىمكانىدا كۆرۈلگەن يول، مۇشۇ دەۋر روھىيىتىنىڭ قۇربىدە ئېرىشىلگەن ئىقبال بولۇپ، نەۋبەتتىكىنىڭ دىۋانلىرىدا ناھايىتى كەڭ تۈردە ئەكس ئەتتۈرۈلدى.

2

ئىنسان ئۆزىنىڭ يېگانە ئالىمىدە تۇرۇپ بولغۇسى ئىشلارنى ئالدىن بىلىشكە تامامەن قادىر. ئىنساننىڭ مەۋھۇم چىنىق قاتلىمىدا تەڭرىنى ئىدراك قىلىپ چەكسىز ئۇزارغانلىقى ئۇنىڭ ئالەم بىلەن بولغان بىر تۇتاشلىق رىشتىسىنى چىڭىتىدۇ. شۇڭا، ئىنساننىڭ ئۆزىگە چۆكۈپ سىلىكىشى، سۈكۈت، ئىبادەت ۋە ئىستىقامەت ئىلىكىدە ئۆزىنى تىڭشىشى ئالەملىك ئويچان پەرۋازنىڭ بىر قېتىملىق ئايلىنىشى، دەۋر قىلىشى سۈپىتىدە ئاڭا سىرلىق بېشارەت - سىگناللارنى، ئۇلارنىڭ سىمۋوللۇق، مەنىدار قاتلىمىنى ئاشكارا قىلىدۇ.

ئىنسان، ئىدراكقا تايىنىشتىن ئاۋۋال ھەم كېيىن ئۆز سېزىملىرىدىكى غەيرىي نورمال ئىنكاسلارنىڭ تۈرتكىسىدە كېڭىيىپ بارىدۇ. ئۇنىڭ سېزىملىرى، ھايات تەجرىبىلىرى تاشقى دۇنيانىڭ ئىجتىمائىي ۋە تەبىئىي ھادىسىلىرى بىلەن ئۆزئارا چېتىلىپ بىر پۈتۈنلۈككە ئىگە ئالەملىك ئويلارنىڭ ئاساسىنى ھازىرلايدۇ. ئوي-لارنىڭ دەرىجىسى ئىچكى ۋە تاشقى دۇنيا ئۇچۇرلىرىنىڭ ئالدى-شىش سۈرئىتىگە بېقىپ ئۆسىدۇ ھەمدە ئىنساندا بارلىق ئېھتىمال-لىقنى ئوبرازلىق رەۋىشتە قىياس قىلىش ۋە سىزىپ چىقىشتەك ۋەھىيكار خىسلەتنى يېتىشتۈرىدۇ. شۇنداق قىلىپ، ئىنسان ئۆز-نىڭ مەۋجۇتلۇق گەۋدىسى تېخى سايە تاشلىمىغان يىراق مۇساپىدە-لەردە بولۇۋاتقان، بولىدىغان ئىشلارنى ئالدىن بىلىپ، ئۇنىڭ ھېسسىي ۋە ئەقلىي تەجرىبىسى بىلەن ئۆزىنىڭ كامىل ئىنسانلىق لايىقلىقىنى دەڭسەپ ئىسپاتلايدۇ.

نەۋبەتنىڭ جۇدالىق دەملىرىدە پەيدا بولۇپ، جۇدالىقتىن كېيىنكى جىددىيەتلىك ھايات پائالىيەتلىرىدە ئىزچىل ساقلىنىپ دەممۇ دەم ئارام بەرمەي كېلىۋاتقان ئەنسىز تۇيغۇلىرى ئەنە شۇ خىل ئالدىن بىلىش تىپىدىكى ئىنسان روھىنىڭ خىسلەتلىرى جۈمە-لىسىدىن ئىدى. مۇھەممەدنىڭ ئېگىز چېقىل - قىيا ئۈستىدىن غۇلاپ قازا قىلغانلىق خەۋىرى يېتىپ كېلىشى بىلەن جۇدالىق راستتىنلا ئۆلۈم قىسمىتىنىڭ مەڭگۈلۈك بوشلۇقىغا تۇتىشىپ چەكسىز ئۇزارغانىدى. شائىر ئەشۇ بوشلۇققا، ئەشۇ چەكسىزلىك-نىڭ ئۇن - تىۋىشىنىز قاپقاراڭغۇ ئېتەكلىرىگە تىكىلىپ ھازا ئاچقىنچە قاراڭغۇ تاغنىڭ ئاتىسىنى يۇتۇپ كەتكەن خەتەرلىك ۋە قورقۇنچىلىق تىك قىياللىرى ئۈستىگە يېتىپ كەلدى. ئەتىياز پەسلى بولسىمۇ، ئەمما بۇ يەردە يەنىلا قەھرىتان قىش مەۋسۈمىنىڭ جادىدىن ئۆتىدىغان سوغۇق ھاۋاسى تەنلەرگە نەشتەردەك سانجىلاتتى. نەۋبەتى موزدۇز دوستى قۇربان ۋە شائىر دوستى غەمناكنىڭ ھەم-راھلىقىدا چوڭقۇر ھاڭدا كۆزدىن پىنھان ياتقان ئاتىسىغا، ياق، پەقەتلا ئۇنىڭ روھى - ئەرۋاھىغا دۇئا - تىلاۋەت قىلىپ، قاراڭغۇ

تاغ خەلقىگە نەزىر - چىراغ داستانىنى سېلىپ ئاستانىگە يۈز تۇتتى. ئۇنىڭ يول بويى تۈككەن ئىسسىق ياشلىرى مەڭزىلىرىدە، كىرىپكىلىرىدە مۇز بولۇپ ئۇيۇپ ئانا تەرەپ جەمەتى ئۆسۈپ يې-تىلگەن ھەيۋەتلىك قۇرۇم تاغلىرىنىڭ قار - مۇزلىرى ئارىسىغا قوشۇلۇپ كەتتى. ئۇ، شۇ يوسۇندا ئۆز باغرىنىڭ تامام ئېقىپ قۇرۇپ كەتكەنلىكىنى، ئۇنىڭدا تاشقىدەك، كۆيگۈدەك ۋە ئىللىقلىق بىر گۈدەك ھېچ نەرسىنىڭ قالمىغانلىقىنى خىرە - شىرە ھېس قىلدى. قاقشالدىك قۇرۇق، قارانچۇقتەك جانسىز بىر گەۋدە ئالەمنىڭ ئاسمانغا، قۇياشقا ۋە ئاللا خىلۋەتلىرىگە ئەڭ يېقىن ئېگىزلىكىدىن ئاستانىگە قايتىپ كېلىپلا ئورۇن تۇتۇپ يېتىپ قالدى. نەۋبەتى ئۈچۈن ئەمدى ئالەمدىكى بارلىق مەۋجۇداتنىڭ ھاياتلىق نەپىسى توختىغان، بىر - بىرىنى ئىلگىرى سۈرگۈچى ھاياتلىق زەنجىرىمۇ ئۈزۈلگەن، پەسىللەرنىڭ رەڭدار جىلۋىلىرى ئۆچكەن، ۋاقىت گۇيا چاقى سۇنغان غايەت زور ئۇرۇش ھارۋىسىدەك چوڭقۇر بىر لانقا ئىچىگە يېتىپ كەتكەن بولۇپ، ھەممە ياقتا ئۆلۈم، قازا ۋە يوقلۇقنىڭ جان يىلىكىنى شورىغۇچى مەتە - قۇرتلىرى مىغىلا-داپ يۈرەتتى. شائىر ئۇيقۇغا ئوخشاپ كېتىدىغان روھىي ۋە تەننىي خامۇشلۇق ئىلكىدە بېھۇش ئىدى، ئۇنىڭ نۇرى ئۆچۈپ ئىچىگە ئولتۇرۇشۇپ كەتكەن كۆپكۆك كۆزلىرىدە ھاياتلىق ئىستەكلىرىدىن بىرەر بەلگە - نىشانى چېلىقمايتتى. تورۇسقا قادىلىپ زۇۋاندىن، ئۇن - تىنسىز يېتىش بىلەن كۈنلەرنى كۈنلەرگە ئاران ئۇلاپ كېتىۋاتقان شائىرنىڭ ئىشتىھاسى تۇتۇلۇپ، چىرايى بارغانچە سولۇپ، ئاقىرىپ بىر تېرە، بىر ئۇستىخانلا بولۇپ قالغانىدى. كۈنۈ تۈن شائىرغا ھەمراھ بولۇپ سەۋەب قىلىپ يۈرگەن موزدۇز قۇربان بىلەن شائىر غەمناكنىڭ دىللىرىمۇ بۇ ھاللاردىن پەرىشان بولماقتا، ئوخشاش دەرد-ئەلەم زەربىسىدىن زەخمى يېمەكتە ئىدى. ياخشى دوست يامان كۈنلەردە سىنىلار، دېگەندەك، ئۇلار مۇشۇ يامان، دەرد - ھەسرەتلىك، غەرىب - مۇسبەتلىك كۈنلەردە نەۋبەتنى دوستلۇق - بۇرادەرلىك مېھرى - ۋاپاسىنىڭ ئوتلۇق

ھارارىتى بىلەن ئىللىتىپ، ئۇنى مۇسبەت جۇدۇنىنىڭ قار - مۆلدۈرلىرىدىن ئاسراپ قالدى ۋە شائىر قەلبىدىكى ھاياتلىق بىخ - لىرىنىڭ ئاينىپ كۆكرىشىنى جان - دىل بىلەن پەرۋىش كەتتى. ئۈچ ئايدىن كېيىن، شائىر ھويلا - ئارامغا چىققۇدەك بولغاندا، ئىككى دوست ئۇنى ھارۋىغا ئولتۇرغۇزۇپ يازنىڭ ياپىپىشلىق تونىغا ئورالغان خوتەن سەھرىلىرىغا، سەل - كەلكۈن سۈلىرى دولقۇنلاپ ئېقىۋاتقان يۇرۇڭقاش بويىغا، شائىر ھاياتىنىڭ ئالتە يىللىق ئوت - لۇق خاتىرە - ئىزى قالغان سەھۋالىم ۋە كوھمارىم تۆپىلىكلىرىگە ئاچىقىشتى. شائىرنىڭ تەبىئەتتىن ئالغان ئىلھام، ھۇزۇرى ئىن - سان بالىلىرى باغرىدىكى ئاجايىپ كۈچلۈك، ئاجايىپ يالقۇنلۇق مېھىر - ۋاپا چوغدانلىرىدىن ئالغان ئىلھام، ھۇزۇرى بىلەن قوشۇلۇپ ئاڭا ھاياتلىقنىڭ قەدىر - قىممىتىنى، خىسەلت - خاسە - يىتىنى ۋە شەرەپ - ئىپتىخارىنى يېڭىۋاشتىن تونۇتتى. شائىر بىلەتتىكى، ھاياتلىق ۋە ئۇنىڭ ئالىمى ھاۋاسى ئاللا نۇرىدىن تەجەل - لى بولغان بولۇپ، ئىنسان بالىسى ئۇنىڭ زاھىرىي ھەم باتىنىي سۈپەتلىرى ئارقىلىق ئالانى بىلىش قۇربىگە يېتەلەيتتى. شۇڭا، ئىنسان تۇغۇلۇشتىن تارتىپ تاكى ئۆلگۈچە - روھىي ۋاسىتە بىلەن ئاللاغا قوشۇلغىچە ئارىلىقتا ھاياتلىق ئالىمى بىلەن چەكسىز بىر تۇتاشلىق رىشتىسىگە ئىگە بولغان ھالدا ئاللا نۇرىنى قوبۇل قىلىدۇ. بۇ جەريانغا باشتىن - ئاخىر سەۋەب يوشۇرۇنغان. سەۋەب - لەر ۋەزنى ئىشقى ۋەزنى سۈپىتىدە دىللارغا ئوت يېقىپ ئىنساننى ئىنسانغا ۋە بارلىق مەۋجۇداتلارغا ئاشىق - تەقەززا قىلغانلىرىدا ئالەمدە تەجەللى بولغان ئەزەلىي نۇرنىڭ گۈزەل رۇخسارى ئەينى ھالىتىدە روشەنلىشىدۇ. ئاڭا ئېرىشىش، ئاڭا قوشۇلۇش زۆرۈر - يىتىدە ئىنسان ئۆزىنى پاكلاش، ئۆزىنى كۆيدۈرۈش ۋە سەرپ قىلىش دەرىجىلىرىگە ئۆتۈپ ئىشقىنىڭ ئالىي مۇقامى بولغان ئىلا - ھىي ئىشقا يۈزلىنىدۇ. بۇ ھالدا ئىنسان ئۆزىنى تەڭرى ۋەسلىدە سېزىدۇ. شۇڭا، ئۇنىڭ بارلىق مەۋجۇتلۇق سېزىملىرى ئۆزىدىن، جىلۋىلىنىپ تۇرغان ھاياتلىق ئالىمىدىن ھالقىپ كەتكەن مەۋھۇم

بىر ئىلاھىي نەپەستىن تارقىلىدۇ. بۇ ھال، نەۋبەتگە يەنلا بىر
 ئۇزاق جەريان ئىدى. ئۇنىڭ مۇشۇ دەملەردە ئەس - خىياللىرىنى
 كۆيدۈرۈپ تۇرغىنى ئاللا نۇرىدىن تەجەللى بولغان ھاياتلىق ئالىمىد.
 دىكى مىسلىسىز رەڭدارلىق، مىسلىسىز تۈرلەنگەن زەنجىرسىمان
 ئۇيغۇنلۇق ئىدى. بۇلارنىڭ شاراپىتى ھەممىدىن بەك ئىنساننى
 ئىلھام - ھاياجان شاماللىرىدا يەلپۈپ، ياشنىتىپ پورەك ئاچقۇزات.
 تى. دېمەك، دۇنيا ئىنسان ئۈچۈن بەرپا بولۇش ھېسابىغا ئىنسان.
 نىڭ خاس گۈلىنى، نۇرىنى، كامالىيەت ئاپتاپلىرىنى كۈتەتتى.
 ئەمما، ئىنسان بالىلىرى دۇنياغا كېلىپ - كەتمەك بىلەن مەشغۇل
 ئىدى، ئۇلارنىڭ مەرىپەت دەرىجىلىرىنى تەمىن ئېتىش مۈشكۈل
 ئىدى. ئىنسان ئەۋۋەلى ۋە ھازىرى، ئىچكى ۋە تاشقى شەرتلەرنىڭ
 تارتىش نىسبەتلىرىدە قىيىن ئۆتكەللەرگە دۇچ كېلىپ تورمۇزلى.
 ناتتى ھەمدە نەپىس سەۋەبىدىن ھاۋانىي يوسۇنلارغا بوي بېرەتتى.
 زاھىرىي ئالەمدە يۇلتۇزلاردەك چاراقلاپ يېنىش، ھەتتا قۇياشتەك
 پارلاپ ئۆتۈش ئۇنىڭ ھاياتىغا مىسال ھەم تىمسال بولسىمۇ، ئەمما
 بۇنىڭ شەكىل ۋە سۈپەتلىرىنى ئۆزلۈك كۈچلىرى نېگىزىدە خاس
 دەرىجىلەرگە كۆتۈرۈش كۆپىنچە ھاللاردا ھىممەتكە، قان - تەر
 بەدەللىرىگە ئېرىشەلمەي ئاددىي، تەكرار مەۋجۇتلۇق تەرتىپلىرىدە
 قېلىۋېرەتتى. نەپىسنىڭ ياشاش ئېھتىياجى بىلەن بولغان ئالاقىلىرى
 تۈرتكىسىدە ئىنسان ئۆز قىممىتىگە ماددىي پەرداز بېرىپ ئۆزلىرىد.
 نىڭ مەنىۋى بوشلۇقلىرىنى يوشۇرۇپ قالاتتى. نەتىجىدە، ئىنسان.
 نىڭ يېنىش، پارلاش مۇقامى ئەسلىي ھايات نېگىزىدىكى ئىلھام،
 ھېس ۋە تەپەككۈر مەستلىكىدىن، شۇنىڭدەك ئۇنى ۋەھدە ئۇلى
 قىلغان ئىجاد - ئىختىرا ئىشتىياقلىرىدىن چەتنەپ شەرتلىك مەنپە.
 ئەتدارلىقنىڭ ۋەسۋەسىلىرىگە چىرمىشىپ كېتەتتى. ھاياتلىق جەن.
 نىتىدىن كەتكەنلەرنى كۈتۈپ تۇرغان ئاخىرەت سوراقلىرىدا ئاشۇ
 ئۆمۈرلۈك يېنىش - پارلاشنىڭ نۇر - شولىسى، ئۇنىڭ ئەل - ئاۋام
 بىلەن بولغان مۇناسىۋىتى بىرمۇ بىر ھېساب - كىتاب قىلىناتتى.
 جاۋاب بېرىش زۆرۈرىيىتى ھەربىر ئىنسان بالىسىنىڭ ھاياتلىق

لەۋزىگە يۈكلەنگەن ئۆمۈرلۈك بۇرچ - ۋەزىپىلىرىنى ئىزھار ئېتىپ تۇراتتى. مېھنەت ۋە قان - تەر بەدىلىدە، نەپسانىيەت ۋە شەخسە - يەت سىرتىدا روي بېرىدىغان يېنىش - پارلاش بەختىنىڭ ئىختىرا - ۋى ھوسۇللىرىدا، ئۇنىڭ مەڭگۈلۈككە يۈزلەنگەن ساۋابلىق قىممەت - لىرىدە نۇرمۇ، شولىمۇ، ئاپتاپمۇ ھەم جاۋابمۇ ئۆز - ئۆزىدىن ھازىرلىنىپ، ئىنسان بالىسىنىڭ يۈزىنى يورۇق ئېتەتتى، قەددىنى رۇسلايتتى، سۆز - ھەرىكەتلىرىنى قەدىر - ئېتىبار ھىمايىسىدە ئالقىشقا سازاۋەر ئەيلەيتتى...

ياز ئۆتۈپ كۈز پەسلىنىڭ يېتىپ كېلىشى بىلەن شائىر پۈتۈندە - لەي ئەسلىگە كېلىپ رەھمەتلىك ئاتىسى ئورنىدا شىپاخانىدا قارار تاپتى. ئۇنىڭ ئويلىرى ئۆلۈم - قازا شاماللىرىدا سورۇلۇپ ھايات - نىڭ رىزقى - غەنىمەت دانلىرىنى پاك - پاكىز ئايرىپ بولغانلىقى - تىن، ئۇنىڭ مۇشۇ تۇپراق چىمەنلىرى سۈرىتىدە كۆرۈنگەن ئاۋام - خەلققە تۇتقان پوزىتسىيىسى مەرد - سېخىلىق بابىدا ناھايىتى كەم ئۇچرايدىغان بىر يېگانە ئادەمىي پەزىلەتنى ئىپادە قىلىشقا باشلىدى. شۇڭا، شىپاخانا ئۇزاققا قالمايلا يوقسۇل بىمار - لارنىڭ، ئاچ - يالڭاچ كەمبەغەللەرنىڭ، ھەتتا بەزىبىر ماكانسىز قەلەندەر - دىۋانلەرنىڭ پاناھگاھىغا، ئالا ۋە ئىنسان ھىممىتىدىن بەھرىمەن بولىدىغان ساخاۋەتگاھىغا ئايلىنىپ، شائىر قەلبىدە ئاجا - يىپ ئۇلۇغ ئىنسانىي ۋە ئىلاھىي تۇيغۇلارنى ئويغاتتى.

شائىر ئېچىنىش ۋە ئىپتىخار تۇيغۇلىرىنىڭ گىرەلەشمە بوش - لۇقلىرىدا بىر يۈكسەك مەنىۋى پەللىگە قاراپ ئىلگىرىلەيتتى. ئۇنىڭ يېرىم ئۆمۈرلۈك ھايات مۇساپىسىدە كۆرگەنلىرى قىسمەت ۋە دەرد - ئەلەم بىلەن دائىرىلەنگەن غېرىبانە ھايات بوشلۇقى بولدى. بۇ بوشلۇقتا ھەممە غېرىب، ئاچ ھەم يالڭاچ ئىدى. شائىر بۇ بوشلۇقتىن ھالقىش، ئۇنىڭ سىرتىدىكى كەڭلىك شەۋقىگە تۇت - شىش ئىشتىياقىدا جاھان كەزگەن، ئىشقى ئوتلىرىدا كۆيگەن، شېئىرىيەت - نەزمنىڭ تىغ - شەمشەرلىرىنى كۆتۈرۈپ ئاجايىپ جەڭگىۋار، ئاجايىپ ئۇتۇقلۇق يۈرۈشلەر قىلغان بولسىمۇ، ئەمما

ئۇنىڭ ئاساسىي ھاسىلاتلىرى شائىرنى رېئال يوسۇندا ئاشۇ غېربانە بوشلۇقنىڭ سىرتىغا ئاچقالىدى. تۇرمۇش بىلەن سەنئەتنىڭ كېسىش نۇقتىلىرىدىمۇ بۇ خىل تراگېدىيە تەكرار رەۋىشتە كۆرۈلۈپ شائىر قەلبىنى ھەمىشە ئۆرتەپ تىلغاپ تۇراتتى. ئازابلىق ئەسلىمىلەرنىڭ داغلىرى، بىر - بىرىگە زەنجىر سىمان باغلىنىپ كەلگەن ئۆلۈم - قازا قىسمەتلىرىنىڭ زۇلۇمى ۋە بىر پۈتۈن غېربانە ھايات بوشلۇقنىڭ بىناۋا دىمىق ھاۋاسى شائىرنىڭ قەلبىدە سۈزۈلگەن قاياشلىق ئىنسان تاڭلىرىنىڭ نۇرانە ئۇپۇقلىرىغا گۈگۈم سايىلىرىنى تاشلاپ تۇراتتى. شائىر بۇنىڭ مەنىۋى بېسىمىدىن بىر ئۆزى يېگانە كۆتۈرۈپ، دەردۈ ھەسرەتنى بىر ئۆزى پىنھان تارتىۋاتاتتى. تەنھالىق، ئەمدىلىكتە ئۇنىڭ مۇتلەق ھايات چىنلىقى سۈپىتىدە رېئاللىشىپ، غېربىلىق ۋە يېتىملىك تۇيغۇلىرىغا تېخىدۇمۇ ئاچچىق مەزمۇنلارنى قوشقاچقا، ئۇ تۇيغۇ ساماسىدا يېنىپ - پارلاپ، ئوي - خىيال كۆكىدە پەرۋاز ئېتىپ، تەنھالىقنىڭ بۇ ئالەم پايانىدىكى نىجاتلىقىنى دېرەكلەيتتى. ئۇ، شۇ يوسۇندا زامانغا بولغان گۈزەل ئارزۇ - ئىستەكلىرىدە ئۆزلۈكنىڭ بارلىق ئىمكى - سانپەتلىرىنى تەخمىن قىلىپ، ئۆز - ئۆزى بىلەن، ئۆز - ئۆزىگە تۇتاش ئاۋام ھەققى - ھۆرمىتى بىلەن چەكلەنگەن تەنھا كىشىلىكنىڭ قىممىتىنى ئۆزىدىن، پەقەت بىر ئۆزىدىنلا ئىزدەشكە بەل باغلىدى. بۇ خىل ئىنتىلىشتىن گەرچە ئادەمگە ئەلەم يەتكۈز - گۈچى تەنھالىق مۇڭى ئوتتۇرىغا چىقسىمۇ، ئەمما ئادەمنىڭ ئۇنىڭدا پىنھان بىر يوسۇندا ئېرىشىدىغانلىرى رېئال ھاياتنىڭ ئومۇمىي چەمبىرىكىدىن ھالقىپ كېتەتتى. شائىرنىڭ بۇ خىل يەكدىل مەۋقە - سىدە شېئىرىيەت چۇقانلىرى ئارقىلىق تەنھا كۈرەش قىلىش بىلەن تەڭرى ۋەسلىگە يۆلىنىشتىن ئىبارەت ئىككى خىل يوللا بار ئىدى. چۈنكى، شائىر نەزىرىدىكى جاھالەتلىك زامان ئىنساننىڭ چىنلىقىغا، ھەق - ئادالەت يادى - ئېتىقادىغا، گۈزەل قۇت - سائادەت تاڭلىرىغا قارشى قۇتۇپتا دەھشەتلىك تاشقىنلاپ باراتتى. مۇنداق ئۇلۇغ زامان ئېقىنى ئالدىدا، شەخس، بولۇپمۇ ئۇنىڭ بىلەن سىغىدۇ.

شالمايدىغان، ئاڭغا قارشى مەيداندا تۇرغان ئىسيانكار يەككە ئادەم پەقەتكىنە بىر تال خەس - چۆپ، بىر يەلپۇم شامال ۋە بىر تۈرۈم بۇزغۇندىن ئارتۇق قىممەتنى ئىپادە قىلىشقا قادىر ئەمەس ئىدى. زامانغا قارشى ئىسيان كۆتۈرۈش، ئەمەلىيەتتە شەخىسنىڭ بىھۈدە ھالاكىتى سۈپىتىدە ئۇنى كېپەنسز قالدۇراتتى، دىت - كامالەت دەرىجىلىرىنى قەدەر - ئېتىبارسىز تۇپراق ئاستىغا كۆمۈپ تاشلايتتى. ئۇنىڭ ئۈستىگە زامان تەرتىپلىرىدىكى ئاساسىي يوسۇنلاردا تەكىتلىنىپ ئېتىبارغا ئېلىنغانمۇ تەرەققىيپەرۋەر ئادالەت ۋە كامالەت چۇقانلىرى بولماستىن، بەلكى تۇرغۇن، ساتقۇن جاھالەت ئەھكاملىرى بولغاچقا، شائىر نەۋبەتنىڭ چىقارغان ئاخىرقى قارارى ئۆز زامانغا يارىشا ئاقىلانە تاللاش سۈپىتىدە ئۇنىڭ ئەڭ تۈپكى ھايات پائالىيەتلىرىنى مۇقەررەر ھالدا روھنىڭ بىپايان ئالەملىرى ئىچكىرىسىگە، جاھان غوۋالىرىدىن خالىي، تىنچ، ئەركىن ۋە خىلۋەت جايلارغا ئېلىپ باراتتى.

شىپاخانىنىڭ بارلىق كىرىمىنى ئاتىسىنىڭ يىل نەزىر - چىدىرىغى خىراجىتى ھېسابىدا ئاستاندىكى باشپاناھسىز كەمبەغەللەرگە ئاتاپ، قالغان مۈلكى - بىساتلىرىنى ئىككى شاگىرت تېۋىپقا ھەددە يە قىلىپ ئۆيىگە بېكىنگەن شائىر «خەمسە نەۋبەتى» دىن كېيىنكى مۇسبەت سۈكۈتى چىرىمىغان ئاي - يىللارنىڭ خاس تەسىراتلىرىنى شېئىرىيەت چوغلانلىرىدا قىزدۇرۇپ مىسرالارنى تاۋلاش بىلەن بەند ئىدى. شائىرنىڭ قەلبى ھېس ئىچىدە كۆيۈپ، تەپەككۈر ۋە تەسەۋۋۇرلىرى نۇر تېزلىكىدە ئۇچۇپ سەنئەت ئىبادىتىنى يەنىمۇ بىر پەللە ئىلگىرى سۈرگەن بولسىمۇ، ئەمما مەستلىك تازا دېگەندەك ئەۋج - دولقۇن ياسىيالمىۋاتاتتى. شۇڭا، ئۇنىڭ ئىجادىي ھوسۇللىرى ئاۋۋالقىدىن پەرقلىق ھالدا بىرخىل ئىچكى رىتىمنىڭ كېڭەيىشىدىن ئەمەس، بەلكى ئۇنىڭ تۇرۇپ - تۇرۇپلا ئۆزۈلۈشىدىن؛ ھېس - تويغۇنىڭ ئوتتەك كۆيۈپ ئالەمگە تۇتۇشىدىن، ئۇلۇغ بىر ۋەھدەت يالقۇنىغا ئايلىنىشىدىن ئەمەس، بەلكى ئۇنىڭ ئەقىل جۇدۇلىرىدا قار - مۇز بولۇپ ئويۇشىدىن ھاسىل بولماقتا ئىدى.

شۇڭا ھەربىر رۇبائىي ھاياتنىڭ سىر - مۇئەممىلىرىغا، خىسلەت - خاسىيەتلىرىگە، بەخت - سائادەتلىرىگە، مەنىدار ۋە جۇلالىق قاتلاملىرىغا ئىما - بېشارەت بەرگۈچى ئەقلىي مەزمۇندار - لىققا ئىگە بولۇپ، تۆت مىسرا تۆت قاشا تام سۈپىتىدە بىر ھېكمەت ئۆيىنى ھاسىل قىلغان، ئاڭغا كىرگۈچى ئۆزىنى گويا قاشالىرى بولمىغان، رەڭدار مېۋىلىرى چەكسىزلىكتە كۆزىنى چېقىپ تۇرغان جاھانباغقا كىرىپ قالغاندەك ھېس قىلىشى تەبىئىي ئىدى. شائىر بۇ ئۆي، بۇ باغ، بۇ ھېكمەت ئالىمىگە تەكرار نىگاھ ئاغدۇرۇپ شېئىرلارغا يەنىمۇ ئىنچىكە زىننەت قوشتى، مەنە بېزەكلىرىنى تاقىدى ھەمدە ئۈزۈلۈپ قالغان، كۆڭۈل جاراھەتلىرى قېتىدا بېسىد - لىپ قالغان نۇردەك پارلاق، چاقماقتەك غەيۇر تۇيغۇلىرىدىن يېڭىد - دىن يېڭى مىسرالار گۈلدەستىسى تىزىپ، ئۇلارنى ئۆز نۆۋىتىدە «رۇبائىياتى نەۋبەتى» نىڭ سارغۇچ بەتلىرىگە نەقىش قىلىپ چەك - تى. مىلادىيە 1726 - يىلى 3 - ئاينىڭ 10 - كۈنى تۆت يۈز رۇبائىينى ئۆز ئىچىگە ئالغان «رۇبائىياتى نەۋبەتى» دۇنياغا كې - لىپ، شېئىرىيەت - نەزم گۈلىستانىدا ئۆزگىچە رەڭ بىلەن چاقىد - دى ۋە ئۆزگىچە خۇش پۇراق چاچتى.

3

تەقدىرنىڭ سىرلىق يازمىشى ئىنسان بالىسىنىڭ ماھىيەتلىك ئويلىرىغا قويۇلۇپ سۈزۈلگەنچە، ئۇنىڭ ھاياتلىقتىكى رېئال كە - چۈرمىشلەر بىلەن بولغان ئالاقىدارلىقى كۈچىيىپ تەقدىر بىلەن ئىنساننىڭ ئەسلىي ۋە ئەزەلىي رەۋىشتە بىر پۈتۈن گەۋدىگە ئىگە ئىكەنلىكى بىر - بىرلەپ يېشىلىدۇ. تەقدىر - ئىنسان ھاياتىنىڭ ئالدىن بېكىتىلگەن لايىھىسى، ماھىيەتتە، تەبىئىي ۋۇجۇد خاسلىد - قىنىڭ ئىختىيار تىزگىنى سۈپىتىدە ئىنساننىڭ ئۆز - ئۆزىگە تاپشۇرۇلغان بولغاچقا، رېئال ھاياتتىكى رەڭدار كەچۈرمىشلەر ئە - مەلىيەتتە تەقدىر رولىنىڭ نەتىجىسىنى، ئىنسان بالىسىنىڭ ئۇنى

بىلىش، تېپىش ۋە تۇتۇش جەريانىنى ئەكس ئەتتۈرىدۇ. ئىنسان مۇشۇ جەرياندا ئىگە بولغان كەچۈرمىشلىرىنىڭ ئەقلىي تەجربىسى، سىرلىق بېشارەتلىرى ۋە ئويلاندۇرۇش كۈچى ئارقىلىق تەقدىرگە چىڭ چېتىلغان ياكى ئاڭغا ئالاقىدار يوسۇندا كۆرۈنگەن كېيىنكى مۇساپىلەرنى پەرەز قىلالايدۇ ھەمدە ئۆزىنىڭ ئۈنىڭدىكى بارلىق ئېھتىماللىقلىرىنى دەڭسىيەلەيدۇ.

تەقدىر، ئىنساننىڭ تاشقى رېئاللىقىدىكى تۇرمۇش ھادىسىلىرىدە كۆرۈنگەندەك قىلىنىمۇ، ئەمما ئۇنىڭ مەركىزىي ھالقىسى ئىنساننىڭ ئىچكى رېئاللىقىدىكى ماھىيەتلىك ئويلار چوڭقۇرلۇقىدا ھەرىكەت قىلىپ ئۆزلۈك رايونىنىڭ ئاساسىي مەۋقەسىنى بەلگىلەيدۇ. شۇڭا، تەقدىر، ئىنساننىڭ تاشقى دۇنيا ۋاسىتىسى بىلەن ئۆز - ئۆزىگە ئىچكىرىلەش ۋە ئۆز - ئۆزىنى ئىگىلەش قۇربىگە بېقىپ ئەسلىي تەرزىدە ئۈنۈم بېرىدۇ ياكى ئەسلىي ھەققىدىكىگە قايتىدۇ. ئۇنىڭدىن تاشقىرى ھاللاردا، تەقدىر بىلەن ئىنساننىڭ بىر پۈتۈن گەۋدىسى پارچىلىنىپ، تەقدىرنىڭ تورمۇزلىنىشى، ئىنساننىڭ ئېزىش - قايىمۇقۇشىدەك تۈپلۈك پاجىئەلەر يۈز بېرىدۇ.

نەۋبەتتىن ئائىلە نەسەبىگە چېتىلغان تۇرمۇش پاجىئەلىرى تەقدىرگە نىسبەتەن ئېيتقاندا، ئۇنىڭ بىر پۈتۈن كىشىلىك پاجىئەلىرىگە ۋەكىللىك قىلالمايتتى. چۈنكى، شائىر ئاشۇ بىر قاتار ئائىلىۋى پاجىئەلەرنى ئۆزىگە خاس بولغان كىشىلىك تۇرمۇشىنىڭ سىرتىدا كۆردى، ئۇ تۈپەيلى ھەم ئۆز تەبىئىتى دەۋەت قىلىپ تۇرغان ئىجادكارلىق خىسلەتلىرىنى، سەنئەت ئىبادىتى ۋە ئىشقا ئېتىقادلىرىنى ئۈزۈپ قويىمىدى. ئۆز تەبىئىتىنىڭ ئاكتىپ رايىغا قىزغىن بېقىش، ئىچكى رېئاللىقنىڭ نېگىزىدىن شائىرلىق سالاھىيىتى ۋە كامىل ئىنسانلىق لايىقلىقىدا باش كۆتۈرۈپ چىقىش — مانا بۇ نەۋبەتتىن پاجىئەلەر كەڭلىكىدە تۇرۇپ ئىدراك قىلالىغان ۋە ئاڭغا ماس ئاۋاز قوشالغان ھەقىقىي تەقدىرى بولۇپ، ئۇ، شائىرنى ئاخىرقى ھېسابتا ئىنسانىي قىممەت بىلەن ئىنسانىي سائا.

دەتنىڭ ئېرەم باغلىرىغا يېتەكلەپ بارالايتتى.

ھويلا ئىچى بىسەرەمجان، غېرىب ۋە يوقسۇل كۆرۈنسىمۇ، ئەمما نەۋبەتنىڭ روھىيەت ئالەملىرىدە ئېرىشكەن تەپەككۈر ئۇتۇق-لىرى ھەممىنى بېسىپ چۈشەتتى. شۇڭا ئۇ پۈتكۈل ۋۇجۇدىدىن تېشىپ تۇرغان ئىرادە ھىممەتلىرى بىلەن ئەتراپقا تىكىلگەندە، ھەممە نەرسە ئۆزىنىڭ ئىچكى قاتلاملىرىدىن يېڭىچە مەنە جۇلاسى تاشلاپ تاشقى ھاللىرىنىڭ غېرىبانە كۆلەڭگىلىرىنى يوشۇرۇپ قالاتتى ھەمدە شائىردا ماددىي ھەشەمنىڭ قىممىتىنى خىرلەشتۈرۈپ باراتتى. شائىر ئۇلاردىن، ماددىي دۇنيانىڭ ئىللەتلىرىدىن ھالقىپ قەلبىسىرى يۈكسىلىۋاتقان مەنىۋى دۇنيادا پىكرەن پەرۋاز ئېتەتتى. نەپىس سەۋەبىدىن، نەپىسكە مەھكۇم ئەتكۈچى ئىجتىمائىي زۆرۈرىيەت - ئېھتىياجىلار بېسىمى سەۋەبىدىن روي بېرىدىغان تەڭ-قىس دىشۋارچىلىقنىڭ ئىنسان ھاياتىنى ئاستا - ئاستا خوردىتىپ، ئۇنىڭ روھىي بىرلىكلىرىنى پارچىلاپ، كامىللىق مۇقاملىرىدىن چالغىتىپ، ئاقىۋەت ئېغىر پۇشايىمان - ھەسرەتكە قويدى. غائىلىقى شائىرنىڭ ھالقىش كەڭلىكىدىكى پىكرەن پەرۋازلىرىدىن نۇردەك يارقىن شولا تاشلىماقتا ئىدى. ئۇنىڭ نەزىرىدە نەپىستىن، مال - دۇنيادىن، ماددىي مەنپەئەت دىشۋارچىلىقلىرىدىن يىراق تۇرغان، ئىشقى ئوتلىرىدا تاۋلانغان، مەنىۋى پاراغەت ھىممىتى بىلەن تىپتىنچ ئىجاد بەختىگە ۋە ئىلاھىي ئىشقى ۋىسالى شاراپەتلىرىگە نائىل بولغان كامىل ئىنسان سېپىمىسى ئەكس ئېتىپ ئۇنى ئۆزىگە كۈچ بىلەن تارتاتتى. شائىر شۇ مەنىۋى ھاللارنىڭ مەستلىكى بىلەن ھويلا ئىچىدە خېلى بىر ھازاغىچە سۈكۈتلۈك تۇرغاندىن كېيىن، كۆزلىرىنى ھويلا - ئارام تامللىرىدىن ئارتىلدۇرۇپ كۆك سەتھىگە مەقسەتسىزلا تىكتى. سۈزۈك تاڭ ئاسمىنىدا ئاندا - ساندا قىزغۇچ بۇلۇتلار ۋە قارلىغاچلارنىڭ شوخ - تېتىك پەرۋاز ئېتىشىلىرى كۆزگە تاشلىناتتى. باھارنىڭ، ئالەمدە بولىدىغان ھاياتىي ئۆزگىرىشلەرنىڭ ئەلچىسى سۈپىتىدە يېتىپ كېلىپ ھەممە يەردە ئۈچۈپ چۇرۇقلاپ يۈرگەن قارلىغاچلارنىڭ بۇ ھاللىرى شائىرنىڭ

ئەزەلىي تەقدىرىگە بەلگە - بېشارەت بەرگەن ھالدا ئۇنى ئېھتىمال-لىقلار ئالىمىگە ئىچكىرىلەپ ئەكىرىپ كەتتى. شائىر ئۇ يەردە تەقدىر ئېھتىماللىقلىرىنىڭ شەپلىرىگە چىرمىشىپ، ئۇلارنىڭ رېئال ھەقىقىتىنى ۋە ئۆزى بىلەن بولغان مۇقەررەر بىرلىكلىرىنى دەڭسەپ ئىدراكلىماقتا ئىدى. سۇنغان ئائىلە - روزگار ئىچىدە تۇرغان شائىر مەۋجۇتلۇق شەكلى، ھالىتى ۋە ئىرادىسى يېقىدىن راستتىنلا ئاشۇ دىققەت - ئېتىباردا قانات قېقىۋاتقان قارلغاقچىلا ئوخشايتتى. ئۇنىڭ ئائىلىسىدە تارتىشقۇدەك، ئۆزىنى تۇتۇپ، باغ-لاپ تۇرغۇدەك ھېچنېمىسى يوق ئىدى. ئۇ ئاللىبۇرۇن ھەممىدىن ئايرىلىپ، ھەممىدىن ئادا - جۇدا بولغانىدى. ئەمما، ئۇنىڭغا ئەزەلىي تەقدىردىن تېخىچە بەلگە - نىشانە بولمايۋاتاتتى. خوتەن تەختىدىكى بەگ ھۇزۇرىدىن كەلگەن تەكلىپ - چاقىرىقلار ئۇنىڭ دۇنيا ئىشىدىن راۋىي قايىتقان كۆڭلىگە ۋە ئەرك ھاۋاسى قويۇق تىنچ خىلۋەتلەرگە بولغان ئىنتىلىشلىرىگە خوپ كەلمىگەچكە، ئۇنى سەلىق رەت قىلىۋەتكەنىدى. بۇنىڭ ئۈچۈن ئۇنىڭ قەلبىدە ھېچقانداق ئەپسۇس - پۇشايمان ئالامەتلىرى كۆرۈنمەيتتى. ئەزەلىي تەقدىرگە يۆلەنگەن بىر غەبۇر روھىي ھال ئۇنىڭ پۈتكۈل ۋۇجۇدىنى ئىگىلىگەن بولۇپ، ئۇنى بارلىق ئېھتىماللىقلارغا يول بەرگەن ئىمكانلار كەڭلىكىدە ئوي - خىيالغا غەرق ئېتەتتى...

يېنىك بىر شەپنى سېزىپ كەينىگە بۇرۇلغان شائىر ئۆزىنى بىر - ئۈستاز تۇتۇپ ھۆرمەت بىلدۈرىدىغان، شېئىرىيەت بابىدا ھەۋەس - ئىشتىياقتىن ھالقىپ قولىغا قەلەم ئالغان ياش شائىر قەدىردىن غەمناكنىڭ ئۆزىگە بېقىپ، تەلمۈرۈپ تۇرغانلىقىنى باي-قاپ خىجالەت بىلەن ئۆزرە ئېيتتى. غەمناك نەۋبەتنىڭ قوللىرىنى سىقىپ ئۇنىڭ ئوي - خىيال قۇۋۋىتى ۋە ھاياجان شاماللىرىدا قىزغۇچ تۇس ئالغان چېھرىگە زەن سېلىپ ئۇنىڭدىن ئۆز ئويلىرىغا ئىما - ئىشارەت تاپقانداك غەيرەتلىنىپ:

— بۇزاخ كېلىپ كەيپلىرىنى بۇزۇپ قويغىنىم ئۈچۈن ئەيىب-لىكمەن، سۈبھى - سەھەردە كۆرگەن خەيرلىك چۈشتىن ئىلھام

تاپتىمۇ ياكى ئۆزلىرىگە ئەينى يىللىرى ئىشقى ھىممىتى بەخش
ئەتكەن يىراق يەركەن سەپەرلىرى دىلىمغا ئوت تۇتاشتۇرۇپ قويغان.
مۇ، بۈگۈن ئۆزۈمنى سەپىر - سەپەرگە ئاتلىنىۋاتقان يولۇچىدەك
ئادەتتىن تاشقىندىرى روھلۇق سېزىپ تۇرۇپتىمەن، غەپ -
رەت - شىجائىتىمۇ ئۇرغۇپ تېشىپ تۇرىدۇ. سىلىنى
يوقلاپ، پاناھ تارتىپ كېلىشىمنىڭ خەيرلىشىش بولۇپ قالماسلىق
قىنى ئۈمىد قىلاتتىم، ئەمما...، - غەمناك سۆزىنىڭ ئاخىرىنى
يۇتۇۋەتتى ۋە نەۋبەتلىككە ئىلتىجا بىرلە تىكىلدى. نەۋبەتلىككە غەمناكنىڭ
ئۆزىنى سەپىر - سەپەرگە دەۋەت قىلىپ كەلگەنلىكىنى جەزملەشتۈر -
دى ۋە ئاڭدا كۆڭلىدىن كېچىۋاتقان يوشۇرۇن سېزىملىرىنى
ئوچۇق - ئاشكارا ئىزھار ئەتتى:

- ئاللا ئىگەم مېنى نەسەب - جەمەتىمنى يەلپۈگەن قازا
شاماللىرى بىلەن چاقىرىدۇ. ئەمما، دىلىمنىڭ ئىچكىرىسىدىن
مەۋھۇم كېلىدىغان ئۇ چاقىرىقتا ئەۋۋەلىگە ئوخشاش قازا تەقدىرىنى
ئەمەس، بىرخىل ئۇزاققا سوزۇلغان تىنچلىقنى سەزمەكتىمەن،
تىنچلىق ئىچىدە بولسا، بىرخىل داۋراڭسىز ئاسايىشچان كۈنلەر -
نىڭ خاسىيىتىنى كۆرمەكتىمەن. ماڭا ئىشارە بولغىنى ئۆزۈمدىن
ئاشۇ تىنچ خىلۋەتكىچە، ئۇنىڭدىن تەڭرى ۋەسلىگىچە بولغان ئارد -
لىقنىڭ سەپىر - سەپىرىدۇر. كۆز ياشلىرىمنى، كۆز نۇرۇمنى ۋە
جېنىمنىڭ شاش ئەرەكە نازىنى بىر - بىرلەپ ئەكەتكەن مۇسبەت -
لىك ئىشلار، ئىلكىمدە سۇنۇپ مۇڭلىنىپ ياتقان يوقسۇل روزغا -
رىمىمۇ بۇنى ئىسپات ئەتمەكتە.

غەمناكنىڭ كۆزلىرى ھاياجاندىن نۇرلىنىپ كەتتى، ئۇ نەۋبە -
تىنىڭ قوللىرىنى سۆيۈپ ئۈزۈپ - ئۈزۈپ ئېيتتى:

- كەمىنە سايىلىرى ئۆزلىرىگە ئەگەشكۈچىمەن، سەپەر يۇ -
قىرى ئاستانە - يەركەن شەھىرىنى مەقسەت قىلغان بولسا، مۇرا -
دىم ھاسىل بولۇر ئىدى.

نەۋبەتلىك غەمناكنىڭ ئۈمىد ئۇچقۇنلىرى ئوچۇپ تۇرغان شادى -
مان كۆزلىرىگە تىكىلىپ بىر ھازا تۇرغاندىن كېيىن ئېسىگە كەل -

گەندەك بولۇپ كېسىپلا ئېيتتى:

— ياق! سىلى سايە ئەمەس، سايەممۇ ھەم ئەمەس، بەلكى شولا، نۇرانە شولا. ھەركىمنىڭ شولسى بىلەن سايىسى بىر ئۆزدەن، ئاندىن قالسا بىر ئالادىن بولۇر. شۇڭا سىلىنىڭ سەپىر - سەپەرلىرى مەندىن، بىراۋدىن خالىي ھەم تاشقىرى تۇرىدەنغان مەيلى - ئىختىياردا ۋىسال تاپقۇسى، ئاخىر. ئىمانىم كامىل. كى، مەن قايتىمەن، سىلى ئۆرلەيدىلا. ئەمما، ئىككى ئارىنىڭ يىراقلىقى مۇساپە ئەمەس، يولۇچىغا نىسبەتەن ھەقىقەت مەنزىلەنىڭ يادى - ئېتىقادى بەخش ئېتىدىغان ۋىسال شادلىقى ئالدىدا ئېغىر ئازاب، ئاچچىق رىيازەتلەرنىڭ كارايتى چاغلىق. خۇددى زېمىندىكى مەۋجۇدات سۇغا، ھاۋاغا، قۇياشقا يۆلەنگىنىگە ئوخشاش ئىنسان بالىسىمۇ ھەريەر، ھەرجايدا زاتى - ئىگىسىگە، ئۇنىڭ ۋەسلى نۇرىغا يۆلىنىپ چېچەك ئاچىدۇ. بۇنىڭ بەھرى، خاسىيىتىگە نېمە يېتەر، مەۋلانا! ئىش قەۋەتلىرىدە ئالەمنىڭ، ئادەمنىڭ ۋە ئاللانىڭ نۇرىغا ئائىل بولۇپ، ئۇنى نەزم گۈلشەنلىرىدە ئېچىلدۇرۇپ، ئىش ئەھلىگە، مەھكۇملۇق تۈنلىرىدە رەڭسىز، جۇلاسىز يۈرگەن غەرب ئەل قەلبىگە تۇتالماق، كۆپتىن كۆپ ساۋاب تاپقان بولار ئىدۇق. ئۆمىدىمىنىڭ كۆڭۈللىرىگە خوپ كېلىشىنى تىلەش بىلەن تەڭقىس ھالىمغا مەدەت تاپقايمەن. ئۇنىڭ ئۈستىگە، بىر يىلدىن بېرى ئاتىسىنىڭ ئورنىدا يەركەن شەھىرى - ئاستانەسىدە قارار تاپقان بۇرادىرىمىز قۇرباننىڭ مەنزىللىرىدە ھازىرلىقى مېنىڭ زاھىرلىقىمغا ئوخشاش پەرىشانلىقلىرىنىڭ قارا بۇلۇتلىرىدىن، ھاجەتلىرىنىڭ قاراڭغۇ كېچىلىرىنى يورۇتقۇسى. مەنكى يوقسۇل، يېتىمنىڭ بارار جايىدا ئۇلۇغلۇق روھىنىڭ خەيرخاھلىقىدىن تاشقىرى بىرەر مەئشەت جىلۋىلىرى چېلىقمايدۇ. كۈنلەپ ھەم تۈنلەپ ئىستىقامەتتە ئولتۇرۇش بىلەن ئاللا ۋەسلىگە مۇشەررەپ بولۇشنى ئورۇندىيالىساملا، ماڭا شۇنىڭ ئۆزى ئەڭ ئالىي سائادەت ئىدى. ئىنشائاللا، تەڭرىم ھەممىگە قادىرلىقىدا تەقدىردەمىزگە يولباشچىدۇر. تەنلىرىمىز تۇپراق ئاستىدا ئەمىن تاپقۇ.

چە بولغان ھەربىر كۈندىڭ ساخاۋەتلىك بەھرىدە ... —
سىرتتىن ئاڭلانغان شېئىرىي سادا ئۇلارنىڭ سۆھبىتىنى شۇ يەردىلا
ئۈزۈپ قويدى:

ساباھ دەيدۇ خاكىمنى قۇتلۇق كېرىيە مۈلكىدىن،
شەھىداندىن^① كېلۈرمەن، ھىدىم گويا رەيھاندۇر.
ئەل كەزمىكىم پەرھىزدۇر، ئىشقى ۋەجھى سۈبھىدە،
ئوت ئۈستىگە ئوت چۈشتى، خانۇمانىم ۋەيراندۇر.
ئۈچ رەت ئۈستۈم ئىشكىگە، ئاماننىڭ ئىلكىمدە،
چىرايمىغا باقمىغىن غېرىبلىقىم پىنھاندۇر...

ئىككىيلەن ئىشكىتىن كۆز ئېلىپ بىر - بىرىگە بېقىشقىنچە
تۇرۇپ قېلىشتى. نەۋبەتنىڭ قۇلاق تۈۋىدە دائىم ئاڭلىنىپ تۇردى.
دىغان ئاشىق - قەلەندەرلەرنىڭ بېيىت - قوشاقلىرىدىن تۈپتىن
باشقىچە بۇ ئاھاڭدار نەزمىدىن ئۇنىڭ كۆزلىرى چاقناپ كەتتى.
غەمناك بۇ ھالىنى نەۋبەتتىكى مېھىر - شەپقەتلىك كۆڭ -
لى - كۆكسىنىڭ دائىملىق ئىنكاسى دەپ چۈشەندى ۋە قوينىدىن
بىر مىس يارماق چىقىرىپ ئالدىراپلا ئىشكىنى ئاچتى. ئىشكى
سىرتىدىكى دەرۋىش سۈپەت يۈچۈن كىشى غەمناققا لەپىدە بىر
كۆز تاشلىغاندىن كېيىن كۆزىنى قايتا يۈمدى ۋە قەددىنى رۇسلاپ
تەئەددى بىلەن ئېيتتى:

— سەۋر - تاقىتىم ئالدىدا سەدىقەڭگە ھاجىتىم يوقتۇر.
ئۈچىنچى رەت كېلىپ ئىشكى قېقىشىمدا سەۋر - تاقىتىمنىڭ
ئاخىرقى چېكىنى بىلگىنىكى، موھتاجلىقىمنىڭ قىزىلگۈللىرى
ھەزرىتىمنىڭ پۇشتى، مۇسبەتلىك تۇپراقنىڭ كۆز يېشى، ئۆچ -
كەن چىراغنىڭ يېغى، كۆڭۈل بوستانىنىڭ خۇشناۋا بۇلبۇلى،
شېھىدانىمنىڭ سۈبھى - سەھرى بىلەن قات - قات پۈرەك ئېچىپ

① شەھىدان — كېرىيە قۇتلۇق كەتتىدىكى قوۋمى شەھىدان مازىرى، خەلق تىلىدا
شېھىدان دېيىلىدۇ.

خۇش ھىد چاپقۇسىدۇر. تىلىكىم قوبۇل كۆرۈلمىسە، ئۇشبۇ بوسۇغاڭ ئاخىرەتلىك دەرگاھىمغا ئايلىنىدۇ، ساخاۋەتچى.

غەمناك مەڭدەپ تۇرۇپلا قالدى، دەرۋىشنىڭ سۆزلىرى ئۇنىڭغا شۇنچىلىك چۈشىنىكسىز، شۇنچىلىك سىرلىق تۇيۇلدى، ئەمما نەۋبەتى ئۈچۈن ئۇنداق ئەمەس ئىدى. نەۋبەتى سۆز - تەمسىللەرنىڭ ئورامى ئىما قىلىپ تۇرغان نەرسىنىڭ ئۆزى بىلەن بىۋاسىتە ئالاقىدارلىققا ئىگە ئىكەنلىكىنى، شۇنىڭدەك ئۆزىنى بىر پىنھانە مەنزىلگە دەۋەت قىلىپ تۇرغانلىقىنى چۈشەندى. شۇ مىنۇتلاردا ئۇنىڭ قەلبىدە ئۆتمۈش بىلەن كېلەچەكنىڭ خىياللىرى بىر - بىرى بىلەن ئۆزئارا گىرەلىشىپ تەقدىرنىڭ غۇۋا بىر سەھىرىنى يورۇتقانداك بولدى. خىياللارنىڭ ئىلھامبەخش كەڭلىكىدىن قايتىپ ئۆزىنى تولۇپ تاشقان كۈچ - قۇۋۋەت ۋە غەيۇرانلىك ئىلكىدە ھېس قىلغان شائىر بوسۇغىدا كۆز يۇمۇپ تىسك تۇرغان يۈچۈن كەشىگە - ئۆز تەقدىرىنىڭ سىرلىق ئەلچىسىگە ئىنتىلىپ:

— تىلەكلىرى قوبۇل كۆرۈلدى، غېرىب خانىمىزغا مەرھەمەت قىلغايلا! — دېدى ۋە ئۇنىڭ قوللىرىغا ئېسىلدى. ياشلىقىدىن بېرى بىرەر ئىنسان بالىسىغا ئىللىق چىراي ئېچىپ باقمىغان، بارچىنى ئۆزىنىڭ سوغۇق نەزەرى بىلەن تۇرتۇپ تۇرىدىغان تەكەببۇر دەرىۋىش تۇنجى قېتىم مۇلايىم تەبەسسۇم بىلەن شائىرغا ئېگىلدى. دىيۇ، ھايالسىمايلا يەنە ئاۋۋالقى جىددىي، مەغرۇر ھالىتىگە قايتىپ قەددىنى رۇسلىدى. نەپەسلىرى ئىتتىكىلەپ، پۈتۈن ئەزاىي لەرزىگە كەلگەن شائىر شۇ دەملەرنىڭ ئۆزىدە دەرۋىشنىڭ كۆڭۈل ئەينەكلىرىدە ئەكس ئېتىۋاتقان بارلىق روھىي ھاللارنى تۇغما ھالدىكى ئۆتكۈر تۇيغۇسى ۋە تەپەككۈرى بىلەن كۆرۈپ يېتىپ مۇنۇ پىكىرلەرنى كۆڭلىدىن ئۆتكۈزدى: «ئىنسان ئۆزىدىن ھالقىپ ئىلاھقا پۈتۈنسۈرۈك قوشۇلۇپ كەتكەندە، ئۆزىدە ئاشۇ ئىلاھىي تەۋەلىكنىڭ ئىززەت - ھۆرمىتى، ئىپتىخار - ئىشەنچى ئەكس ئېتىپ ئالەمنىڭ بارلىق مەۋجۇداتلىرىغا ئېتىبارسىز نەزەر بىلەن قارايدۇ. ئۇلارنى ئۆز پاكلىقىغا داغ - غۇبار يەتكۈزگۈچى، نەپسىنى، پەس

ھاۋايى - ھەۋەسلىرىنى قوزغىغۇچى، دىل رىشتىنى ئىلاھىي ئىشقا-
تىن چالغىتقۇچى سەۋەبلەر مەنبەسى سۈپىتىدە يەكلەيدۇ. ئەمما،
ئىنسان بالىسى تۇپراقتىن ئۈنگەن گىياھ، ئالەم ھاۋاسىغا يۆلەنگەن
مېۋە بولغىنى ئۈچۈن، ئۇنىڭ ئەڭ ئالىي مەقسەتلىرىمۇ ئۇنى ئا-
خىرقى ھېسابتا زاھىرىي ئالەمگە، ئادەملەرگە، ئۇلارنىڭ بىرلىك
سائادەتلىرىگە قايتۇرىدۇ. مۇنداق قايتىش ئۇنىڭغا ھەقىقىي ئېتىد-
قادنىڭ پۈتۈنلۈك قىممىتىنى ماھىيەت ئېتىبارى بىلەن
چۈشەندۈرىدۇ. »

ئۆز پىكىرلىرىدىن ئىلھاملانغان شائىر تەكەببۇر دەرۋىشىنى
يېتىلەپ ئىچكىرىكى ھۇجرىنىڭ تۈرىگە ئولتۇرغۇزغاندىن كېيىن
سىپايە بىر ئورامدا سۆز ئالدى:

— قەدەملىرىگە مۇبارەك بولسۇن! ئۆزلىرىنى سەپەر ھىممى-
تىگە دەۋەت قىلغان مۇددىئانىڭ ئۆزى ھاجەتلىرىگە خوپ كېلىپ
ئىشىكىمنى چەككەن بولسىلا، مەن خىزمەتلىرىگە تەييارمەن. بى-
يىتىلىرىدىن ھەم بۇرادىرىم قەدىرىدىن غەمناققا ئېيتقان كۆڭۈل
سىرلىرىدىن ئۆزۈمنىڭ غېرىبانە شوللىرىنى، تەقدىر لەۋزىدىكى
قاياشلىق يول بەلگىلىرىنى كۆرگەندەك بولدۇم. مېنى ئەزىز ئەت-
كەن زاتى مۇبارەكلەرنىڭ روھىغا تەشەككۈر بىلدۈرۈش بىلەن بىر-
گە ئۆزلىرىنى پىر - ئۇستاز تۇتۇشۇمغا رازىلىق بەرگەيلا.

دەرۋىش ئەمدى ھاياجىنىنى يوشۇرۇپ قالالمىدى، ئۇ نەۋبەتىگە
يېڭىۋاشتىن نەزەر تاشلاپ شائىرنىڭ ۋۇجۇدىدىن شەۋكەتلىك ئۆس-
تازى تىجەن ھەزرىت بىلەن نىزامىدىن كاككۇك ھەزرىتلىرىنىڭ
سېمىماسىنى، ئۇلاردىن شائىرغا تۇتاش ھالدا تېشىپ تۇرغان كاما-
لەت جىلۋىلىرىنى كۆرگەندەك بولدى. دەرۋىش تىترەپ تۇرغان
قوللىرى بىلەن قويۇن يانچۇقىدىن پۈكلەنگەن بىر نامىنى چىقاردى
ۋە ئۇنىڭغا بىر ھازا قاراپ تۇرغاندىن كېيىن سۆزلەشكە باشلىدى:

— ئالەمنىڭ ھاۋاسى بۇزۇلغان شۇنچە يىللار مابەينىدە ھەق
يادى بىرلە جاھان كېزىپ يولۇقتۇرغانلىرىم كۆڭلۈمدە ھاسىل
قىلغان نۇرانە جىلۋىلەرگە يەتمىدى. ئىنساننىڭ ئالىمى پانىي ئىچىد-

دە يۈرگەن تەڭقىس ھالىغا ئېچىنىشتىن كۆرە ئۇنىڭ قاتمۇ قات نىقاب - پەردىلەر بىلەن ئورالغان يامان نىيەت - غەرىزىنى مازاق ئېتىشكە خۇشتارمەن. سەۋەب شۇكى، ئىنسان بالىلىرى بىپايان ئالەم سەتىمىدە ھازىر - زاهىر تەڭرى - ئاللا شاراپەتلىرىدە ئېزىپ - ئادىشىپ ئادەمىي شەيتانلار ھەم ئۇلارنىڭ گۇمراھلىق يولىغا كىردى، ھەتتا بۇنىڭ ئۈچۈن شان - شەرەپلەر ھېس قىلىش-تى. ئەپسوس، تاكى مۇشۇ كەمگىچە بىرەر خۇۋلۇق، بىرەر قۇت، بىرەر نىجاتلىقتىن شەپە بولمىدى. بۇلار بارچىگە ئەزەلەي تەقدىر سۈپىتىدە كۆرۈلۈپ تەڭرى - ئاللاغا باغلىنىپ قارىلىدۇ. ئاھ، ياراتقۇچى تەڭرى - ئىگەم! مەنكى دەردىمەن ئاشىقنىڭ ساباھىدىنكى ئەيلىگەن شاراپەتلىرىڭنى ئۇلارغا بەخش ئەيلىگەن بولساڭمۇ، ئەمما ياشاش رىزىقىڭنىڭ بەختى ۋە قىممەتلىرىگە كىملىر يەتتى، ئاخىر! ؟ كۈنۈتۈن يىغلاپ بىپايان ئالەم ئېتەكلىرىگە شەبنەم بولۇپ تۆكۈلۈشۈمنىڭ، ھەر يەر، ھەر جايدا ساباھ - شامال مىسال ئۈچۈپ چۆرگىلەپ ۋەزخانلىق قىلىشىمنىڭ ۋەجى ھېس، ئىدراك ۋە مەرىپەت ئويغىنىشىدا بەخت - سائادەت ئاپتەپى تاپمىش ئەل - ئاۋام ئۈچۈن ئەمەسمۇ!

تىجەن ھەزرەتنىڭ ئەينى يىللىرىدىكى ئەڭ كىچىك تالىپى، ھەمىشە ئۆزى بىلەن بىللە ئېلىپ يۈرىدىغان ئامراق بالىسى كېرد-يىلىك ساباھىدىن ھاياجاندىن بوغۇلۇپ سۆزدىن توختىدى ۋە بىر-نەچچە دەقىق كۆزىنى يۇمۇپ ئۇلۇغ - كىچىك تىنغاندىن كېيىن ئۆز سېزىملىرىدە خۇددى نەۋبەتى بىلەن ئەمەس، بەلكى ئۇنىڭ بوۋىسى، ئۆزىنىڭ سۆيۈملۈك ئۇستازى تىجەن ھەزرەتلىرى بىلەن سىردىشىۋاتقانداك ھاياجان - ئىپتىخار ئىلكىدە سۆزىنى داۋام ئەتتى:

— ئىنساننىڭ ئەزىز - خارلىقى ئەڭ ئاۋۋال ئۇنىڭ ئۆزىدىن، ئۆزىنى نېگىز قىلغان ئىش - ئەمەل، خۇي - پەيلىدىن، ئاندىن زامان ھاۋاسىدىن بولۇر. ئاللا - ئىگەم ۋۇجۇد - تەبىئەتلىرىمىزگە بەخش ئەيلىگەن دىت ۋە ئىلھام شاراپەتلىرىنى بىلمەي تۇرۇپ،

ئۇنىڭ بەھرە - خاسىيىتىنى دەڭسىمەي، تەلقىن قىلماي تۇرۇپ، غايىب نېسىۋىلەرنى تەمە قىلىپ يېتىش ئاسىيلىقتۇر. ئۆزگە قىلغان ئاسىيلىق ئۆزىگە قىلغان ئاسىيلىقتىن يامان ۋە بەتتەر بولۇپ، ئۇ ئاقىۋىتىدە ئىنساننى ئاللاغا، ھەق ۋە ئادالەت تەرتىپلىرىدە ئاسىيلىق قىلىشقا ئېلىپ بارىدۇ. يەر يۈزىدىكى بارچە مەۋجۇتات ۋە مەخلۇقات ئۆز خىلى، ئۆز تۈركۈمىدە خاس قانۇنىيەتلىرى بويىچە ياشاش، بەرق ئۇرۇپ ئاينىش بەختىگە مۇيەسسەر ئېتىلگەن بولسىمۇ، ئەمما ئۇلارنىڭ ئادەت - يوسۇنلىرى ئەسلىي نېگىزىگە مۇخالىپ كەلگەن ئۈچۈن، ئادەم ئادەمگە، مېۋە مېۋىگە، گۈللەر گۈللەرگە ئوخشاشماي ئېتىبارسىز تاشلىنىپ ياتىدۇ. سۆيۈملۈك ئۇستازىم، تىجەن ھەزرەتلىرىدەك غەيۇر، زەبەردەست ۋە ئىمانى كامىل زاتنىڭ تەقدىرىمۇ ئەۋۋەلىدە ئاشۇ خىل ئاسىيلىقنىڭ پىتىدە - ۋاپاسى بىلەن نە بولدى، ئاخىر!؟ يۈرىكىم يىغىدىن بىر دەقىقىمۇ توختىغىنى يوق، جۇدالىدىق، ياش يۈرىكىمگە ئازاب - ھىجران نەشتىرىنى سانجىغان ئوتتۇز بەش يىلدىن بېرى، ئۇستاز تەلىمىنى زىكرى ئەيلەپ، يەرۈ ئاسمان ئارىسىدا ھەممە كىشىدىن ئۇچۇر - خەۋەر دېرەكلەپ كەلگەن بولساممۇ، ئەمما ئۇستاز دىدارغا ئېرىشىش بەختى نېسىپ بولمىدى. بۇنىڭدىن ئون بەش يىل مۇقەددەم كوھمارىم تۆپىلىكىدە ئۇستازىمنىڭ قەدىناس بۇرادىرى شەيخ نىزامىدىن كاككۇك ھەزرەتلىرىنى بىتاپلىق ئىچىدە ئۇچرىتىپ، ئاياغلىرىغا باش قويۇپ بېھۇش بولغىنىمدا، ئۇ شەۋ - كەتلىك شەيخ ماڭا كۆپتىن - كۆپ ئىلتىپاتلار كۆرسەتتى ۋە ئىلتىماسىمنى مەقبۇل كۆرۈپ كېرىيە مۈلكىدىكى قوۋمى شەھىداندە قارار تاپتى... — ساباھىدىن سۆزدىن توختاپ ئېسىگە كەلگەندەك قولىدىكى خەتنى نەۋبەتلىك ئۇزاتتى. ساباھىدىننىڭ سۆزلىرىدە گە ئىخلاىس بىلەن زەن سېلىپ ئولتۇرغان نەۋبەتتى ئۇستازى نىزامىدىن كاككۇك ھەزرەتلىرىنىڭ نام - شەرىپىنى ۋە ئۇنىڭ ئەينى يىللىرى خوتەن ئاستانىسىدىن، ئېنىقراقى خىلۋەت سەھۋالىم ۋە كوھمارىم تۆپىلىكىدىن ئىز - دېرەكسىز غايىب بولغانلىقىنىڭ

سەۋەبىنى ۋە ئۇنىڭ ئۇچۇرىنى بىلىپ، كۆڭلى ئېچىلغاندەك بولدى. يۈ، ھايالسىمايلا يەنە ھىجران ۋە تەشۋىش تۇمانلىرىنىڭ قاتمۇ قات قاپسىشىغا ئۇچراپ ناخۇش بولدى. ئارقىدىنلا ئۇنىڭ تۇمانلىق قەلب كۆكىدە ۋەھىمە چاقماقلىرى چېقىلىپ سۈپسۈزۈك روھ يام-غۇرى يېغىشقا باشلىدى. نەۋبەتلى يامغۇرلۇق گۈگۈم ئىچىدە تېنەپ - تەمتىرەپ قوللىرىدا چىڭ تۇتقان نامىگە تىكىلدى. نامە ئۇنىڭغا خۇددى مۈشكۈلاتلار ئىچىدە توساتتىن پارلىغان ئۈمىد يۈل-تۈزىدەك، ئۇزاق زۇلمەت قاراڭغۇسىدىن كېيىن سۈزۈلگەن ئاقۇچ ئۇپۇق جىيەكلىرىدەك كۆرۈندى. ئەمما، نامە خېلىلا كۈنلىرىدىن، كىرلەشكەن ۋە بۇرجەكلىرى تىتىلىپ يىرتىلىشقا باشلىغان بولۇپ، كۆرۈنۈشتىنلا خېلى يىللار ئاۋۋال يېزىلغانلىقى بىلىنىپ تۇراتتى. نەۋبەتلى نامىنى لېۋىگە، يۈزىگە ۋە پېشانىسىگە تەگكۈزۈپ بىرنەچچە دەقىقە تېڭىرقاپ تۇرغاندىن كېيىن ئوقۇشقا كىرىشتى. ساباھىدىن نەۋبەتلىنىڭ پات - پاتلا قىزىللىق ئۆرلەپ تۇرغان ئاقۇچ چېھرىگە تىكىلگىنىچە خىيالغا پاتتى، ئۇ، ئۇستازى تىجەن ھەزرەتنىڭ خېلى كۆپ قىسىم بەلگە - ئالامەتلىرىنى ئۆزىگە مۇجەسسەم ئەتكەن بۇ چىراي - ئۆڭدە ئۇلۇغلۇققا ئىنتىلگەن كامىل ئىنسان روھىنىڭ نۇرانە جىلۋىلىرىنى كۆردى ۋە ئاڭا ئاستا - ئاستا قوشۇلۇپ كەتتى. بۇ جىلۋىلەر بىرلىكىدە ساباھىدىن ناھايىتى تېزلا ئۆزىنى يوققا چىقىرىپ ئىلاھىي ۋىسال دەملىرىنى غۇلاچلىرى ئارىسىغا ئالدى ۋە ئۇنىڭ قانائىتىدە نەۋبەتلىنى يەلكىلىرى ئۈستىگە ئېلىپ كۆتۈردى. نەۋبەتلى ئۇزارماقتا، جىلۋىگەر ئالەمنىڭ ھەممە يېرىگە يېيىلماقتا ئىدى. ئەمدىكى دۇنيا بىرلىك بىلەن، بىرلىك جىلۋىلىرى ۋە ئۇنىڭ چەكسىز ئۇزىراش، كېڭىيىش خىسلەتلىرى بىلەن ئاۋۋالقىدىن تېخىمۇ گۈزەل، تېخىمۇ مەنىدار تۈس ئالماقتا ئىدى. ئۇ يەردە كىشى كىشىگە تۇتاش، مېھرى ئاتەش، روھىي بەرداش، ئىقبالى رەڭداش كۆرۈنەتتى. ساباھىدىن خىيال كۆتۈرگەن تەسەۋۋۇر ۋە تەپەككۈر كۆكلىرىدىن قايتىپ نەۋبەتلىنى ئېلىپ كېتىش مۇددىئىسىنىڭ ئۇچۇق ئىزھارى - بايانىدا تەڭقىس - مۈشكۈللۈك تارتىۋات-.

قانلىقىنى ھېس قىلدى. ئۇنىڭ قەلبى بىرخىل يوقلۇق ئىز تىراپلىد. بىرى ئىچىدە ئۆرتىنەتتى، تەنلىرىدە نېمىدۇر بىر نەرسە تىنىمىسىز ئۆمىلەپ ئاچچىق نەشتەلىرىنى سانجىپ ئارام بەرمەيتتى. ساباھىدىن ئارىدىكى جىمجىتلىقنىڭ پاتراق ئاخىرلىشىشىنى، خەتنىڭ نەۋبەتلىگە ھەممىنى چۈشەندۈرۈشىنى ياكى چۈشىنىشكە يېتەرلىك ئىلھام ۋە تەپەككۈر ئاتا قىلىشىنى تولىمۇ ئارزۇ قىلاتتى. دەرۋەقە، نامە ئارقىلىق ئۇستاز دىدارى ۋەسلىگە مۇيەسسەر بولغان، شۇنداقلا ئۇنىڭ ھېكمەتدار بېشارەتلىرىدىن ھەممىنى، جۈملىدىن ئۇستازدىن ئىككى ئاللىبۇرۇن ئالەمدىن ئۆتكەنلىكىنى، ساباھىدىننىڭ ئۈچ رەت كېلىپ بىر رەت كۆرۈشۈشىنىڭ سەۋەبىنى چۈشەنگەن نەۋبەتتى، يەر ئۆزى بېقىپ تەڭقىس بىرھالدا قايغۇلۇق ئولتۇرغان ساباھىدىننىڭ يۈزلىنىپ قەتئىيەت لەۋزى بىرلە ئېيتتى:

— پۇرسەتنىڭ ئۆتۈشىدە ھېچكىم ئەيىبكە لايىق ئەمەستۇر، ئاللا - ئىگەم ئەزەلىي تەقدىرگە شۇنداق قىسمەتنى پۈتكەن بولسا، بەندىدە نە چارە! رەھىمەتلىك ئۇستازىمنىڭ تاپشۇرۇقى بىلەن ھەققى - ھۆرمىتىمنىڭ تەڭقىس كۈچلىرىدا مېنى دەپ ئۈچ رەت سەير - سەپەر رىيازىتى چەككەنلىكلىرى ئۈچۈن ئۆزلىرىدىن كۆپ - تىن كۆپ ئۆزى سورايمەن. ھەر ئىشنىڭ ۋاقتى - سائىتى ئۇنىڭ خەيرلىكلىكى ۋە بەخت - سائادىتىگە باغلىق بولۇر، سىلىگە مالال. لىق يەتمىسىلا ھەرقاچان يولغا چىقىشقا تەييارمەن! — نەۋبەتتى ئورنىدىن دەس تۇرۇپ ئۆزىگە ئىنتىلگەن ساباھىدىننىڭ كەڭ قۇچاق ئاچتى. ئۇلار بىر - بىرىنىڭ باغرىغا مەھكەم يېپىشىپ ئىسسىق كۆز ياشلىرىنى تۆكۈش بىلەن ئۆز ئۇستازلىرىنىڭ روھىغا ئېرىشكەندەك بولدى ھەمدە ئايرىلماس بىر پۈتۈن گەۋدە سۈپىتىدە ئەزەلىي تەقدىر رىشتىگە چىڭ چىگىلدى.

نەۋبەتتى ئۈچۈن خوتەن ئاستانىسى ئەمدى قۇيۇرۇق بىر جەزدە.

رىگە ئايلىغاندى، ئۇندا شائىرنى تۇتۇپ قالغۇدەك،
ھېس - ھاياجانلىرىنى قوزغىغۇدەك ھېچ نەرسە قالمىغاندەك ئىدى.
خوتەن، پەقەت ئۇلۇغلۇقنى ئۆزىگە مۇجەسسەم ئەيلىگەن ئۆزگىچە
بىر روھ، ئەسلىمىلەر ئارا نۇرلىنىدىغان گۈزەل ۋە مەھلىيالىق
بىر سېيما سۈپىتىدىلا يىراققا كېتىۋاتقان شائىر قەلبىنى داغلاپ
جۇدالىق دەردۇ ھەسرەتلىرىگە مۇپتىلا قىلاتتى. بۇ دەملەردە، شا-
ئىر ئۆزىنى يەتكۈسى كېرىيە مەنزىلىدىكى يېپيېڭى بارلىققا، ئۇلار
بىلەن ئىسسىق چىراي ئېچىۋاتقان بىر پۈتۈن گەۋدىلىك مۇناسىۋەت-
نىڭ قاياشلىق بەھرىگە باغلاپ قىياس قىلاتتى. بۇ قىياس، يەنە
كېلىپ بوۋىسى تىجەن ھەزرەتنىڭ ئىزلىرىغا، ۋارىسلىرىغا، ئۆس-
تازى نىزامىدىن كاككۇك ھەزرەتلىرىنىڭ روھىغا چېتىلىش بىلەن
شائىرنىڭ تىنغان روھىيەت بۇلاقلىرىنى تاشتۇراتتى.

نەۋبەتى ئات ئۈستىدە ئولتۇرۇپ ئۆزى يولۇقتۇرغان ھەربىر
ئادەم، ھەربىر نەرسىگە بىر - بىرلەپ زەن سېلىپ قارايتتى ۋە
شۇ ئارقىلىق ئۇلار بىلەن خوشلىشىۋاتقاندەك قىلاتتى. ئەمما،
ھەممە نەرسە ئۇنىڭغا سۈكۈت ۋە مۇڭ ئىلكىدە ئىپادىسىز كۆرۈنەت-
تى، پەقەت يۈرۈڭقاش دەرياسىدا لۆمشىپ ئېقىۋاتقان سۇلارنىڭ
ئۆركەش ياسىشىدىن پەيدا بولغان شاۋقۇنلار شائىر قەلبىگە ھاياتىي
تۇيغۇلارنى بەخش ئېتىپ، ئۇنى ئۇزاق ئەسلىمىلەرنىڭ رەڭدار باغۇ
چىمەنلىرىگە ئەكېتەتتى. ئۇ يەردە شائىر خۇددى بالىلىق ۋە ياشلىق
چاغلىرىدىكىدەك تەبىئەتنىڭ مىسلىسىز گۈزەل ئىلھاملارىغا چۆمۈ-
لۇپ ئالەمنىڭ سىر - مۇئەممالىرىغا تۇتىشىپ باراتتى.

كېرىيە نەۋبەتىنىڭ كۆز ئالدىدا ھاياتىي كۈچ - قۇۋۋەتلەرگە
تولۇپ تاشقان ھالدا ئۇنى سېھىرلىك كۈچ بىلەن ئۆزىگە تارتتى.
شۇ دەملەردە شائىرنىڭ قەلبى بوۋىسى تىجەت ھەزرەت بىلەن ئۇستا-
زى نىزامىدىن كاككۇك ھەزرەتلىرىگە ئوخشاشلا بۇ يېپيېڭى دۇنياغا
ئەسىر بولۇپ، ئۆزىنى ئاڭا تۇتاش ھەم رەڭداش بىر ھالدا ئېپتە-
خارلىق سېزىشكە باشلىدى. كېرىيەنىڭ قاراقىر^①دىن باشلانغان

① قاراقىر - كېرىيە ناھىيىسىگە قاراشلىق يېزا.

سۇلىرى مول، ئېتەكلىرى كەڭ تۇتاش بوستانلىقلىرى بۇ يۇرتنىڭ باي - باياشاتلىقىغا بەلگە بېرىپ ھەرقانداق بىر كىشىدە ئىشەنچ، ئۈمىدۋارلىق ۋە خاتىرجەملىك تۇيغۇسىنى ئويغاتتى. بۇ يەردىكى كىشىلەر ئۆزگە يۇرتتىكى كىشىلەردىن پەرقلىق ھالدا يىراق ئاتا - بوۋىلىرىدىن مىراس قالغان ئۆزگىچە كىيىم - كېچەكلەرنى كىيىشىپ خۇددى ساباھىدىنكە ئوخشاش ئۆزلىرىنىڭ خاس ۋە يېگانە ھەققى - ھۆرمىتىگە يۆلەنىپ تەك ھەم مەغرۇر يۈرەتتى. بولۇپمۇ ئەرلەرنىڭ بېشىدىكى ئېگىز قارا كۆرپە تەلپەك، بەللىرىنى چىڭ باغلىۋالغان رەڭدار پوتىلار ئۇلارنى تېخىمۇ يۈكسەك، تېخىمۇ قەيىسە كۆرسەتسە، ئاياللارنىڭ ئۈچىسىدىكى كۆكرەك قىسمىغا يەتتە تالدىن ئىككى قاتار قىلىپ قوۋۇرغا ياكى يا ئوقى شەكلىدە كۆك جىيەك تارتىلغان قارا پەرىجىسى، نېپىز ئاق يىپەك ياغلىق ئۈستىگە قوندۇرۇۋالغان پىيالىچىلىك كىچىك قارا تەلپىكى ئۇلارنى تېخىمۇ سىرلىق ھەم سېھىرلىك كۆرسىتەتتى. بۇ كۆرۈنۈشلەر كېرىيە دىيارىنىڭ ئۆزگىچە مەدەنىيەت قاتلىمىنى ھەمدە ئۇنىڭ ئۇزاق تارىخىي ئارقا كۆرۈنۈشىنى بېشارەتلەپ، شائىرنىڭ قەلبىنى مىسلىسىز گۈزەل ھېس - تۇيغۇلارغا چۆمۈلدۈرگەندى. شائىر يول بويى، قاراقىردىن قولتۇققىچە بولغان مۇساپىلەردە ھەممە نەرسىگە بىر - بىرلەپ زەن سېلىپ، ھەربىر نەرسە ئۈستىدە ساباھىدىنكە سوئال قويۇپ، ھەربىر نەرسىنى شاش - ئەرەك خىياللىرى قېتىدا يېشىپ ئاڭلىرىپ، ئۇلار ھەققىدە ھاسىل قىلغان چۈشەنچە ۋە ھېس - تۇيغۇلىرىنى ئىلھام ئوتىدا كۆيدۈرۈپ سۈزۈك، جۈلالىق سۆز مارجانلىرىنى تاۋلاپ چىقتى ۋە ئۇنى كۆڭۈل دەپتىرىنىڭ يېپيېڭى بەتلىرىگە تىزىپ، قۇر - مىسرا يىپىلىرىغا ئۆتكۈزۈپ تۇردى.

شائىر شۇ تاپتا ساباھىدىننىڭ قولتۇق كەنتىدىكى تاش ئۆس - تەڭ بويىغا جايلاشقان كەڭرى قورۇسىدا ئۇنىڭ بىلەن بىرگە سەپەر ھاردۇقى چىقىرىپ ئولتۇرسىمۇ، ئەمما ئۇنىڭ كۆڭلى بۇ يېپيېڭى دۇنيانىڭ ئاجايىباتلىرى ئىچىدە سەرسانە ئىدى. ئۇنىڭ ئۈچۈن

سەپەر تېخى ئاخىرلاشمىغان، بۇ سەپەر ئۇنىڭ قاناتلىرى كەڭ كېرىلگەن روھىغا كۆچۈپ مەنزىلەردىن - مەنزىلەرگە داۋام ئې-
تىپ بارماقتا ئىدى. شائىر ئۇچاتتى، نۇرانە جىلۋىلەرگە پەۋەس
تولغان چەكسىز ساما ئۈستىدە ئالغا ئىنىتىلىپ، يىراق -
يىراقلارغا كۆز تىكەتتى. بىر چاغلاردا شائىر ئوڭ يېنىدىن خۇددى
سەھەر قۇياشىدەك پارلاپ يېقىنلاپ كېلىۋاتقان بىر گۈزەل مەھبۇب-
نىڭ چىرايىنى كۆرۈپ توختاپ قالغاندەك بولدى ۋە يۈرىكىنىڭ
چوڭقۇر ئىچكى قاتلىمىدىن بىر خىل مۇڭلۇق كۈي - ئاھاڭ
ئۆرلەپ تېشىشقا باشلىدى. شائىر كۈي بەھرىدە بىردىنلا كېڭ-
يىپ، تۇيغۇلىرى قېتىدا ئاللىبۇرۇن يۈچۈنلۈقتىن يېشىنىپ بىر
پۈتۈن ھاياتلىق تەركىبىگە قوشۇلۇپ بولغان گۈزەل مەشۇققا قول
ئۇزاتتى. ئالەمنىڭ پۈتكۈل گۈزەللىكىنى ئۆز جىسمى - روھىغا
مۇجەسسەم ئېتىپ قۇياشتەك پارلاق كۈلۈمسىرەپ تۇرغان
مەھبۇب - يار شائىرنىڭ تىنىق - نەپەسلىرى دائىرىسىدە توختاپ
ناز - كەرەشمە بىلەن تۈزدەك رەڭدار جىلۋە ئەيلەپ جاھاننى لەرزە-
گە سېلىپ قاقاقلاپ كۈلدى - دە، ھەش - پەش دېگۈچە كۆزدىن
غايىب بولدى. ئەمدى ئۇنىڭ ئورنىدا دۆۋە - دۆۋە، زومچەك -
زومچەك قەبرىلەرنى باغرىغا ئېلىپ مۇڭلىنىپ ياتقان بىر تاقىر
ئويمانلىق پەيدا بولۇپ شائىرنىڭ يوقلۇق ھۆكۈم سۈرگەن تۇتاش
قەلبىگە دەھشەت سېلىشقا باشلىدى. شائىر شۇ دەملەردە ئېسىگە
كېلىپ ئۇستازى نىزامىدىن كاككۇك ھەزرەتلىرىنىڭ مۇبارەك قەب-
رىگاھىنى كۆز ئالدىغا كەلتۈردى ۋە خېلى بۇرۇنلا ئۆزىنىڭ خىي-
لىنى بۆلمەي بىر چەتتە كۈتۈپ ساقلاپ تۇرغان ساباھىدىن بىلەن
بىرگە قوۋمى شەھىدان مازىرىغا قاراپ يول ئالدى.

قوۋمى شەھىدان مازىرى بۈك - باراقسان باغ - ئورمان بىلەن
قاپلانغان قولىتۇق كەنتىنىڭ باغرىدىكى ئويماندا مۇڭلىنىپ ياتاتتى.
بۇ قەدىمىي قەبرىستانلىق خوتەن دىيارىدىكى باشقا ئۇلۇغ مازارلارغا
ئوخشاشلا ئىسلام غازاتچىلىرىنىڭ ھالاكتىگە مۇناسىۋەتلىك بو-
لۇپ، ئۇنىڭغا ئىسلام غازاتچىلىرىدىن بوز قوزنۇم ئاتلىق سەركەر-

دىنىڭ بارلىق قوشۇنى دەپنە ئېتىلىگەندى. قەبرىستانلىق ئەسلىي تەكشى تۈزلەڭلىكتە بولسىمۇ، ئەمما ئۇزاق زامانلار مابەينىدە ئەتراپتىكى تېرىلغۇ ۋە ئورمان يەرلىرىنىڭ تەدرىجىي تىنىپ ئېگىز-لەپ بېرىشى بىلەن چوڭقۇر ئويماننى ھاسىل قىلىپ ئۆزىنىڭ ئەسلىي ھالىتىنى ساقلاپ قالغانىدى. بوز قوزىۋام قەبرىسى شېھىت-لىكىنىڭ دەل ئوتتۇرا قىسمىغا قويۇرۇلۇپ ئەتراپى قاشا تام بىلەن قورشالغان، ئۇنىڭ قوشۇنلىرىنىڭ قەبرىسى شۇ جايدىن غەربكە قاراپ سوزۇلغان بولۇپ، ھەممىسى دېگۈدەك كوللېكتىپ دەپنە ئېتىلىگەن گەمە شەكىللىك قەبرىلەردىن ئىبارەت ئىدى. بۇنىڭدىن بەش يىل ئاۋۋال ئالەمدىن ئۆتكەن شەيخ نىزامىدىن كاككۇك ھەز-رەتلىرىنىڭ قەبرىسى بوز قوزىۋام مەقبەرىسى بىلەن شىمال تەرەپتە-كى يەرلىك كىشىلەر قەبرىسى ئارىسىدا ئاپئاق ئاقىرىپ تۇراتتى. خېلىلا بوي تارتىپ شاخلىرىنى كەڭ يايدىغان بىر تۈپ يۇلغۇن كۆچ-تى مۇساپىر شەيخنىڭ يېگانە قەبرىسىنى قوغداپ، ئاڭا ھەمراھ بولۇپ تۇرۇۋاتقاندا كۆرۈنەتتى. يۇلغۇن شاخلىرىغا چىگىلىگەن رەڭدار لېنىتلار شامالدا ھەريان لەپىلدەپ بۇ ئۇلۇغ زات روھى-نىڭ ھەر ۋاخ، ھەر زامان ھازىر - زاهەرلىقىغا بەلگە بېرىپ تۇراتتى. نەۋبەتى ئۆزىنى تۇتۇۋالالمىدى، ئۇ قەبرىگىچە بول-غان ئون - يىگىرمە چامدا ئارىلىقتا نەچچە قېتىم يىقىلىپ - قوپۇپ، ئۆمىلەپ دېگۈدەك ئالغا ئىنتىلىپ يۈرۈپ قەبرىنى غۇلاچ-لىرى ئارىسىغا ئالدى ھەمدە ئەتراپنى بېسىپ ياتقان ئېغىر جىم-جىتلىقنى بۇزۇپ ھۆڭرەك ئېتىپ يىغا - زار قىلىشقا باشلىدى. شائىرنىڭ ۋۇجۇدى تىنىمىسىز تىترەيتتى، كۆزلىرىدىن تېشىپ تامچىلاپ چۈشۈۋاتقان ئىسسىق ياشلار قەبرە سۇۋاقلىرىنى ھۆللەيت-تى. ساباھىدىن شائىرنىڭ يېنىدا قوللىرىنى دۇئاغا ئېلىپ جىم-جىت ئولتۇرغاندا كۆرۈنسىمۇ، ئەمما ئۇنىڭ قەلبى نەۋبەتگە قوشۇلۇپ ئۆزىنى پارە - پارە ئەتمەكتە ھەمدە بىر تۈز سىزىق ئۈستىدە ئۇچراشقان روھلار شاراپىتىدىن لەرزىگە كېلىپ، ئىلاھىي ئىشقى كۈيلىرىگە پەۋەس تولماقتا ئىدى. ئۇ ئاستا - ئاستا كېڭىيىپ

ئۆز ۋۇجۇدىنى ئىلىكىگە ئالغان ئىشقى كۈيلىرىنىڭ ئەۋج - دولقۇنىدا، يۈكسەك نۇرانە پەللىلىرىدە تەڭرىتاغلا ۋەسلىگە قوشۇلۇپ كېتىۋاتقان ۋە يەنە كۈي بولۇپ تەرەپ - تەرەپكە يېيىلىۋاتقان ئۇلۇغ شەيخنىڭ ئالەملىك سېيىمىسىغا يۈزلىنىپ گېلىنى قىردى. نەۋبەتى ساباھىدىنكى ئەگىشىپ ئاڭا تەڭكەش ھالدا قۇرئان قىرائىتىنى باشلىدى. ئۇلارنىڭ ئېغىزىدىن، ياق، بەلكى يۈرىكى ۋە قەلبىدىن ھاياتلىق نەپىسىنىڭ ئەڭ نازۇك ئىچكى قاتلاملىرىدىن تېشىپ چىقىۋاتقان ئايەتلەر قەبرىلەرنى، قەبرىلەردە مەڭگۈلۈك ئۇيقۇغا كەتكەن شەيىتلەرنى، ئۇلارنىڭ روھلىرىنى سۆيۈپ ئۆتۈپ، گۈگۈم ۋە قاراڭغۇلۇق ئىچىدە سۈكۈتلۈك ئۇيقۇسىنى باشلىغان بۇ خىلۋەت سەھرانىڭ ھەممە بۇلۇڭ - پۇچاقلىرىغا سىڭمەكتە ئىدى.

سۈبھى پارلىدى، تۈننىڭ قاپقارا چۈمپەردىسى ئاستا - ئاستا تارتىلىپ ئەتراپ گويا بىر غايىب ئۇلۇغۋارلىق سېھرىدىن يورۇپ كەتكەندەك بولدى. ئاندىن قۇشلارنىڭ شوخ چۇرۇقلاشلىرى بارغانچە قويۇقلىشىپ قەبرىستانلىقنى بىر ئالدى. كۈي كۈيگە قېتىلدى، ئۇنىڭ مۇبارەك بىرلىكىدە ئادەم، ئالەم ۋە ئاللاننىڭ مۇقەددەس بىرلىكى زاھىر بولۇپ ئۆي - ئۆيلەردىن قەبرىستانلىققىچە بولغان ئارىدا كېلىۋاتقان ھەربىر كىشىنىڭ يۈرەك - باغرىنى ئېزىۋەتتى. قەبرىستانلىق ئەمەلىيەتكە ئادەم دېڭىزىغا ئايلانغانىدى، نەۋبەتى بىلەن ساباھىدىننىڭ كەينىدە سەپ تۈزۈپ يۈكۈنۈپ ئولتۇرۇشقان كىشىلەر ئۆزلىرىنى تۇتالماي ئۈن سېلىپ يىغلاشماقتا ئىدى. قەبرىستانلىق لەرزىگە كەلدى، گويا دېڭىز شاۋقۇنلىرىدەك ئەۋجلىنىپ، ئەزۋەيلىپ بېرىۋاتقان غايەت زور سادا ئىچىدە قىرائەت ئاۋازى بىلەن قۇشلار ناۋاسى ئاڭلانمايلا قالدى. بارچە ئاۋاز بىر - بىرىگە قوشۇلۇپ ناھايىتى ئېغىر ۋە ناھايىتى ئۇلۇغ ماتەم كۈيىنى ھاسىل قىلغان بولۇپ، ئۇنىڭدا شەيخنىڭ ئىززەت - ھۆرمىتى، ئەل - ئاۋام قەلبىدىكى نوپۇز - شۆھرىتى، شۇنىڭدەك يەنە نەۋبەتى بىلەن ساباھىدىننىڭ شەيخ روھىغا تۇتاش كۆرۈنگەن مۇبارەك سېيىملىرى ئەكس ئېتەتتى. نەۋبەتى ساباھىدىن.

گە ئەگىشىپ ئورنىدىن تۇردى، كىشىلەر ئۇلارغا ئېگىلىپ سالام بەرگىنىچە يول بويىدىن قەبرىستانلىقنىڭ شىمالىي بېشىغا جايلاشقان مەسچىت تامان ئاقتى. مەسچىت ئالدىدىكى كۆل بويىدا قولتۇق كەنتىنىڭ بېگى ئەيسا يۈزبېشى ۋە مەسچىتنىڭ ياش ئىمامى ئىبراھىم قارىم قاتارلىق كەنت مۆتىۋەرلىرى خېلىدىن بېرى نەۋبەتتىكى كۈتۈپ، ساقلاپ تۇرۇش ئىشلىرىنى نەۋبەتلىك ئۆزىگە تېخى ئاتونۇش بۇ كىشىلەرگە بىرمۇ بىر سەپىيلىپ، ئۇلارنىڭ تەقى - سىياقى ۋە روھىي ھالىرىدا ئىپادىلىنىۋاتقان خاس ئالامەتلەردىن تونۇشلۇق تاپتى ۋە ئۇنىڭ قولىنى سول كۆكسىگە قويۇپ چوڭقۇر ئېگىلىپ سالام بەردى. ئەيسا بەگ «مۇبارەك، مۇبارەك» دېگىنىچە ئالغا ئىزدىنىپ نەۋبەتنىڭ قوللىرىنى سىقتى، ئاندىن ئۇنى غۇلاچىلىرى ئارىسىدا باغرىغا مەھكەم باستى. بامدات نامىزى كۆپچىلىكىنىڭ بىردەك ئىلتىماسى بىلەن نەۋبەتلىك باشچىلىقىدا ئۆتۈلۈپ ھەر دىل خانلىرىدا ئاجايىپ چوڭقۇر، ئاجايىپ ئۇلۇغۋار ۋە ئاجايىپ تەسىرلىك ئەسلىمىلەرنى قالدۇردى، شۇنداقلا يېپيىڭى بىر مەنىۋى ھاياتنىڭ نۇرانى سەھىپىلىرىگە بەلگە بەرگەن ھالدا شائىرنى «موللا» نامى بىلەن ئاشۇ ھايات سەھىرىنىڭ بىپايان كۆك - ساماسىغا قۇياش مىسالى كۆتۈرۈپ، ئۆرلىتىپ چىقاردى.

5

ساباھىدىننىڭ بۈك - باراقسان مېۋىلىك دەرەخلەر بىلەن ئورالغان چاققانغىنا بېغىدا شائىر ئۈچ كۈندىن بېرى كۆزلىرىنى يۇمۇپ شەرققە يۈزلەنگىنىچە يۈكۈنۈپ ئولتۇراتتى. ئۇ قارىماققا ئىبادەت قىلىۋاتقانداك كۆرۈنىسمۇ، ئەمما ئۇنىڭ ئەس - يادى قولتۇق كەنتى باغرىغا بېسىپ ياتقان ئۇلۇغلۇق ۋە مېھىر - مۇھەببەتنىڭ سېھرىي خاسىيەتلىرىدە ئىدى. ئۇ بۇنى چۆرىدەپ ئۆز قەلبىنىڭ خىلۋەتلىرىگە ئىچكىرىلەيتتى، ئاندىن ئۆزىدىن تېشىپ چىقىپ ئەتراپقا، قوينى كەڭ، مېھرى ئاتەش، سېھرىي جەلپكار

قولىتۇق كەنتىنىڭ ھەممە نەرسىسىگە چەكسىزلىنىپ يېيىلاتتى. شائىر ئارىدا ئىككى تەرەپتىن ئۆزىنى قورشاپ كەلگەن نۇرانە جىل-ۋىلەرگە چۆمۈلۈپ شېئىرىي پىكىرلەرنىڭ يىپىلىرىنى يېشەتتى ھەمدە ھېلىقى كۈنى نامازدىن قايتىپ يول بويىدىكى ئادەملەر توپى ئىچىدە تۇيۇقسىز ئۇچراتقان بىر جۈپ قاپقارا شەھلا كۆزنىڭ چوڭ-قۇرلۇقىدا ئۈزەتتى. شائىر ھەيرەت - تەئەججۈپ ئىلكىدە قەلبىدە بارغانچە ئۇلغىيىپ بېرىۋاتقان ئىشقى تۇيغۇلاردىن مەست - ئەلەس ئىدى. شەھلا كۆز شائىرغا ئۆز، تونۇشتەكلا بىلىنەتتى، ئاھ، ئۇ راستىنلا شۇ كۆزىمدۇر؟! شائىر ئاھ ئۇردى، پەرۋەردىگارنىڭ ۋەھىيكار مۆجىزىلىرىگە قايىللىق تەرزىدە ئىسسىق كۆز ياشلىرىنى ئاققۇزدى. ئوتتەك قىزىپ كۆيۈشكە تەييار تۇرغان ۋۇجۇدىدىن ئىشقى - پىراقنىڭ دۈت - تۈتەكلىرى ئۆرلىگەندەك بولدى. شائىر ئاللىبۇرۇن بىلىپ يەتكەنكى، شەھلا كۆز دەل ئۇنىڭ قولىتۇققا كېلىپلا مەقسەتسىز قانات يايدىغان ئاجايىپ - غارايىپ خىياللىرى ئىچىدە تۇيۇقسىز پەيدا بولۇپ، يەنە شۇنداق تۇيۇقسىز غايىب بول-غان گۈزەل مەھبۇبىنىڭ نەق ئۆزى ئىدى. شۇنداق، شائىر قولىتۇق-تىن ئىبارەت يېپيېڭى تۇپراققا ئاياغ بېسىش بىلەن تەڭ ئۇنىڭ ئەڭ پىنھان روھىي سېزىملىرى بىردىنلا ھەرىكەتكە كېلىپ، ئەتە-راپتىكى بارلىق بەلگە - ئالامەت، ئۇچۇر ۋە سىگناللارنى ئومۇملا-شتۇرۇش ئارقىلىق ئۆزىنىڭ ئەزەلىي تەقدىرىدە كۆرۈلىشىش ماھى-يەتلىك ھادىسىلەرنى ئەكس ئەتتۈرگەنىدى. شۇڭىمۇ شائىر خىيال بىلەن چۈش ئارىلىشىپ كەتكەندەك بىر خىل غەيرىي نورمال روھىي ھالەت ئىچىدە غايىۋى ئالەمگە كۆچۈپ ئۆز تەقدىرىگە ئالاقىدار يوسۇندا كۆرۈلگەن سىرلىق مەنزىرىلەرنى كۆرۈشكە ئائىل بولغانى-دى. تەبىئەت ئۇنىڭ بۇ خىل روھىي ھالىرىنى ھەر تەرەپتىن رىغبەتلەندۈرۈپ پەرۋىش ئېتەتتى، ھەر كۈنلۈكى سەھەر پەيتىدە ئالەمنىڭ ئاستا - ئاستا يورۇپ ھاياتىي كۈچ - قۇۋۋەتلەرگە تولۇشى، قۇياشنىڭ نۇرلىرىدا رەڭدار جىلۋىلىنىپ ئوتلۇق تىن ئېلىشلىرى شائىر ۋۇجۇدىغا تەققاسلانغان ھالدا ئۇنىڭ قۇتلۇق

ئىشقى ۋىسال سائەتلىرىگە بەلگە بېرەتتى.

كەم سۆز، ئېغىر - بېسىق ۋە تەكەببۇر كۆرۈنىدىغان، ئەمما پۈتكۈل ۋۇجۇدى ئوي ھەم تەپەككۈر ئەۋجىدە چەكسىز ئالەمگە يېيىلىپ تۇرىدىغان ساباھىدىن شائىردىكى ھەربىر ئۆزگىرىشنى ھەرقاچان بىلىپ، پەملەپ يۈرەتتى. شائىر ئۇنىڭ ئۈچۈن خوتەننىڭ ئىززەت - غۇرۇرى، كەچ كۈز شىۋىرغانلىرىدا خازان بولغان قەلب باغۇ چىمەنلىرىنىڭ خۇشناۋا بۇلبۇلى سۈپىتىدە ئۆزى بىلەن تۇتاش، قانداش ۋە تەقدىرداش كۆرۈنەتتى. شائىرنىڭ ۋۇجۇدىدا ئىككى ئالەم سەتھىگە نۇرانە شوللار تاشلاپ تۇرغان ئىككى ئۇلۇغ سېيما، ئىككى ئۇلۇغ ئۇستاز روھى ئەكس ئېتىپ، ئۇزاققا قالغان گۈزەل ئەستىلىكلىرىنى ۋە ئاخىرقى مەنزىللىرىگە تۇتاش ئىلاھىي ئىش ۋىساللىرىنى يالقۇنچىتىپ بارغاچقا، شائىر، ساباھىدىننىڭ قەلب ۋە روھىيەت كۆكلىرىدە پەخرى - ئىپتىخار ھاۋاسى بولۇپ دولقۇنلايتتى. شائىر، بۇ يېڭى تۇپراق ئالدىدا ئۆزىنى ئاددىي مېھمان، تەقدىر چۆللىرىدە چاڭقاپ - ئۇسساپ يۈرگەن يولۇ-چى ھېسابلىسىمۇ، ئەمما ئۇ ساباھىدىننىڭ نەزىرىدە ئىززەتكە سازا-ۋەر ئەزىز مېھمان، تەقدىرنىڭ يايىپىشىل باغۇ چىمەنلىرىدە خۇددى بۇلبۇلغا ئوخشاش ئۆز گۈلى ۋە ئۆز ناۋاسىنى تاپقان، ئادەم، ئالەم ھەم ئاللا سىرلىرىدىن بېشارەت بەرگۈچى كامىل قەلب ساھىبلىرىدىن ھېسابلىناتتى. شۇڭا، ساباھىدىن شائىرنى ئۆز روھىنىڭ تەجەللىسى، سىر - مەخپىيەتلىرىنىڭ يېشىمى، جۇش - ئىلھام-لىرىنىڭ كۈيى سۈپىتىدە قەدرىيەت يۈكسەكلىكىگە كۆتۈرۈپ، ئۇنىڭ ئەتراپىدا خۇددى پەرۋانىدەك ئايلىنىپ يۈرەتتى. بۇ ھال ئون نەچچە يىلدىن بېرى ئىزچىل داۋام ئېتىپ، خوتەنگە ئۈچ رەت بېرىپ شائىرنى ئەكېلىشى ۋە ئۇنىڭ بىلەن تەقدىر رىشتىگە ئىزلەپ رەۋىشتە چىكىلىشى بىلەن ئەڭ يۇقىرى چەككە يەتكەنىدى. شۇڭىمۇ شائىرنىڭ خوتەندىكى ئاخىرقى كۈنلەردە، خوتەندىن كېرىپ قولى-تۇققىچە بولغان ئارىدا يۈز بەرگەن بارلىق روھىي كەچۈرمىشلىرى گويىا ئۆزىنىڭ روھىي كەچۈرمىشلىرىگە ئوخشاش قەلب - ۋۇجۇدىدا

بىرمۇ بىر ئەكس ئېتىپ تۇراتتى. شۇ تاپتا، ئۈچىنچى سەھەرنىڭ قۇياشى پارلاپ ئارغامچا بويى ئۆرلىگەن، ئەتراپ ئۇنىڭ ئوتلۇق تەپتى - ھارارىتىگە قاقلىنىۋاتقان مۇشۇ دەملەردە ساباھىدىن كەڭ-رى ھويلىسىدىكى خاس شىرەسى ئالدىدا مۈكچىيىپ ئولتۇرۇپ مۇبارەك ئەسىرى «مەسكەنى فازىلان» (پازىللارنىڭ ماكانى) نىڭ ئاتەش قۇرلىرىغا سىڭىپ كەتكەن بولسىمۇ، ئەمما ئۇنىڭ قەلب ئەينەكلىرىدە شائىرنىڭ ئىشقى ئوتلىرىدا مونچاق - مونچاق كۆز ياشلىرىنى ئاققۇزۇۋاتقان ھالىتى ۋە ئۇنىڭ قارشىسىدا شائىرغا ئىشقى زۇلۇمى سېلىۋاتقان تونۇش شەھلا كۆزىنىڭ سېيماسى ئېنىق ئەكس ئېتىپ تۇراتتى. ساباھىدىننىڭ يۈرىكى ئېچىشقانداك بو-لۇپ، ئىختىيارسىز ھالدا قوللىرىنى دۇئاغا كۆتۈردى ۋە بوش ئاۋازدا «ئېھ، قۇدرەتلىك مېھرىبان ئاللا، ئۆزۈڭ خالاپ سالغان ئىشقا ئۆزۈڭ ئىگە بولغايسەن، ئاشىقلارنىڭ يۈرىكىدىكى چوغ بەجايىكى ئاسمان سەتىدە كۆيۈپ لاۋۇلداپ تۇرغان قۇياشتەك ۋە-سال بوستانلىرىنى نۇر - زىياغا، گۈل - چېچەككە ۋە مەي باغلىغان شېرىن مېۋىلەرگە مۇيەسسەر ئەيلىگەي، ئامىن» دې-دى، ئاندىن تۈيۈقسىز ئەيسا بەگنىڭ تەكلىپ - چىللىقىنى ئېسىگە ئېلىپ باغقا ئىنتىلدى. شائىر باغنىڭ تۆرىدىكى ئالما دەرىخى ئاستىدا ئاۋۋالقىدەك يۈكۈنۈپ ئولتۇراتتى، ئوڭ يېنىدا مۇزلىرى تامام ئېرىپ بولغان بىر چىنە دوغاپ، سول يېنىدا سىياھدان، ئاڭا چۆكۈرۈپ قويۇلغان قومۇش قەلەم ۋە بىر دەپتەر تۇراتتى. ساباھىدىن شائىرنىڭ دىققىتىنى بۆلۈپ مالاللىق يەتكۈ-زۈپ قويۇشنى خالىماي تۇرسىمۇ، ئەمما بەگنىڭ ئىززەت - ھۆر-مىتىنى نەزەردە تۇتۇپ ئامالسىز شائىرنىڭ دولىسىنى ئاستا ئوقۇ-دى، شائىر چۆچۈگەندەك بېشىنى بۇراپ ساباھىدىننىڭ لەپىدە بىر قارىدى - دە، يەنە شۇ خىل تېزلىك بىلەن كۆزىنى ئېلىپ قېچىپ ئالدىغا بىر ئاز ئېگىشتى ۋە يەڭلىرى بىلەن يۈز - كۆزىنى سۈرتۈ-ۋەتكەندىن كېيىن ئورنىدىن تۇردى. شۇ ئارىدا ساباھىدىن شائىر-نىڭ كۆزلىرىدە ئىچكى نۇر قۇۋۋىتىدىن يېنىپ - يالتىراپ تۇرغان

ئارمانلىق ياشلارنى، يۈزلىرىدە خىجالەت، ئىزا ئوتلىرى تەپكەن قىزىللىقنى كۆرۈپ قالدى.

ساباھىدىننىڭ چېۋەر قوللىرىدا چاچ - ساقاللىرى چۈشۈرۈ-
لۇپ چىرايى ئېچىلغان، بېشىغا رەھمەتلىك شەيخ نىزامىدىن كاكا-
كۈك ھەزرەتلىرىنىڭ تەۋرىرۈك سەللىسى يۆگىلىپ ئۇلۇغلۇق رو-
ھىدا يېپيېڭى تۈس ئالغان شائىر نەۋبەتى يېنىدا تەكشى قەدەملەر
بىلەن كېتىۋاتقان ساباھىدىننىڭ پات - پاتلا مېھرىلىك كۆزدە بېقىپ
قوياتتى ۋە شۇ ئارقىلىق قەلبىدىن ئۆرلەپ تېشىۋاتقان چەكسىز
ھۆرمەت - ئېتىخارىنى ئىزھار ئېتەتتى. ئۇلارنىڭ كۆزلىرى
ھەربىر ئۇچراشقاندا ئەتراپ بەئەينى بىر غايىب نۇر سېھرىدە بۆلەك-
چە يورۇپ كەتكەندەك بولاتتى. بىر ئاش پىشىم ۋاقىتتىن كېيىنكى
چۈش مەزگىلىدە، ئۇلار قولتۇق كەنتىنىڭ شىمالىغا جايلاشقان
ئەيسا بەگنىڭ خاس بېغىغا يېتىپ كېلىپ، شائىر شەرىپىگە ھازىر-
لانغان زىياپەت سورۇنىنىڭ تۆرىدىن ئورۇن ئالدى. باراقسان ئاي-
نىپ شاخلىرى بىر - بىرىگە گىرەلىشىپ تەبىئىي سايىۋەن ھاسىل
قىلغان ئالما دەرەخلىرى ئاستىغا سېلىنغان مول داستىخان ئەتراپى-
دا قولتۇق كەنتىنىڭ ئونغا يېقىن موللا - مۆتىۋەرلىرى ئەيسا
بەگنى ئارىغا ئېلىپ ئولتۇرۇشقاندى. بېشىغا قاما تەلپەك كى-
يىپ، ئۇچىسىغا قارا تون ئارتقان، چېھرىدىن ۋە پۈتكۈل
ئەزايى - ۋۇجۇدىدىن غەيرەت - شىجائەت ئۇرغۇپ تۇرىدىغان تەم-
بەل بەگ قارشىسىدا بارچىنىڭ دىل مەيلىنى ئوۋلاپ، ئۆزىگە
مەپتۇن - مەھلىيا ئېتىپ ئولتۇرغان شائىر نەۋبەتكە يۈزلىنىپ
كۆڭلىنى ئوچۇق - ئاشكارا ئىزھار قىلدى:

— ئەل ئىشى بىلەن مالال بولۇپ قەدەر - قىممەتلىرىگە
مۇناسىپ خىزمەتلىرىدە بولالمىغىنىمىز ئۈچۈن ئالدىلىرىدا كۆپ
خىجىلىمىز. ئىنشائاللا، بۈگۈن جەم بولۇپ دىدارلىرىغا بېقىپ-
تەلمۈرۈپ ئولتۇرۇپتىمىز، ئۆزلىرىنىڭ ئارىنى يىراق كۆرمىي،
بىزنى ئەزىز بىلىپ يۇرتىمىزغا قەدەم باسقانلىقلىرى بىز ئۈچۈن
كاتتا شان - شەرەپتۇر. رەھمەتلىك شەيخ ھەزرىتىم - ياتقان جايى

جەننەتتە بولسۇن، ھەمىشە سىلنى تىلغا ئېلىپ يوللىرىغا تەلۈم-
رەر ئىدى، ئاقىۋەت ئۇ زاتى مۇبارەكنىڭ ئوتلۇق رىشتى ۋە بۇرادى-
رىم ساباھىدىننىڭ تىرىشچانلىقى بىلەن ئۆزلىرىگە ئېرىشىپ مۇرا-
دىمىز ھاسىل بولدى. دېمەك، سىلى بىزنىڭ ئەزىز مېھمىنىمىزلا
ئەمەس، بەلكى قەدىنئاس يارۇ بۇرادىرىمىز ۋە ھۆرمەتلىك ئۇستاز-
مىز بولۇپ قالدىلا. مۇشۇ ئانا تۇپراق ۋە ئۇنىڭ ئۈستىدىكى
جىمىكى جانلىق سىلنىڭ ئىلمۇ ئېرىپان ئاپتاپلىرىدىن بەھرە ئې-
لىپ ياشىنىغاي، بىزدىن ئەجىر - تۆھپىلىرىنى ئايىمىغايلا، قەدىر-
لىك مەۋلانا!

ئەيسا بەگنىڭ تۈپتۈز سۆزلىرى نەۋبەتنى خېلىلا ئوڭايسىزلا-
دۇردى، شۇڭا ئۇ كەمتەرىن لەۋزى بىرلە:
— ئىلتىپاتلىرىغا ھەشقاللا، كەرەملىك بېگىم، — دېگىنىد-
چە قولىنى كۆكسىگە قويۇپ ئېگىلىپ تەزىم قىلدى ۋە كۆپچىلىككە
تەكشى نىگاھ ئاغدۇرۇپ سىپايە تەلەپپۇزدا ئېيتتى، — بىۋاخ كې-
لىپ ھەربىرلىرىنىڭ ئارامىنى بۇزغىنىم ئۈچۈن تولىمۇ خىجىل-
مەن! ئىلتىپات ۋە كەرەمنىڭ ئىللىق تەپتىدە تەنھا جېنىمنىڭ
قايتىدىن ياشارغانلىقىدىن سۆيۈنۈپ ئولتۇرۇپ ھەربىرلىرىگە يۈ-
رەك - باغرىمنى يېقىپ بىر تەن، بىر روھ سۈپىتىدە قوشۇلۇپ
كەتكۈم كېلىدۇ. ئىنسان بالىسىنىڭ كەلىشى بىلەن كەتمىشى
ئارىسىدا داۋام ئېتىدىغان ئۆمۈر مۇساپىسى بىر ئەزەلىي تەقدىرگە
يانداسقىنى ئۈچۈن، ئىنسان بالىسىنىڭ ئۆزىنى قايسى ۋاقىتتا،
قايسى جايدا كىملىرى بىلەن قانداق ھالدا كۆرمىكى پىنھاندىر.
ئەمما، ئىنسان ئۆز ھالىنىڭ تۈرلۈك - تۈمەن بەلگە - بېشارەتلى-
رى ئارىسىدا تىنىمىسىز ئوي - تەپەككۈر يۈرگۈزۈپ تەقدىر ھەقدە
قەتلىرىنى دېرەكلىيەلىسە ۋە ئۇنىڭ ئىختىيار تىزگىنىنى ئىقتىدار
قۇۋۋەتلىرى نېگىزىدە تۇتالىسا، تەقدىر بىلەن ئىنساننىڭ بىرلىكى
ئىشقا ئېشىپ خەيرلىك دەملەرنىڭ بەختى - شاراپىتى ئىنسانغا
ھەرقاچان، ھەر ۋاقىت يۈز تۇتۇقسىدۇر. ئوي - تەپەككۈرنى
بالىقتان ۋە ئۇنىڭ نېگىزىگە ئۇيۇشقان روھنىڭ قىيامىدا ئالەمنىڭ

ھەممىلا سىر - مۇئەممالىرى ئاشكارا بولغىنىدا، ئىنسان بالىسى
 ئۆزىنى ھەق نۇرىنىڭ شەيداسىغا ئايلاندۇرۇپ، ئۇنىڭ ۋىسال شارى-
 پەتلىرىدىن ئالەمچە كېڭىيىدۇ. ئىبادەت ۋە ئىستىقامەت پەرھىزلى-
 رى، شۇنىڭدەك ئادەم ۋە ئالەم غوۋغالىرى ئىچىدە ئۆزىگە يۈز
 تۇتقان، قەلب سىر - مەخپىيەتلىرىنى نىشان ئەتكەن ئىنسان
 بالىسى گويا ئەرشىئەلا مالائىكىلىرىدەك چەكسىز ساما ئىچرە ئەر-
 كىن پەرۋاز ئەتكۈسى ھەم كامالەت مەنزىلى تاپقۇسىدۇر. ئۇنىڭ
 ئۈچۈن دۇنيانىڭ چەك - پاسىلى، قاشا - قورغانلىرى، ئۆز ۋە
 يات تەبىقىلىرى بولمايدۇ. ئۇ، ئىشقى دەۋىتى ۋە كامالەت ئېھتىيا-
 جىدا ھەر يەر، ھەر جايدا ئەركىن سەپىر ئېتىپ بارچىنى ئۆزىنىڭ
 ئەسلىي ۋەتىنىگە ئايلاندۇرىدۇ. كۆرۈپ تۇرغانلىرىمىزدەك، بۇ
 دۇنيا ئىنسان بالىلىرىغا بارچە ئۇيغۇنلۇقلىرى بىلەن پۈتۈنسۈرۈك
 بەخش ئېتىلىش ھېسابىغا ئىنساندىن مۇناسىپ بىر كامالەت جىل-
 ۋىسى كۈتىدۇ. شۇڭا، دۇنيا بىر يول، ئۇنىڭ يولۇچىغا
 چەك - پاسىلى، قاشا - قورغانلىرى بولمايدۇ. يولۇچى -
 ئۆتكۈنچى نۇر، ئىككى ئالەم ئارىسىدىكى غايىب نىجاتلىقتۇر. شۇنداق
 تۇرۇپ، يالغۇچ كېلىپ يالغۇچ كېتىدىغان ئىنسان بالىسى-
 نىڭ ئالتە كۈنلۈك ئۆمۈر خىراجى ئۈچۈن ئارتۇقتىن - ئارتۇق
 ھەشەم - دەرەمنىڭ نە كېرىكى؟! ئىنسان ئۈچۈن پاك روھنىڭ
 ئىشقى ۋە مەرىپەت چوغلانلىرىدا تاۋلىنىپ ئەتراپقا، ئەتراپنىڭ
 گۈگۈم ۋە خىلۋەتلىرىدە سەرسان - سەرگەردان يۈرگەن بىچارە
 كىشىلەرگە نۇر - يورۇقلۇق بەخش ئېتىشىدىنمۇ ئارتۇق ساۋاد-
 لىق، خەيرلىك ئىش بولماس! ئىنشائاللا، تەقدىر، جېنىمنىڭ
 سولغان گۈللىرىگە بۇ ئەزىز تۇپراقنى نېسىپ ئېتىپ، گۈزەل بىر
 پەسلى باھارنىڭ خاسىيىتىنى دىل خانەمگە كۆمۈپتۇ. ئىستېدات ۋە
 كامالەتتە لايىقەتسىز بولساممۇ، ئەمما بارلىقىمنى ئەل قەلبىنىڭ
 يورۇقلۇقى ئۈچۈن تەسەددۇق ئەيلىگەيمەن، ھەممىلىرىنىڭ كۆپ-
 رەك ئاتىدارچىلىق قىلىشلىرىنى تۆۋەنچىلىك بىلەن سورايمەن.
 كۆپچىلىك بەگكە ئەگىشىپ بىردەك:

— ئاپىرىن، ئاپىرىن، — دېيىشتى ۋە قوللىرىنى ئالدىغا سوزۇشۇپ نەۋبەتنى غىزاغا تەكلىپ قىلىشتى. غىزادىن كېيىن قۇرۇق ۋە ھۆل يەل — يېمىشلەر كەلتۈرۈلۈپ داستىخان قايتىدىن راسلاندى. سورۇن ئەھلى شائىرغا ھەۋەس قىلغانلىقتىنمۇ ياكى ئاغا گۇمان بىلەن قارىغانلىقتىنمۇ، ئىشقىلىپ تۇشمۇ تۇشتىن سوئال قويۇشقا باشلىدى:

— يۇرتىمىزغا قەدەم قويۇشلىرىنىڭ ۋەجىنى بىلىشكە بولار-مۇ، تەقسىر!

— ئاۋامغا پايدىلىق ئىش — كارلارنىڭ نىيەت — ئويللىرىدىكى سىرلىرىدىن خەۋەردار بولۇشقا ئىجازەت بەرگەيلا، موللام!
— بۇ چەت، خىلۋەت سەھرانى ۋەتەن تۇتۇپ قېلىشقا ئىشەنچ-لىرى زادى قانچىلىك؟! ...

بىر چەتتە ھەممىگە كۈلۈمسىرەپ ئولتۇرغان ئەيسا بەگنىڭ چىرايى تۇتۇلدى، ئۇ قولىنى ئاستا كۆتۈرۈپ سوئال قويغۇچىلارنى توسماقچى بولدى، بىراق شائىرنىڭ مەنىلىك ۋە تېتىملىق سۆزلىرىنى ئاڭلاش ئويىدا ئۆزىنى تۇتۇپ جىم ئولتۇرۇۋەردى. ساياھەتتىن ئورنىدىن تۇرۇشقا تەمشەلدى، شائىر دەرھال ئۇنىڭ قولىنى مەھكەم سىقىپ كۆزلىرىگە مەنىلىك قاراپ قويدى، ئاندىن قەددىنى رۇسلاپ قولىتۇققا كېلىپ تۇنجى يازغان مۇنۇ غەزىلىنى كۆپچىلىككە جاۋابەن ئوقۇشقا باشلىدى:

كۆڭۈللەر خاھىشى رەئنا جەمالىڭ ناگەھان كۆرگەچ،
قەدى شەمشاد تۇبىدەك نىھالىڭ سايەبان كۆرگەچ.
فىراقىڭدا قىلىپ شامۇ سەباھ بۇلبۇل كەبى فەرياد،
كى لەئلى غۇنچەئى خەندان تىشىنى ناگەھان كۆرگەچ.
مۇرادىم ئول جەمالىڭ خىرمەنىگە ئەيلەسەڭ ۋاسىل،
كۆڭۈل مۇرغى ئاتىلۇر نۇقتەئى خالىڭنى دان كۆرگەچ.
كى ئول مېھراب يەڭلىغ سەبزەپۇشى سەرۋ قاشىغە،
ھەمىشە سەجدە ئەيلەپ ئاستانەڭنى ئەمان كۆرگەچ.

بارى ئاجىز قۇلۇڭنى فىتنەنى ئاخىر زەماندىن،
تەلەيدۈرمەن پەناھى شۇم، رەقىبلەردىن زىيان كۆرگەچ.
ئۈمىد بىرلە كېلىپمەن، نىگارا ئاستانەڭغە،
بۇ ئاجىز نەۋبەتى ئەلدىن سېنى ساھىبقىران كۆرگەچ^①.

شېئىردىكى ئىززەت ۋە ئىلتىجا، ھەربىر قۇر - مىسرا ئارد-
سىدىن ئۆرلەپ تۇرغان مۇزىكىلىق رىتم كۆپچىلىكنى، بولۇپمۇ
كۈي - نەغمىگە ھېرىس ئەيسا بەگنىڭ مېھرىلىك قەلبىنى لەرزىگە
سالىدۇ. ئۇ، شېئىردىكى كەچۈرمىشنىڭ ئىچكى چوڭقۇرلۇقىدا
يوقلۇق ۋە تەڭسىزلىق ئازابىغا بۆلىنىپ ساياھەتتىن يۆلەنىپ ئاران
ئولتۇرغان شائىرغا تەشەككۈر ۋە ئىززەت - ئىكرام بىلدۈرگەندىن
كېيىن، سورۇننىڭ چېتىدە شاگىرتى بىلەن ئىجازەت كۈتۈپ ئۆزدە-
گە تەلۈمۈرۈپ ئولتۇرغان ئىبراھىم مەجنۇنغا باش ئىشارىسى قىلدۇ.
دى. كېرىيە دىيارىنىڭ مەشھۇر ئەلنەغمىچىسى ئىبراھىم مەجنۇن
دۇتارىنى قولىغا ئېلىپ كۆزىنى يۇمىدۇ، شاگىرتىنىڭ داپنى يېنىك
چېكىشى بىلەن ئۇنىڭ قوللىرى تار ئۈستىدە يورغىلاپ ناخشا باشلىدى.
دى. ناخشا پۈتكۈل ئەزاىى - ۋۇجۇدى كۈي - مۇزىكىغا ئايلىنىپ
كەتكەن قىرىق ياشلار چامىسىدىكى ئىبراھىم مەجنۇننىڭ يۈرىكىدە-
دىن ئېتىلىپ چىقىپ ئەتراپقا تارقىلىش بىلەن تەڭ بارچە ئۇنىڭ
سېھرى بىلەن بېھۇش بولۇپ ئۆزىنى خىيالىي دۇنيانىڭ گۈزەل
ئېتەكلىرىدە كۆرۈشكە باشلىدى. جاننىڭ ئېرىپ ئېپىقىپ، دول-
قۇن - ئۆركەش ياساپ چاپقىلىشلىرى، قەلبەلەردە رەڭدار نۇر
ھالقىلىرىنىڭ پەيدا بولۇپ قاراڭغۇ خىلۋەتلەرنى يورۇتۇشلىرى،
خىيال ۋە ئوي - پىكىر تۈگۈنلىرىنىڭ يېشىلىپ ھايات قەدرى ھەم
ۋىسالى تامان ئىنتىلىشلىرى نەتىجىسىدە كۈي بەئەينى ئەرشتىن
كەلگەن ئىلاھىي ۋەھىيلەرگە ئايلانغانىدى. ئىبراھىم مەجنۇن ئۆز
ئىختىيارىنى كۈيگە بەرگەن ھالدا ھەريان سىلكنەتتى، چىرايى

① «دېۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى
26 - بەت.

گاھ تۇتۇلۇپ، گاھ ئېچىلاتتى، كۆزلىرىدە، مەڭزى ۋە ساقال - بۇرۇتلىرىدا ياش تامچىلىرى تىترەپ يالتىراپ تۇراتتى. شائىر بولسا، ھاياجان ئىچىدە بىر ئەزىم دەرياغا ئايلانغان بولۇپ، ئۆزىنى تامام يوقاتقانىدى، دۇنيا ئەمدى ئۇنىڭ ئۈچۈن مۇھەببەت جىلۋىلىدە. رىگە پەۋەس تولغان ھالدا ئۇنى ئۆز قوينىغا تارتاتتى. شائىر ئىنتىلەتتى، ۋىسال تەقەززالىقىدا ئۆزىنى تۈمەن خىل گۈل - چېچەككە ئايلاندۇرۇپ ھەريان چاچاتتى، ئاشۇ مېھىر - مۇھەببەت - لىك دۇنيانىڭ ئەبەدىيلىك بەخت، خاسىيىتى ئۈچۈن جان تەسەد - دۇق ئەيلەيتتى. توساتتىن ئۇنىڭ نەزىرىدە بىر نۇرانە جىلۋە پەيدا بولۇپ بارغانچە يېقىنلاشتى. قان ئېقىنى ئۆركەش ياسىدى، خىيا - لى سېزىم بىلەن رېئال سېزىمنىڭ گىرەلەشمە نۇقتىسىدا بىر چولپان، بىر ئاي، بىر كۈن - سەرۋى بويلۇق شەھلا كۆز نازىنىن ئېگىلىپ سالام بەرگەندىن كېيىن بەگنىڭ كەينىگە مۆكۈندى. چېچىنى ئىككى تال قىلىپ ئۆرۈپ ئالدىغا تاشلىۋالغان شوخ بەگ قىزى پاتىمە شائىرنىڭ يېنىپ تۇرغان كۆزلىرىگە لەپىدە نەزەر تاشلاپ يۈزلىرىنى ياغلىقى بىلەن يوشۇردى. ئىككى جۈپ كۆزنىڭ بىر - بىرى بىلەن ئۇچرىشىشى ناھايىتى تېزلا ئۇلارنىڭ دىل رىشتىسىنى مەھكەم چىگىپ ۋىسال ئىشتىياقىنىڭ چوغللىرىنى يۈرەك - قەلبىلەرگە تۇتاشتۇردى. تەنلەر سۈكۈتتە ئۆز جايىدا قالدى، روھلار بولسا بىر - بىرى بىلەن چىرىمىشىپ سۆيگۈ - مۇھەببەتنىڭ تۇنجى ۋىسالىنى خىيالى يوسۇندا تېتىماقتا ئىدى ...

كۈي ئاخىرلاشتى، ئەمما سورۇن ئەھلى كۈي سېھرى ئېلىپ كەتكەن يىراق ھايات بوستانلىرىدىن ئۆزىگە قايتىپ كېلىپ بولالە - ماي سۈكۈت ئىچىدە بېھۇش ئولتۇرۇشاتتى. ئىبراھىم مەجنۇن ياغلىقى بىلەن پېشانە تەرلىرىنى سۈرتۈۋېتىپ شائىرغا سىنچى كۆزلىرى بىلەن تىكىلدى ۋە تەكەللۇپسىزلا ئېيتتى:

— خېلىدىن بېرى نامى شەرىپلىرىنى ئاڭلاپ دىدارلىرىغا تەشنا بولۇپ كەلگەندۇق، بۈگۈن ئالانىڭ ئىنايىتى بىلەن بەگ

غوجامنىڭ ھۇزۇرىدا جەم بولۇپ ئولتۇرۇپتىمىز، بۇنىڭ ئۈچۈن شەرەپ ۋە ئىپتىخار ھېس قىلىمەن. نەغمىلەرگە ئىخلاسل بىلەن زەن سېلىپ ئۇنىڭ قەدىر - ئېتىبارىنى قىلغانلىقلىرى ئۈچۈن ئۆزلىرىگە رەھمەت - تەشەككۈر ئېيتىمەن. ئۆزۈم نەزم ئەھلى بولمىساممۇ، ئەمما نەزم ئەھلىگە ھەمىشە ئاشىنا - شەيدادۇرمەن، كۆڭلۈم تۇيۇپ تۇراركى، مۇشۇ تاپتا يۈرەكلىرىدىكى ئوت ئېھتىمال نەزم دۇر - گۆھەرلىرىنى تاۋلاپ لەۋلىرىگە قاتار قىلىپ تىزىپ بولدى، مالاللىق بولمىسا، بىزگە بىرەر كەلىمە نەزمە ئوقۇپ بەرگەيلا.

كۆپچىلىك خۇددى شۇنى كۈتۈپ تۇرغاندەكلا ئىبراھىم مەج- نۇنغا، ئاندىن ئەيسا بەگكە ئەگىشىپ بىردەك «مەرھەمەت قىلغاي- لا، موللام!» دەپ ئىلتىجا قىلىشتى، شائىر ئىبراھىم مەجنۇد- نىڭ نەغمىسىگىلا ئەمەس، بەلكى يەنە ئۇنىڭ سىنچى كۆزلىرى بىلەن ھەممىنى كۆرۈپ ۋە بىلىپ ئولتۇرىدىغان تۇغما ئۆتكۈرلۈك- گە قايىل بولۇپ:

— دىدار غەنىيەت، دىدار غەنىيەت! ئالەمدە دىدار بەختىدىن ئارتۇق ۋەسلى - ۋىسال بولماس. ئۆزلىرىنىڭ مۇبارەك دىدارلىرىغا مۇڭلۇق كۆي - نەغمىلىرى قوشۇلۇپ غېرىپ ۋە ناتىۋان كۆڭلىد- مىزنى شادىمان ئەتكىنىنىڭ ئۆزى بىز ئۈچۈن كاتتا ئىلتىپات، سائادەتتۇر. قوللىرىغا، ئاۋازلىرىغا ۋە ئىستېداتلىرىغا كۆز تەگمىد- گەي، ھۆرمەتلىك ئۇستاز! ۋۇجۇدۇم ئىشقى بىلەن پۈتۈلگەن بول- سىمۇ، ئەمما ھۇزۇرلىرىغا لايىق بىرەر نەزمە ئوقۇشقا تىلىم كۆيد- دۇ. شۇنداق بولسىمۇ دىلىمنىڭ مەيلىنى نەزم رەڭلىرى بىلەن بويىپ تۈپتۈزلا ئېيتىپ كۆرەي، — شائىر، ئاتىسى ئەيسا بەگنىڭ كەينىدە يەر ئۆزرە بېقىپ ئولتۇرغان پائىمەگە لەپىدە قاراپ قويۇپ ئوقۇشقا باشلىدى:

چىقتى ناگاھ مەھۋەشى، تۇرغە نىگارى ئۆزگەچە،
ئاجىلىپ چۈن لالە ئەھمەر گۈللۈزارى ئۆزگەچە.

ئىككى شەھلا كۆزلەرى كۆڭلۈم قۇشنى قىلدى سەيد،
 مۇبەتلا ئەيلەپ مېنى يارۇ نىگارى ئۆزگەچە.
 ئاتتى مېزگان ئوقلارنى، پەيۋەستە قاشىن يا قۇرۇپ،
 تەڭدى ناۋەك ئوقلارى، قىلدى قەرارى، ئۆزگەچە.
 نە ئىلاج ئەيلەي، يارانلار، دەردى ئۆلتۈردى مېنى،
 بارچە دەردلەر بىر سارى، ئوق زەخمىكارى ئۆزگەچە.
 ياستانىپدۇر ماھى تابان چېھرەسىن پىنھان ئېتىپ،
 ئەژدەھا يەڭلىغ ئىككى زۇلفى نىگارى ئۆزگەچە.
 مۇددەئى قويماس ئانىڭ ھۇسنىن تەماشى قىلغالى،
 ئىككى سەف لەشكەر تۇرۇپدۇر، سەدھەزارى ئۆزگەچە.
 مۇددەتدۇر مۇنتەزىردۇرمەن جەمالىغە ئانىڭ،
 رەھىم ئەتكەي دەپ قىلۇرمەن نالە - زارى ئۆزگەچە.
 كەلمەگەي ئالەمگە ئانداغ بىر پەرى مەككەرەئى،
 بىتەرەھۇم زالىمى ھەردەم شىكارى ئۆزگەچە.
 كېچەيۇ كۈندۈز جەمالى شەۋقىدە بولدۇم خەراب،
 كاشكى بۇ نەۋبەتى يا بولسە يارى ئۆزگەچە^①.

ئالغىش ۋە تەرىپ - مەدھىيە سادالىرى ئىچىدە شائىر بىلەن
 پاتىمەنىڭ ئاپئاق يۈزلىرى بەئەينى كەچكى شەپەق مىسالى قىپقىزىل
 تۈس ئېلىنىپ، يۈرەكلەردىكى پىدىنھان سۆيگۈ يالقۇنىنىڭ
 تەپتى - ھارارىتىنى ئوچۇق كۆرسەتتى. ئۇلار كۆزلەر چوڭقۇرلۇ -
 قىدىن ئۆرلەپ - تېشىپ تۇرغان تىلسىز پىكىرلىرىنى بىر -
 بىرىگە يوللاپ سۆيگۈ سەھرىنىڭ ئىشىكىنى پىنھانە چېكەتتى ھەم -
 دە شۇ ۋىسال سائەتلىرىنىڭ خەيرلىك دەملىرى ئۈچۈن ئىلاھىي
 بارلىقتىن مەدەت - خەيرخاھلىق تىلەيتتى. بۇ ھاللارنى پەملەپ
 ۋە باشتىن - ئاخىر بىلىپ تۇرغان ئىبراھىم مەجنۇن بىلەن سابا -
 ھىدىن بىر - بىرىگە قارىشىپ مەنىلىك باش ئىشارىتى قىلىشقاندىن

① «دۇئانى نەۋبەتى»، شىنجاڭ خەلق نەشرىياتى 1995 - يىلى 9 - ئاي نەشرى
 79 - بەت.

كېيىن تەڭلا دۇئاغا قول كۆتۈردى، باشقىلار بۇ ئىشتىن بىخەۋەر ھالدا ئۆز سۆھبەتلىرى بىلەن بەند ئىدى. سورۇن ئەھلى ئىچىدە خېلىدىن بېرى كۆڭلىگە بىر ئىشنى پۈكۈپ پۇرسەت كۈتۈپ تەڭ- قىس ئولتۇرغان تەقۋادار موللا، بەگ قىزى پاتىمەنىڭ ئۇستازى ھېيتاخورۇن خەلىپەت شائىر بىلەن كۆز ئۇچراشتۇرغان پۇرسەتتىن پايدىلىنىپ ئالدىغا بىر ئاز ئېڭىشتى - دە، بەگ ئولتۇرغان تەرەپكە لەپىدە قاراپ قويۇپ قورۇنغان ھالدا سۆز ئالدى:

— مەۋلانا، كەيپ - ھۇزۇرلىرىغا مۇخالىپ كەلمىسە، ئۆز- لىرىدىن بىر كەلىمە تەلىم ئالغۇم بار ئىدى، — خەلىپەتنىڭ يۈزلى- رى ۋىلىدە قىزاردى، ئۇ ئادىتى بويىچە بەگكە يەر تېگىدىن بىر قاراپ قويۇپ قەددىنى رۇسلىدى ۋە شائىرنىڭ قول سۇنۇپ بىلدۈر- گەن ئىلتىپاتىدىن غەيرەتلىنىپ سۆزىنى داۋام ئەتتى، — بىلاياقەتلىكىمدىن تەلىم - ساۋاق ئىشلىرىدا ھەمىشە تەڭلىك - مۈشكۈلگە قالىمەن. ماڭا ئەقىل كۆرسەتسىلە ھەزرىتىم، ئەرك - ئىختىيار تىزگىنى ئۆز ئىلكىدە تۇرىدىغان، ۋۇجۇد كامىل- لىقىدا ئالەمنى تاڭ قالدۇرىدىغان مەزلۇمە زاتىغا قانداق تەلىم - ساۋاق ۋاجىپدۇر؟

شائىر خەلىپەتنىڭ پاتىمەنىڭ ئۇستازى ئىكەنلىكىدىن بىخەۋەر بولسىمۇ، ئەمما ئۇ ئۆزىگە مەلۇم بولغان بارلىق ئۇچۇر - بېشارەت- لەردىن گەپنىڭ پاتىمە ئۈستىدە كېتىۋاتقانلىقىنى چۈشەندى - دە، خەلىپەتكە قاراپ كېسىپلا ئېيتتى:

— ئۇ زاتى مەزلۇمە شاگىرتلىرىغا مۇنداق تەلىم - ساۋاق بەرمەكلىرى ۋاجىپدۇر: بارچىنى ئۆزۈڭدىن تاپ! كۆزۈڭنى يۇمۇپ كۆڭۈل پەنجىرلىرىڭنى بىر - بىرلەپ ئېچىۋەتسەڭ، ئالەمنىڭ بارچە قاتلىمى خۇددى سۈرەتلەر تىزمىسىدەك روشەنلىشىدۇ. سەن ئۆزۈڭدە، بەلكى ئاشۇ رەڭدار ئالەمدە پەرىشتە - مالا ئىكەنلەردەك قاناتلىنىسەن. ئالغا كېتىۋېتىپ ھەممىنى كۆرسەن، ھەممىنى ئاڭلايسەن، ھەممىنى ھېس - ئىدراك غەلۋىرىڭدە تاسقايسەن. ئالغان ھوسۇلۇڭ بارچىنى، ھەتتا سېنىڭ ئەۋۋەلىڭنىمۇ بېسىپ

چۈشەندۈرۈش...

كۆپچىلىك ھەيرەتتە قالدى، ئىنسان بالىسىنىڭ ئۆزلۈك كامالەتتىكى يولىغا نىشانەن ئېيتىلغان بۇ سۆزلەردە شائىرنىڭ تەنھا كىشىلىك ئالىمىدە يۈرۈپ ھاسىل قىلغان خاس تەپەككۈر تەجرىبىلىرى ئەكس ئەتكەن بولۇپ، ئۇ، ئىنساننى ئۆز - ئۆزىنى ئىدراك قىلىشقا ۋە ئۆزى بىلەن ئالەمنىڭ بىرلىكىدە خاس بىر مەنىۋى پەللە يارىتىشقا چاقىراتتى. بۇ خىل نۇقتىئىنەزەر گەرچە ئومۇمىي دىنىي تەلىم - تەربىيە ئادەتلىرى بىلەن دېگۈدەك بىردەكلىككە ئىگە بولمىسىمۇ، ئەمما ئۇنىڭ ھاجەت، جاۋاب سۈپىتىدە دەلىل ئوتتۇرىغا قويۇلۇشى ۋە ئىنساننىڭ تەبىئىي ئىچكى خاھىشلىرىنى رىغبەتلەندۈرگەن ھالدا ئۆزگىچە سۆز دۇردانىلىرى بىلەن ئىپادە قىلىنىشى ئۆملۈك ساماسىدىكى ھەربىر كىشىنىڭ يۈرەكلىرىنى تىترىتىپ، قەلب چىمەنلىرىدە ئاجايىپ يېقىملىق خۇش كۈي - ناۋالارنى ھاسىل قىلدى. نەۋبەتتىكى، قولتۇق مۆتىۋەرلىرىنىڭ نەزەرىدە ئەمدى ئىستېداتلىق شائىرلا ئەمەس، بەلكى بىر مۆجىزىكار ئەۋلىيا، قەلب ئەركىسى سۈپىتىدە قۇياشتەك نۇرلۇق تۇس ئالدى. ھەممە ئاستا - ئاستا كۆتۈرۈلۈپ يەرۈ ئاسماننى يورۇتقان ۋە ئاپئاق نۇر - زىياغا پۈركەشكە باشلىغان بۇ غايىب قۇياشقا ئېگىلدى، ھۆرمەت - ئېھتىرام بىلدۈردى، ئۆزى ۋە ئەتراپىدىكى غېرىب كىشىلەر ئۈچۈن ئەڭ ئالىي تىلەكلەر تىلەشتى، قەلبلىرىگە پەۋەس تولغان گۈزەل ۋە رەڭدار نۇر شولىلىرى ئىچىدە مەنىۋى قوشۇلۇش - نىڭ ئۇلۇغۋار سائادىتىگە ئېرىشىپ، ئەتىلەرنى دەۋر قىلغان كېلە - چەك ساماسىغا ئۈمىد ۋە شادلىق ئىلىكىدە مۇلايىم تىكىلىشتى.

6

شائىر ئىشنى تىلاۋەتخانىدىكى دەستە - دەستە قوليازىلارنى رەتلەشتىن باشلىدى. مەسچىتكە يانداش سېلىنغان ئۈچ ئېغىزلىق ئازادە تىلاۋەتخانا ئىچىدە شائىر ئۈچ ئايدىن بېرى كۆيۈپ - پىشىپ

ئاخىرى ئىشىنى تۈگەتتى. ئەمدىكى تىلاۋەتخانا كىشىنىڭ زوقىنى كەلتۈرگۈدەك كۈتۈپخانىغا ئايلانغان بولۇپ، ئۇنىڭ ھەممە يېرىدىن پاكىزلىق، ئىلىم - مەرىپەت ۋە ئەقىدە - ئېتىقاد نۇرى يېغىپ تۇراتتى. تىزىملىكى ئېلىنىپ، كۆن - خۇرۇمدا مۇقاۋىلىنىپ تۇر - خىللىرى بويىچە ئويۇقلارغا جايلاشتۇرۇلغان كىتابلار شا - ئىرقەلىپنىڭ گۈزەل ئارزۇ - ئىستەكلىرىگە زوق - ئىلھام بېغىشلايتتى. شائىر تىلاۋەتخانىدا ھەر تەرەپكە تويماي بېقىپ ئۆس - تازى شەيخ نىزامىدىن كاككۇك ھەزرەتلىرىنىڭ كىتابلىرى ئورۇن ئالغان ئىچكىرى ھۇجرىدىكى خاس ئويۇق ئالدىدا توختىدى ۋە قوللىرىنى كەڭ كېرىپ، ئاشۇ شاھانە ئەسەرلەر ئىچىدە چېھرى نۇردەك جىمىرلاپ تۇرغان ئۇلۇغ ئىنسان سىمىسىنى خىيالىي يوسۇندا باغرىغا باستى. شەيخ ئۇنىڭ باغرىدا، قەلبىدە ۋە جىسمىدا زاھىر بولۇپ، پەخرى - ئىپتىخار ھاياجىنىنى پەلەككە يەتكۈزدى. خىيال بىر يول ئىدى، مۇشۇ يولدا ئىنسان ئۆزى ئۇچراتقان ۋە تېخى ئۇچرىتىشقا ئۈلگۈرمىگەن سانسىز ئادەم ھەم شەيئىلەر بىلەن يۈز كۆرۈشۈپ ئۆزىنىڭ ھايات بوشلۇقلىرىنى تولدۇرىدۇ، ھايات ئېھتىماللىقلىرىنى سۈرەتلەيدۇ، ھايات تەم - پۇراقلىرىنى خاتىرى - لەشتۈرىدۇ. شائىرنىڭ خىيالى چەكسىز ئۇزارغانىدى، چەكسىز نۇر ئەۋجىدە قوللىرى ۋە دىللىرى بىر - بىرىگە تۇتاش ئىككى ئادەم يىراق مەنزىل تامان كېتىۋاتاتتى. ئۇلار كۆزلىرىنى يەتكۈسى مەد - زىللەرنىڭ مۇقەددەس ۋىسالىغا، شۇ ۋىسال دىللىرىنىڭ خۇلقى - نازىغا، ئۇنىڭ ئالەمنى تەمىن ئەتكۈچى كەرەم - لۇتقىغا، ئىشقىد - لىپ، مۇشۇ بىپايان جىلۋىگەر دۇنيانىڭ ئىنسان رىزقى - ئامەتلى - رى ئۈچۈن يارىلىش خاسىيىتىگە تىكەتتى. نىگاھلار بىلەن قەلبلەر ئارىسى قىسقىراپ خۇددى دۇنيا ئۇلارنىڭ روھىغا كۆچۈپ كىرگەن - دەك بىر خىل مۆجىزىكار ھادىسىلەر يۈز بېرەتتى ۋە دۇنيا نۇر تېزلىكىدە شەكىل ئۆزگەرتىپ ئۇلارنىڭ كىچىككىنە ئېرەم بېغىغا ئايلىنىپ قالاتتى. ئىككى گەۋدە بىر - بىرىدىن ئايرىلمايتتى، بىرى ھامان بىرىگە قوشۇلۇپ ئۇنىڭ جان ئەۋجىدە دولقۇن

ئۇراتتى.

شائىر خىيالىدىن يېشىنىپ سىرتقا چىقتى ۋە يەنە خىيالغا غەرق بولدى. ئىسسىققا تەڭكەش ھالدا سوقۇپ تۇرغان غۇر - غۇر شامال، جىمىرلاپ تۇرغان ياپيېشىل ئورمان ئۇنىڭ خىيالىنى تۈزىتىپ ھەر تەرەپكە ئېلىپ قاچتى. شائىر قولتۇققا كەلگەندىن بېرى، ئۆز شەخسىيىتى ئالدىدا توغرا تۇرغان مۇقەددەس ئۇقۇملار - نىڭ مەنىسىنى قەلبىدىن تاشقان ئادەتتىن تاشقىرى ھېس - تۇيغۇلارنىڭ بەھرى بىلەن يېشىشكە ئۇرۇنسا، ئۇنىڭ مەۋھۇم سېپ - ماسىنى تەبىئەت ئالىمىدە رەڭدار جىلۋە ئەيلەپ تۇرغان گۈزەل مەنزىرىلەرنىڭ خۇلق - نازاكتى بىلەن سۈرەتلەشكە ئۇرۇناتتى. شۇنداق قىلىپ، ئۇ، ئوي - پىكىرگە ئەگىشىپ ئۆز قەلبىنىڭ چوڭقۇر قاتلاملىرىغا تېخىمۇ ئىچكىرىلەيتتى ھەمدە تەبىئەت قوينىدىكى گۈزەل يېشىللىق جىلۋىلىرى ئارا سەپىر - تاماشا ئېتىشىنى دائىملىق ئادەتكە ئايلاندۇرغانىدى. شۇ ئادەت تۈرتكىسىدە سەيلە - تاماشا ئېتىپ كېتىۋاتقان شائىرنىڭ قەلبى خىيال ۋە ئوي - پىكىر ئىچىدە ھەريان چېچىلغانىدى.

ئىنسان - رىزق، شاراپەتلەر نەمۇنىسى. ئۇنىڭ ئۆز - ئۆزىدە گە يۈز تۇتۇپ رىزق - شاراپەتلەردىن بەھرە - ئۈزۈك ئېلىشلىرى تەڭرىنى تونۇش ۋە قوبۇل ئېتىش ھېسابىدا يۈكسىلىدۇ. شۇڭا ئىنسان بالىسى ئۆزىدىن كېچىشنىڭ مۇمكىنسىزلىكىنى، دائىما ئازابقا تۇتاش ئىكەنلىكىنى ھېس قىلغاندىن باشلاپ ئۆزلۈك ھەققىدىكى ئوي - پىكىرلەرنى قاناتلاندۇرىدۇ ۋە ئۇنى تەڭرىگە باغلاپ قىياسلايدۇ. شۇ يوسۇندا پەللىمۇ پەللى ئۆرلەش ھەم كېڭىيىشنىڭ نەتىجىسى ئادەم بىلەن تەڭرى بىرلىكىنىڭ ئەكس ئېتىشى، مەزمۇن ۋە بالاغەت تېپىشى بولىدۇ. بۇنىڭدىن بارچىگە قوشۇلۇش، بارچىنى ئۆزلۈك يۈكسەكلىكىدە ئىدراكلاش، بارچە دىللارغا ھەقىقەت ۋە مەردىپەت نۇرى ئاتا قىلىشتەك كامىل ئىنسان رېئاللىقى يارىلىدۇ...

شائىرنىڭ قەلب كۆزلىرى يورۇپ كەتتى، ئۇنىڭ نەزەر ئۆ-

پۇقلىرىدا ئاشۇ خىل غايىۋى مەنزىللىرىنىڭ مەھلىيالىق مەنزىرىلىرى ئەكس ئەتمەكتە ئىدى. بۇنىڭغا ئەگىشىپ، شائىر يوقلۇق ئىلكىدىكى غەربىي تەبىئەت ئۇيغۇلاردىن، ۋاسىتىسىز ۋە نېسىۋىسىز تەبىئەت كىيىملىرىنى ئىزتىراپلىرىدىن بىر - بىرلەپ خالاس تاپماقتا ئىدى. ئۇنىڭ قەلبىگە چەكسىز ئورناپ بارلىق ئىش - ئەمەللىرىنى ئۆزىنىڭ ئىشقى ۋە ئىشلىرىغا باغلىغان تەڭرى ئەمەلىيىتىگە ئىنسان قەلبىنىڭ ماھىيەتلىك چوڭقۇرلۇقىدا كۆرۈلۈپ، ھەقىقەت ۋە مەرىپەت - ئىشنى ئاشۇ تۇتاش قەلبىدە زامانىۋىي ئىنسانلىقنى ئىسپاتلىماقتا ئىدى.

— سالام ئۇستاز!

پاتىمەنىڭ قوغغۇراقتەك زىل، ئەمما ۋەزىنىلىك ئاۋازى خۇددى يول، ئېتىز - ئېرىق ۋە بوستانلىقلارغا، قىسقىسى مۇشۇ ئەتراپ - تىن چەكسىزلىككە سوزۇلغان جىمىكى ئالەم باغرىغا سىڭىپ كەت - كەندەك ئۇلۇغۋار تۇيغۇلار ئىچىدە تۇرۇپ ئۆز قەلبىدە ئىچكىرىلەپ سەپەر ئېتىپ يۈرگەن شائىرنى چۈشۈرۈپتۇ. شائىر ئۆز تەمىنىلىك - كىيىملىك خاس بولمىغان بىر خىل جىددىيلىك ۋە ھودۇقۇش بىلەن قايرىلىپ قاراپ كۆز ئالدىدا گويا ئانىسى سۈدىمىمە بىر چاغلاردا سۆزلەپ بەرگەن ساماۋى چۆچەكلەردىكى ھۆر - پەرىزاتلاردا گۈزەللىك ۋە لاتاپەت ئىچىدە تۇرغان پاتىمەگە ئېگىلىپ سالام بەردى. ئۇلارنىڭ كۆزلىرى ئەمەلىيىتىگە تۇنجى ئۇچراشقان چاغلار - دىكى تاسادىپىيلىق ۋە قورۇنۇشتىن ھالقىپ كەتكەنىدى. پاتىمە ئەيسا بەگنىڭ ئارزۇلۇق يېگانە پەرزەنتى، رەھمەتلىك خوتۇنىنىڭ تەۋەرىش مۇراسىمى، ئۆز ھاياتىنىڭ چەكسىزلىككە سوزۇلىدىغان داۋامى ئىدى. شۇڭا بەگ بۇ ئەتىۋارلىق قىزغا ھەممىنى تولۇق بىلەن بەخش ئەتكەنىدى. مۇھەببەتكە، رىغبەت ۋە پەرۋىشكە پەۋەس تولغان، خۇددى تەبىئەت قوينىدەك ئوچۇق، بىپايان ۋە باياشات ئائىلىۋى دۇنيا پاتىمەنى ئەسلىي تەبىئىيىتىگە چىڭ تۇتاشقان، ئۆز - لۈك غۇرۇرى ۋە ئىرىك ئىرادىسىگە تويۇنغان قەيسەر بىر قىزغا ئايلاندۇرغانىدى. بۇلار ئۇنىڭ گۈزەللىكى ۋە ئەقىل - پاراسىتى بىلەن بىرلىشىپ ئۇنى گويا چىڭقى چۈشتىكى ئوتلۇق قۇياشقا

ئوخشاش بارچىنى ئۆزىگە بويسۇندۇرغۇچى سېھىرلىك كۈچ - قۇد-
رەتكە ئىگە قىلغانىدى. قولىتۇق خەلقى ئۇنىڭ بارلىقى بىلەن،
ئاددىيسى ئۇنىڭ قارىسى، جۇلاسى ۋە سايىسى بىلەنمۇ ئۆزلىرىنى
ئىپتىخارلىق ھېس قىلىشىپ ئۆز كۆڭۈللىرىگە شادلىق تېپىشات-
تى. نۇر يېغىپ تۇرغان بىر جۈپ شەھلا كۆزنىڭ قويۇق قارا
كىرىپىكلەر ئارىسىدىن پارلىشى بىلەن ئالەم باشقىچە يورۇپ كېتەت-
تى، ئۇنىڭ قارشىسىدىكى كىشىمۇ بۇ ھالدىن گاڭگىراپ نېمە
قىلارنى بىلمەي ھاڭۋېقىپ قاراپ قالاتتى ياكى ئەس - ھوشىنى
يوقىتىپ داغ - ھەسرەتتە قالاتتى. شائىر بۇ قىسمەتتىن مۇستەسنا
ئەمەس ئىدى، تۇيغۇدىكى ۋەھىيكار سۈرەتلەردىن تارتىپ تاكى
بۈگۈنگىچە بولغان ئارىدا شائىر ئاشۇ بىر جۈپ شەھلا كۆزنىڭ
خەنجەردەك تىكىلىپ ئەل بولۇشقا قىستاشلىرىنىڭ دەردۇ ھەسرە-
تىنى پىنھان تارتىۋاتاتتى. شائىرنىڭ مۇلايىم، سۈكۈتلۈك
تۇرقى - ھالىدىن بۇنى چۈشەنگەن چېچەن قىز ئۆز تەبىئىتىگە ماس
ھالدا يەنە تەشەببۇسكارلىق بىلەن سۆز ئاچتى:

— ئۇزاق بولدى، مۇبارەك دىدارلىرىنى بىزدىن يوشۇرۇپ
يۈردىلە، قايسى چاغ نە سەۋەنلىك ئۆتكۈزگىنىمىزنى بىلمەي
گاڭگىراپلا قالدۇق. مالال بولمىسا، ئۆزلىرىنى تىلاۋەتخانا ئىچىگە
بەند ئېتىپ، يازنىڭ راھەتتە خەش سەھەر - ئاخشىمنى تەرك ئې-

تىشلىرىنىڭ سەۋەبىنى بىلىپ قالسام بولارمۇ، ئۇستاز؟
شائىر بۇ كۈتۈلمىگەن سوئالدىن خېلىلا ئوڭايىسىزلانغان بول-
سىمۇ، ئەمما ئۇنىڭ ئورام ۋە مەنىسىدىكى يېقىنچىلىقتىن كۆڭلى
كۆتۈرۈلۈپ تېزلا ئەسلىگە كەلدى ھەمدە كۆزىنى پاتىمەدىن ئېلىپ
قېچىپ، يىراق بوستانلىقلارغا تىككىنىچە ئېيتتى:

— ئەيىب - نۇقسانلىرىمنىڭ كۆپلۈكىدىن سىلىگە ۋە
ئەل - جامائەتكە كۆرۈنۈپ ئىزا - خىجالەت تارتىشتىن ئەنسىرەي-
مەن. تۆھپە - ئەجىرىسىز ئەرنىڭ سايىسىدىن شەيتانمۇ يىرگىنۇر.
تىلاۋەتخانا قولىيازىملىرىنى رەتلەش ئىشىنى پاتىراق تاماملاپ
ئەل - ئاۋامنىڭ ئۇنىڭدىن بەھرە - ئوزۇق ئېلىشىغا تەقەززا

بولغىنىم، يۈرىكىمنىڭ ئوتلۇق ئىدالىرىنى قۇر - مىسرالارغا
تىزىشقا شەيدا بولغىنىم ئۈچۈن پىنھان يۈردۈم. ئەمما، كۆڭلۈم
مەيلى - ئىختىياردا ئەركىن پەرۋاز ئېتىپ ئەڭ سۆيۈملۈك، دىل-
كەش كىشىلىرىمنى يوقلاپ، زىيارەت قىلىپ تۇردى. يازنىڭ را-
ھەتتەخىش سەھەر - ئاخشىمنى قەلبىم بىلەن باغلاپ، ئۇنىڭدىكى
تەنھا ئىزلارنى يۈرىكىم بىلەن ئىزدەپ ئۆزۈمگە تەسەللى ۋە قۇۋۋەت
تاپتىم. بۇ كىچىككىنە گۈزەل سەھرادا بىر نىشاننى نىشانلاپ، بىر
دائىرىنى دائىرلەپ تەنھا ئايلىنىپ يۈرۈشكە قىسلىچىلىق ھېس
قىلىدىم، ئەتراپىمدىكى كىشىلەرمۇ بۇ ھالنى قوبۇل كۆرەلمەيدۇ...
- بىراق، - پاتىمە شائىرنىڭ سۆزىنى بۆلۈپ گەپ قىستۇر-
دى، - ئاتام سىلگە تىلاۋەتخاننىلا ئەمەس، ئەڭ مۇھىمى كۆڭل-
نىمۇ بەرگەن. ئارىمىز شۇنچە يېقىن تۇرسا، شۇ كەتكەنلىرىچە
ئائىلىمىزگە قەدەملىرى يەتمەيدى. كۆڭۈل بەرگەن،
دوست - يار بولۇشقان كىشىلىرىنىڭ رەنجىپ قېلىشىدىن قورق-
مامدىلا، ئۇستاز!؟

شائىر بىر خىل يېقىنچىلىقنى، ئۆزىگە تارتىش ئورامىنى
ئىپادىلەۋاتقان سوئاللاردىن شادلانغان بولسىمۇ، ئەمما كۆڭلىدىكى
بارلىق سىرلارنى بىراقلا تۆكۈۋېتىشنى بىلەپ ھېس قىلدى ۋە ئۇنى
تەكەللۇپقا ئارىلاشتۇرۇپ ئىپادە قىلىشقا تىرىشتى:

- سىلگە مالاللىق يەتكۈزۈپ قويۇشتىن، بولۇپمۇ مېنىڭ
تۈپەيلىم سىلنىڭ ئۈستىلىرىدە سۆز - چۆچەك بولۇپ قېلىشتىن
قورقىمەن. بۇ خىلۋەت، تەۋەررۈك زېمىندا ئۆزۈمنى سىلەر بىلەن
تولمۇ بەختىيار سېزىمەن.

شائىرنىڭ بۇ سۆزلىرى پاتىمەنىڭ قەلبىدىكى قارا تۇمانلارنى
بىردىنلا تارقىتىپ، ئۇنى قۇياش ئەمدىلا كۆتۈرۈلگەن يېپيېڭى بىر
سەھەرنىڭ گۈزەل، مەپتۇنكار مەنزىرىلىرى ئىچىگە باشلاپ كىر-
دى. ئۇ، سىرلىق ھاياجان بىلەن يەنىلا شۇ چەكسىز بوستانلىقلارغا
تىكىلىپ نېمىنىڭدۇر بەھرى - ھۇزۇرىدا كۆڭلەن تاشقىنلاپ
تۇرغان شائىرغا كۈلۈمسىرەپ ئىلتىجا تەرىقىسىدە ئېيتتى:

— كەچۈرسىلە، ئۇستاز! مەن چۈشەندىم، سىلەنىڭ قىلىۋاتقانلىرى ئۇلۇغ ۋە ساۋابلىق ئىش، سىلەنى توسۇشقا، رايلىرىنى قايتۇرۇشقا ھېچكىمنىڭ ھەددى ئەمەس. لېكىن، بىزنى تاشلىۋەتە-سىلە بولمايدۇ. سىلى بىزنىڭ نەزىرىمىزدە يېتىم - مۇساپىر ئەمەس، ئاللاننىڭ شەپقىتى بىلەن ئاران دېگەندە نېسىپ بولغان كاتتا ئۇستاز. بىز سىلەنىڭ قان - قېرىنداشلىرى، يارۇ بۇرادەرلىرى، بىزنىڭ ئۆي ھەم سىلەنىڭ ئۆيلىرى. مەن ئاتاغا ئىلتىماس قىلىپ ئالدۇرۇپ كەلگەن دىۋانلىرىنى ئوقۇپ سىلەنىڭ كېلىشلىرىنى، ساڭا تەلىم - ساۋاق بېرىشلىرىنى كۈتۈپ...

گەپ شۇ يەرگە كەلگەندە ئۆي - ئۆيلەردىن نامازغا ئالدىراپ چىقىشقان كىشىلەرنىڭ قارىسى كۆرۈندى، ئەمدى قىزنىڭ ئىشىكى ئالدىدا تۇرۇۋېرىش تولىمۇ بىئەپ بولغاچقا، شائىر پاتىمە بىلەن خوشلىشىپ ئالدىراشلا كەينىگە ياندى.

ئوت ئۈستىگە ئوت چۈشكەندى، گۈزەل يار پاتىمە شائىر نەۋبەتنىڭ كۆز ئالدىدا، قەلب - روھىدا، نەزەر ئۇپۇقلىرىدا، ئىشقىلىپ ئۇنى ئوراپ تۇرغان بارلىق مەۋجۇداتلار باغرىدا كېچە ھەم كۈندۈز قۇياشتەك پارلاپ، ئوت - گۈلخانەك لاۋۇلداپ ئۇنىڭ باغرىنى كاۋاپ، ھالىنى خاراب ئېتەتتى.


ئوت ئۈستىگە ئوت چۈشكەندى. بۇ ھال شائىرنى چەكسىز ھەيرەت ئىلكىدە ساراسىمىگە سالغانىدى. كۆڭۈلگە خوپ، ۋىجدانغا تەڭقىس، ئەخلاقىي كامىللىققا مۇخالىپ كۆرۈنگەن ئىشقى كەل-مىشلەرنىڭ ئالدىدا شائىر خېلى چاغلارغىچە ئايىغى يوق چىگىش خىياللار ئىچىگە غەرق بولۇپ يۈردى. ياش پەرقى، يۇرت ۋە مەرتىۋە پەرقى سۆيگۈ چېچەكلىرىنى ھەريان تۈزىتىۋېتىشى، بەخت ۋە ۋىسال باغلىرىنىڭ ئىشىكىگە قۇلۇپ سېلىپ قويۇشى تامامەن مۇمكىن ئىدى. ئوتنىڭ ئوت ئۈستىگە چۈشۈشى ئوتنى ئۇلغايتامدۇ ياكى ئۇنى ئۆچۈرۈپ كۈلنى كۆككە سورامدۇ ۋە ياكى ئۇ كۆيۈش بىلەن ئۆچۈشنى تەڭلا ئورۇنداپ، تەقدىر لەۋھەسىگە ئۆلۈم - قازا مۆھۈرىنى باسامدۇ، بۇنىڭغا ھازىرچە بىرنېمە دېمەك تەس ئىدى.

شائىرنىڭ قەلبىدە كەچكىنى ئەنە شۇلارنىڭ يەشمىسى، شۇنداقلا ئىشقى ۋە جىدە ئىشقتىن كېچىش غەيرىتىنىڭ ئازابلىق ئالىلىرى بولدى.

شۇ نەرسە ئېنىقكى، ئىشقى — ئوت تەبىئەتلىك قىسمەت. ئۇنىڭ بىر پۈتۈن جەريانى — يېلىنجاشتىن كۆيۈشكچە، كۆيۈش-تىن داغ — جاراھەتكىچە بولغان ئارىلىقنىڭ ھەممىسى ئوت بىلەن يۇغۇرۇلغان. ئوتنىڭ ئوت ئۈستىگە چۈشۈشى ئازاب ھەم ھىجرانغا ۋەج تۇغدۇرسىمۇ، ئەمما نەتىجە يەنىلا ئوتتىن، يالقۇندىن، ھارا-رەتتىن ھالقىپ كېتەلمەيدۇ. ئوت، تەبىئىتى ۋە ماھىيەت ئېتىبارى بىلەن ئوتنى يەكلىمەيدۇ، ئەكسىچە ناھايىتى تېزلا بىر-بىرىگە قوشۇلۇپ بىر پۈتۈن كەڭلىكتە نۇسرەت تاپىدۇ. بۇ، ئەلۋەتتە-تە يەنە ئىنسان بالىسىنىڭ ئىشقى دەرىجىسىگە، ئىشقى ئىلتىجا قىلىپ تۇرغان ۋىسال ئىمكانىنىڭ دەرىجىسىگە باغلىنىدۇ.

نەۋبەتى ئۆز كۆڭلىگە ئىچكىرىلەپ زەن سالىدى، تۇنجى ئىشقى — يەركەن پەرىسى گۈللەتتەرنىڭ ئىشقى ئوتلىرى ئورنىدا قاپقارا داغ — ئىزلار قالغانىدى. بۇ ئىز شائىر قەلبىنىڭ خېلىلا كەڭ بوشلۇقىنى ئېگىلەپ بىر خىل مۇڭلۇق ھىجران كۈيى تارقىتىۋاتاتتى. ئۇ ئۆزىنىڭ ساپلىقى ۋە پاك — غۇبارسىزلىقى بىلەن ئەبەدىيەتكە يادىكار قالغانىدى. تۇنجى ئىشقىنىڭ بىر چاغلاردىكى مىسلىسىز كۈچلۈك ئوت — يالقۇنلىرى بولسا، ئۇزاق يىللار مابەينىدىكى ئۈمىدسىزلىك شاماللىرىدا سۈرۈلۈپ، تەنھالىق داغى — ھىجرانلىرىدا دىمىقىپ، پەقەت ۋە پەقەت لىرىك شېئىرىي مىسرالارنىڭ قات — قېتىدا باشقىچە بىر سۈپەتتە ساقلىنىپ قالغانىدى. شائىر ئېغىر خۇرسىندى، ئۇنىڭ نەزەرى پاتىمەنى سىيىپ ئۆتۈپ ئۆز — ئۆزىگە تىكىلدى ۋە يەنە شۇ خىل تېزلىك بىلەن قەلب چوڭقۇرلۇقى تامان ئىچكىرىلدى. شۇ تاپتا ئۇنىڭ پۈتكۈل ئەزايى — ۋۇجۇدىلا ئەمەس، بەلكى ئاشۇ يۈكسەك روھىي سۈپەتكە مۇيەسسەر بولغان نەزەر ئۇپۇقلىرىمۇ ئۆزىنى بىر پۈتۈن ھالدا ئىلىكىگە ئالغان غايەت كۈچلۈك ئىشقى ئوتلىرىدا ئۆرتەنمەكتە

ئىدى. ئوتنىڭ ئوت ئۈستىگە چۈشۈشى كۆچۈشنى ۋە قوشۇلۇشنى
بىرلا ۋاقىتتا ئورۇنداپ پاتىمەگە، نۇرانە ئىشقى سەھىرىگە مەركەز-
لەشكەندى. ئوت ئىچىدە قىلدەك تولغىنىپ، ۋىسال ئابىكەۋسەر-
لىرىگە زار بولغان شائىر ئىختىيارسىز ھالدا «پاتىمە» دەپ نالە
قىلدى ھەمدە يالقۇنلۇق ئىشقى سەھىرىنىڭ تاشقىنلىقى ۋىسال دەريا-
سىغا يۈزلەندى.



يەتتىنچى باب

قوۋمى شەھىداندىكى ئىستىقامەت

1

ئىنسان تۇپراقتىن ئەرەشكەچە بولغان تۆۋەندىكى ئالەمنىڭ، تەن - ماددىدىن قەلب - روھىچە بولغان مەۋجۇداتلار ئالەمىنىڭ خاسىيىتى. ئۇنىڭ ئىجادىيىتى ئاشۇ چەكسىز ئارىلىقنى سېزىش، ئىدراك قىلىش ۋە ئىگىلەش رەۋىشىدە روي بېرىدۇ. شۇڭا، ئىنساندا ئۆزلۈك ئوقنى چېگرا قىلغان ئىككى يول - مۇساپە، ئىككى بوشلۇق - چەكسىزلىك ئىمكانى مەۋجۇت بولۇپ، ئۇلارنىڭ سۈپەتلىرى باتىنىي ھەم زاھىرىي ھاللاردا قەلب - روھ بىلەن ئالەم - سامانى يۆنىلىش قىلغان؛ مەقسەت - مەنزىللىرى بولسا، ئادەم بىلەن ئادەمنىڭ، ئادەم بىلەن ئالەمنىڭ، ئادەم بىلەن تەڭرى - ئالانىڭ ئۇچرىشىشى، قوشۇلۇشى، ۋەھدە - بىرلىكىدە ھەقىقەت ۋىسالىغا ئېرىشىشنى، ئۇنىڭدىن ئەۋۋەلى ۋە ئەزەلىي ئالەمگە ھەقىقەت نۇرى تەقدىم ئېتىشىنى چەك قىلىدۇ.

ئىنسان تەن ئېتىبارى بىلەن تەبىئەت جانلىقلىرى قاتارىدا ئاددىي بىر مەۋجۇدات بولۇپ كۆرۈنسىمۇ، ئەمما روھ ئېتىبارى بىلەن تەبىئەت جانلىقلىرىدىن ھالقىپ ئۈستۈنكى ئالەمنىڭ سىر - مۇئەممالىرىغا تۇتىشىپ ئۆز كەلىشى ۋە پارالمىشىغا ئالا-قىدار تۈپلۈك سەۋەبلەرنى ئىزدەيدۇ، ئۇنىڭ ۋەھىكار ئىلھامى بىلەن تۆۋەندىكى ئالەمنىڭ چەكسىز ئۇيغۇنلۇقتىكى ھاياتىي باغلىنىشلىرىنى يېشىدۇ. ئىنساننىڭ ئۆز - ئۆزىنى تونۇشى بىر جە-

يان، ئۆزگىنى، پانى ئالەم مەۋجۇداتلىرىنى تونۇشى يەنە بىر جەريان، ھالقىش كەڭلىكىدە ئۈستۈنكى ئالەمنى تونۇشى، ئاخىرىدا ئۆز - ئۆزىگە قايتىپ بارىپ چىقىشنى تونۇشى بولسا ئاخىرقى جەريان. بۇ جەرياندىن كېيىن ئىنساننىڭ ئىجاد - ئىختىرا مۇساپىسى باشلىنىدۇ. چۈنكى، ھەربىر جەريان بىر دەرىجە، بىر قاتلام ھاسىل قىلىپ، ئىنساننىڭ مۇكەممەللىكى ۋە كامالىتىگە بەلگە بېرىدۇ. ئالەمنىڭ ئۆزئارا باغلىنىش قانۇنىيەتلىرىنى بىلىپ، يېشىپ تەلەپ قىلغان ۋە ئۆزىنى ئاڭا پۈتۈنسۈرۈك قوشۇپ غۇلاچ تاشلىغان ئىنسان زاتىنىڭ مۇبارەك چېھرى تۈنى ئاقلاپ يورۇتقان ۋە نۇر پۈركىگەن قۇياشقا ئوخشايدۇ. ئۇ، بۇ دۇنيانىڭ بالاغىتىگە يەتكەن يىتۈك ئەللامە بولۇش سۈپىتى بىلەن ئىجاد - ئىختىرا مۇساپىسىنىڭ باغۇ ئېرەملىرىدە يۈرۈپ موھتاجلىق سەھ - راسىدا ھېرىپ - ئېچىپ سەرسانە بولغان ناتىۋان يولۇچىلارغا ئۆزىنىڭ شېرىن مېۋىلىرىنى تەقدىم قىلىدۇ. ئۇنىڭ ئىبادىتى مۇقىم ھېس ئىچىدە تەپەككۇر مەستلىكىنى ئەۋجلىتىدۇرۇش تەرتىپىدە داۋام ئېتىپ گۈزەللىك ۋە ھېكمەت گۆھەرلىرىنى سۈزۈشنى ئىككى ئالەمنىڭ ساۋابىغا ئايلاندۇرىدۇ. ئۇ ئۆزى بىر ئالەم، ئالەم يەنە ئۇنىڭ ئۆزىدە، كۆزىدە، تەپەككۇر ئۆركەشلىرىدە جىلۋە ئەيلەپ ئالەملەر بىرلىكىنى ۋە ئالەملەر كەڭلىكىنى يارىتىدۇ...

بۇ دۇنيانىڭ بارلىق ئارزۇ - ھەۋەسلىرىدىن خالاس تېپىپ ئۆزىنى تەڭرى ئىشقىغا بېغىشلىغان، سۈپىلىق يولىنىڭ ئاخىرقى مۇقامى - ھەقىقەت داۋانلىرىدا ئىلگىرىلەپ بېرىۋاتقان ساباھىدىن خوتەن دىيارىدا ئۆتكەن ئالىم - پازىللارغا بېغىشلىغان زور ھەجىم - لىك ئەسىرى «مەسكەنى فازىلان» نىڭ ئاخىرقى قۇرۇنى تاماملاپ قومۇش قەلىمىنى توختاتتى. ئۇ نەۋبەتنى جىددىي كۆز ئالدىغا كەلتۈرۈپ، ئۇنىڭ ئىشقى رىيازەتلىرى ئۈچۈن تارام - تارام ياش ئاققۇزدى. ئەمما، يەنە ھاياشمايلا خۇش تەبەسسۇم ئىلكىدە مۇلا - يىم كۈلۈمسىرىدى. بىر - بىرىگە ئاشىق - بىقارار بولۇپ ۋىسال سائەتلىرىگە زار ھالدا نىكاھ بوسۇغىسىغا يېقىنلاشقان بىر جۈپ

ياش ۋە ئۇلارنىڭ مەڭگۈلۈك بەخت - سائادىتى ئۇنىڭ كۆز ئالدىدا بىرمۇ بىر سۈرەتلىنىپ ئۆتكەندىن كېيىن، ئۇ چەكسىز سۆيۈنۈش ۋە ئىپتىخار ھېسلىرى ئىلكىدە ئورنىدىن تۇرۇپ دۇئاغا قول كۆ- تۈردى:

— ئېھ شەپقەتلىك، مېھرىبان ئاللا، كېرەم - لۇتقىڭدا باراق. سان ئاينىپ ئېچىلىش ئالدىدا تۇرغان ئۇ بىر جۈپ غۇنچىگە، ئۇلارنىڭ ھالال نىكاھىغا خەيرلىك بەرگەيسەن، ئامىن، — ساباھىدىن بىر خىل تەخىرسىزلىك ۋە جىددىيچىلىك ئىچىدە بوسۇ- غا ئاتلاپ ئىبراھىم مەجنۇننىڭ ئۆيىگە قاراپ تېز - تېز قەدەملەر بىلەن يۈرۈپ كەتتى.

ئالتۇن كۆزنىڭ بىر خاسىيەتلىك يەكشەنبە كۈنلۈكى قولتۇق بوستانلىقىدا نەۋبەتى بىلەن ئەيسا بەگنىڭ قىزى پاتىمەنىڭ توي مەرىكىسى بولۇپ ئۆتتى. ئۈچ كېچە - كۈندۈز داۋام ئېتىپ قول- تۇق خەلقىگە چەكسىز شادلىق بەخش ئەتكەن بۇ توي مەرىكىسى ساباھىدىن بىلەن ئىبراھىم مەجنۇننىڭ ئەلچىلىك ھىممىتىدە ئە- مەلگە ئېشىپ بارچىنى، جۈملىدىن ئەيسا بەگنى ئايىغى ئۈزۈلمەي كېلىۋاتقان ئەلچىلەردىن خالاس تاپقۇزغان ھەمدە ئۇنىڭغا ئۆز كۆڭ- لىدىكىدەك خاسىيەتلىك ۋە ساۋابلىق ئىش بولغانىدى.

ئوت ئىچىدىكى بىر جۈپ يۈرەك، بىر جۈپ قەلب مۇراد- مەقسەتلىرىگە يەتتى. ئۇلارنىڭ شېرىن ۋىسال دەملىرى ئەيسا بەگ- نىڭ خاس بېغىدا، ئەينى يىللىرى شەيخ نىزامىدىن كاككۇك ھەز- رەتلىرىنىڭ ھۆرمەت - شەرىپىگە سالدۇرۇلغان، ئەمما نېمە ئۈچۈن- دۇر شەيخ ھەزەرەتلىرى تەرىپىدىن قوبۇل كۆرۈلمەي رەت قىلىنغان نەقىش - پەنجىرىلىك ئازادە ئۆيلەردە ئۆتتى. باغ ئۇلارنىڭ جەننى- تى، ئۇلار بۇ جەننەتنىڭ ھۆر - غىلمانلىرى ئىدى. ئامەتلىك شائىرنىڭ كۆك ئۇچقۇندەك يېنىپ نۇر ئۆرلەپ تۇرغان كۆزلىرى ھەممىگە، مۇشۇ بەخت روزغارىنى تەشكىل ئەتكەن بارلىق نەرسى- لەرگە بىرمۇ بىر ئاغدۇرۇلۇپ پاتىمەنىڭ تەگسىز بۇلاقتەك مۆل- دۈرلەپ تۇرغان قاپقارا شەھلا كۆزلىرىگە تىكىلگەندە، ئالەم تىنىد.

قىدىن توختاپ، غايىب بىر سېھىر تەسىرىدە تىلىسىلانغاندەك بولاتتى - دە، ئوت ئىچىدە ئېچىلغان ئاتەش لەۋلەردىن قېقىزىل خۇش پۇراق گۈل - غۇنچىلار ئۈزۈلەتتى. بېھۇش تەننىڭ پايانىدا ۋىسال كەلكۈنلىرى ئۆركەشلەپ ئېقىپ قاغىرىغان روھ چىمەنلىرىنى سۇغىراتتى. كۈنلەر شۇ تەرىقىدە ناھايىتى تېز ئۆتۈپ زىمىستان قىش پەسلىنىڭ دەسلەپكى شەپىلىرىگە تۇتاشتى.

شائىر كىتاب ئىچىدىن باش كۆتۈرۈپ يېپيىڭى پىكىرلەر قاينىمىغا شوڭغۇدى ۋە ئۇنىڭدىن ئىنسان بالىلىرىنىڭ ئەركى ۋە بەخت - شادلىقلىرىنى خاراب ئەتكۈچى تۈپكى سەۋەبلەرنى تەلەپ قىلىشقا باشلىدى.

ئادەم، - دەيتتى ئۇ ئۆز - ئۆزىگە ئىچىدە، - نە ئۈچۈن قىسمەتلەر ئىچىدە بەرگى خازاندەك سارغىيىپ تۆكۈلىدۇ؟ بۇنىڭ ۋەجى بوران زەخمىلىرىدىمۇ ياكى ئادەمنىڭ ئۆز - ئۆزىنى ئاينىدىتىپ، ياشىنىتىپ تۇرغان ئىچكى قۇربەتلىرىنىڭ ھالسىزلىقىدىمۇ؟ ئېھتىمالىم، ئادەمنىڭ يارىتىلىشىدا، تەقدىرى لەۋھەسىدە ھېچبىر شەك - شۈبھە يوقتۇر. تەڭرىمۇ ئۆز بەندىلىرىنىڭ پېشانىسىگە بېھۋەدە دەردۇ كۈلپەتلەرنى پۈتمەستۇر. شول خاسىيەت ۋە لۇتقى - كېرەمدە يورۇق دۇنياغا كۆز ئاچقان ئادەمنىڭ ئۆز ئەركى ۋە بەخت - شادلىقلىرىدا ۋىسال شاراپەتلىرىگە مۇيەسسەر بولالماي قان - ياش يۇتۇپ خارۋازار بولۇشلىرى ئۇنىڭ ئەسلىي قۇۋۋەت خۇرۇچىنىڭ كەملىكىگە، ۋاقتى - قەرەلىدە ئىلىم - مەرىپەت نۇرى بىلەن قاراڭغۇ دىل خانلىرىنى يورۇق ئەتمىگەنلىكىگە، بالاغەت پەسلى باھارىدا ھۈنەر - كەسپ ۋە كامىللىق يولىغا كىرمىگەنلىكى ۋە ئادەمىي مېھىر - شەپقەتنىڭ ئۇلۇغ دەرياسىدا غۇلاچ كېرىپ ئۆزىمىگەنلىكىگە باغلىنىدۇ. ئۇنىڭدىن باشقا، ئادەم بالىسى مېۋىلىك كۆچەتلەرگە ئوخشاش باغۋەنگە، سۇ - تۈپ - راق، كۈن - قۇياش، ھاۋا - كىلىماتقا باقىدۇ، قىسقىسى ئىگىسىگە يۆلىنىدۇ، شۇ ئارىدىكى ئەزەلىي رىشتىلەرنىڭ مەدەتلىرىگە تايىنىدۇ. بارچىدىن ئايرىلىپ بىر ئۆزى بىلەن يەككە - يېگانە

ياشاش ئادەم زاتىغا مۇناسىپ مىزان ئەمەس. ئەل ئارىسى ئۆملۈك - ئىناقلىقنىڭ باغۇ چىمەنگە ئوخشىشىدۇ. ئۇندا ئادەم - نىڭ ھەممىلا ئىمكانى سۈرەتلىنىپ غەيرەت - شىجائەتكە كۈچ - ئىلھام بېرىپ تۇرىدۇ. بىراق ئادەم باشقا، يوسۇن باشقا، ئىستەك باشقا. شۇڭا، ئەل ئارىسىدىن ئىبارەت بۇ باغۇ چىمەن ئىمكاندا ئادەم يەنە ئارزۇ بىلەن يوسۇننىڭ، مەيىل ۋە راي بىلەن قائىدە ۋە مىزاننىڭ توقۇنۇشىغا دۇچ كېلىپ ئۆزىنى چەكلەشكە ياكى ئۆزىدىن، ئۆزىدىكى شېرىن ئىستەكلەردىن كېچىشكە ۋە ياكى ئۆزى - نى بىرلا ئاللاغا تاپشۇرۇپ تەنھالىق سەھراسىغا چىقىپ كېتىشكە مەجبۇر بولىدۇ. بۇلارنىڭ ھەممىسىدە ئىللەت، نۇقسان بار. ئە - قىل - يېشىمغا يېتىپ ھارماي - تالماي، تىنماي ۋە قانماي كۈيلىگەن گۈزەل ئىستەكلىرىمنىڭ ۋەج - سەۋەبىگە ئەنە شۇلار يېتەرلىك. مەن يەنە نېمىنى ئوچۇق ئېيتالىشىم مۇمكىن. تىلەش - تۇرغۇن ھالەتتىكى كۈتۈش ئەمەس، ئۇ ھەرىكەت ھالىتىدىكى سەپەر جەريانى. ئاڭا ئىلگىرىدىكى جەۋھىرى خىسلەتلەرنى بەخش ئەيىلەپ ھەق مەنزىلىگە ئەقىدە - ئىخلاىس بىرلە ئات سالالىساڭ، كېلەچەك سېنى باشپاناھسىز، بەخت - شادلىقسىز قالدۇرمايدۇ. ئادەم ئەبەدىيەتنىڭ جۇلاسى، ھەقىقەتنىڭ شولىسى، كۈللى ئالەم جاراھەتلىرىنىڭ داۋاسىدۇر. ئۆزۈڭگە بېقىپ ئالەمگە چەكسىزلىنىپ تىكىلگىنىڭدە، بارلىق ھاياتى قۇدرەتلەرنىڭ ئۆ - زۇڭىدىن، ئۆزۈڭگە تۇتاش جانلىقلار زەنجىرىدىن تاشقىرى ئەمەسلىكىنى بايقايسەن، بۇلارنىڭ بارلىق ھادىسە - كارامەتلىرى ئادەملەر - دىن پىنھان ئېتىلىگەن روھنىڭ خىلۋەتلىرىدە يۈز بېرىدۇ...

شائىر ئورنىدىن تۇردى، ئۇنىڭ يۈزلىرى، پۈتۈن ئەزاى - ۋۇجۇدى دولقۇنلۇق ھاياجان تەسىرىدە قىزىپ كەتكەنىدى. شائىر - نىڭ سىرتقا چىقىش، ئوچۇقى تىلاۋەتخانغا بېرىش خىيالىنى پەم - لەپ ئىچكىرىكى ھۇجرىدىن شىپىرلاپ مېڭىپ چىققان پاتىمە شا - ئىرغا ئۇزۇن قارا تون چاپىنىنى ئۆزىنى ئۆزى ئۇنىڭ چېھرىدىكى ئادەتتىن تاشقىرى ئالامەتلەردىن بىر ئاز خاۋاتىرلەنگەندەك بولۇپ

تۇرۇپ قالدى.

سېرتتا لەپىلدەپ قار يېغىۋاتاتتى، شائىرنىڭ كۆز ئالدىدا ئاشۇ قار ئۇچقۇنلىرىغا ئوخشاش پاك - غۇبارسىز، ساپ - مەسۇم بالىلارنىڭ چېھرى ھەم قۇيۇرۇق روھىيەت دالىلىرى بىردىنلا سۈرەتلەندى. ئۇلار ئاللىبۇرۇن شائىرغا يۈزلەنگەن، شائىرنىڭ ئىلىم - ئېرىپان نۇرلىرىغا چۆمۈلۈشنى، شۇ ئارقىلىق ئۆزلىرىنى ۋە ئۆزگىلەرنى ئۆز ئىچىگە ئالغان بىر پۈتۈن تاشقى دۇنيانى چۈشەنشىنى كۈتۈپ تۇرۇشقان، ھايات رىزقى - غەنىمەتلىرىنى خىيالىي يوسۇندا كۆز ئالدىغا كەلتۈرۈشۈپ ئۆزلىرىنىڭ ئۈنىگىدىكى نامەلۇم نىجاتلىقلىرىنى دېرەكلەش ئىشتىياقىدا كۈن بويى تىلاۋەت - خانىغا توپلىشىپ، شائىرنىڭ يولىغا قاراپ قېلىشقاندى. شائىر غۇلاچلىرىنى كەڭ كېرىپ لەپىلدەپ چۈشۈۋاتقان قارلارنى، ياق، ئاشۇ قار مىسالى نۇرانە كۆرۈنگەن سەبىي بالىلارنى باغاشلىدى. بۇ دەملەرنىڭ تۇيغۇسى ئاجايىپ ئۈتۈلگۈسىز ئىدى. مۆلدۈرلەپ تۇرغان پاك - غۇبارسىز قارا كۆزلەر خۇددى ئەرشتىن چۈشكەن پەرىزاتلار دەك ئۇنىڭ باغرىغا سىڭىپ، قوشۇلۇپ كەتمەكتە، مىسلىسىز كۈچ - قۇۋۋەت سۈپىتىدە ئالەملىك تۇيغۇلارنى دولقۇنلاتماقتا، يۈرەك - باغرىنى ئوتتەك كۆيدۈرۈپ گۈزەل ئارزۇ - ئىستەكلىرىنى چاراقلىتىپ ياندۇرماقتا ئىدى. شۇنىڭدىن كېيىن شائىر بىلىپ يەتتىكى، ئۇ ھەممىگە، بولۇپمۇ قولتۇق بالىلىرىغا، ئۇلارنىڭ ئىلىم - مەرىپەت يولىدا كامالەت تېپىپ بۇ يورۇق دۇنيانىڭ سىرۇ تىلىملىرىنى يېشىلىرىگە بىر ئۆمۈر قەرزدار ئىدى.

شائىرنىڭ ئۇچقۇسى كەلدى، ئۇ يۈگۈردى، نېپىز قار بىلەن قاپلانغان توپىلىق يول ئۇنى يەلكىلىرىدە يېنىك كۆتۈردى. يۇمشاق قار، يۇمشاق توپا ئۈستىدىكى يېنىك قەدەملەر شائىرنى گويىا يەردە ئەمەس، بەلكى سامادا ئۇچۇۋاتقان دەكلا تەسىراتقا كەلتۈردى. ئۇ ئەمدى بالىلار بىلەن، مۇشۇ تۇپراقنىڭ كېلەچىكى بىلەن ئىلىملەر ۋە تىلىملىرى دۇنياسىدا يىراق مەنزىلەرگە قاراپ زەپەر مارشىنى

توۋلايدۇ، مۇزلىغان دىللارنى ئۆز ھارارىتى بىلەن ئىللىتىپ ئۇلار -
غا ئادەمىي مېھىر - مۇھەببەتنىڭ قۇياشلىق مەنزىللىرىنى
كۆرسىتىدۇ...

2

باش باھارنىڭ ئىللىق شاماللىرى باغدا تەنھا ئايلىنىپ يۈرگەن
نەۋبەتنىڭ يۈزلىرىنى يۇمشاق سىلاپ كۈتۈنۈش ئۈچۈن ئاتىسى
ئەيسا بەگنىڭ يېنىغا كەتكەن ئېغىر ئاياغ پاتىمەنى ئەسلىتەتتى ھەمدە
ئۇنىڭ يېقىملىق خۇش ئاۋازىنى قۇلاقلىرىغا خۇپىيانە شۇىرلايتتى.
ئاتا بولۇش ئالدىدا تۇرغان بەختىيار شائىرنىڭ قەلبى شاماللارغا،
يېڭى بىر يىلنىڭ ھاياتىي شەپىلىرىگە قوشۇلۇپ دولقۇنلايتتى. شۇ
تاپتا ئۇ ئۆزىنى يېڭىۋاشتىن تونۇۋاتقاندەك يېپيېڭى ھېس - تۇيغۇ -
لار ئىلكىدە ئۆتمۈشكە، سەنئەت ئالىمىدە قەلەم ياردىمىدە سۈرەتلەندە -
گەن بىتەلەي ئاشىق - مەشۇقلارنىڭ قىسمەتلىك كەچمىشلىرىگە
نەزەر ئاغدۇرۇپ، ئۆزىنىڭ ئاۋۋالقى تەشئالىق چۆلىرىدىكى ھىج -
ران - ئازابىنى، ھايات بىلەن سەنئەتنىڭ تۇتاش بەلۋاغلىرىدا
ھېلىمەم خارۇ زار يىغلاپ ئۆلۈم قىسمەتلىرىگە يۈز تۇتۇۋاتقان
سانسىز ئاشىق - مەشۇقلارنى كۆز ئالدىغا كەلتۈردى. شائىر ئەس -
لىمە سۈرەتلىرى ئىچىدە، چەكسىزلىكتىن چەكسىزلىككە يېپىلىپ
بارغان ئاشۇ تەشئالىق چۆللىرىدە يېگانە يۈرسىمۇ، ئەمما ئۇنىڭ
ئالەمگە تۇتاش، قايناق، جىلۋىگەر ھېس - تۇيغۇلىرى ئىجاد -
مېھنەتنىڭ جانغا ھۇزۇر بېغىشلىغۇچى يول - مەنزىللىرىنى ئوچۇق
كۆرسىتىپ، ئۇنى شېئىرىيەت ۋە مەرپىيەتنىڭ چوغلانلىرىدا تاۋلاپ
زەر - ئالتۇنغا ئايلاندۇرغانلىقى ئۈچۈن، ئۇ ئۆزىنىڭ بەخت ۋە
ۋىسالىرىنى كۆز يېشى ھەم ئۈمىدسىزلىكنىڭ قاراڭغۇ ھاڭلىرىدە -
دىن ئەمەس، بەلكى قان - تەر ۋە ئىشەنچنىڭ ئىمكانلارغا باي
ھاياتىي كەڭلىكىدىن كۈتكەن، ئاڭا ئىرادە ۋە ئەقلىي شىجائەت
بىلەن پۈتۈنسۈرۈك يېپىلغانىدى. شۇڭا، تەقدىر ئۇنى ئۆزىگە،

ئۆزىنىڭ ئۇچۇر - بېشارەتلىرىگە باي ئېرەم باغلىرىغا يېقىن تار-
تىپ، ئېزىش ۋە قايىمۇقۇش رەۋىشىدە دائىما روي بېرىپ تۇرىدىغان
چەتەش خاراكتېرلىك تەتۈر، شورپىشانە تەقدىر پاجىئەلىرىدىن
ئاسراپ، خۇش پۇراق قىزىلگۈل مىسال بەقۇۋۋەت ئايىنىتىپ ئېچىل-
دۇرغانىدى.

بەخت — خۇش ناۋا بۇلبۇلغا ئوخشىشىدۇ. تەكرار، بىمەززە،
زېرىكىشلىك تۇرمۇش مۇساپىسى ۋە روھىيەتنىڭ سۈكۈتلۈك بوش-
لۇقلىرى ئەبەدىيەتكىچە ئاڭا موھتاج، ئاڭا زار ۋە مۇپتىلادۇر.
شۇڭا، يەر يۈزىدىكى ھەممىلا ئىنسان زاتىنىڭ ئۇنى كۆرگۈسى،
تۇتقۇسى، ئىگىلىگۈسى، ئۆزلىرىنىڭ گۈل باغلىرىغا بەند ئېتىپ،
گۈل بەرگى - شاخلىرىغا قوندۇرۇپ يېقىملىق خۇشناۋالىرىدىن
ھۇزۇر سۈرگۈسى كېلىدۇ. ئەمما، بۇلبۇل بىر قۇش، پەرۋازدىكى
ئەرك سەيياھى سۈپىتىدە چۆللەردىن، دەشت - باياۋانلاردىن، قۇ-
رۇپ قاقشال بولغان، سولۇپ خازان بولغان رەڭسىز، جىلۋىسىز
باغۇ بوستانلاردىن يىراق. ئۇنىڭ مەنزىللىرى يېشىللىق جىلۋە
ئەيلەپ تۇرغان باغۇ چىمەنگە، ئوتقاشتەك جۇلالىنىپ تۇرغان قى-
زىلگۈلگە، گۈل پورەكلىرىدىن گۈپۈلدەپ ئۆرلەپ تۇرغان خۇش
پۇراققا تۇتاش. شۇڭا، بەخت ئىشتىياقدىكى ئىنسان بەخت
قۇشى — بۇلبۇلغا پەقەت باغ ئىچىدە خۇش پۇراق قىزىلگۈل بولۇپ
ئېچىلىش شەرىپىدىلا ئېرىشەلەيتتى. بۇنداق شەرتلىك بەخت مەنزى-
لىدە ئادەم بىلەن بەخت - سائادەتنىڭ ئەرك ۋە كامالەتكە تۇتاش
بىر يۈرۈش خىسلەتلىرى ئوچۇق كۆرۈلۈپ، ئىنسان بالىسىنى
ئىلىم - مەرىپەت ئالىمىنىڭ كامالەت باغلىرىغا يېتەكلەش، ئۇ
يەردە ئۆز رېڭى ۋە ئۆز پۇرىقى بىلەن پورەكلەپ ئېچىلدۈرۈش
زۆرۈرىيىتى تۇغۇلاتتى.

بەخت قۇشى — بۇلبۇلنىڭ يېقىملىق ئاۋازىدا مەست قىلغۇچى
سېھىر بار. ئۇ ۋۇجۇد - روھىيەتكە تارقىلىپ ئىنساننىڭ موھتاج-
لىق سەھراسىدىكى بارلىق غەشلىرىنى، تەشۋىش - ئەندىشە ۋە
ئازاب - ئوقۇبەتلىرىنى بىراقلا كۆتۈرۈپ، ئاچلىق - ئېچىرقاشلىد.

رىغا بەرھەم بەرگەندىن كېيىن، ئادەمدە بىر خىل تىپتىنچ ئارام زوقى ئەۋجلىنىپ، بەخت ئىشتىياقى قوزغىغان ئاۋۋالقى زۆرۈر مېھنەتلەرنىڭ ئورنىنى ئۇيقۇ ۋە غەپلەت بوشاڭلىقى ئىگىلەيدۇ. بۇ، بەختنىڭ خەۋپ - خەتىرى سۈپىتىدە ئادەمنىڭ، بەخت شادلىقىدا مەست ياكى بىخۇد يۈرگەن ئادەمنىڭ ئوي - تەپەككۈر نېگىزد - گە قوبۇلۇشى زۆرۈردۇر. ئۇنداق بولمىغاندا، بەخت قۇشى - بۇلبۇل ئۇنىڭ بېغىغا، بەرگى - شاخىغا قايتا كەلمەس، قايتا قونماستۇر. بۇلبۇل كۈيىنىڭ بۇنداق خەۋپ - خەتىرى پەقەتلا گۈلنىڭ ئۆزىگە، بەرقى ۋە بالاغىتىگە باغلىق بولغىنى ئۈچۈن، گۈلنىڭ ھەربىر پەسلى چاغى ئۇنى يېڭىچە سۈپەتكە، يېڭىچە ھىد - پۇراققا، قاتلاممۇ قاتلام ئۆسۈپ، ئەۋجلىنىپ بارىدىغان بالاغەت ۋە كامالەت سەھەرلىرىگە موھتاج ئەتكەندۇر. چۈنكى، ھەر يىلنىڭ ھاۋاسى، نۇسرىتى، رىزقى - شاپائەتلىرى بىر - بىرىدىن پەرقلىق بولغىنىغا، بىر - بىرىگە پىنھان ئېتىلگىنىگە ئوخشاش، ھەر باھار گۈل بىلەن بۇلبۇل ئارىسىدىكى مۇناسىۋەتمۇ ئەۋۋەلدىن پەرقلىق ھالدا بىر - بىرىنىڭ تەشەببۇسى ئىما قىلغان خىسلەت ھەم خاسىيەتلەرنى شەرت قىلىش ئاساسىدا ئىشقا ئۇسالىرىنى رېئاللاشتۇرىدۇ...

تىلاۋەتخاننى ساباھىدىننىڭ كىچىك ئىنىسى ئابدۇرەشىدكە تاپشۇرۇپ، بالىلارنى ئەتىياز ۋە يازنىڭ ئېتىز - ئېرىق ئىشلىرىغا ياردەملىشىشكە قويۇپ بېرىپ ئۆزىگە ۋاقىت ۋە پۇرسەت تاپقان شائىر پىكىرلەرنىڭ شىددەتلىك دولقۇنلىرىدا چايقىلىپ خېلىدىن كېيىن ئېسىگە كەلدى ھەمدە بىر خىل تەخىرىسىز جىددىيلىك ئىچىدە چېچەك تاشلاۋاتقان ئالما دەرەخلىرى ئارىسىدىن شۇڭغۇپ چىقىپ قورۇ ئالدىدىكى سۇپىغا يېقىنلاشتى. سۇپىدىكى يۇمىلاق شىرە ئۈستىدە سىياھدان، قومۇش قەلەم ۋە قېلىن بىر دەپتەر تۇراتتى. شائىر قېلىگە يۈزلىنىپ يۈكۈندى، ئاندىن ئىككى قولىنى تىزىغا قويۇپ كۆزىنى يۇمدى. شۇئان ئۇنىڭ قەلب كۆزلىرى بىردىنلا ئېچىلىپ، زاھىرىي ھەم باتىنىي ئالەم مەۋجۇداتلىرىنىڭ

رەڭدار سۈرەتلىرىنى سىزىشقا باشلىدى، ئويللىرى ئىككى ئالەمنىڭ گىرەلەشكەن چەكسىز بوشلۇقلىرىدا گويا بۈركۈت مىسال ۋەزىن قانات قېقىپ، يۈكسەك پەللىلەر تامان پەرۋاز ئېتىشكە باشلىدى. ئەمدى شائىرنىڭ ئۆزلۈكىدە ئەۋۋەلىگە ئوخشاش رېئال ئارزۇ - ئىستەكلەر يوق ئىدى، ئۇ ئۆزىنى بارچىدىن پۈتۈنلەي ئايرىپ چىقىپ، يەككە - يېگانە ھالەتكە يەتكۈزگەن، ئاشۇ يەككە - يېگانە - لىقنىڭ ئىلھامى بىلەن ئۆز قەلبىنىڭ چوڭداقلىرىنى زور دەرىجىدە قىزدۇرغانىدى. شۇڭىمۇ ئۇنىڭ دىققەت - ئېتىبارىدا ئۆز بىلەن تاشقى ئالەم مەۋجۇداتلىرىنىڭ ئۇچرىشىشى داۋامىدا يۈز بېرىۋاتقان ئاجايىپ ماسلىق ۋە ئوخشاشلىقلار مۇتلەق چوڭ سالماق - نى ئىگىلەپ، تەپەككۈرنىڭ دولقۇنلۇق بىر ئەزىم دەرياسىنى ھا - سىل قىلغانىدى.

شائىر ئۆزىنى ئۇنتۇغانىدى، ئۇنىڭ تەندە تۇرۇپ تەندىن، زېمىندا تۇرۇپ زېمىندىن ئۆرلەشلىرى ئۇنى پەرۋازى سۈپەتكە نا - ئىل ئەتكىنى ئۈچۈن، ئۇ ئاشۇ نۇرانە نىگاھلار يېتىپ بارغان يىراق روھىيەت مۇساپىلىرىدە جاھان كەزمەكتە ئىدى. شائىرنىڭ پەرۋا - زى، سەپەرلىرى تىپتىنچ باغ ئىچىدە دەخلىسىز ئورۇندىلىپ مەۋ - ھۇم سۈرەتلەرنى روشەن ھالدا كەڭ ياياتتى ۋە ئۇنىڭ نۇرانە بۆلەك - قاتلاملىرىدا توختاپ ماھىيەتنىڭ ئالتۇن - كۆمۈش، ئۈنچە - مارجانلىرىنى يىغاتتى.

شائىر شۇ تەرىقىدە كۈنلەپ ئولتۇرۇپ جىمىكى نەرسىنى كۆز ئالدىدىن ئۆتكۈزدى، جىمىكى نەرسە بىلەن ئۇرۇلۇپ ئۇنىڭدىن پەيدا بولغان ئاۋاز، توزان ۋە نۇر تاشقىنى ئىچىدە يۈيۈندى. جىمى - كى نەرسىنىڭ يەككىلىكى بىلەن بىرلىكى ئارىسىدا مەۋجۇت بولۇپ تۇرغان ئەزەلەي ھاللارنى تەخمىن قىلىپ، ئاجايىپ ئوتلۇق ئىلھام ھارارەتلىرىدە تەرلەرگە چۆمۈلدى. شائىرنىڭ ئەمدىكى ئىجاد ئىش - تىپاقىدا رەتكە تىزغان سۆز ھەم مىسرالار تېخىمۇ ئاھاڭدار، تېخىمۇ ئەۋجدار بولغاچقا، ئۇنىڭ ئىپادە ئېھتىياجىدا تاللىغان شېئىرىي شەكىللىرى مۇخەممەستە ئۆز ئۇيغۇنلۇقى ۋە بالاغىتىنى

تاپتى. ئۇنىڭ قومۇش قەلەم بىلەن سېرىق خوتەن قەغىزىگە پۈتكەن. لىرى ئىشقىنىڭ ئىنسان قاتلىمىدىن تارتىپ تەڭرى قاتلىمىغىچە بولغان ئارىلىقتىكى ۋەسلى - ۋىسال باغلىرىنىڭ شېرىن ئۈمىدى ۋە ئۇنىڭ تەتۈر كىلىمانغا ئۇرۇلۇشتىن كېلىپ چىققان ھىجران ئازابىدىن ئىبارەت ئىدى. شائىر شېرىن رىشتىسىگە باغلانغان «يار» رېئال ھاياتتىكى گۈزەل نازىنىلارنىڭ تۇرقى - قىياپىتى ۋە خۇلق - تەبىئەتلىرىدىن نۇسخا ئالغان ھالدا ئىنسان كامالىتىگە، سائادەتنىڭ يېپيېڭى تاڭلىرىغا، ئىنسان بىلەن تەڭرى بىرلىكىنىڭ ئالەمنى تەمىن ئەتكۈچى مەنىۋى كۈچ - قۇدرەتلىرىگە تۇتۇشۇپ كېتەتتى. شۇڭا، شائىر يار ۋەسلى ۋە تۇرمۇش پاراغەتلىرى ئىچىدە تۇرسىمۇ، ئەمما يەنىلا ئىشقى ئوتىدا ئىزچىل كۆپەتتى:

ئەزەلدىن بەندەگە بولدى قەدەر ئاھىستە - ئاھىستە،
 كۆڭۈلدە ئىشقى ئوتى قىلدى شەرەر ئاھىستە - ئاھىستە،
 ئۇرۇپ پەرۋاز، يەڭلىغ بالۇپەر ئاھىستە - ئاھىستە،
 بارۇرمەن يار قاشىغە تالڭ سەھەر ئاھىستە - ئاھىستە،
 شۇرارمەن لەبلەرىن شېرىن - شەكەر ئاھىستە - ئاھىستە.

.....

دەرىغا، ئاھكىم، ئول يار باقماس بىۋەقالىقدىن،
 ماڭا سەبرۇ تەھەممۇل يوق ئېرۇر ئەمدى جۇدالىقدىن،
 مېنىڭ ئەرزىمگە يەتكىل، ئەي نىگارا، ئاشنالىقدىن،
 تىلەكىم ئول دۇرۇر مەھشەر كۈنى دىدارى، خالىقتىن،
 كى رەھم ئەتكەي ماڭا كىم ئۆمر ئۆتەر ئاھىستە - ئاھىستە.

ئىچىمەن بادەئى ئىشقى مۇھەببەت قىلدى مەستانە،
 يۈرۈرمەن دەر بەدەر ھەيران كويۇڭدا كەبەئى خانە،
 تۆكەرمەن دىدەئى ئەشكى نەدامەت، مىسلى دۇردانە،

جەمالىڭ شەمىغە بىچارە ئاشىق بولدى پەرۋانە،
كى مەشۇقۇم يۈرۈركىم بىخەبەر ئاھىستە - ئاھىستە. ①

ئادەم بالىسى پىكىر - تەپەككۈر ئالىمىنىڭ يىگانە شاھى - سۇلتانى شەرىپىگە مۇيەسسەر ئېتىلىمگەن بولسا، ئېھتىمال ئۇ ئۆزىدىن سىرتقى ئالەمدىن بىخەۋەر ھالدا ئۆزلۈك مەۋجۇتلۇقىنىڭ ئېھتىياج قاتلاملىرىدا چەكلەنگەن، ھايۋانلار تۈركۈمىدە ئۆلۈم - قازا تەقدىرىنى كۈتۈپ ئۈرگۈپ يۈرگەن، كۈللى ئالەم مەۋجۇداتلىرىمۇ ئۇنىڭ نەزەر ئۇيۇقلىرىغا سىغىمىغان بولار ئىدى. ئالەم، ئادەمنىڭ بىقىياس پىكىر - تەپەككۈر دىنى بىلەن ھەرىكەتكىلا ئەمەس، بەلكى سۈپەت - سۈباتقا ئېرىشتى. پىكىر - ئادەمنىڭ روھىيەت يېشىمى، بۇ يېشىمىدە ئادەم ئۆزىنىڭ تەننىي چەكلىمىلىرىدىن خالاس تېپىپ روھىيەتتىن ئىبارەت تىلىملىق، بەھرىدار ئالەمنىڭ ئىشىكىنى ئاچتى.

پىكىر قىلىش - ئىنساننىڭ خاس ئەركى ئالىمىدە ئۆزىنى، ئۆزىگىنى ۋە دۇنيانىڭ سىر - مۇئەممالىرىنى يېشىش ئېھتىياجى بولۇپ، ئۇنىڭ ئاۋازسىز، ساداسىز، ھەرىكەتسىز ھالدا داۋام ئېتىپ بارىدىغان سۈرئىتىنى، قاتلام ۋە چوڭقۇرلۇقىنى تەسەۋۋۇر قىلىش مۇمكىن ئەمەس. شۇڭا، ئىنسان بالىسى ھەرقاچان پىكىرنىڭ ئۇچقۇر قاناتلىرىغا مىنگىشىپ روھىيەت ئالىمىنى ئەركىن، بىمالال سەيىر - تاماشا قىلىدۇ. ئۇنىڭدىن ھاسىل بولغان ھاسىد-لاتلىرىنى ئىجاد دەرياسىدا چايقاپ تۈرلۈك شەكىللەردە يورۇقلۇققا چىقىرىدۇ. پىكىر - ئىنسان بالىسىنىڭ ھاياتلىق بەلگىسى، ئۆلۈمۈز جۇلاسى، بەخت ئەلچىسى، قەدىرىيەت شولىسىدۇر. پىكىر - سىز ھايات جۇلاسىز نۇرغا ئوخشاش خۇنۇك، خىرە جەرياندىن ئىبارەت بولۇپ، ئۇنىڭ ھېچكىمگە، ھېچ نەرسىگە پايدا - مەنپەئەتى يوقتۇر. شۇڭا، ئىنسان تىرىكلا بولىدىكەن، ھەريەر،

① «دېۋانى نەۋەتى»، شىنجاڭ خەلق نەشرىياتى 1995 - يىل 9 - ئاي نەشرى
90، 91 - بەتلەر.

ھەر جايدا پىكىر ۋە تەپەككۇردىن بىرەر مىنۇتمۇ توختاپ قالماسلىقى، ئۇنىڭدىن ئۆزىنى مەھرۇم، مۇستەسنا تۇتماسلىقى كېرەك. كۈنلەر ئىستىقامەت ئىلكىدە پىكىر - تەپەككۇرنى ئەۋجلىنىدۇ. رۇپ، شېئىرىي مىسرالاردا نۇر ۋە رەڭ تۈزۈپ ناھايىتى تېز ئۆتمەكتە ئىدى. شائىر نەۋبەتى ئۈچۈن ئەمدى ۋاقىتنىڭ يىراق چەكسىزلىكى، دەريادەك لۆمشىپ ئاقىدىغان ئۇزاق مۇساپىسى يوق ئىدى. ئۇنىڭ نەزەرىدە ۋاقىت زور دەرىجىدە قىسقىراپ، ئۆمۈر بارا - بارا ئاتقان بىر تاڭ، ئالغان بىر نەپەسكە تەڭلىشىپ قالغانىدى.

3

شائىر، قېلىن بىر دەپتەر بولۇپ پۈتكەن، سىمۋوللارغا باي دولقۇنلۇق كۈيلەر ساماسى، يەنە بىر ئادىر دىۋانى - «مۇخەممەس نەۋبەتى» نىڭ ئاخىرقى قۇرغىغا «مىڭ بىريۈز قىرىق تۆتىنچى ھىجىرى كېرىيا» (ھىجرىيە 1144 - يىلى، يەنى مىلادىيە 1731 - يىلى كېرىيە) دېگەنلەرنى يېزىپ بېشىنى شىرەدىن كۆتۈردى ۋە چەكسىز ئىپتىخار ئىلكىدە تۆت ياشلىق ئوغلى ئېرفانىنى چاقىردى. شائىر ئوغلىنى قۇچىقىغا ئېلىپ ئۇنىڭ ئانىسى پاتىمەگە تارتقان رەڭگى - رۇخسارىغا تىكىلگىنىچە خىيالغا پاتتى. خىيال ئۇنى بالىلىق ئەسلىمىلىرى قالغان خوتەن ئاستانىسىدىن بۇ خىلۋەت ماكان - كېرىيە قولتۇققا ئەكەلگەندىن كېيىن، ئۇنىڭ قەلبىدە ئېرفانىنى ساбаھىدىنگە تاپشۇرۇپ ئۇنىڭ كامالەتكە يەتكەن بەھرىدار تەلىم - تەربىيىسىدە ئەقىل يېشىغا يەتكۈزۈش ئىستىكى تېشىپ ۋۇجۇدىنى شادلىق ۋە سۆيۈنۈش ھاياجانلىرى چۇلغىدى. بالا ئاتا - نىڭ قۇچىقىدا سەكرەپ ئارامسىز سىلكىنەتتى، بارچىگە ئىنتىلىپ قول ئۈزىتاتتى. گۈللۈكنىڭ ئۇ تەرىپىدىكى ئالما دەرەخلىرى ئارد - سىدىن خۇددى مۆجىزىدەك پەيدا بولۇپ شائىرغا ئىنتىلگەن ساپا - ھىدىن ئاتا - بالا ئىككىسىنى قوشۇپ باغرىغا بېسىپ قىزغىن

ھال - ئەھۋال سورىغاندىن كېيىن خىجالەت ئورامىدا سۆز ئالدى:
— مۇبارەك پەرزەنتىنىڭ تېز ئارىدا بۇنچە چوڭ بولۇپ قالغان.
لىقىغا ئىشەنگۈم كەلمەس، ئاھ... ئىنسان بالىسى ئۆمۈر - ۋاقىت
سۈرئىتى ئالدىدا نەقەدەر ئاجىز! سېنى رەھمەتلىك ئۇستازىم تىجەن
ھەزرەتلىرىنىڭ قۇچىقىدا كۆرگىنىمدە ئىككى ياشلىق بالا ئىدىڭ،
مانا ئەمدى ئوغلۇڭنى باغرىڭغا بېسىپ تۇرۇپسەن. مەنمۇ قېرىدىم،
كېچەيۈ كۈندۈز بىر ئوتلۇق چاقىرىقنى ئاڭلاپ، ئۇيقۇ - ئارامدىن
بىداردۇرمەن، ساۋابىمدىن گۇناھىم كۆپ بولسىمۇ، ئەمما مۇبارەك
پەرزەنتىمىز ئېرفانبەگنى ئۆزۈمنىڭ خاس تەربىيىسىدە پەسلى باھا-
رىغا يەتكۈزۈشنى نىيەت - ئىقبالىم لەۋھەسىگە پۈتكەندىم. ئەپ-
سۇس، يىراقتىكى چاقىرىقلارغا قۇلاق سالماسلىققا ئىلاجىم يوق.
تەبىئىتىم شۇنداق يارالغان بولسا كېرەك، بىر يەردە يىلتىز تارتىپ
كۆكلەپ قېلىشقا ئىشتىياقم يوق. ئالەم مېنىڭ ماكانىم، ھەممە
يەردە كېزىپ يۈرۈش بىلەن مۇرادىمنى ھاسىل ئەتكەيمەن. مېنى،
مەندەك بىر ئەرزىمەس جاھان ساز دەرۋىشىنى كەچۈرگەيسەن، قەدىر-
لىك مەۋلانا!

— ئۇنداق دېمىسىلە، مېنى مۇشۇ كۈنگە ئېرىشتۈرگەن،
كامالى - ئىقبالىمغا ۋەھىيكار بېشارەتلەر بېرىپ، چېچەكلىرىمنىڭ
توزۇماي، مېۋىلىرىمنىڭ شىرنە يىغىشىغا پاسىبان ۋە باشپاناھ
بولغانمۇ دەل ئۆزلىرى. ئالدىلىرىدىكى قاتمۇ قات قەرزلىرىمنى
قايتۇرۇش تۈگۈل خانلىرىگە تۈزۈكرەك سالامغىمۇ بارالماي ئۆز
ئىشىم بىرلە بىخۇد يۈرگىنىدىم ئۈچۈن ھەمىشە خىجالەت تار-
تىمەن، — شائىر سۆزىنى داۋاملاشتۇرالمىي قىزارغان ئۇپۇق باغ-
رىدىكى سەھەر قۇياشىغا ئوخشاش كۆزلىرىدىن نۇر ياشلىرىنى
تۆككىنىچە ساباھىدىننىڭ قوللىرىنى ئالقانلىرى ئارىسىغا ئېلىپ
مەھكەم سىقتى. ساباھىدىن شائىرنى بەزلەپ كېلىش مۇددىئاسىنى
ئوچۇق - ئاشكارا ئېيتتى:

— بىلىمەن، كۆڭلۈڭنى بىھۇدە يېرىم قىلما، ھەممە ئەيىب
مېنىڭ جاھان سازلىقىمدا. ئۇنىڭ ئۈستىگە مېنىڭ ھېچ نەرسىگە

ھاجىتىم يوقتۇر. ھەممىنى ئۆزۈمدىن، ئاللاھنىڭ مېھىر - شەپ- قىتىدىن تاپقايمەن. بۈگۈن بوسۇغاڭغا ئاياغ بېسىشىم شەھەرنىڭ يەكشەنبىلىك بازىرىنى بىرگە سەيلە - تاماشا ئېتىشكە چىلاش ئۈچۈندۇر. تاۋنىڭ نېچكە، مەۋلانا؟ - شائىر ھاياجان ئىچىدە ماقۇللۇق بىلدۈرۈپ ساباھىدىننى سول يېنىدىن قولتۇقلىۋالدى. پاتىمە بىلەن ئېرفان ئۇلارنى تاكى باغنىڭ چوڭ دەرۋازىسىغىچە ئۈزىتىپ چىقتى. پاتىمە ئاتىسىغا تارتىشىپ يىغلاپ يۇلقۇنۇپ تۇر- غان ئېرفاننى باغرىغا باسقىنىچە دەرۋازا لىمىغا يۆلىنىپلا قالدى. شائىر بىلەن ساباھىدىننىڭ سۆھبەت دەملىرىگە ئائىل بولغان چاغلىرى ناھايىتى ئاز ۋە قىسقا بولدى. ئەمما، ئۇلار بۇنىڭلىق بىلەن يىراقلىشىپ كەتمىدى، ئۇلارنىڭ تەقدىرى بىر - بىرىگە تۇتاش ئىدى، قەلب رىشتىلىرىمۇ بىر - بىرىنى شەرت ۋە تەقەززا قىلاتتى. چۈنكى، ئۇلار مۇشۇ تۇپراق، مۇشۇ ئەل - خەلق، مۇشۇ زامان - دەۋرانىڭ كۆزى ھەم يۈرىكى، تىلى ھەم دىلى ئىدى. ئۇلارنىڭ ئىش - كارلىرى شەكىلسىز داۋام ئېتىپ، گۈزەل مەق- سەتلەرنى رېئاللاشتۇرۇپ باراتتى. ۋاقىت ۋە پۇرسەتنىڭ قەدىرىدە پىكىر ۋە تەپەككۇرنىڭ ئالتۇن قەسىرلىرىنى ئايلىنىپ، يوللارغا نىشان، دىللارغا چىراغ، ئىش - ئەمەللەرگە رەھنەما بولغۇچى ھېكمەت دۇر - گۆھەرلىرىنى يىغاتتى. بۇنىڭ تەسىرى ئەل - ئاۋامنىڭ ئېتىقاد مەيدانىدىكى چىن ئىخلاسى بىلەن قوشۇلۇپ خې- لىلا كەڭ دائىرىدە ئىنكاس پەيدا قىلاتتى. ساباھىدىن بىلەن نەۋبە- تى ئۈچۈن، ئەقىل نەزەرى بىلەن باققاندا پەقەت شۇنىڭ ئۆزىلا كۆپايە قىلاتتى.

قولتۇقتىن تاش ئۆستەڭ بويلاپ شىمالغا يۈرۈپ چوڭ كارۋان يولىغا چىققان بىر جۈپ قەدىناس شەرققە قاراپ يۈرۈپ كەتتى. يولنىڭ ئىككى تەرىپىدىكى چەكسىز ئېتىز - ئورمان ۋە ئۇنىڭدا جىمىرلاپ تۇرغان يايىپىشىل باھار بىخلىرى ئۇلارنىڭ سېزىملىرىنى دولقۇنىلىتىپ، پىكىر - تەپەككۇر تۈگۈنلىرىنى بىراقلا بېشىۋەتتى: - ئۇلۇغلار روھىي ماكان تۇتقان قوۋمى شەھىدان مازىرىنى

نەچچە ئون مىڭ رەت كېزىپ، ئايلىنىپ چىققاندىمەن. رەھمەتلىك
ئۇستازىم تىجەن ھەزرەتلىرىنى قاراقاش دەرياسى بويىدا
ھەج - تاۋاپقا ئۆزىتىپ قويۇپ قايتىپ كەلگىنىدىن كېيىن،
جاھاننىڭ بۇزۇق ھاۋاسىغا ئىچىمدە ئۆچ - ئاداۋەت ساقلاپ، قوۋمى
شەھىدان مازارىنى ماكان تۇتتۇم ۋە ئۇ يەردە بارچىدىن خالاس
تېپىپ، ئىبادەت ھەم ئىستىقامەت بىلەن مەشغۇل بولدۇم. كۈنلەر
كېچىلەرگە، كېچىلەر كۈنلەرگە ئۇلىشىپ قىسقاردى. كۆڭۈل
كۆزلىرىم يورۇپ، روھىم تازىلىنىپ سۈزۈلگەندە ئالەمدىكى جىمى
نەرسە ئۆز - ئۆزۈمدە زاھىر بولدى. ۋۇجۇدۇمدا ئوت كۆپەتتى،
نەپەسلىرىمدىن يالقۇن ئۆرلەيتتى، كۆزلىرىمدىن ياش ۋە نۇر گى-
رەلىشىپ ئاقتى. روھىمدا بولسا، سىرلارنىڭ تۈگۈنلىرى يېشى-
لىپ، ھېكمەت چېقىنلىرى چېقىلىپ، مەرىپەت شاماللىرى مەۋج
ئۇرۇپ ئۇچاتتى. شۇ ھاللاردا زېمىندىن، خىلۋەت ماكانلىرىدىن
ھالقىپ ئۆتۈپ بىپايان ئالەم ئارا مەيىن - شامالغا ئايلاندىم. بىر
يەردە تۇرۇپ كونىراشقا تاقىتىم يوق ئىدى، ئالتە شەھەرنىڭ كەڭ
ئېتەكلىرى ۋە ئەرەبىستاننىڭ بىپايان چۆللىرىدە ئوتلۇق شامال
كەبى ئەگىپ يۈردۈم. كۆزۈم يەنىمۇ ئېچىلدى، روھىم ئالەمچە
كېڭەيدى. كۈچ - قۇۋۋەتلىرىم ئۇرغۇپ تېشىپ سەيىر - سەپەر
رايىنى مۇتلەق ئىستەككە ئايلاندۇردۇم. نەپەستىن نەپەسكە، دىل-
دىن دىلغا ئۆتمەي تۇرۇپ بۇ ئالىمى پانىينىڭ ھەقىقىتىگە يەتمەك
مۈشكۈلدۇر. ئادەم نېمە، ئالەم نېمە، ھەممىسى بىر ئەزەلىي
بارلىقنىڭ سۈرىتى ھەم تەجەللىسىدۇر. بەخت - سائادەت ھەر
كۈنكى قۇياشتەك ھەممە ياققا ئوخشاش نۇر - زىيا تۆكۈپ تۇرىدۇ.
ئىنسان بالىسى ئادەم ئەلەيھىسسالامنىڭ ئەقىل مېۋىسىگە ئېغىز
تەگكۈزۈپ ئۆتكۈزگەن تۇنجى خاتالىقىدىن تارتىپ ھازىرغىچە بول-
غان ئارىدا گۇناھتىن، ئېزىش ۋە خاتالىقتىن خالاس تېپىپ،
ئۆزىنى پاكلىيالىغىنى، ئۆزىنى قۇتقۇزالىغىنى، ئۆزىنى مۇراد -
ئىقبال مەنزىللىرىگە يەتكۈزەلگىنى يوق... — ساباھىدىن سۆزدىن
توختاپ كۆپىكۆك ئاسمانغا تىكىلگىنىچە كېتىپ باراتتى. ئۇنىڭ

ئوي - پىكىرلىرى ئاشۇ كۆك ئاسماندەك ساپ، تازا ۋە سۈزۈك بولۇپ، نەۋبەتتىن ئىبارەت بۇ قۇش بالىسىنى ئۆز قوينىدا ئۇچۇرۇپ تېخىمۇ يۈكسەك پەللىلەرگە يېتەكلىمەكتە ئىدى.

— چاڭقاق - تەشنا دىللارغا ۋىسال كەۋسىرىدىن قانائەت تېپىپ ئىجاد دىلىرى بىرلە خۇش كۈلمەكلىكنىڭ ئۆزى بەسى مۈشكۈلدۈر. جاھان نەپ - پايدىسىنىڭ گۈلدار ھارۋىسى كەينىدە خوش - خوش ئېتىپ ئاۋارە يۈرگەن بىچارە بەندىلەر بىلەن ھەق يادىغا ھېرىس ئىشقى ئەھلى ئارىسىدا چەكسىز ئۇزاق مۇساپە سوزۇلۇپ ياتىدۇ. مۇشۇ ئارىدا بولۇنغان ۋە بولۇۋاتقان كۈلپەتلىك ۋەقەلەرنى، بەرىكەتسىز ئىش - كارلارنى كۆز ئالدىمدا روشەن ئەيلىسەم ھەمىشە دەرد - پىغانىم پەلەكلەرگە يېتىپ كۆزلىرىمدىن ياشلار سەل بولۇپ ئاقۇر. بەندە بەندىلىكىنى قىلۇر ئىكەن، ئۇنىڭ مېھنەت ۋە ئىشقى قىممىتىنى بىلىپ ھالاللىق سەپلىرىدە ئۆزىنى تونۇشى، قاراڭغۇ كۆڭۈل كۆزلىرىنى روشەن ئېيتىپ ھەقنى، ھەق يول - ئىمكان بەرگەن ئىجاد بەختى - خاسىيەتلىرىنى تونۇشى ئۇ ئالەمنىڭ لۇتقى - كەرەملىرىگە مەنسۇپ ئىكەن. ئەلدىن ئېلىپ ئەلگە قايتۇرۇش - ئىنسان بالىسىنىڭ ئۆمۈرلۈك ھايات مىزانى سۈپىتىدە ئۇنى ئاللاھنىڭ بېھىش - جەننىتىگە مۇشەررەپ ئېتەر ئىكەن. سەۋەبلەر بەرىكىتىدىن تۇغۇلغان ئىمكانلاردا سىر - ماھىيەتلەر تۈگۈنىنى يېشىپ ئۆزىگە ۋە ئۆزىگە ئىللىق تىكىلىش، ئىنسان بالىلىرىنى بىر تىزىق مارجان قىلىپ ئىلىم - مەرىپەت رىشتىلىرىگە ئۆتكۈزۈش ياشاپ ئۆتۈشنىڭ ھەقىقىي - ھۆرمىتى ئىكەن...

كوچا - رەستىلەردە قەدەمدە بىر ئۇچراپ ئېگىلىگەن باشلار ۋە ھال - ئەھۋال سوراشلار شائىرنىڭ سۆزىنى ئۈزۈپ، ئۇنىڭ دىققەت - نەزىرىنى كۆز ئالدىدا قايىناپ، ئۆركەشلەپ تۇرغان ئادەم. لەر دېڭىزغا تىكىشكە مەجبۇر قىلدى. ساباھىدىن خۇددى بىر چاغلاردا نەۋبەتنىڭ ئىشىكىدە «ساباھ دەيدۇ خاكىمنى قۇتلۇق كېرىيا مۈلكىدىن» دەپ ئېيتقىنىدەك، كېرىيە شەھىرىدە ئۇنى

تونۇيدىغان، بىلىدىغان، ئاڭلا ئىخلاى - ئەقىدە قىلىپ پىر - ئۇستاز ئورنىدا چوقۇنىدىغان كىشىلەر ناھايىتى كۆپ ئىدى. سابا-ھىدىنىڭ بىر مەھەل كېرىيە مەدرىسىدە بەرگەن تەلىمى ۋە ساۋاقلرى، ھېيتگاھ^① مەسچىتىدە ۋە تۈرلۈك موللا - ئۆلىمالار يىغىلىشىدا قىلغان ۋەزخانلىقلىرى، بەگنىڭ مەرتىۋە - ئىلتىپاتلىرىدىن كېچىپ ھەق يولىنى تۇتۇشلىرى ھېلىھەم كىشىلەرنىڭ ئەسلىرىنى كۆيدۈرۈپ راينى ئۆزىگە تارتىپ، ئىخلاى - ئەقىدىلىرىنى دولقۇنىلىتىپ تۇراتتى. نەۋبەتى ھەممىگە قىزىقسىنىپ سىنچىلاپ نەزەر سالاتتى، قارلۇق ئۆستىڭىدىكى تاختا كۆۋرۈك^② نى مەركەز قىلىپ داۋان بويلاپ ھېيتگاھ ۋە تانايبېشى كوچىلىرىغا سوزۇلغان قايناق بازار ئىچىدە سەيلە - تاماشا قىلىپ يانغان بىر جۈپ پاك گەۋدە ئادەملەر ئارىسىدا خۇددى ئاسماندىن چۈشكەن غايىب يورۇقلۇقتەك جىمىرلاپ تۇرەتتى. ئەتراپتا كۆزلەر سەرسان، دىللار ھەيران ئىدى. ئۇلار ئۆز سۆھبەتلىرى نۇر بەرگەن يىراق چەكسىزلىكلەرگە ئېگىلىگەنچە بارچىدىن ھالقىپ، يىراقلاپ كەتمەكتە ئىدى.

ھالقىش - ئىنسان كامالىتىنىڭ بەلگىسى، شۇنداقلا دائىملىق خۇسۇسىيىتى سۈپىتىدە ئىنساننى ئەسلى ئۆزىنىڭ يېپيېڭى قاتلاملىرىغا ئەچىقىپ، ئۇنىڭ بىلەن ئۆزگىلەر ئوتتۇرىسىدىكى مۇناسىۋەتنىڭ ساپاسىنى، دەرىجىسىنى ئەقلىي ھالدا دەڭسەيدۇ ھەم شالايدۇ. شۇڭا، ھەربىر قېتىملىق ھالقىش جەريانى ئىنساننىڭ ئۆزىنى تونۇش، ئۆزىنى ئۆستۈرۈش، ئۆزىنى قۇتقۇزۇش ۋە ئۆزىنى يۈكسەلدۈرۈش جەريانى بولۇپ، روھىيەتنىڭ چەكسىزلىككە تۇتاش بەھرىدار، يوشۇرۇن قاتلاملىرىنى ئېچىش ۋە ئۇنىڭ ئاساسىي ھا-سىلاتلىرىنى ئەسلىي ئۆزىنىڭ سۈپىتى بىلەن بىرلەشتۈرۈش رولىنى

① ھېيتگاھ - كېرىيە ناھىيىسىنىڭ كۈنشەھەر رايونىدىكى ھېيتگاھ مەھەللىسى ۋە ئۇنىڭدىكى بەھەيۋەت قەدىمىي مەسچىتىنى كۆرسىتىدۇ.

② تاختا كۆۋرۈك - كېرىيە بازىرىنى توغرىسىغا كېسىپ ئۆتىدىغان قالۇق (قار-لۇق) ئۆستىڭى ۋە ئۇنىڭدىن كۈنشەھەرگە ئۆتىدىغان تاختا كۆۋرۈكنى كۆرسىتىدۇ.

ئوينىدۇ. بۇ خىل ھالقىش تەكرارلىقى نەتىجىسىدە، ئىنساندا ھەممىگە ئۆزىدىن چىقىپ، ئۆزىدىن ھالقىپ نەزەر تاشلايدىغان، ھەممىنى ئۆزىنىڭ يۈكسەلگەن تەپەككۇر يارقىنلىقىدا قاتلاملارغا ئاجرىتىپ تەلەپ قىلىدىغان ھەمدە ئاڭا يېڭىچە مەنە ۋە شەكىل ئاتا قىلىدىغان تۈپلۈك كامالى - ئىقتىدار قۇۋۋەتلىرى ھاسىل بولۇپ، ھەقىقەت سىرلىرىنىڭ پىنھان ئىشىكلىرى بىر - بىرلەپ ئېچىلىدۇ.

ھالقىش، ئۆزىنى مەيدان قىلغان، ئۆزىنىڭ ئىمكانى بوشلۇقىدا - رىنى ساما قىلغان تەپەككۇر پەرۋازى بولغىنى ئۈچۈن، ئۇنىڭ ئىنسان بالىلىرىدا دەممۇ دەم پەيدا قىلىدىغان جۈش - شىددىتى ۋە جۈلاسىنى ئۆزلۈكتىن، ئۆزلۈكنىڭ بارلىق ئالاقە، ئېھتىياج قاتلاملىرىدىن ئايرىپ قارىغىلى بولمايدۇ. روھتا مەۋج ئۇرغان يېڭىچە، گۈزەل ھالقىشسىمان ئىستەكلەر قانچىلىك شېرىن، قانچىلىك مەپتۇنكار بولۇشىدىن قەتئىينەزەر، ئۇنىڭ تۈرلۈك زۆرۈر ئىجتىمائىي ھەرىكەتلەرنى رېئاللاشتۇرالىشى يەنىلا ئۆزلۈك ئالاقىسى بىلەن ئۆزلۈك ئېھتىياجلىرىنىڭ نۆۋەتتىكى رېئال تەقەززا - سىغا باغلىنىدۇ، شۇنىڭ ئۈچۈن بولسا كېرەك، نەۋبەتنىڭ سابا - ھىدىنىگە يانداش ھالدا قوزغالغان ھالقىش ئىستەكلىرىنىڭ سەپىر - سەپەر رايىنى ئۇنىڭ ئائىلىسى، تىلاۋەتخانىسى، تەلىم - ساۋاق ئىش - كارلىرى ھەمدە ئۇلار ئالدىدا ئۈستىگە ئالغان ئەزەللىك ۋە ئىنسانلىق بۇرچلىرىنىڭ رېئال ئېھتىياجى تۇتۇپ قالدى. ئۇنىڭ قەلبىدە ئۆزىدىن، ئۆز مۇھىتىدىن ھالقىپ، روھىيەت، تەبىئەت ۋە جەمئىيەت چەكسىزلىكىدە بۇ دۇنيانىڭ بەھرى ھەم خاسىيىتىگە چۆمۈلۈش ئىشتىياقى ناھايىتى كۈچلۈك بولغاچقا، ئۇ، شەھەرنىڭ غەربىي چېتىدىكى قاچۇن ئۆستىڭى^① بويىدا ئۆزىنى كۈتۈپ تەق بولۇپ تۇرۇشقان ھەمراھلىرى بىلەن ئۇچرىشىپ ئاشۇ خىل

① قاچۇن ئۆستىڭى - كېرىيە بازىرىنى غەربتىن كېسىپ ئۆتىدىغان، قارلۇق ئۆستىڭىدىن ئېقىپ كېلىدىغان تارماق ئۆستىڭ.

سەير - سەپەرگە ئاتلانغىلىۋاتقان ساباھىدىننى مەھكەم قۇچاقلاش ئارقىلىق ئاڭا قوشۇلۇپ كېتىشنى، ۋۇجۇد بىرلىكىدە مۇرادىنى ھاسىل ئېتىشنى تىلىمەكتە ئىدى. ياشلار بىر - بىرىگە قوشۇلۇپ مەڭزلەردىن مەڭزلەرگە ئاقتى، ۋۇجۇدلار بىر - بىرىگە سىڭىشىپ ئۆزىنىڭ يەككە شەكلىنى يوققا چىقاردى، روھلار بىر - بىرىگە تارتىشىپ ئارىنىڭ تىمتاس بوشلۇقلىرىدا نۇرانە چېقىنلارنى ھاسىل قىلدى. خېلىدىن كېيىن، ساباھىدىن شائىرنى بەزلەپ - پەيىلەپ، خۇددى ئۆز - ئۆزىگە ئېيتقاندەك ناھايىتى بوش ئاۋازدا ئۆزۈپ - ئۆزۈپ شىۋىرىلدى:

— ساباھ نازى ئەۋجلىەندى، ئۇنىڭدا ئىككى ئالەم ھەرىكىتتە. نىڭ تىنىقى گۈرۈلدەيدۇ. ئۇ ئوتلار، قايناشلار، چېقىنلار پەرۋەشى. ئۇنىڭ خاسىيىتى مەۋجۇداتلار قۇربىدىن رەڭدار شولا تاشلايدۇ. ئەي ساباھ، ۋۇجۇدۇڭ بىلەن ئالەمنى يەلپۈپ ئۆتمىكىڭ، روھىڭ بىلەن ئالەمنى سۆيۈپ، باغاشلاپ كۈلمىكىڭ قەرز ھەم پەرھىزدۇر. توختىما، شاخلار، يوپۇرماقلار، مېۋە ۋە دانلار بەھ-رىڭدە ھۆر تىنىق تېپىپ شادىمان ئۇسسۇل - ساماغا چۈشسۇن...

ئالەم كەچكى شەپەق نۇرىدا قىزغۇچ تۇس ئېلىپ، ئاستا - ئاستا گۈگۈم پەردىسى ئىچىگە شۇڭغۇدى. جۇدالىق، ئالەمدە ۋە يۈرەكلەردە تەڭلا روي بېرىپ، ئۇزاققا سوزۇلغان كېچە ھەسرەتتە. نىڭ شاۋقۇنلۇق دەرياسىنى ھاسىل قىلدى. شائىر ئۇنىڭ قىرغاقلىرىدا تۇرۇپ ئۆزىدىن خېلىلا يىراقلاپ كەتكەن ساباھىدىن ھەز-رەتلىرىنىڭ قارىسىغا قاراپ قېتىپ قالدى. ئۇ شۇ تۇرقىدا گويا يولىدىن ئېزىپ - ئازغىشىپ قالغان بىچارە يولۇچىدىغا، ۋەسلى - ۋىسال گۈلزارىدىن جۇدا بولغان دەردمەن ئاشىققا ھەمدە ئوي - تەپەككۈر مەستلىكىدە ئۆزىنى ئۇنتۇغان مەجنۇنە ئەۋلىياغا ئوخشايتتى. ئەمما، ئۇنىڭ روھىدا كەچكى شەپەقتەك سۆيۈملۈك ئىنسان سېيماسى بېشارەت بەرگەن ئاداققى مەنزىللىرىنىڭ ئىلھامى دولقۇنلاپ، ئۇنى ئۆزىنىڭ نۇرانە قوينىغا كۈچ بىلەن تارتاتتى.

يىگىرمە جۈپ كۆز، يىگىرمە جۈپ يۇلتۇز، يىگىرمە جۈپ ئالەمنىڭ ئىچكى چوڭقۇرلۇقىدا شائىرنىڭ بەش يىللىق ئەجىر - مېھنىتى پەرۋىش ئەتكەن ئىلىم - مەرىپەت دۇر - گۆھەرلىرىنىڭ نۇرانە شوللىرى جىمىرلايتتى. بۇ شوللار ئىنساننىڭ ئۆزىنى بىلىش، ئۆزىنى تونۇش ۋە ئۆزىنى يۈكسەلدۈرۈش جەريانىدا دۇچ كېلىدىغان ھۈنەر - كەسپ ماھارەتلىرىگە تۇتاشقان ھالدا ئىككى ئالەمنىڭ ساۋابىنى تەمىن ئېتىپ، ھەقىقەت مەنزىلىرىگە مەشئەل ياقاتتى. شائىر خۇددى ئۇچۇرما بولغان قۇش بالىلىرىدەك ئۆزىنىڭ ساماۋى بوشلۇقلىرىغا ئىنتىزارلىق ئىلكىدە تەلمۈرۈپ ئولتۇرغان يىگىرمە جۈپ قارا كۆزگە بىر مۇنەزەر سېلىپ، ھەربىرىنىڭ ئىچكى قۇۋۋىتىنى دەڭسەپ، دىت - لايىقەتلىرىنى ئۆلچەپ قانائەت ھاسىل قىلغاندىن كېيىن، ئۆز ئىپتىخارىغا يۆلەنگەن ھالدا ئاخىرقى سۆزىنى ئېيتتى:

— پەسىل - مەۋسۈملىرىدە ئۆزىنى يېڭىلاپ تۇرىدىغان بۇ دۇنيانىڭ سىرۇ ھېكمەتلىرى ھەمىشە قەلب كۆزلىرىڭلارغا قويۇلۇپ يېشىلىپ بارغاي. جاھان غوۋغالىرىدىن خالىي پىنھانلاردا ھەقىقەت ۋەسلىگە دىل بېرىپ ئىلىم - ھېكمەتنىڭ ئەزىم دەرياسىدا ئۈزۈپ يۈرگەن ئالىمۇ ئارىفلارنىڭ سۆھبىتى كېچىلەر باغرىنى يېرىپ نۇسرەت تاپقان سەھەر خاسىيىتىدەك دىل گۈلىستانىڭلارنىڭ ئوتلۇق كۈيىگە ئايلانغاي. ھۈنەرسىز ئەر ئەر ئەمەس، تەمسىز شېكەر شېكەر ئەمەس. ھەربىر ئىنسان بالىسىنىڭ قۇربىگە كۈللى ئالەم مۆجىزىلىرىنىڭ مەجازى سۈپەتلىرى پىنھان ئېتىلگەندۇر. شۇڭا، ئەجىر - ھىممەت ياقىسىدىن باش، شىجائەت ۋە ئىجتىھات قويۇنلىرىدىن قول چىقىرىپ ئىجاد خامانلىرىدا تەر، ياش ۋە قان ئاققۇزۇش ئارقىسىدا ئەر ئەرگە ئوخشاپ ئادەمىي بەخت - سائادەتنىڭ ئىشىكلىرى كەڭ ئېچىلغاي، ئاللا سىلەرگە رىزىق - ئامەت ئاتا قىلغاي!

شائىرغا ئەگىشىپ قوللىرىنى دۇئادىن ئالغان، ھاياجان ئىلدا كىدە ئورۇنلىرىدىن تۇرۇشقان تالىپلار شائىرنى ئارىغا ئېلىپ ئۇنىڭ قوللىرىدىن سۆيۈشتى، شائىرمۇ ئۇلارنىڭ ھەربىرىنى پېشا- نىسىدىن سۆيۈش بىلەن ئۇلارنى تىرىكچىلىكنىڭ دالىسىغا ئۇزاتتى. چۈەندەك قىزىق لەۋنىڭ تەپتى - ھارارىتى يۈرەكلەرگە، يۈرەكلەردىن تومۇر - تومۇرلارغا تارقىلىپ، ۋۇجۇد ۋە روھىيەتتە ئادەمىي مېھىر - شەپقەتنىڭ ئۇلۇغۋار ھېس - تۇيغۇلىرىنى ئەۋج- لەندۈردى. ئۇلارنىڭ كەينىگە، ئۇستازىغا تارتىلىشىپ باسقان ئېغىر - ئېغىر قەدەملىرىدىن گۈزەل ئارزۇ - ئىستەكلىرىنىڭ تىۋىشلىرى كېلەتتى. ئېغىزىغا ئىلىم، يۈرىكىگە ئوت سالغان سۆ- يۈملۈك ئۇستازىدىن ئايرىلىش، ئۇنىڭ بىلەن ئۆتكەن قايناق، بەھرىدار چاغلاردىن جۇدا بولۇش ئاسان ئەمەس ئىدى. ئۇنىڭ مۇڭى ھەم ھەسرەتى يىللاردىن - يىللارغا كۆچۈپ، ھەر دىل چىمەنىگە قارا بولۇتتەك سايە تاشلاپ تۇراتتى، ئەمما ئۇنىڭ كەينىدە قۇياش پارلاپ، نۇر چېچىپ تۇراتتى. بۇ ئارىدىكى تەقەززالىق ئۇلارنىڭ دىل رىشتىلىرىنى تېخىمۇ مەھكەم چىگىپ، ئالغا، كېلەچەكنىڭ گۈزەل ۋە نۇرانە مەنزىللىرىگە كۈچ بىلەن تارتىپ باراتتى. ئىنسان- نىڭ ئىنسانغا قوشۇلۇشى ۋە كۆچۈشى شۇ تەرتىپ بويىچە داۋام ئېتىپ، ئىنساندا ئىنسان كەڭلىكى ئىشقا ئاشاتتى ھەمدە ئۇنىڭ خاسىيىتىدە ئالەم ئۆز رەڭگى - رۇخسارىغا ئائىل بولاتتى.

شائىرنىڭ ئۇستازلىق شەرىپىدە تاپقان ئالەمچە شادلىقلىرى ئۇزاققا بارمايلا غايىب بولدى، ئەمدى ئۇنىڭ ئورنىدا ئائىلىگە چەمبەرچاس باغلانغان غەم، مۇڭ تۇمانلىرى پەيدا بولۇپ، شائىرنى بارلىق ئىش - كارلاردىن جۇدا قىلدى. چۈنكى، شائىر بىر تەرەپ- تىن ساۋاتىنى چىقىرىپلا كىتابىنى تاشلىغان، ئويۇن - تاماشا كويىدا ھەممىنى ئەستىن چىقارغان ئوغلى ئېرفانغا قاراپ ئەپسۇس چېكەتتى. شائىرنىڭ ئۇنى زورلاش تەرىقىدەسىدە يۈرگۈزگەن تەلىمى - ساۋاقلىرى ئايالى پاتىمە ۋە قېيناتىسى ئەيسا بەگنىڭ زىيادە مېھىر - مۇھەببىتى تەرىپىدىن، بالىنىڭ ئاڭا ماس ھالدا

يېتىلدۈرگەن ئەركە، تەييار تاپ مەجەز - تەبئىي تۈپەيلىدىن توس-
قۇنلۇققا ئۇچراپ ئۈزۈلۈپ قالاتتى. شائىرنىڭ قىزىقتۇرۇش تىپىد-
ىكى تۈرلۈك ئامال - چارىلىرىمۇ كارغا كەلمەيتتى، بالىنىڭ
ئانىنى، بولۇپمۇ بوۋىسىنى پاناھ تارتقىنى تارتقانىدى. شائىر بۇلار
ئالدىدا ئوغلغا قاتتىق قوللۇق قىلىشقا ئاجىز ئىدى، ئۇنى
ئۇرۇپ - تىللاشقا ئۆزىنىڭمۇ يۈرىكى چىدىمايتتى. پىنھانە ئەپسۇس
چېكىش، ئالادىن ئىنساپ تىلەش، شەيخ ھەزرىتىمنى ئۆز ئىچىگە
ئالغان ئۇلۇغلار روھىغا سېغىنىش شائىرنىڭ مۇشۇ تەڭقىس، مۇش-
كۈل يىللاردىكى بىردىنبىر ئامالى بولۇپ قالغانىدى. يەنە بىر
تەرەپتىن، ئېغىر ئاياغ پاتىمەنىڭ ئەھۋالى دېگەندەك ياخشى ئەمەس
ئىدى. بىرنەچچە قېتىم بويىدىن ئاجراپ، ئەمدىلىكتە يەنە ئېغىر ئا-
ياغ بولۇپ ئورۇن تۇتۇپ يېتىپ قالغان پاتىمە ئۈچۈن شائىر ئۆزىنى
گۇناھكار سۈپىتىدە ئەيىبلەپ، قاتتىق دەرد - پىغان چېكەتتى،
پۇشايىمان ئوتلىرىدا كۆيۈپ - پىشاتتى. شۇڭا، ئۇ كۈن بويى ئۆيىدە
پاتىمەنى پەرۋانىدەك ئايلىنىپ، ئۇنىڭ ھالىدىن خەۋەر ئالاتتى،
دورا ئەمەلەپ يىگۈزەتتى ۋە تەرەپ - تەرەپكە ئادەم ئەۋەتىپ شىپالىق
دورا ماتېرىياللىرىنى يىغاتتى. دەرۋەقە بۇنىڭ پايدا - مەنپەئىتى
كۆرۈلدى. شائىرنىڭ كۈمىلاچ دورىلىرىنىڭ تەسىرىدە پاتىمە تېزلا
ئەسلىگە كېلىپ، تالا - تۈزگە چىقتى ۋە ھويلا - ئارامنىڭ
تاشلىنىپ قالغان كونا - يېڭى ئىشلىرىغا كىرىشىپ كەتتى. تۇمان-
لار تارقىلىپ ھاۋا ئېچىلدى، زىمىستان قىشنىڭ مۈزلىرى ئېرىپ
تەرەپ - تەرەپتە باھار سۇلىرى شىلدىرلاپ ئاققانداك بولدى، ئەمما
بۇلارنىڭ قارارى يوق، ئۇنىڭ چېكىگە بىرىنچە دېمەك تەس ئىدى.
شائىر، تەڭرى ئاسانلىق ۋە خەيرلىك بەرگەن بۇ كۈنلەرگە
شۈكرى - سانا ئېيتىپ، دۇئا - تەكبىر ئوقۇيتتى. پاتىمە شائىرغا
ئۇزاق - ئۇزاق تىكىلىپ قاراپ كېتەتتى، ئۇنىڭ قاراشلىرىدا
سۆيۈنۈش ھېسسىياتى، ئاداقچىچە بىرگە ياشاش، مۇشۇ دۇنياغا كۆز
ئاچقان ۋە كۆز ئېچىش ئالدىدىكى مۇبارەك پەرزەنتلىرىنى بىرلىكتە
چوڭ قىلىپ قاتارغا قوشۇش، بىرگە پەرۋىش ئېتىش ئىستەكلىرى

ئەكس ئېتىپ تۇراتتى. شۇڭا، ئۇ شائىرنىڭ يۇمشاق قوللىرىنى سىققىنىچە مۇلايىم كۈلۈمسىرەيتتى، ھايالسىمايلا كۆزلىرىدىن ياش تامچىلىرى تۆكۈلۈشكە باشلايتتى. شائىر تېڭىرقايتتى، گۈ-مان ۋە ئەندىشە ئۆزئارا گىرەلىشىپ كەتكەن تۇتۇق ھېس - تۇيغۇلار ئىچىدە پاتىمەنىڭ ياشلىرىنى سۈرتۈپ، باشلىرىنى سىلاپ ۋە چاپ-لىرىنى تاراپ تەسەللى بېرەتتى، مىسلىدىن كۈچ ۋە چىدام - غەيرەت بىلەن ئۆزىنى تۇتۇپ يۈرىكىدە ئۈنسز يىغلايتتى. شائىر ئۆزىدىكى ۋە ئايالىدىكى بۇ خىل ئىپادە - ئالامەتلەرنى ئۆزئارا بىرلەشتۈرۈپ، قاتتىق چۆچۈگىنىچە پاتىمەنى مەھكەم قۇ-چاقلايتتى. كۆڭۈل ھەممىنى تۇيدۇ، دىل ھەممىنى سېزىدۇ. خەتەر ۋە بالايى - قازاننىڭ ئاچچىق تىكەنلىرى تەنگە سانجىلىپ يۈرەككە يەتكەندە، روھ شىددەت بىلەن ئەۋجلىنىپ ئۆزىنىڭ تۇيغۇ ۋە سېزىملىرىدە بارچىنى يورۇق - روشەن ئەيلەيدۇ.

قىش بىلەن باھارنىڭ ئاراللىرىدا پاتىمەنى تولغاق تۇتتى. شائىر ئايالىنى تەجرىبىلىك تۇغۇت ئانىلىرى بىلەن ئىچكىرىكى ھۇجرىدا قالدۇرۇپ ھويلىغا چىقتى. ئۇ ئاسمانغا قاراپ دۇئا - تەكبىر ئوقۇپ، ئاللاھنىڭ مۇبارەك جامالىدىن چاچرىغان نۇر - شوللاردا يارقىن جىمىرلاپ تۇرغان يۇلتۇزلار تۈركۈمىگە ئىلتى-جا قىلاتتى. شائىرنىڭ مىلادىيە 1690 - يىلىنىڭ باش باھارىدىكى تەۋەللۇت ئەسنالىرى بۈگۈن، يەنى مىلادىيە 1735 - يىلى كۆز ئالدىدا ئوخشاش بىر ھالدا تەكرارلانماقتا ئىدى. شائىر ھويلىدا ئۇياقتىن - بۇياققا مېڭىپ، قوللىرىنى چىڭ مۇجۇپ ۋە بىر - بىرىگە ئۇرۇپ تىنمايتتى. ئىچكىرىدىن پاتىمەنىڭ ئېچىنىشلىق ئاۋازى ئاڭلاندى. ئۇنىڭ ئاۋازى گاھ بوغۇلۇپ، گاھ ئۈزۈلەتتى. ھويلىدا قۇرئان سۈرە - ئايەتلىرىنى تىنمىسىز شىۋىرلاپ تۇرغان شائىر تۇغۇت ئانىسىغا ئەگىشىپ ھۇجرىغا كىردى. پاتىمە تۆشەكتە ھالىسىز ياتاتتى، بۇ دۇنياغا ئەمدىلا كۆز ئاچقان مۇبارەك قىز پەرزەنت خۇددى پاتىمەنىڭ كىچىكلىتىلگەن سۈرىتىدەك يۈگەكتە يېنىك تەۋرىنەتتى. پاتىمە كۆزلىرىنى يېرىم ئېچىپ شائىرنى كۆر-

دى ۋە ئاڭا تارتىشقاندەك بولۇپ كۆزلىرىنى يوغان بىر ئاچقىنچە جىمىپ قالدى.

سۈبھى چولپىنى بۇ ئالەمنىڭ رىزقى - ئامەتلىرىگە كۈلۈپ باقالمىدى، ئۇ، تۈرۈم - تۈرۈم قارا بۇلۇتلار ئارىسىدا كۆزدىن غايىب بولدى. كۆك قەرىدىن بۇلۇتلارنى يېرىپ ئۇزۇن بىر چاقماق چېقىلدى، ئالەم شۇئان پاللىدە يورۇپ بۇ دۇنيانىڭ ئېتەكلىرىنى چاقىتىپ ئۆتتى. تومۇردەك شاخلاپ زېمىنگە، ئادەملەرگە ۋە ئۇلارنىڭ ئىش - ئەمەللىرىگە زەرب بىلەن ئۇرۇلغان ئاشۇ چاقماق يولىدا ئۇ دۇنياغا سەپەر ئەتكەن بىر جۈپ پاكىز روھنىڭ غەرىبانە سېيماسى بىردىنلا ئايان بولۇپ ئىشىكىنى ئەمدىلا ئاچقان ساخاۋەتلىك قۇياشنىڭ نۇرانە باغرىغا سىڭىپ كەتتى.

قوۋمى شەھىدان مازىرى ئادەم دېڭىزىدا چايقىلاتتى، ئۇنىڭ ھەربىر ئۆركەش - دولقۇنىدا ھايات بىلەن ماماتنىڭ ۋىسال ئەۋجىدىكى ئىشقى - مۇھەببىتى ئاپئاق بۇزغۇنلارنى چاچرىتاتتى. قورقۇنچ، تەئەججۈپ ۋە ئاڭدىن مۇستەسنا ھالدىكى ئېغىر سۈكۈنات ھەر جان بېغىچىنى سىلكىپ تىرتىتىپ، ياراتقۇچىنى خاتىرىلەرنىڭ ھايات توزانلىرى باسقان خىرە ئەينەكلىرىدە قايتا نامايان قىلاتتى. قەبرە - ئادەمنىڭ يوقلۇق ئىلكىدىكى سېيماسى، بارلىق زەنجىردىكى ئىزناسى، شۇنىڭدەك ھايات ئەۋجىنىڭ ئاخىرقى چېكى - پاسىلى سۈپىتىدە ئۆلۈمنىڭ ھەقىقىتىگە گۇۋاھلىق بېرىپ، ئۆلۈم - بەرباتلىقنى ئۆز ئىچىگە ئالغان ھەمدە ئۇنى دەقىقىلەر تەرتىپىدە ئالغا سۈرگەن ھايات ئابىكەۋسەرلىرىنىڭ ئۇلۇغۋار قىممەتلىرىنى ئەسكە سالاتتى. شۇڭا، قەبرە ئالدىدىكى ئادەم ئەڭ ئاۋۋال تەقدىر تەختىدە بەقۇۋۋەت ئولتۇرغان ئاللاغا يۈزلىنىپ، ئۇنىڭ چەكسىز ئۇلۇغ سېھرىي خاسىيەتلىرىنىڭ ئىنسان بالىلىرىغا ئالاقىدار يوسۇندا كۆرۈلگەن پىنھان ئويلىرىدا ئۆز - ئۆزىگە يېڭىۋاشتىن نەزەر سالاتتى ۋە ئۆزىنى ئۆلۈم بىلەن بىرلەشتۈرگەن ھالدا ھاياتنىڭ ئەسلىي چىنىقلىرىغا قايتاتتى. بىراق...

قوۋمى شەھىدان قەبرىستانلىقى پاتىمە ۋە ئۇنىڭ قىزىنى ئۆز

قوينغا ئېلىپ ئەسلىدىكى سۈكۈتلۈك مۇڭلىرىغا قايتىپ ئۇزاققا بارمايلا زېمىن - تۇپراقتىن ئەرشەنەلەپ ئۆرلەپ چىققان بىر ئەسە - بىي نالە - پەرياد ئىچىدە بېھۇش بولدى. قەبرىستانلىقتا بۇ يەرگە ئارىلاپ كېلىپ تۇرىدىغان، نېمە ئۈچۈندۈر يەنە توساتتىن ئىز - دېرەكسىز غايىب بولىدىغان جاھان ساز ئاشىقى دەرۋىشلەرگە ئوخشىد - شىپ كەتمەيدىغان تونۇش بىر ئادەم پەيدا بولۇپ، ئادەملەرنىڭ ناھەق تەقدىرىگە، بۇ دۇنيانىڭ ۋاپاسىزلىقىغا، تەڭرىتائالانىڭ مۇتەلەق ھۆكۈمى ۋە تەقدىرى - قىسمىتىگە قارشى ئىسيان كۆتۈردى. ئۇ، ياشلىرى تامام قۇرۇپ بولغان، دەرد - ھەسرەت ۋە غەزەپ - نەپرەت ئۆز ئارا گىرەلىشىپ قورقۇنچلۇق تۈس ئالغان، كۆپكۆك كۆزلىرىنى بىر نۇقتىغا - قىبلىگە تىكىپ توختاپ قالغان بەختسىز شائىر نەۋبەتى ئىدى.

شائىر ئۆيىنى، تىلاۋەتخانىنى، ھەممە نەرسىسىنى ئەستىن چىقارغانىدى. قەبرە - تۇپراق بېشى ئۇنىڭ ئۆيى، ئۇنىڭ تىلاۋەتخانىسى، قىبلىگاھى، ئەرز دەرگاھى ئىدى. شۇڭا، ئۇ ئۇ يەردىن كېچەلمەيتتى، ئاشۇ يەردە تەقدىرى پەردىسىنىڭ يەنە بىر تەرىپىدىكى رەھىمسىز سېيمالارغا سوئال نەزەرى بىلەن پىنھانە تىكىلىپ ئۆز ھەقىقىتىنىڭ مەنزىللىرىنى كۆرۈش ئىرادىسىدىن يانالمىتتى. ئەيسا بەگنىڭ يېلىنىپ يالۋۇرۇشلىرى، يۇرت مۆتىۋەرلىرىنىڭ پەندە - نەسەۋەتلىرى، تالىپ - شاگىرتلارنىڭ يىغلامسىراپ ئۆتۈ - نۇشلىرى شائىرغا كار قىلمىدى. ئۇنىڭ كەينىدە سايىدەك ئەگىد - شىپ ئىز بېسىپ يۈرگىنى ياش تالىپ، ساباھىدىننىڭ كىچىك ئىنىسى ئابدۇرەشىد قارى ئىدى. ئۇ بولغانلىقى ئۈچۈن جامائەت شائىرىنى ئۆز مەيلىگە قويۇپ بەرگەندى. بىر يىلدىن كېيىن ئەيسا بەگ ئەۋەتكەن يىگىتلەر ساباھىدىننى لوپنىڭ ئىمامى ئاسىم تاۋاپگا - ھى^①دىن تېپىپ قولتۇققا ياندۇرۇپ كەلدى. ساباھىدىن شائىر بىلەن بىرگە پاتىمەنىڭ قەبرىسى ئالدىدا ئۈچ كېچە - كۈندۈز

① ئىمام ئاسىم تاۋابگاھى - لوپ ناھىيىسىنىڭ جىيا يېزىسىغا جايلاشقان، خوتەن - نىڭ ئىسلاملىشىش تارىخىغا مۇناسىۋەتلىك قەدىمىي قەبرىستانلىق.

قۇرئان تىلاۋىتى قىلىپ، دۇئا - تەكبىر ئوقۇغاندىن كېيىن، ئورۇقلاپ بىر تېرە، بىر ئۈستىخان بولۇپ قالغان شائىرنى يېتىد- لىپ ئۆيىگە ئەكەتتى. ئۈچىنچى كۈنى تاڭ - سەھەردە ئۇلار قولتۇقتىن ئاتلىنىپ خوتەن يولىغا چۈشتى ۋە كۆڭۈللىرىگە پۈ- كۈشكەن ھىدايەت مەنزىللىرىنىڭ ئۇلۇغۋار سېھرىي كۈچى بىلەن بىپايان ئالەم ئېتەكلىرىگە يورۇقلۇق بولۇپ قوشۇلدى.

5

بەش يىلدىن كېيىن، يەنى مىلادىيە 1741 - يىلى باش كۈز- نىڭ بىر خەيرلىك سەھىرىدە شائىر ساباھىدىن بىلەن بىرگە مۇشۇ قۇتلۇق سەھەرنىڭ مۇبارەك قۇياشىدەك بىر پۈتۈن ئاقلىق ۋە بىر پۈتۈن نۇرانلىك ئىچىدە قۇلتۇق سەھراسىغا يېتىپ كەلدى. ئۇلار- نىڭ ۋۇجۇدى ئىلاھىي ئىشقىنىڭ سېھىرلىك ئوت - گۈلخانلىرىدا تۈزۈلۈپ ھەق يولى - مەنزىللىرىگە نۇرانە شوللارنى تاشلىغان بولۇپ، چېھرىدىن يار ۋەسلىنىڭ ئادەم، ئالەم ۋە ئاللاغا تۇتاش تەبەسسۇملىرى ئۆرلەپ، بالقىپ تۇراتتى. بەش يىل ئۇلارنىڭ سا- قال - بۇرۇتلىرىغا قېرىلىقنىڭ ئاپئاق چاڭ - توزانلىرىنى قوندۇر- غان بولسىمۇ، ئەمما ئۇلار ئاشۇ نۇر تېزلىكىدىكى يارقىن سۈرئەت- لەرنىڭ خاسىيىتىدە ئەبەدىيەتنىڭ پىنھانە تاڭلىرىدا نىجاتلىق غۇد- چىلىرىنى ئۈزۈشكەنىدى. بۇ ھال شائىر نەۋبەتى بىلەن ساباھىدىن- نىڭ يەككە روھىي قۇربەتلىرىدىن تاشقىرى، يەنە ئالتە شەھەر خانلىقىنىڭ يېپيېڭى تاڭلىرىغا ھامىي بولغان سۇلتان خوجا ياقۇپ (1700 - 1756)^① ۋە ئۇنىڭ تەرەققىيپەرۋەر ئىجتىمائىي غايىلى- رىگە باغلانغانىدى. مۇشۇ دەۋردە، يەنى 1736 - يىلىدىن 1756 - يىلىغىچە بولغان دەۋرلەردە ئالتە شەھەر خەلقى يېقىنقى

① خوجا ياقۇپ - خوجا جاھان ئىرشى، 1736 - يىلىدىن 1756 - يىلىغىچە ئالتە شەھەر خانلىقىنىڭ تەختىدە ئولتۇرغان ئادىل، تەرەققىيپەرۋەر پادىشاھ، تالانتلىق شائىر.

ئەللىك يىل ئىچىدە تۇنجى قېتىم كۈننىڭ سېرىقىنى كۆرۈپ، يەرۇ زېمىندا ياپيېشىل جىلۋە ئەيلەپ تۇرغان باھار ئاسايىشىنىڭ سۈزۈك ھاۋاسىدىن قېنىپ نەپەس ئېلىش پۇرسىتىگە ئېرىشكەندى. شائىر - ئۆلىمالار قەدىرىيەت تۈرىدە ھۆرمەت - ئېتىبارغا ئېرىشكەن مۇشۇ خاسىيەتلىك تارىخىي دەۋرنىڭ باش ئېقىنىدا سەير - سەپەرگە ئاتلانغان بىر جۈپ قەلب ساھىبلىرى پايتەخت يەركەن ۋە باشقا شەھەر - ئاستانلەردە خوجا ياقۇپنىڭ ئىلتىپاتلىرىغا ئېرىشىپ، مۈشكۈلات چۆلىنىڭ دەردى - رىيازەتلىرىدىن خالاس تاپقاندى. شۇڭا، ئۇلار ھەر يەر، ھەر جايدا ئىلىم - ھېكمەت جاۋاھىراتلىرىدىن نۇرانە شوللار بېرىپ، ئىلىم ئەھلىنىڭ قەلب تۈرىدىن ئورۇن ئېلىشقان، قەلەم ھىممىتىگە ئىلھام بەخش ئەتكەندى. شائىر خوجا جاھان ئەرشىنىڭ مۇنۇ نەزمىلىرىدە شۇ خىل ھايات مۇساپىلىرىنىڭ ئىزنالىرى ئەكس ئېتىپ، شائىر قەلبى ۋە كۆزىگە تۇتاش تۇرغان ئۇلۇغۋار سېيمالارنىڭ ھەقىقىتى جۇلالىنىدۇ:

نەچچە يارۇ دانىش ئەھلىگە بار ئېردى ئۇلفەتىم،
 كۆز ئاچىپ يۇمغۇنچە ئايرىلغاچ ئاشپەتۈر ھەيرەتىم^①

ھەممە ياق ئالتۇن رەڭگىدە ساپسېرىق تاۋلىنىپ تەبىئەت مەۋ - سۇمىنىڭ قىرانىغا بەلگە بېرىپ تۇراتتى. نەۋبەتگە ھەدىيە قىلىنغان، سۆيگۈ ۋە نىكاھ بەختىنىڭ گۈزەل ئەستىلىكلىرىگە شاھىت بولۇپ ئىككى ئالەم جەننىتىنى بىر - بىرىگە تۇتاشتۇرغان ئالىمىزار باغ ئىچىدىن كىمدۇر بىرىنىڭ بۇيرۇق تەلەپپۇزىدىكى زىل، نازۇك ئاۋازى ئاڭلىنىپ تۇراتتى. نەۋبەتى بىلەن ساباھىدىن بىر - بىرىگە مەنىلىك بېقىشىپ ئىچكىرىگە نەزەر سالىدى. ئىچكىرىدە، دەرۋازىدىن قورۇ ئالدىغىچە سوزۇلغان يولدا خېلىلا بوي تارتىپ يىگىتلىك

① «ئۇيغۇر ئەدەبىيات تارىخى» (3)، شىنجاڭ مائارىپ نەشرىياتى 1993 - يىل 3 - ئاي نەشرى 141 - بەت.

مەۋسۈمىگە يېقىنلاپ قالغان، مەھەللىدىكى بالىلارنى مېۋە يىغىش ئىشلىرىغا سېلىۋاتقان ئېرفان كۆرۈندى. ئۇ سول قولىنى بېلىگە تىرەپ ئوڭ قولىدا ئالدىراش ئىشلەۋاتقان بالىلارغا بۇيرۇق - ئىشارەت قىلىپ قەددىنى تىك تۇتقىنىچە مەغرۇر تۇراتتى. ئۇ شۇ تۇرقىدا بوۋىسى ئەيسا بەگ بىلەن ئانىسى پاتىمەنىڭ سۈپەت - سۈپاتىنى ئۆزىگە مۇجەسسەم ئەتكەن بولۇپ، نەۋبەتكە گويا پاتىمە - نىڭ بىر چاغلاردىكى قەيسەر، جەسۇر سېيماسىنى ئەسلەتتى. شا - ئىرنىڭ ۋۇجۇدى لەرزىگە كەلدى، تەشەنلىق ۋە سېغىنىش ھېسسى - ياتى يۈرىكىدىن كۈچ بىلەن تېپىپ، كۆزلىرىدىن سۈپسۈزۈك ياش بولۇپ ئېقىپ چۈشتى. ئەمدى ئۇنىڭ ئاشۇ ئوغللىدىن ئىبارەت بىرلا بايلىقى، بىرلا ۋارىسى ۋە بىرلا ئائىلىۋى شادلىقى قالغانىدى. ئۇنى سۆيۈش ۋە تەربىيىلەپ قاتارغا قوشۇش بىلەن ئورۇندىلىدىغان بۇرچ، پەرز ئالدىدا شائىر ئەمدى ئاۋۋالقىدىن پەرقلق ھالدا ئۆزد - نى تولىمۇ بەختىيار ۋە تولىمۇ شەرەپلىك ھېس قىلدى. ئەبەدىيەت - نىڭ ئىپتىخارى، ئائىلىۋى ساۋادەتنىڭ يادىكارى سۈپىتىدە بالاغەت پەسلى باھارىغا تۇتاشقان سۆيۈملۈك ئوغللىغا قاراپ ئىنتىلدى. ئېرفان دەرۋازىنىڭ قېيىشىپ ئېچىلغان مۇڭلۇق ئاۋازىدىن چۆچۈپ كەينىگە قايرىلدى ۋە ئۆزىگە تەلمۈرۈپ، ئىنتىلىپ كېلىۋاتقان خىزىر سۈپەت ئىككى كىشىنى كۆرۈپ ئۆز ئورنىدا بىرنەچچە دەقىقە تۇرۇپ قالغاندىن كېيىن «ئاتا!» دېگىنىچە يۈگۈرۈپ كەلدى. ئاتا بىلەن بالا بىر - بىرىگە ئېسىلىپ، باغىر ۋە يۈز - مەڭز يېقىپ، ئۆزئارا بەخت - شادلىق ياشلىرىنى ئاققۇزغاندىن كېيىن، چىنىدەك پاكىز تازىلىنىپ، رەتلىك سەرەمجانلاشتۇرۇلغان ئايۋان ئۆيىگە كىرىپ ئارام ئېلىشتى.

شائىر ئوغللىغا يېڭىۋاشتىن نەزەر سېلىپ، ئۇنى يېڭىۋاشتىن تونۇشنىڭ زۆرۈرلۈكىنى ھېس قىلدى. چۈنكى، ئېرفان ئون تۆت ياشقا قەدەم قويۇپ خېلىلا بوي تارتىپ قالغان، بوۋىسىنىڭ كەينىدە يۈرۈپ ئادەمگەرچىلىك قائىدە - يوسۇنلىرىنى ئۆگەنگەن بولۇپ، قولتۇق سەھراسىدىكى بارچە كىشىنىڭ تىلىدا تەرىپلىنىپ، دىلىدا

ئەتىۋارلىنىپ، شائىرنىڭ نام - شۆھرىتىگە ھۆسن قوشقاندى.
ئۇ، نەسىل ئېتىبارىدا رەڭ تۈزگەن لايىقەت غۇنچىلىرىنى شېئىردە -
يەت ۋە قەلەم ئىشى بىلەن ئەمەس، بەلكى بەگلىك - ئەلەم
ئىشى بىلەن ئېچىلدۇرۇش ئىشتىياقىدا تاشقىنلايتتى. بۇ ھال،
شائىرنىڭ كۈتكىنى بولمىسىمۇ، ئەمما ئۇ بۇ خىل تەبىئىي رايغا،
ئۇنىڭ ئەل - ئاۋامغا پايدىلىق بولغان بەھرىدار كېلەچىكىگە ئۈمىد -
ۋار نىگاھلىرى بىلەن تىكىلىش ئارقىلىق ئوغلنى ھەق - ناھەق
مىزانى، مېھىر - شەپقەت تەللىقلىرى ۋە ئاتا مىراس تېبابەت
جەۋھەرلىرىدە پىشۇرۇپ يېتىلدۈرۈش قارارىغا كەلدى. شائىر بۇ
قارارلىرىنى مەسلىھەت تەرىقىسىدە ناھايىتى تەسىرلىك سۆز -
ئىبارە ۋە قايىل قىلىش كۈچىگە باي دەلىل - ئىسپاتلار بىلەن
ئېيتىپ، ساباھىدىننىڭ تەرىپىگە ۋە ئوغلى ئېرفاننىڭ تولۇق رازى -
لىقىغا ئېرىشتى.

ئىنسان بالىسى ھامان تەبىئەت ئالىمىدە ئەركىن بەرق ئۇرۇپ
كۆكلەپ ياشنايدۇ. ئۇنىڭ رايى، ئەرك مەۋقەسى ئۆزى بىلەن
ئۆزىنىڭ قارشىسىدىكى جەلپكار بوشلۇقلاردا يول ئېچىپ، ئاڭ -
ئىدراكىنىڭ ئالاقىدار ئۇيغۇنلۇقلىرىدا شەكىل تۈزىدۇ. ئۇنىڭ تەر -
بىيە ۋە ئەخلاق ئالىمىدە ئېگىلىشى، ئۆزگىرىشى ئۆزىدىن ھالقىپ
تۇرغان نىسبىي زور كۈچكە ئىلاجىسىز يوسۇندا بىلدۈرگەن بىر
مەھەللىك ئىنكاسى سۈپىتىدە ئۆزلۈك ماھىيىتىنىڭ تۈپكى رايىنى
يوشۇرۇپ قالىدۇ. شۇڭا، بىرلىك تەربىيىسى سانسىز ئۆزلۈك
ھالقىلىرىنى ئۆزىنىڭ مۇتلەق زەنجىرىگە چاتالمايدۇ، بىرلىك تەر -
بىيىسى ئاستىدا ھەم بىر - بىرىدىن پەرقلىق بولغان ئۆزلۈك
تۇغۇندىلىرى مەۋجۇت بولۇپ تۇرۇۋېرىدۇ. ئىنسان قان ھالىتىدە
ئۆزىنى سەزگەندىن باشلاپ تاشقى دۇنيانىڭ ئۇچۇرلىرىنى قوبۇل
قىلىپ بارغىنى ئۈچۈن، ئۇنىڭ ئەڭ ئاساسىي روھىيەت تۈزۈلمىسى
ئاڭ - ئىدراكتا ئۆزىنى سېزىشتىن ئاۋۋالا مۇئەييەن تۇراقلىق
ھالەتنى ئىدارە قىلىپ بولغان بولىدۇ. بۇ خىل ھالەت ئەزەلىي
ھاللىق مۇتلەق ئەرك - ئىختىيارنى ياقلايدۇ، نەسلىگە تالىق تۈپكى

مەنبەنى ئېقىنلار بويىچە ئىستېمال قىلىپ، ئۆزلۈك ھاۋاسىنىڭ تەتۈر كىلىماتىغا قارشىلىق بىلدۈرىدۇ. ئاڭ ۋە ئىدراك، گەرچە تەربىيە ئالىمىنىڭ، ئىجتىمائىي ياشاش مۇھىتىنىڭ مەھسۇلى سۈپىتىدە قارالسۇمۇ، ئەمما ئۇنىڭ ئۆزلۈكتىكى نىجاتلىقى ئىنساننىڭ ماھىيەت چوڭقۇرلۇقىدىكى ئەزەلىي ھاللار تەرىپىدىن شاللىنىپ خاس بىر سۈپەتتە خاس بىر تەرەققىيات يولىغا سېلىنىدۇ. شۇنداق بولغاچقا، ئادەم ئالەم ھۆسنىگە ھۆسن قوشىدۇ، پەرقلەر رىغبىتى بىلەن ئۆزىنى ۋە دۇنيانى ئىلگىرى سۈرۈپ، تەبىئەت ياتلىشىشى ۋە بىر ئەندىزىلىك بۇرۇقتۇرما ھايات پاجىئەلىرىدىن ھالقىپ كېتىدۇ.

ئىنسان بالىسىنىڭ ئەڭ ئالىي بەختى ۋە شەرىپى ئۆز ئۆزىگە ئېرىشىشنىڭ بەھرىدار كەڭلىكلىرىدە روي بېرىپ نۇرانە جىلۋىلەرگە تولىدۇ. ئۆزىنىڭ ئۆزىگە ئېرىشىشى خىرە كۆزلەرگە ئادەت مەنىسىدە تاشلىنىدىغان يەككە - يېگانىلىك ۋە تەنھالىق بولماس. تىن، بەلكى ئۆزىنىڭ بىر پۈتۈن ھايات رىشتىگە باغلانغان بارلىق ھايات تەركىبىنى ئۆز ئىچىگە ئالغان ھالدىكى ئالەملىك بىرلىك، ئادەمىي مۇكەممەللىككە ئېرىشىشنى كۆرسىتىدۇ. بۇنداق سائادەت ۋە شەرەپ ئۇزاققا سوزۇلغان قان - تەر ۋە چەكسىز رىيازەتلەرنىڭ مەھسۇلى سۈپىتىدە ئىنسان بالىسىنىڭ تەبىئەت، جەمئىيەت ۋە روھىيەت ئالىمىدىكى كامالىتىگە بەلگە بېرىپ، ئۇنى زامانلار دولقۇنىدا ئۈزگۈچى ئىجادىيەت كېمىسىنىڭ ئۇلۇغ رولچىسىغا ئايلاندۇرىدۇ. ئادەم، ئالەمنىڭ قارشىسىدا بىر ئالەم، ئالەم ئۇنىڭ ئىچىدە يەنە بىر ئالەم. ئادەم ئالەملەر بىرلىكىنى ئۇپۇق قىلغان تەپەككۈر قۇياشى. ئۇنىڭ ئۆز - ئۆزىگە ئېرىشىشى ئالەمگە ئېرىشىشى ۋە ئالەملەر بىرلىكىنى ئۇپۇق قىلغان تەپەككۈر قۇياشىغا ئېرىشىشىدۇر. شۇڭا، ئادەمنىڭ ئۆزىنى يوقىتىشى، ئۆزىدىن ياتلىشىشى ئالەمنى يوقىتىش ۋە ئۆزلۈك بەختىنىڭ كۈچ - قۇۋۋىتى بولغان تەپەككۈر قۇياشىدىن ياتلىشىشى بىلەن بىر ئۇقۇم... يىللار ناھايىتى تېز ئۆتمەكتە ئىدى، يىللارنىڭ ئوي - تەپەك.

كۈر ۋە مېھنەت ھىممىتى بىلەن بىرلىشىپ ئۆزىنىڭ بەھرىدار
كەڭلىكىنى نۇرانە ھايات جىلۋىلىرى بىلەن بېزىشى ئارقىسىدا،
ھەممە ياق خۇددى ئاداققى باھار مەنزىرىسىگە ئوخشاش يېشىللىق
ئىچىدە مەپتۇنكار جىلۋە ئەيلەپ، شائىر نەۋبەتى ۋە ئۇنىڭ قەلب
رىشتىسىگە چېتىلغان بارلىق كىشىلەرنى بىر ئورتاق ئەزەلىي مەد-
نىيەلەرنىڭ نۇرانە باغرىغا يېتەكلەپ بارماقتا ئىدى. قوۋمى شەھىد-
دان مازىرىنىڭ شىمالىي چېتىگە، مەسچىتكە يانداش جايلاشقان
تىلاۋەتخانا ھويلىسىدىكى كەڭ سۈپىدا شائىر ھەر كۈنلۈكى يۈكۈ-
نۇپ ئولتۇرۇپ، ئىبادەت ۋە ئىستىقامەت بىلەن مەشغۇل ئىدى.
تىلاۋەتخانىدا ئادەم ئۈزۈلمەيتتى، بۇ يەر ئەمدىلىكتە كىتاب ئوقۇغۇ-
چى ۋە ئىلىم تەھسىل قىلغۇچىلارنىڭ دەرگاھى بولۇشتىن سىرت،
يەنە بىمارلارنىڭ داۋا تاپىدىغان شىپاخانىسىغا، ئاچ - يالىڭاچ
كەمبەغەللەرنىڭ، ماكانسىز قەلەندەر - ئاشىقلارنىڭ ئاش - تاماق
ۋە كىيىم - كېچەككە ئېرىشىدىغان ساخاۋەتگاھىغا ئايلانغانىدى.
شائىر ئۇ يەردە تېۋىپ، ۋائىز، ساخاۋەتچى سۈپىتىدە ئوتتۇرىغا
چىقىپ باغرىدىن تېشىپ تۇرغان مېھىر - شەپقەتلىرىنى كىشىلەرگە
پۈتۈنسۈرۈك بەخشەندە قىلاتتى. كېچىلىرى ئۆيىدە ئوغلى ئېرفانغا
ھايات قانۇنىيەتلىرىدىن تەلىم - ساۋاق بېرىپ، ئاڭا ئاتا مىراس
تېبابەت ھۈنرىنى ئۆگىتىپ تۈنلەرنى تاڭلارغا ئۇلايتتى. ئەمما،
ئۇ ئۆزىنىڭ يەككە مەۋجۇتلۇق سېزىملىرىدە ئۆزىنى يەنىلا رېئال
بىر ھالدا تەنھا سېزەتتى. ئۇ شۇ خىل تەنھالىق تۇيغۇلىرىدا ئەقىل
يېشىغا يەتكەندىن بۇيان كۆرگەنلىرىنى، ئوقۇغانلىرىنى، ئاڭلىغان-
لىرىنى ۋە بىلگەنلىرىنى بىر - بىرىگە باغلاپ تەپەككۈر ۋە ئىدراك
قىلىشتىن ھاسىل بولغان تېخىمۇ كەڭ مەنزىرىلەرنى كۆز ئالدىغا
كەلتۈرەتتى. ئەمەلىيەتتىمۇ ئۇنىڭ تەنھا شۇ تۇرقى پۈتكۈل ئالتە
شەھەر مەملىكىتى، ھەتتاكى پۈتكۈل ئوتتۇرا ئاسىيانىڭ بىلىش
يۈكسەكلىكىدە سىزىلغان رەڭدار سۈرەتلىرىنى ئۆز ئىچىدە يوشۇ-
رۇپ تۇراتتى. شۇڭا، ئۇنىڭ قەلبى شاۋقۇنلۇق دەرياغا ئوخشاش
دولقۇنلار ئەۋجىدە ئۆرلەپ تېشىپ، ئۆزىنى خاس بىر ئىنسان

سۈپىتىدە قورشاپ تۇرغان بارلىق سىرتقى شەكىللەرگە شىددەت بىلەن ئۇرۇلاتتى. ئۇنىڭ ھەر قېتىملىق يېڭى ئىجادىيەت نەتىجىلىرى ئەنە شۇ خىل تەرزىدە ئۈزلۈكسىز يۈز بېرىپ تۇرىدىغان روھ بىلەن تەننىڭ، روھ بىلەن ئالەمنىڭ، شۇنداقلا يەنە روھ بىلەن ئاللانىڭ ئۆزئارا سوقۇلۇشى ۋە قايتىشى داۋامىدا تارقىغان ئاجايىپ جۈلالىق تۇيغۇ ۋە ئىدراك ئۇچقۇنلىرىدىن مەيدانغا كېلەتتى. شائىر قەلبىدىكى ئەبەدىيەت ئىشتىياقى تەپەككۇرنىڭ ئەڭ چوڭقۇر ۋە ئەڭ نازۇك قاتلىرىدىن رەڭدار چېچەكلەر ئېچىپ، تۇيغۇ ۋە ئىدراك سەللىرىنى ئالەم ئارا ھەيۋەت بىلەن تاشتۇرۇپ باراتتى. سۆزلەر، مىسرالار ئۆزىنىڭ ماس - ئۇيغۇن قاپىيە، ۋەزىنلىرىدە شائىر قەلبىنىڭ سۈپسۈزۈك ئەينەكلىرىدە جىلۋىلىنىپ، قەلەم ھىممىتىدە سېرىق خوتەن قەغەزىگە مارجاندەك تۆكۈلۈپ تۇراتتى. شۇ قاتاردا ئۇنىڭ كۆز ياشلىرىمۇ بۇ قولىيازىملارنى پات - پاتلا نەمدەپ، ھۆلدەپ باراتتى.

شائىرنى ئاخىرەت شىددەتلىرى ۋە ھىممىگە سالماقتا ئىدى، ئۇ ئۆز ھاياتىنىڭ بۇ قېرىلىق دەۋرىلىرىدە ئۆلۈم دەھشىتى ۋە ئاخىرەت شىددەتلىرىگە يۈز تۇتقان ھالدا ياشلىقىدىن خېلىلا ئۇزاپ كەتكەن، ئۇ ئالەمنىڭ پىنھان سوراقلىرىنى ئۆز گۇناھى ۋە ساۋابى بىلەن بىرلەشتۈرۈپ يادىدا تۇتقانلىقى ئۈچۈن، ئاخىرقى مەنزىل، ئاخىرقى ئۆتكەل ۋە ئىمتىھان ئۇنىڭغا ناھايىتى مۈشكۈل تۇيۇلماقتا ئىدى. شائىر ئۈچۈن ئۆمۈر بىر سىناق - ئىمتىھان ئىدى، ئۇنىڭ ئاخىرقى خۇلاسىسىدە ئىنسان بالىسىنىڭ ئۆمۈرلۈك ھاياتىدا تاپقان ساۋابى بىلەن ئۆتكۈزگەن گۇناھلىرى ئۈستىدە ھۆكۈم چىقىرىلىپ تەقدىرى بىر ياقلىق قىلىناتتى. شائىر ئۆزىنى ئاشۇ دەملەرگە قويۇپ توۋا - ئىستىغپار ئوقۇدى، ساۋابىدىن گۇناھىنى ئۈستۈن قويۇپ، پۇشايمان ئىلكىدە كۆز يېشى قىلدى. بۇ خىل گاڭگىراش تىپىدىكى مۇجەمل ھېس - تۇيغۇرلار شائىر ھاياتىنىڭ رېئال ھەقىقەتلىرىگە ئۇيغۇن بولمىسىمۇ، ئەمما ئاخىرەتنىڭ ئىزچىل تۈردە ئومۇميۈزلۈك تەكىتلىنىپ روھىي ئالەمگە باشتىن - ئاخىر چوڭ.

قۇر سىڭدۇرۇلۇشى ھەربىر ئىنسان بالىسىدا ئۆزىنى گۇناھكار ھېسابلايدىغان ئادەتنى يېتىلدۈرگەنىدى. شائىر شۇ تەرزىدە ئۆزىنى ئۆرتەپ، كۆيدۈرۈپ تۇرغان ئاخىرەت شىددەتلىرىدىن كۈچلۈك ئىلھام ۋە ھاياجانغا چۆمۈپ تەڭرىگە يۈزلەندى ۋە ئۇنىڭ مېھرى - شەپقىتىدىن ئۈمىدلەر كۈتۈپ ساۋاب - رىزىقىغا يېڭىۋاشتىن ئىرادە باغلىدى. ئۇنىڭ شۇ دەملەردىكى قەلب كۈيلىرى رىتمىلىك دولقۇن ياساپ سېرىق خوتەن قەغىزى يۈزىگە دەممۇ دەم تۆكۈلمەكتە ئىدى:

ئاخىرەت شىددەتلىرىدىن تۇرغە غەم كەلتۈرمىشەم،
ھەر سەھەرلەردە كۆزۈمدىن قەترە نەم كەلتۈرمىشەم.
بۇ «ئەلىق» دەك قامەتتىم دەۋزەخ غەمىدە بولدى «نۇن»،
يازۇقۇمنىڭ جىھىتىدىن قەددىمنى خەم كەلتۈرمىشەم.
ھەر زەمان قىلغان گۇناھىمغە نەدامەت ئەيلەبان،
نەفسىمەكىم، بىر قەنئەتدە ئەلەم كەلتۈرمىشەم.
رەھمەتنىڭ بىرلە گۇناھىمنى كەچۈرگىل، ئەي ئىلاھ،
دەرگەھىڭغە ئىلتىجا، ئەفۋى، كەرەم كەلتۈرمىشەم.
كىردىگارا، بەندەگە تەۋفىقۇ تائەت قىل ئەتا،
قۇللۇق ئەيلەپ سەجدەگە باشىمنى خەم كەلتۈرمىشەم.
پادىشاھ، تۆرت نېمەرسەدۇر، سېنىڭ گەنجىڭدە يوق،
يوقلۇقۇ ئاجىزگىنە ھاجەت بەھەم كەلتۈرمىشەم.
ئەي خۇدايا، رەھمەتىڭدىن نەۋبەتى ئۈمىدۋار،
تەۋھىدىڭغە مەن گۇناھكارى قەلەم كەلتۈرمىشەم^①.

شېئىر - نەزمىلەر شائىر قەلبىنىڭ پىنھان خىلۋەتلىرىنى ئەبەدىيەت روھىدا يورۇتۇپ ئۆتكەندىن كېيىن، شائىر خۇددى قابا- ھاتلىك چۈش قوينىدىن ئويغىنىپ ئۆزىنى بەختىيار بىر ھالدا كۆرگەندەك خۇش تەبەسسۇم ئىلكىدە مۇلايىم كۈلۈمسىرىدى. ئۇ.

① «دىۋانى نەۋبەتى»: شىنجاڭ خەلق نەشرىياتى 1995 - يىل 9 - ئاي نەشرى
67 - بەت.

نىڭ كۈيلىرى ئىلىم - مەرىپەت شاماللىرى پىنھان بىر ھالدا يەلپۈپ تۇرغان قەلب دەرەخلىرىنىڭ شىلىدىرلاشلىرىدىن ئۆرلەپ، ھېكمەت نۇر - شولىلىرىدىن رەڭ تۈزەپ قەلەم ھىممىتىدە جاراڭ-لايتتى. كۈي - مەۋجۇتلۇقنىڭ ئۆز - ئۆزى ئۈستىدىكى يەككە خۇلاسىسى ئەمەس، بەلكى ئۆزىدىن ھالقىغان ئالەم كەڭلىكىدىكى ھاياتىي خىتابلىرى بولغىنى ئۈچۈن، ئۇ ساداسىز، ھىممەتسىز گۇناھكار بەندىلەردىن پەرقلىق ھالدا ئۆز ئىگىسى، ئىجادچىسىغا ئەبەدىيەتنىڭ شانۇ شەرىپىدىن، ئىككى ئالەمنىڭ ساۋابى ۋە خەيرىدىن يىتىدىن بېشارەت بېرىدۇ. كۈينىڭ تەمى ھەم پۇرىقى ھايات چۆلدە ھارغان، بېشى قايغان بىچارە يولۇچىلارغا بەھرە - ئۇزۇق شاراپىتى بەخش ئېلىپ، ئۇلارنى ئادەمىي كامىللىق يولىغا مېڭىشقا چاقىرىق قىلىدۇ. شۇڭا، كۈي، شېئىر ۋە باشقا ئەدەبىي ھاسىلاتلار ئىلىم - ھېكمەت ھەم ئوي - تەپەككۇر جەۋھەرلىرىنىڭ ئىنسان قەلبى ۋە ئىنسان ھەسىبى - ھالىغا يارىشا تۈرلۈك شەكىل تۈزۈشى سۈپىتىدە قەلەمكەشتىن ئىبارەت كۈيچى بۇلبۇلغا ئويغاتقۇچى، ئارقىتىقچى ئۇلۇغلار تۈرىدىن خاس ئورۇن بېرىپ ئەبەدىيەت ساماسىغا كۆتۈرىدۇ، شۇنداقلا تەڭرىنىڭ مېھرى - شەپقەتلىك قەلبىگە يېقىن سۈرۈپ بارىدۇ. ئېھتىمال بۇ دۇنيادا ئىنساننىڭ ئىنساننى ئويغىتىشى، ئىلىم - ھېكمەت نۇرى بىلەن ئافارتىشىدىن ئۇلۇغ ۋە ساۋابلىق ئىش بولماس، ئاخىر.

ۋاقىت ئاتقان ئوققا ئوخشاش ناھايىتى تېز سۈرئەتتە ئۆتمەكتە ئىدى، شائىرنىڭ كۆز ئالدى يوپپورۇق، ئىلھام - ھاياجانلىرى دولقۇنلۇق، كۈچ - قۇۋۋەتلىرى شاش ئىدى. ئۇ تىلاۋەتخانا ئىشلىرىنى شاگىرتى ئابدۇرەشىدكە تاپشۇرۇپ، ئۆيىگە قايتتى ۋە بارلىق شېئىر يازمىلىرىنى ئالدىغا كەڭ يايىدى. شۇ دەم، شائىرنىڭ ئۆمۈر ھەققىدىكى ئاچچىق - چۈچۈك تەسىراتى كەمتەرىن لەۋزىگە قاتار تىزىلىپ ۋەزىندار بىر كۈينى ھاسىل قىلدى. شۇنىڭ بىلەن ئۇ يازمىلىرىنىڭ ئاخىرقى بېتىگە مۇنۇ غەزەلنى نەقىشلىدى:

قىلمادىم ياخشى ئەمەل، بىھۈدە ئۇمر ئۆتتى، دەرىخ،
 ھەق تەئالا نەزىدە بىھۈدە ئۇمر ئۆتتى، دەرىخ.
 ئۇمرۇم ئەللىك يەتتەگە يەتتى ھەنۇز مەن ئەل ئەمەس،
 ئەمرى ھەقنى تۇتمايۇ بىھۈدە ئۇمر ئۆتتى، دەرىخ.
 ھېچكىم مەندەك يەنە رەسۋايى ئالەم بولماي،
 زۇلم ئەيلەپ مەن ئۆزۈمگە بىھۈدە ئۇمر ئۆتتى، دەرىخ.
 زۇھدۇ تەقۋا قىلمادىم، يا خىزمەتى پىرى مۇغان،
 ھېچ كار يەڭلىخ نەھس بىھۈدە ئۇمر ئۆتتى، دەرىخ.
 ئاقىل ئېرسەڭ گۈلبە يەڭلىخ چىغەنى قىلمە تەلەب،
 ھېچ ۋەفا قىلماس ساڭا، بىھۈدە ئۇمر ئۆتتى، دەرىخ.
 ئارىفۇ رىندانەلەر جامى مۇھەببەت قىلدى نۇش،
 جۈستۇجو قىلغىلىكى سەن، بىھۈدە ئۇمر ئۆتتى، دەرىخ.
 نەۋبەتى قىلغىل قەنائەتكىم تاپىلسە نىئەتى،
 نۇش ئەيلە بىر دەمى، بىھۈدە ئۇمر ئۆتتى، دەرىخ ①.

باغ ئىچىدە ھۈپپىدە ئېچىلغان قىزىلگۈللەرنىڭ خۇش پۇرىقى،
 تۈرلۈك قۇشلارنىڭ خۇش ئاۋازى پەنجىرىلەردىن ئۇچۇپ كىرىپ
 شىرە ئالدىدا مۈكچىيىپ ئولتۇرغان ئاق يۈزلۈك، ئاپئاق ساقاللىق
 خىزىر سۈپەت شائىرنىڭ كەيپىنى كۆتۈرەتتى. كۈندۈزلىرى قۇياش
 نۇرىدا، كېچىلىرى جىنچىراغ يورۇقىدا چوڭ - چوڭ ھۆسنخەتلەر -
 نى بەت يۈزىگە، بەلكى مۇشۇ ئالەمنىڭ كۆكسىگە نەقىشلەپ ئويۇۋات -
 قان شائىرنىڭ كۆز ئالدىدا ئاۋام - خەلق دەرياسىنىڭ ئەۋلادىمۇ
 ئەۋلاد، زامانلاردىن زامانلارغا ئېقىپ تۇرغان ئۇلۇغ ئېقىنلىرى پات
 - پاتلا پەيدا بولۇپ، ئۇنى ئۆز قوينىغا تارتىپ كېتەتتى. شائىر
 ئۇ يەردە ئىنسان بالىسىغا كەمدىن - كەم نېسىپ بولىدىغان
 ئاجايىپ شېرىن، ئاجايىپ بەھرىدار بەخت - سائادەتنىڭ ھۈزۈر -
 غا ئېرىشەتتى. شېئىرلار يەنە ئۆتكەنكى ھاياتنىڭ گۈزەل ۋە ئازاب -

① «دىۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى

لىق ئەس - خاتىرىلىرىنى جانلاندۇرۇپ، شائىرنى پات - پاتلا ئۆتمۈشنىڭ رەڭدار قوينىغا چىلايتتى. شائىر شۇ ئارىدا ۋە شادلىق ھېسلىرى ئۆز ئارا گىرەلىشىپ كەتكەن روھىي ھالەت ئىچىدە ئۆز - ئۆزىگە ئىلھام بېرىپ، غەيرەت - شىجائەت بىلەن ئۆزىگە قايتىپ كېلەتتى. سىياھقا چىلىنىپ بەتكە قويۇپ بېرىلگەن شاش قەلەم ئېتى بەت يايلاقلىرىدا بولۇشىچە چېپىپ، بىردە يورغىلاپ، بىردە توختاپ ئالغا ئىنتىلەتتى. ئۇنىڭ چوڭقۇر ئىزلىرىدىن گۈزەل ۋە كۆركەم خەت گۈللىرى پورەكلەپ ئېچىلىپ، ئەبەدىيەت ئالىمىگە خۇش ھىد چاپاتتى. تەرلەر بىلەن ياشلارنىڭ قوشۇلۇپ ئېقىشى ھاياتىي نۇرلارغا چۆمۈلگەن رەڭدار گۈل - چېچەكلەرنى سۇغىرىپ تۇراتتى. شائىر مەستخۇش ئولتۇرۇپ، ھەربىر تال گۈل ۋە يوپۇرماقنى پېشانىسىگە، كۆزىگە، مەڭزىگە ۋە يۈزىگە يېقىپ ئۇزاق سۈكۈتكە چۆمگەندىن كېيىن، ئاجايىپ مۇڭلۇق بىر ناۋا ئەيلەپ قەلەمنى سۈندۈردى:

ئەي يارانلار بىز ئۆلۈرمىز يادىكار قالدى كەلام،
كىشىدىن قالغاي جەھاندا بىر نىشانە ياخشى نام.
مىڭ يۈزۈ ئاتىمىشدا ئېرىدىكىم پەيەمبەر ھىجرەتى،
بۇ كىتابى نەۋبەتى تەسنىقى بولدى ۋەسسالام.^①

بۇ مىلادىيە 1747 - يىلىنىڭ ياز پەسلى بولۇپ، ھاۋا ئادەتتە تىن تاشقىرى دىمىق ئىدى. شائىر سىرتقا چىقتى ۋە ئىسسىق، ساپ ھاۋادىن كۈچەپ نەپەس ئالدى. شۇئان ئۇنىڭ يۈرىكى ئوت ئېلىپ كۆيگەندەك بولۇپ، پۈتۈن ئەزايى - ۋۇجۇدى جەملىق - چىلىق تەرگە چۆمۈلدى. غايىب بىر سېھرىي كۈچنىڭ پىنھان ئالامەتلىرى قەلبىدىن يالت قىلىپ كەچتى، ئاسمان بىراقلا پەسلەپ، ئۇنى ئۆز قوينىغا ئېلىپ دەس كۆتۈرگەندەك بولدى.

① «دېۋانى نەۋبەتى»، شىنجاڭ خەلق نەشرىياتى 1995 - يىل 9 - ئاي نەشرى
102 - بەت.

شائىر ئىككى قولىنى ئىختىيارسىز ھالدا ئېگىز كۆتۈرۈپ بىر ھازا تۇرغاندىن كېيىن، ئاستا - ئاستا بىر - بىرىگە جۈپلەپ نېمىلەرنى - دۇر شىۋىرلىدى، ئاندىن ھويلىدىكى سۈپىدا تاتلىق ئۇخلاپ ياتقان ئېرفانى باشلىرىدىن مېھرىلىك سىلغىنىچە چوڭقۇر خىياللار ئىچىگە غەرق بولدى.

6

ئالەمدىكى تەللىك، ئوخشاشلىق، شۇنىڭدەك بىر - بىرىگە يۆلىنىشچان تۈزۈلگەن جانلىقلار زەنجىرى ھەر يەر، ھەر جايدىن كەلگەن ئاغرىق - بىمارلارغا شىپالىق بېرىپ ئالدىراش ئىشلەپ يۈرگەن نەۋبەتنىڭ خىيالىنى ئۆزىگە بەند قىلىۋالغانىدى. تېبابەت ۋە ئۇنىڭ شىپالىق رولى ئەنە شۇ خىل ھالەتلەرنىڭ قانۇنىيىتىدىن پايدىلىنىش نەتىجىسىدە مەيدانغا كېلىپ، ئىنسان ئەۋلادلىرىنىڭ تەبىئەتتىن ھالقىغان ئۇلۇغۋار ئەقلىي كۈچ - قۇدرەتلىرىنى ئىسپات ئەتكەنىدى. شائىرنىڭ نەزەرىدە ئالەم بەندىگە پۈتۈنسۈرۈك بەخش ئېتىلگەن نېسىۋە ۋە رىزىقتىن ئانچە يىراق بولمىسۇ، ئەمما ئۇنىڭ باغرىدىكى جىمىكى جانلىق ئۆزئارا بىر - بىرىنى تەقەززا ۋە شەرت قىلغان ھالدا ئىنسان تېنىنىڭ كۈچ - قۇۋۋىتى ھەم ئەسلىي سۈپىتىنى ئىلگىرى سۈرۈش خاسىيىتىدە سىرلىق، سېھىرلىك جىلۋىلەنمەكتە ئىدى. جانلىقلار دۇنياسى ئىنساننىڭ ئاددىي ئىستېمال ئېھتىياجىدىلا ئەمەس، بەلكى ئەڭ مۇھىمى تەپەككۈر ۋە ئىختىرا ئېھتىياجلىرىدا تېخىمۇ يۈكسەك ئورنى، رولى ۋە قىممىتىنى تېپىپ، شىپالىق خاسىيىتىنى نامايان قىلىدۇ. ئىنساننىڭ جانلىقلار دۇنياسىنىڭ مەركىزىدە بارلىققا تۇتىشىپ ۋە بارلىقنى ھالقىش مەيدانى قىلىپ تىك تۇرۇشى بۇنىڭ مىسالى. ئۇ بارلىقنىڭ ئىگىسى بولغىنى ئۈچۈن، ھاياتلىق ئالىمى ئەۋلادتىن ئەۋلادقا ئۆزىنى ساقلاش بۇرچى ھەم ئىپتىخارىنى داۋام ئەتتۈرۈپ بارالايدۇ. شائىر جانلىقلار ئالىمىنىڭ تەركىبى، تەرتىپى، تۈر -

خىلى ۋە ئۇلارنىڭ يەككە خۇسۇسىيەتلىرى خۇسۇسىدا ئوي سۈرۈپ، ئىنسان بالىسىدا كۆرۈلىدىغان ئاغرىق - سىلاقلارنىڭ ئىم - داۋاسىغا چارە ئىزدەيتتى. شائىردا مۇشۇ يېشىغىچە ھاسىل بولغان تەجرىبىلەر، بىمارلاردا كۆرۈلگەن بەلگە - ئالامەتلەر، شىپالىق تېپىشنىڭ نەتىجىلىرى، تېبابەت رىساللىرىدىكى بايانلار ۋە چەكسىز ئىمكانلاردا جەلپكار كۆرۈنگەن جانلىقلار دۇنياسى ئۇنىڭ تەپەككۈر بوشلۇقلىرىدا قەلەم ھىممىتىگە تارتىشقان مىسلىسىز كۈچلۈك بىر ھەۋەس - ئىشتىياقنى جۇلالاندۇردى. شائىر ئۇنىڭ ئالدىدا دەسلەپ تەنتەربىيە ئىككى خىيال بولدى، كېيىنچە ئىچ - ئىچىدىن غەيرەتلىنىپ قولغا قەلەم ئالدى. دەپتەرنىڭ باش بېتىگە چىرايلىق قىلىپ «شىپانامە» دېگەن سۆزلەر يېزىلدى، ئىككىنچى بېتىدىن باشلاپ ئاللاغا مەدھىيىلەر، ئۇنىڭدىن كېيىن ئالەمنىڭ يارىلىش خاسىيەتلىرى، ئادەم ۋە باشقا جانلىقلارنىڭ تۈر - خىللىرى، خۇسۇسىيەت، ئالاھىدىلىكلىرى، ئۇلار ئوتتۇرىسىدىكى تاپىد - ئىشچان شەرتلىك مۇناسىۋەتلەر... ئىشقىلىپ، جانلىقلار ئالەمى ھەققىدىكى ئومۇمىي بايانلار مەنتىقىي يوسۇندا قەلەمگە ئېلىنىپ، قەدەممۇ قەدەم تېبابەتنىڭ ئۆزىگە ئىچكىرىلەپ كىرىشكە باشلىدى. رەھمەتلىك ئاتا، خوتەن مۈلكىنىڭ داڭلىق تېۋىپى مۇ - ھەممەدنىڭ ئەس - خاتىرىلەر ئارا نۇرلىنىپ تۇرغان سۆيۈملۈك ئوبرازى ۋە تېبابەت ئۈستىدىكى ماھارەتلىرى نەۋبەتگە روھىي ياقىتىن ئىلھام، رىغبەت بەخش ئېتەتتى. ياشلىق باھارىغا يەتكەن ئىرفان ئاتىسىنىڭ تۈرلۈك ئىشلىرىغا ياردەملىشىپ، ئۇنىڭ مۇشە - كۈلىنى ئاسان، يېرىقنى يېقىن قىلىپ بېرىۋاتاتتى. نەۋبەتتىكى زامانلار سىرتىدا، ئىنساننىڭ خاس ھايات ئېقىنلىرى بويىدا ئىلىم - ھېكمەت مارجانلىرىنى سۈزۈپ، ئۇلارنى رەڭ ۋە خىللىرى بويىچە دىل يىپىلىرىغا ئۆتكۈزۈپ، ئوي - تەپەككۈر بارماقلىرى بىلەن بىر - بىرلەپ سىيراتتى. ھەربىر قېتىملىق ئايلىنىشتىن ھاسىل بولغان نۇرانە شوللار بىلەن قۇپقۇرۇق بەت يۈزىنى يورۇق ئەيلەيتتى.

كۈنلەر ۋە ئايلار قارام ئوۋچىغا ئۇچرىغان كېيىك بالىلىرىدەك بولۇشىچە چېپىپ ھەش - پەش دېگۈچە يىللار ئورمىنى ئىچىدە كۆزدىن غايىب بولماقتا ئىدى. يىللار ئورمىنىدا پەسىللەر ئىشرەت سۈرەتتى، پەسىللەرنىڭ ئەرەكە قەدىمى ئەتراپىنى گاه خۇش پۇراق گۈل - چېچەككە پۈركىسە، گاه زۇمرەتەك ساپ ۋە قېنىق يېشىللىق تونىغا ئورايىتى، گاه زەر - ئالتۇن رەڭگىدە تاۋلاپ ھوسۇل - نېمەتنى شېخى - بېغىچىدىن ئۈزسە، گاه جۇدالىق سازىنى چېلىپ زىمىستان دەھشىتى بىلەن قۇرۇق قاقشالغا ئايلاندۇرۇپ قويىاتتى. نەۋبەتنىڭ شېئىرىيەت گۈلخانلىرىدا تاۋلانغان جۇلالىق سۆز خەزىنىسى خۇددى پەسىللەرنىڭ ئەرەكە يورغىسىغا ئوخشاش ئۆزىنىڭ ئاجايىپ جۇلالىق دۈر - گۆھەرلىرىنى بەت يۈزىگە چاپماقتا ئىدى.

ئېرفان كېرىيە تاغلىرىدا، بولۇپمۇ كېرىيە دەرياسىنىڭ يۇقىرى ئېقىنلىرى بويىدىكى پۇلۇ^① تاغلىرىدا ئاتىسىنىڭ تاپشۇرۇقى بىلەن ئۈچ ئايغا يېقىن دورىلىق ئۆسۈملۈك ۋە دورىلىق ھايۋانات ماتېرىياللىرىنى يىغىپ قايتىپ كەلگەندىن كېيىن، نېمە ئۈچۈندۇر ئاتىسىنىڭ كۆزىگە تىك بېقىشتىن ئەيمىنىپ يەر ئۆزىرە باققىنىچە تۇرىدىغان بولۇپ قالدى. ئاتا بالىدا ناھايىتى ئاز كۆرۈلىدىغان بۇ خىل ھالەتتىن ئېسىنى يىغىپ، خۇددى ئەينەكتەك سۈزۈك قەلب تۇيغۇلىرى بىلەن ئوغلنى ئاستا - ئاستا ئۆزىگە تارتتى. بالىنىڭ قەلبىدە خېلىدىن بېرى شەكىل ۋە مەنە تۈزۈپ بولغان پىكىرلەر شۇئان ئاتىنىڭ قەلب ئەينەكلىرىدە ئەكس ئېتىپ رازىمەنلىك ۋە تەقەززالىق ھېس - ھاياجانلىرىنى قوزغىدى. شۇڭا، ئۇ كۈتۈش ۋە رىغبەت بېرىش مەقسىتىدە سۈكۈتكە چۆمۈپ ئوغلنىڭ باشلىرىنى مېھرىلىك سىلىدى. بالا بېشىنى كۆتۈردى، ئۇنىڭ قاپقارا نۇرلۇق كۆزلىرى ئاتىسىنىڭ كۆپكۆك كۆزلىرىنى سۆيۈپ ئۆتۈپ ئۆدۈلدىكى شىرە ۋە شىرە ئۈستىدىكى كىتابقا قادالدى، ھايالسىمايلا ئۇنىڭ چوغدەك قىپقىزىل لەۋلىرى ئېچىلىپ، ئاپئاق سەدەپتەك

① پۇلۇ - كېرىيە ناھىيىسىنىڭ ئاتچان يېزىسىغا قاراشلىق كەنت.

چىشلىرى ئارىسىدىن سۆزلەر ئۇچۇپ چىقتى:

— كەمىنە نادان ئوغۇللىرىنى كەچۈرسىلە، مۆھتەرەم ئاتا!
تەربىيەتلىرىگە كۆنمەي ئويۇن - تاماشا كەينىدە ھەرەڭ - سەرەڭ
يۈرۈپ ئۆتكۈزگەن كۈنلىرىمگە ئەپسۇس - نادامەت چېكىمەن. نېمە
ئۈچۈندۇر، يۈكۈنۈپ ئولتۇرۇشقا، بۇ دۇنيانىڭ ھازىر - زاهىر
نېمەتلىرىگە كۆز يۇمۇپ ئۇ دۇنيانىڭ مەئشەتلىرىنى تەمە قىلىپ
يىغا - زار قىلىشقا دىلىم ئۈنىمىدى. ئۆزۈمنى زورلاپ قىلغان
ئۇرۇنۇشلىرىمۇ تەبىئىتىمدىن ئۆرلەپ تېشىپ ھەمىشە ئارام بەر-
مەيدىغان باشقىچە بىر كۈچ، باشقىچە بىر ھەۋەس - ئىشتىياق
تۈپەيلى كارغا كەلمىدى. مېنىڭ قارشىمىدىكى ئالەم دېھقان تەرى
بىلەن ياشارغان، مۇنداق تەرگە چۆكۈش ۋە ئۇنى ئاقىلانە ئەمرىمە-
رۇپلار ياردىمىدە ئەل پايدىسىغا يۈزلەندۈرۈش توقلۇقتىن، بەخت
ۋە مەئشەتتىن دېرەك بېرىدۇ. بۇنىڭ ساۋابى ئىككىلا ئالەمدە
بەندىنىڭ يۈزىنى يورۇق ئېتىدۇ. ھالال كۈچنى ھالال مېھنەتتىن
چەتنەشتۈرۈپ، كۈتۈش تۆشەكلىرىدە ياتقان بەندىنىڭ كۈنى قەلەند-
دەر - دىۋانلىرىنىڭ كۈنىدەك خارۇ زارلىقتا ئۆتىدۇ. ئۇنىڭ قۇ-
رۇق دۇئا ۋە ئىبادەتلىرى بەندىلەرنى ئالداش ھېسابلىنىدۇ. ئۇنداق-
لار ئاللاننىڭ نەزەرىگە چۈشمەيدۇ. ئىلىم سىڭمەيدىغان، ھاۋاسى
تۇتۇلۇپلا تۇرىدىغان بىخۇد، نادان ئەلدە جىمىكى ئىش - كۈشلەر-
نىڭ تىزگىنى بەگ - غوجىلارنىڭ ئىلكىدە تۇتۇپ تۇرىلىدۇ،
مەن... مەن ئاشۇ تىزگىننىڭ قۇدرىتىگە كۆڭۈل مەيلىمنى بەردىم.
بۇنىڭ ئۈچۈن ئالدىلىرىدا كۆپتىن - كۆپ نومۇس قىلسام ۋە
خىجالەت تارتساممۇ، ئەمما ئىرادەمگە قارشى ئىش كۆرۈشكە بەكلا
ئاجىزمەن. ئۆمۈرلۈك مۇرادىم — ئەلگە بەخت ۋە سائادەت يارد-
تىش، يېتىم - يېسىر، ئاجىز - مىسكىن ۋە غەربىلارنىڭ بېشىنى
سىلاش بىلەن ھاسىل بولۇر. ئۆزلىرىنىڭ يوللىرىنى تۇتالمىغىنىم
ئۈچۈن ئەپۈ قىلىشلىرىنى ئۆتۈنمەن، مۆھتەرەم ئاتا!

شائىر ئۆز ئويلىرى بىلەن بۇ مەردانە، قورقۇمسىز سۆزلەر-
نىڭ ئۆز ئارا ئۇچرىشىپ يوپيورۇق ئۇچقۇن ھاسىل قىلغان جايلارد-

دا توختاپ، خۇددى ئۆز - ئۆزىگە نىشانەن ئېيتقاندا بوشقىنا شۇرلىدى:

— ئىختىيار ئۆزۈڭدە... مەيلىڭگە چەك قويما... ئۆز بىلەن ئاۋامدىن ھالقىپ، ئۇزاپ كەتكەن ئاشۇ يىراق چەكسىزلىكلەردە نە تەقدىر... سەرسانلىق...، — شائىر لېۋىنى چىشلەپ ئۇنىنى ئىچىگە يۇتتى ۋە ئاشۇ يوپۇرۇق ئۇچقۇن ھاسىل بولغان خەيرلىك نۇقتىلارغا قايتىپ ئالغا كېتىۋەردى. يېقىنلا يەردە ئوغلى ئېرفانىڭ نىكاھ گۈلى ئېچىلدى، بىراق ئۇزاققا قالمايلا كېرىيە بېگى شائىر - نى ئۆز يېنىغا چىلاپ شەھەرگە ئەكەتتى.

ئىنساننىڭ ئۆزىدىن كېچىشى ھەرقاچان، ھەر زامان مۇتلەق مۇمكىن بولمايدىغان ئىشلار جۈملىسىدە بىر تراگېدىيە.

ئىنساننىڭ يۈكسەلگەن غايىۋى ئىستەكلىرى قايسى خىل دەرد - جە، قايسى خىل تەرزىدە روي بېرىشىدىن قەتئىينەزەر، ئۇ ھامان ئۆزىنى ئۆز ئىچىگە ئالىدۇ ياكى ئۆزىنىڭ تۈپكى نىجاتلىقىنى بېشارەت - لەپ تۇرىدۇ.

مىسالىكى، ئىشقا ئوت بىلەن سۇغا ئالاقىدار تەخىرىسىز جەر - يان. ئۇنىڭ جەريانى ئىنسان، دۇنيا ۋە تەڭرىدىن ئىبارەت ئۈچ دەرىجە، ئۈچ قاتلام ئارىسىدىكى زەنجىرسىمان بوشلۇقنى ئۆز ئىچىگە ئالىدۇ. ئىنسان بالىسىنىڭ ئىشقا دەۋاسىدا ئۆزىگە ۋە دۇنياغا باغلىنىشى، ئۇلارنىڭ ئوتىدا كۆيۈپ سۈيىدە ئېقىشى قارىماققا ئۆز - نى ئۇنتۇش ھالىتىدە كۆرۈنىمۇ، ئەمما ئۇ ماھىيەت جەھەتتە يەنىلا ئۆزىنىڭ ئەسلىنى، ئارزۇ - ئىستىكىنى، ۋىسال ھەم سائادىتىنى كىزچىل ئالغا سۈرىدۇ. ئوخشاشلا، ئىنساننىڭ تەڭرى ۋەسلىگە ئېرىشىش يولىدىكى ئاساسىي ئۇرۇنۇشلىرىدا ئۇنىڭ بېھىش - جەن - نەت تەمەسى ۋە ئۇ ئالەمنىڭ باقىيلىق ھۇزۇرىغا تەلپۈنۈش ئارزۇ - سى ئاشكارىلىنىپ تۇرىدۇ.

ئىنسان تۆۋەندىكى ئالەمنىڭ جەۋھىرى. روھ مۇشۇ جەۋھەر - نىڭ جۇلاسى سۈپىتىدە بارلىقنى ئۆزىدە ئەكس ئەتتۈرىدۇ، ئۇنىڭ - دىن تۆۋەنكى ئالەمدىن تاشقىرىقى ئاجايىباتلارنى كۆرۈش تامامەن

مۇمكىن. ناۋادا روھ تەن بىلەن مۇتلەق بىرلىكنى ئىشقا ئاشۇرۇپ ئۆزىنىڭ مەۋھۇم پەرۋازىغا ماس ھالدىكى زاھىرىي شەكىللەرگە ئېرىشەلسە، ئالەملەر ئارىسى قىسقىراپ ئۇلارنىڭ بىر - بىرىگە تۇتاشالىشى ئېھتىمالغا ناھايىتى يېقىن. ئەمما، ئىنسان بالىلىرى ئۇزاققىچە بىر ئىزدە چۆرگىلەپ كونا خاماننى سورۇپ دان تالىشىدۇ، ئىشقا مەھلىيا بولۇپ چۈش ئارا كۈلۈشنى قانئىدە - قانۇنلاشتۇرىدۇ، ئاقارمىغان تاڭدا ئويغىنىشنى شان - شەرەپ ھېسابلاپ مىخ - تىكەنگە ئۇسۇۋالىدۇ، تەن چۆلىدە روھ دىلىرىنى قەتلىئام ئەيلەپ تىرىك مۇردا سېمىماسنى يارىتىدۇ.

شۇڭا، ئىنسان ئەۋۋەلى ھەم ئاخىرىدا پەقەتلا ئىنسان. ئۇ، ئىنسانلىقتىن ھالقىش، ئۆزلۈكتىن كېچىش، ئىنسان - بەندە سۈپىتىدە ئىلاھىي ئالەمگە پۈتۈنسۈرۈك كۆچۈش قۇربىگە ئىگە ئەمەس. ئۆلۈم تەقدىرى مۇتلەقلىق ئېتىبارىدا ئۇنى چەكلەپ، چەكلىك پارلاشنىڭ چەكسىز پارلاش ئالدىدىكى يوقلۇقىغا بەلگە بېرىدۇ. ئىنسان يارالغانىكەن، بۇ دۇنيادا ياشاپ ئۆتۈشكە مەجبۇر ئېتىلگەنىكەن، ئۇنىڭ ئۆزىدىن كېچىشى ئەقىلگە سىغمايلا قالماستىن، بەلكى ئۆزىگە ۋە ئىگىسىگە قىلىنغان ئەڭ ئېغىر خىيانەت ھەم جىنايەت سۈپىتىدە ئاڭا باغلانغان ھاياتلىقنىڭ سوتىغا مەھكۇم. دۇر. ئۆز، باشلانما نېگىز، بارلىق راۋاج مۇشۇ نېگىزنى تۈپكى ئاساس قىلغان ھالدا كامالەت مەنزىلىگە ئۇلىشالايدۇ. چۈنكى، ئىنسان كامالىتى ئىنسانغىلا خاس، ئۇ، ئىنساننىڭ مېھنەت ۋە ئوي - تەپەككۈرىنى قانات قىلغان ئىجاد - ئىختىرا ھوسۇللىرىدا، ئۆزلۈكىنى تونۇش، كېڭەيتىش ۋە ئۇزارتىش خىسلەتلىرىدە كۆرۈلىدۇ...

ئەيسا بەگنىڭ يىل نەزىرىسىدە كېرىيە بېگى تەرىپىدىن رەس - مىي ھالدا قولتۇق كەنتىنىڭ بېگى دەپ ئېلان قىلىنغان ئېرفان ئۆزىنىڭ توي مەرىكىسىدىن كېيىنلا شەھەرگە ئەكىتىلىپ ئۈچ يىلدىن بېرى بەگ ھۇزۇرىدا تۇرۇپ قالغان ئاتىسى نەۋبەتنى كەنت - كە، ۋاڭ - چوڭ ۋە زىددىيەت - سۈركىلىشلەردىن خالىي، ئۇلۇغ - لۇق ھېسلىرىغا باي ئاشۇ خىلۋەت، تىپتىنچ سەھرا قوينىغا قايتۇرۇلغان.

رۇپ كەلدى. ياشانغان شائىرنىڭ قەددى خېلىلا پۈكۈلگەن بولۇپ، دىققەت بىلەن قارىغاندا نېمىدۇر بىر نەرسە ئۇنى يەلكىسىدىن بېسىپ، پەسكە تارتىپ تۇرغاندەكلا كۆرۈنەتتى، ئەمما شائىر يەنىلا ئاۋۋالقىدەك روھلۇق، ھازىر جاۋاب، زىل ۋە ئىنچىكە ئىدى. قولتۇقنىڭ تونۇش ۋە ساپ ھاۋاسى ئۇنىڭ بىر مەھەل ئۇزۇلۇپ قالغان پىكىر - تەپەككۈر يىپىلىرىنى بىر - بىرىگە يېڭىۋاشتىن ئۇلاپ، ئۇنى تەن بىلەن روھنىڭ ۋۇجۇد مىقياسىدىكى تەسىرچان مۇناسىۋەتلىرى ئىچىگە ئەكىرىپ كەتتى. شائىرنىڭ ئەمدىكى دىققەت نەزەرى روھنىڭ نەق ئۆزىگە كۆچكەندى. ئۇ تېنى ئىچىدە ئوي ۋە خىيالدىن، ھەتتا كىچىككىنە بىر تاشقى تەسىردىن قوزغىلىپ، خۇددى كۈچلۈك بوران ياكى دېڭىز دولقۇنىغا ئوخشاش شىددەتلىك ئەۋجلىنىپ يۈرىكىگە ئۇرۇلۇۋاتقان پىنھان كۈچلەرگە، ئۇنىڭ زەربىسىدىن دەممۇ دەم پەيدا بولۇۋاتقان ئاغرىق - ئازابلارغا زەن سېلىپ ھەيرەتتە قالدى. شائىرنىڭ ھاياتىدا بىرىنىڭ كەينىدىن بىرى ئۆلىشىپ يۈز بېرىپ تۇرغان ئۆلۈم ۋە جۇدالىق قىسمەتلىرى جىددىي ھەرىكەت ھالىتىدە تۇرىدىغان روھىي كۈچلىرى قېتىدا دەردۇ ھىجران تەركىبىنى كېڭەيتىپ، يۈرەكتىن ئىبارەت مەركىزىي رايوننىڭ نورمال تەرتىپىنى بۇزۇپ بارغانىدى. ئۇزاق يىللىق شېئىرىي ئىجادىيەتنىڭ ئىلھام - ھاياجان دولقۇنلىرىمۇ ئاشۇ خىل روھىي ئازابلارنى، روھ تەركىبىدە تۇراقلاشقان ھىجران - نادامەتلىرىنى تەسەۋۋۇر ۋە تەپەككۈر بوشلۇقلىرىدا تەكرار - تەكرار سۈرەتلەپ، ئۇنىڭ يامان سۈپەتلىك ئايلىنىشىنى، يۈرەككە بولغان بېسىمى ۋە زەربىسىنى ئاشۇرۇۋەتكەندى.

شائىرنىڭ يۈرىكى ئاغاتتى، مۇجۇپ ئاغرىيتتى، تۇرۇپ - تۇرۇپلا پەسكە تارتىلىپ نەپەسنى قىستايىتتى. شۇنداق بولسىمۇ ئۇ يەنىلا چىدام - غەيرەت بىلەن ئىشلەپ، روھنىڭ ئۆرلىشى، تەن ئەزالىرى بىلەن زىچ بىرىكىشى، شۇ ھاللاردا روھقا يەتكەن زەخمەتنىڭ تەندە بىۋاسىتە ئاغرىق - جاراھەت پەيدا قىلىشى، روھىي داۋانىڭ تەن داۋاسىغا ئوخشاش رول ئوينىشى، گۈزەللىك زوقى بىر پۈتۈن جاننىڭ ئاسرىغۇچى قۇۋۋەت دورىسى ئىكەنلىكى قاتار-

لىقلارنى بىر - بىرلەپ شەرقى بايان ئەيلەپ كىتابىنى ئاخىرلاش-
تۇردى. چارچىغان شائىر تۇيۇقسىز روھلىنىپ، پۈتۈن ئە-
زايى - ۋۇجۇدى كۈچ - قۇۋۋەتكە تولۇپ تاشقاندىك بولدى. شائىر-
نىڭ كۆز ئالدىدا، قەلىبى ۋە روھىدا، تىلاۋەتخانا ئۈستىدىكى چەك-
سىز ئاسمان بوشلۇقىدا رەڭگارەڭ نۇر چېچەكلىرى ئېچىلىپ گۈ-
زەل بىر جىلۋىگەر ئالەمنى ھاسىل قىلغان بولۇپ، شائىر ئۇنىڭ
مەركىزىدە ئۆزىنى گويىا ئەرشەلەلەدا، قۇياشقا ئەڭ يېقىن بىر
ساماۋى مۇئەللەقتە يۈرگەندەك ھېس قىلماقتا ئىدى. شائىر خېلى
ئۇزاق سۈكۈتتەن كېيىن بىھوش بىر ھالدا ئىختىيارسىز
شۈبھىلىك:

— كۆزۈمگە كۆرۈنگىنى ئاداققى دۇنيانىڭ رۇخسارىمۇ ياكى
ئۆز - ئۆزۈمنىڭ پىنھانە شولسىمۇ؟...

بوسۇغىدا خۇددى ئاسماندىن چۈشكەندەك تۇيۇقسىز پەيدا بو-
لۇپ، ئۆزىنىڭ ۋەھىيكار تۇيغۇلىرى بىلەن شائىر قەلبىنى ئېنىق
كۆرۈپ تۇرغان ساباھىدىن جاۋابقا تەمىشلىپ ئېغىزىنى ئۆمەللىگەن
ئىنسى ئابدۇرەشىد قارىنى ئىشارەت بىلەن توختىتىپ ئېيتتى:
— ئۇ سېنىڭ شولاڭدۇر، قەدىرلىك مەۋلانا!

قەلب ئەۋجىدە پەللىمۇ پەللى ئۆرلەۋاتقان شائىر كېسىپلا ئېي-
تىلغان ئاشۇ سۆزدىن ساباھىدىننى پەملىدى. بىراق ساباھىدىن
يالغۇز ئەمەس ئىدى، ئۇنىڭ بۇ قېتىمقى سەپىر - سەپىرى تاسادىپىي
ھالدا شائىر قەدىردىن غەمناك بىلەن موزدۇز قۇرباننىڭ كېرىيە
سەپىرىگە ئۇدۇل كېلىپ قالغانىدى. نەۋبەتى ئىتتىك كۆزىنى ئې-
چىپ ساباھىدىننى، قەدىردان يارۇ بۇرادەرلىرى غەمناك بىلەن
قۇرباننى كۆردى ۋە خۇشاللىق ياشلىرىنى تۆككىنىچە ئۇلارنى باغ-
رىغا باستى. تۆت بوۋاي، تۆت يول - مۇساپە بىر - بىرىگە
قوشۇلۇپ كېرىيە دىيارىنىڭ گۈزەل يېزا - سەھراىرىدا، شەھەر
رەستىلىرىدە، تاغ ھەم يايلاقلىرىدا بىر يىلغا يېقىن سەپىلە -
ساياھەت قىلغاندىن كېيىن خوتەن ئاستانىسىگە يۈز تۇتتى. يالغۇز
ئوغلى ئېرفانبەگنى ئۆيلەپ، ئىككى نەۋرە يۈزى كۆرگەن، ئۆزى-
نىڭ بارلىق قولىيازىلىرىنى قوۋمى شەھىدان تىلاۋەتخانىسىغا ۋەخ-

پە ئەيلەپ، ئابدۇرەشىد قارىغا ئۆتكۈزۈپ بېرىپ، غەم - ئەندىشە - دىن خالاس تاپقان شائىر نەۋبەتى ئۈچ بۇرادىرى بىلەن يولغا چىقتى.

مىلادىيە 1755 - يىلى ياز پەسلىنىڭ بىر شەنبە كۈنى سەھەر، ئالەم ئادەتتىن تاشقىرى ئوچۇق ۋە ئىسسىق ئىدى. شائىر ئۆزلىرىدە - گە ئەگىشىپ ئىز بېسىپ كېلىۋاتقان ئادەملەر توپىغا تۇرۇپ - تۇرۇپلا يېنىشلاپ تىكىلىپ قول ئىشارىسى قىلاتتى، ئادەملەر توپى خۇددى ئالدىدىكى ئاشۇ خىزىر سۈپەت بوۋايلىرىغا كۆرۈنمەس بىر غايىۋى زەنجىرلەردە چىڭ چېتىلغاندەك ئۇن - تىنىسىز ئىلگىرىدە - لىيىتتى. قولىتۇقتىن قايرىلىپ چوڭ كارۋان يولىغا يەتكەندە، شا - ئىر مېڭىشتىن توختاپ بىرنەچچە ئون چامدام ئارىلىقنى بېسىپ سۈكۈتتە تۇرۇشقان سانجاق - سانجاق ئادەملەرگە قاراپ بار ئاۋازى بىلەن تۈۋلىدى:

— كەمىنە مۇھەممەد ئوغلى نەسرەدىنگە ئۇ دۇنيا، بۇ دۇنيا رازى بولۇڭلار! ئاللا - ئىگەم سىلەرنى ئۆز پاناھىدا ساقلىغاي، ئامىن!

ھەممەيلى شائىرغا ئەگىشىپ بىردەك دۇئاغا قول كۆتۈرۈپ يىغا - زار قىلىشقا باشلىدى. توپ ئىچىدە قوللار ھەر يان پۇلاڭ - لاپ، رازىلىق، خەيرلىك چۇقانلىرى ئەۋجىگە كۆتۈرۈلدى. شائىر توپ ئالدىدا ئۆزىگە تەلمۈرۈپ، ئىنتىلىپ كېلىۋاتقان سۆيۈملۈك ئوغلى، قولىتۇق خەلقىنىڭ پاسىبانى ئېرفانبەگنى باغرىغا بېسىپ پېشانىسىدىن سۆيىدى ھەمدە ئۇنىڭ ياش يۇقى كۆزلىرىگە چوڭقۇر ئۈمىد - ئىشەنچ نىگاھلىرى بىلەن ئۇزاققىچە تىكىلىپ، كۆڭلىدە ئويلىغان بارلىق سۆزلىرىنى تىلىسىز ئىزھار ئەتكەندىن كېيىن جىددىي بۇرۇلۇپ ھارۋىغا چىقتى. ئىككى ئات قوشۇلغان ياغاچ ھارۋا ھەش - پەش دېگۈچە كۆزدىن غايىب بولدى.

ھەممە بىر - بىرلەپ ئارقىدا قالدى، شائىرنى يىگىرمە سەككىز يىل ئۆز قۇچىقىدا بېقىپ ئۇلۇغلۇق ھاۋاسىغا قاندۇرغان مېھرى ئاتەش كېرىيە دىيارى يوللارنىڭ ئۇ چېتىدە كىچىك - لەپ ئەس - خاتىرىلەرگە كۆچتى ۋە بارا - بارا شائىر قەلبىنى

بېسىپ كەلگەن ئەزىزانە خوتەننىڭ نۇرانە سۈرەتلىرىگە قوشۇلۇپ كەتتى.

تۆت قەدىناس زامانىنىڭ مۇشۇ دەملەردىكى پاجىئەلىك تولغاقتا. لىرىنى تىگىشاپ، تەشۋىش ۋە ئۈمىد ئىلكىدە سۈكۈتكە چۆمۈشكەندى. كۆڭۈلسىز ئوي - خىياللارغا بار كۈچى بىلەن چەك قويۇپ، ئېگىز - پەس دۆڭلەر ئارىسىدا خۇددى يىلاندەك ئۆزۈنىسىغا سوزۇلغان يوللارغا تىكىلىپ ئولتۇرغان شائىرنىڭ يۈرىكى بىر خىل يوشۇرۇن خەۋپ - خەتەردىن پات - پاتلا ئېغىپ تۇراتتى. شائىر كۆزىنى يوللاردىن ئېلىپ، سۈپسۈزۈك ئاسماندا ئۆزۈپ يۈرگەن ئاپئاق بۇلۇتلارنى بويلاپ يىراق ئۇپۇق خىلۋەتلىرىگە ئىچكىرىلەپ نەزەر سالدى. شۇئان كۆز كۆزگە قايتا تۇتاشتى، كۆزلەرنىڭ نۇرى بىر - بىرىنى قۇۋۋەتلەپ يوپيورۇق بوشلۇقلارنىڭ ئېتەكلىرىنى تېخىمۇ كەڭ ياپىدى. ئۇنىڭدا كامىل ئىنسان بالىلىرىنىڭ نۇرانە سېمىماسى جىمىرلايتتى، دۇنيا شۇلار بىلەن، شۇلارنىڭ يۈكسەك مەنىۋى ئۇتۇقلىرى بىلەن گۈزەل ھەم تازا ئىدى. ئىنسان قاچانكى دۇنياغا بولغان ئىچكىرىلەشنى ئۆز - ئۆزىگە ئىچكىرىلەش رەۋدە - شىدە ئىلگىرى سۈرۈپ روھنىڭ چەكسىز ئىمكانىيەتلىرىنى قازالىسا، ئۇنىڭ سىر - مۇئەممالىرىنى يېشەلسە كامالەت قۇياشى نۇر چاچقۇسى، دۇنيا ئۇنىڭ نەپ - شاراپەتلىرىدىن گۈل - گۈل - لىستانغا پۈركەنگۈسىدۇر. ئەپسۇس، ئىنسان بالىسى نەپس كەينىدە ئاۋارە، كەمتۈك مەپكۈرىلەرنىڭ قورشاۋىدا سەرسانە ئىدى.

شائىر چۆچۈگەندەك قىلىپ گاھ ئاسمانغا، گاھ قارشىسىدىكى يولنىڭ ئادەم قارىسى كۆرۈنۈشكە باشلىغان يىراق نۇقتىلىرىغا دىققەت بىلەن قاراپ، ئاجىزلاپ كېتىۋاتقان يۈرىكىنىڭ مۇجۇپ ئاغرىشلىرىغا بەرداشلىق بېرەلمەي قالدى. ساپاھىدىن ھارۋىنى توختىتىپ شائىرنى قۇچىقىغا ياتقۇزدى، ئۇنىڭ تىترەپ تۇرغان قوللىرى شائىرنىڭ يۈزىنى مېھرىلىك سىلايتتى. شائىر دەرمانسىز كۆزلىرىنى چوڭ ئېچىپ ھەممىگە بىر - بىرلەپ تىكىلگەندىن كېيىن، ئاستا - ئاستا يۈمىدى ۋە ئېغىر بىر ئۆھ تارتقىنىچە نەپەستىن قالدى...

خاتىمە

شائىر نەۋبەتتىننىڭ مۇسەبەت خەۋىرى ناھايىتى تېزلا كېرىپ
ئاسمىنىدا شۇنىڭدەك مۇڭلۇق كۈي تارقىتىپ، ئۇنى بىلىدىغان
كىشىلەرنىڭ قەلب شاخلىرىدا ئېچىلغان رەڭدار گۈل - چېچەكلەر -
نى تۈكۈۋەتتى. ئەمدىلىكتە ھەممە يەردە مۇسەبەت - ماتەم قايغۇسى
بىلەن ئېغىرلاشقان جىمجىتلىق، ئەسلىمىلەرگە تۇتاش كەتكەن
چەكسىز يوقلۇق ھۆكۈم سۈرەتتى.

ئاباب زامانىنىڭ چاڭ - توزانىغا كۆمۈلگەن بىتەلەي ھايات
گۈلىستانىنىڭ خۇشناۋا بۇلبۇلى، ساپ ئىشقى شېئىرىيەتنىڭ تۆھ -
پىكار ۋەكىلى مۇھەممەد ئوغلى نەسرەدىن نەۋبەتتى پانىي ئالەمدىن
باقىي ئالەمگە سەپەر ئەتتى. مۇشۇ قايغۇلۇق دەملەر، ئاڭا چېتىل -
غان كىشىلەرگە قانچىلىك ئېغىر ئازاب ۋە ھەسرەت - نادامەتلەرنى
ئەكەلگەنلىكىدىن قەتئىينەزەر، ئۇ شائىر ئۈچۈن بىر سىناق،
ئۆلۈم بىلەن تەھىقلىنىدىغان ئاخىرقى سىناق ئىدى. ھاياتنىڭ
ماماتقا ئالمىشىپ، تەننىڭ تۇپراققا قوشۇلۇپ، تىمىتاسلىقنىڭ ھە -
رىكەتنى ئىگىلىشى بىلەن روي بېرىۋاتقان بۇ سىناقتا شائىر كۈلۈپ
تۇراتتى. ئۇ ھەقىقىي مەنىدە يەڭگەن، غەلبە قىلغان، ھەق ۋىسا -
لىغا پۈتۈنسۈرۈك ئېرىشكەنىدى.

ئەسەرنى تاماملاۋېتىپ ئۆز - ئۆزۈمنى تونۇيالمىيالا قالدىم.
شائىر نەۋبەتتى ۋە ئۇنىڭ ئاشۇ دەۋرى شارائىتى مېنى ئۆزىگە مەھكەم
تارتىپ قويۇپ بەرمەيۋاتقاندەك قىلاتتى. شائىرنى ئۆزۈمدە، ئۆزۈم -
نى شائىردا ھازىر - زامان ھېس قىلماقتا ئىدىم. شۇنىڭ ئۈچۈن
بولسا كېرەك، ئارىدىكى پەرق ۋە بوشلۇق يوقىلىپ، چەكسىز بىر
تۇتاشلىق رىشتى مېنى زامانلارنىڭ ساماسىغا ئاچىققانىدى. ئەترا -

پىمدا نۇرانە جىلۋە ئەيلىگىنى ئىنسان ۋە ئۇنىڭ ئەركى سۆيەر كامالەت مەنزىلىرى ئىدى. بىر سىقىم تۇپراقنى يەردىن ئېلىپ، ئۆزىدىن ئۆتكۈزۈپ، ئاخىرىدا يەنە يەرگە قايتۇرۇش نام - نىشانىسىز ئىنسان بالىلىرىنىڭ تەكرار ھايات يوسۇنلىرى بولغىنى بىلەن، ئەمما ئۇنى ئېلىپ دەس تۇرۇش، ئۆزىدە نۇرغا ئايلاندۇرۇپ كەڭرى ئالەمگە سېپىش، ئاخىرىدا ئۇنىڭ قىيام بولغان مېۋىلىرى بىلەن يەرگە قايتۇرۇش ئاددىي، تەكرار ھايات يوسۇنلىرى ئەمەس ئىدى. تۇپراق ئاستىدا مەڭگۈلۈك ئۇيقۇغا كەتكەن، ياق، روھىمىزدا مەڭگۈلۈك ئىپتىخارغا كۆمۈلگەن ئۇ زات - قەلب ئەركىسى، ئېھتىدال تەسەۋۋۇر ۋە تەپەككۇرلىرىمىزنىڭ سىرتىدا يەنە نۇرغۇن سىرلىرىنى بىزدىن پىنھان تۇتۇپ قالغان بولسا، ئەپۇ - ئۆزلىرىم، ئاشۇ بوشلۇقلاردا رېئال زۇرۇرىيەتكە ئايلانغانلىرىدا ئۈمىدنىڭ بەھرىدار كەڭلىكىدىن يەنىلا شادلىق ھېس قىلىشقا ھەقىقەتەن. قاندا مىغان ئارزۇ - تىلەكلىرىم ئۆز - ئۆزىنىڭ بىتايىن ۋاڭ - چوڭىدا دەلدۈش يۈرگەن ئادەمىي سۈرەتلەرگە سىن - رەڭلا ئەمەس، بەلكى بىر رەت يېنىك تەۋرىنىش بېرەلگەنلىرىدە، كېلەچەك ساماسىدىن زوق ئېلىشقا تامامەن قادىرمەن!

ئۆزۈمگە قايتىش تەس بولغان بۇ دەملەرنىڭ مۇڭىغا چەكسىز ئالەمنى سىغدۇرۇپ يىغلىسام، خۇددى بالىلىق چاغلىرىمىدىكىگە ئوخشاش قىيغىتىپ چېپىپ ئۇپۇق خىلۋەتلىرىگە ئىچكىرىلەپ كىرىپ كەتسەم، ئۆركەشلەپ قايناپ تۇرغان دەريا - ئېقىنلاردا ياپىيالىڭچا ھالىتىم بىلەن بېلىقتەك شادىمان ئۈزسەم، كۆچۈپ تۇرغان دۆۋە - دۆۋە قۇم بارخانلىرى ئۈستىدە قۇياشقا قاقلىنىپ سۈكۈتلۈك ياتسام پەرۋەردىگارىمىزنىڭ ئۇچقۇر شاماللىرى قۇلاقلىرىمغا يەنە نېمە - لەرنى پىچىرلار!؟ نىھايەت، يوللار كۆزۈمگە تاشلاندى! ئۇنىڭ پاياندا ئىزلار، ئاۋازلار باشلاندى. مېنى سورىما، مەن سەندە ئاللىبۇرۇن رەڭ تۈزۈپ پورەكلىرىڭگە قېتىلدىم، سۈزۈلىدىغان ھەربىر سەھەردە ئۇنى كۆرۈش ۋە پۇراش تامامەن مۇمكىن...

قەلب ئەر كىسى — نەۋبەتى

(رومان)

ئاپتورى: ئەنۋەر تاشتۆمۈر
مەسئۇل مۇھەررىرى: مۇھەممەتتۇردى مىرزىئەخمەت
مەسئۇل كوررېكتورى: گۈلشەھەر نىغمەت
مۇقاۋىسىنى لايىھىلىگۈچى: مىرادىل ئابىت
نەشر قىلىپ تارقاقچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى: 830001
باسقۇچى: شىنجاڭ جىنپەن مەتبەئە چەكلىك شىركىتى
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880×1230 مىللىمېتىر 1/32
باسما تاۋىقى: 9
نەشرى: 2007 - يىلى 7 - ئاي 1 - نەشرى
باسمىسى: 2007 - يىلى 7 - ئاي 1 - بېسىلىشى
تىراژى: 1-5000
كىتاب نومۇرى: ISBN 978-7-228-09950-4
باھاسى: 18.00 يۈەن
